

Holy Bible

Aionian **Edition®**

Amatengu Bible

Matengo Bible

Holy Bible Aionian Edition ®
Amatengu Bible
Matengo Bible

Creative Commons Attribution ShareAlike 4.0 International, 2018-2025

Source text: eBible.org

Source version: 5/13/2025

Source copyright: Creative Commons Attribution ShareAlike 4.0
The Word for the World Southern Africa, 2020

Formatted by Speedata Publisher 5.1.7 (Pro) on 6/1/2025

100% Free to Copy and Print

TOR Anonymously

AionianBible.org

Published by Nainoia Inc, <https://Nainoia-Inc.signedon.net>

All profits are given to <https://CoolCup.org>

We pray for a modern Creative Commons translation in every language
Translator resources at <https://AionianBible.org/Third-Party-Publisher-Resources>
Report content and format concerns to Nainoia Inc
Volunteer help is welcome and appreciated!

Celebrate Jesus Christ's victory of grace!

Preface

Matengo at AionianBible.org/Preface

The *Holy Bible Aionian Edition* ® is the world's first Bible *un-translation*! What is an *un-translation*? Bibles are translated into each of our languages from the original Hebrew, Aramaic, and Koine Greek. Occasionally, the best word translation cannot be found and these words are transliterated letter by letter. Four well known transliterations are *Christ*, *baptism*, *angel*, and *apostle*. The meaning is then preserved more accurately through context and a dictionary. The Aionian Bible un-translates and instead transliterates eleven additional Aionian Glossary words to help us better understand God's love for individuals and all mankind, and the nature of afterlife destinies.

The first three words are *aiōn*, *aiōnios*, and *aiōdios*, typically translated as *eternal* and also *world* or *eon*. The Aionian Bible is named after an alternative spelling of *aiōnios*. Consider that researchers question if *aiōn* and *aiōnios* actually mean *eternal*. Translating *aiōn* as *eternal* in Matthew 28:20 makes no sense, as all agree. The Greek word for *eternal* is *aiōdios*, used in Romans 1:20 about God and in Jude 6 about demon imprisonment. Yet what about *aiōnios* in John 3:16? Certainly we do not question whether salvation is eternal! However, *aiōnios* means something much more wonderful than infinite time! Ancient Greeks used *aiōn* to mean *eon* or *age*. They also used the adjective *aiōnios* to mean *entirety*, such as *complete* or even *consummate*, but never infinite time. Read Dr. Heleen Keizer and Ramelli and Konstan for proofs. So *aiōnios* is the perfect description of God's Word which has *everything* we need for life and godliness! And the *aiōnios* life promised in John 3:16 is not simply a ticket to eternal life in the future, but the invitation through faith to the *consummate* life beginning now!

The next seven words are *Sheol*, *Hadēs*, *Geenna*, *Tartaroō*, *Abyssos*, and *Limnē Pyr*. These words are often translated as *Hell*, the place of eternal punishment. However, *Hell* is ill-defined when compared with the Hebrew and Greek. For example, *Sheol* is the abode of deceased believers and unbelievers and should never be translated as *Hell*. *Hadēs* is a temporary place of punishment, Revelation 20:13-14. *Geenna* is the Valley of Hinnom, Jerusalem's refuse dump, a temporal judgment for sin. *Tartaroō* is a prison for demons, mentioned once in 2 Peter 2:4. *Abyssos* is a temporary prison for the Beast and Satan. Translators are also inconsistent because *Hell* is used by the King James Version 54 times, the New International Version 14 times, and the World English Bible zero times. Finally, *Limnē Pyr* is the Lake of Fire, yet Matthew 25:41 explains that these fires are prepared for the Devil and his angels. So there is reason to review our conclusions about the destinies of redeemed mankind and fallen angels.

The eleventh word, *eleēsē*, reveals the grand conclusion of grace in Romans 11:32. Please understand these eleven words. The original translation is unaltered and a highlighted note is added to 64 Old Testament and 200 New Testament verses. To help parallel study and Strong's Concordance use, apocryphal text is removed and most variant verse numbering is mapped to the English standard. We thank our sources at eBible.org, Crosswire.org, unbound.Biola.edu, Bible4u.net, and NHEB.net. The Aionian Bible is copyrighted with creativecommons.org/licenses/by/4.0, allowing 100% freedom to copy and print, if respecting source copyrights. Check the Reader's Guide and read at AionianBible.org, with Android, and with TOR network. Why purple? King Jesus' Word is royal and purple is the color of royalty! All profits are given to CoolCup.org.

History

Matengo at AionianBible.org/History

06/21/75 - Two boys, P. and J., wonder if Jesus saves all and pray.
04/15/85 - Aionian Bible conceived as B. and J. pray.
12/18/13 - Aionian Bible announced as J. and J. pray.
06/21/15 - Aionian Bible birthed as G. and J. pray.
01/11/16 - AionianBible.org domain registered.
06/21/16 - 30 translations available in 12 languages.
12/07/16 - Nainoia Inc established as non-profit corporation.
01/01/17 - Creative Commons Attribution No Derivatives 4.0 license added.
01/16/17 - Aionian Bible Google Play Store App published.
07/01/17 - 'The Purple Bible' nickname begins.
07/30/17 - 42 translations now available in 22 languages.
02/01/18 - Holy Bible Aionian Edition® trademark registered.
03/06/18 - Aionian Bibles available in print at Amazon.com.
09/15/18 - Aionian Bible dedicated as J. and J. pray again.
10/20/18 - 70 translations now available in 33 languages.
11/17/18 - 104 translations now available in 57 languages.
03/24/19 - 135 translations now available in 67 languages.
10/28/19 - Aionian Bible nursed as another J. and J. pray.
10/31/19 - 174 translations now available in 74 languages.
02/22/20 - Aionian Bibles available in print at Lulu.com.
05/25/20 - Illustrations by Gustave Doré, La Grande Bible de Tours, Felix Just.
08/29/20 - Aionian Bibles now available in ePub format.
12/01/20 - Right to left and Hindic languages now available in PDF format.
03/31/21 - 214 translations now available in 99 languages.
11/17/21 - Aionian Bible Branded Leather Bible Covers now available.
12/20/21 - Social media presence on Facebook, Twitter, LinkedIn, YouTube, etc.
01/01/22 - 216 translations now available in 99 languages.
01/09/22 - StudyPack resources for Bible translation study.
01/23/22 - Volunteers celebrate with pie and prayer.
02/14/22 - Strong's Concordance from Open Scriptures and STEP Bible.
02/14/23 - Aionian Bible published on the TOR Network.
12/04/23 - Eleēsē added to the Aionian Glossary.
02/04/24 - 352 translations now available in 142 languages.
05/01/24 - 370 translations now available in 164 languages.
08/05/24 - 378 translations now available in 165 languages.
08/18/24 - Creative Commons Attribution 4.0 International, if source allows.
10/20/24 - Gospel Primer handout format.
11/24/24 - Progressive Web Application off-line format.
01/28/25 - All profits are given to CoolCup.org.
03/12/25 - 382 translations now available in 166 languages.
05/04/25 - 393 translations now available in 175 languages.
05/27/25 - 462 translations now available in 229 languages.

Table of Contents

NEW TESTAMENT

Matei	1
Maluko	29
Luka	47
Yohana	77
Mahengu	99
Aloma	128
1Akolintu	142
2 Akolintu	154
Agalatia	162
Aepesu	167
Apilipi	172
Akolosai	175
1 Atesaloniki	178
2 Atesaloniki	181
1 Timoti	183
2 Timoti	187
Titu	190
Pilimini	192
Aebulania	193
Yakobu	203
1 Petili	207
2 Petili	211
1 Yohana	214
2 Yohana	218
3 Yohana	219
Yuda	220
Uyekulii	221

APPENDIX

Reader's Guide

Glossary

Maps

Destiny

Illustrations, Doré

NEW TESTAMENT



Yesu japwaga "Atati! Waalekakiya mahakahu gabu ndaba ngase amanyiki se ahenga."

Ndienu alonda bala bapega gudugudu ili kubagana ingobu yaki.

Luka 23:34

Matei

1 Ganga ndi mahina gaka hoku baka Yesu Kilisitu, jobabii mu kibelevu saka Daudi, jobabii nsoko waka Ibulahimu. **2** Ibulahimu ambelika Isaka na Isaka ambelika Yakobo na Yakobo ambelika Yuda naaka alongu baki. **3** Yuda ambelika Pelesi na Zela, nyongoo wabu jwabii Tamali, Pelesi ambelika Heziloni na Heziloni ambelika Alami, **4** Alami ambelika Aminadabu na Aminadabu ambelika Nashoni na Nashoni ambelika Salumoni, **5** Salumoni ambelika Boazi, nyongoo waka Boazi jobabii Lahabu na Boazi na Lutu bakabii azazi baka Obedi na Obedi ambelika Yese. **6** Yese ambelika Bambu Nkolongu Daudi. Daudi ambelika Solomoni, nyongoo waki Solomoni bunkema Besisheba jobabii nhwanu waka Ulia. **7** Solomoni ambelika Leoboamu na Leoboamu ambelika Abiya na Abiya ambelika Asa, **8** Asa ambelika Yeoshafati na Yeoshafati ambelika Yolamu na Yolamu na Yolamu ambelika Uzia, **9** Uzia ambelika Yosamu na Yosamu ambelika Ahazi na Ahazi ambelika Hezekia, **10** Hezekia ambelika Manase na Manase ambelika Amoni na Amoni ambelika Yosia, **11** Yosia ambelika Yekonia na alongu baki, mu masoba gegala sakabii kipindi sa Ayaudi pabaapelika ku luhami ku Babeli. **12** Pababiya baapeliki Ayaudi ku luhami luku Babeli, na Yekonia ambelika Shealutiel na Shetiel ambelika Zelubabeli, **13** Zelubabeli ambelika Abiudi na Abiudi ambelika Eliakimu na Eliakimu ambelika Azoli, **14** Azoli ambelika Sadoki na Sadoki ambelika Akimu na Akimu ambelika Eliudi, **15** Eliudi ambelika Eleazali na Eleazali ambelika Matani na Matani ambelika Yakobu. **16** Yakobu ambelika Josepu, jobabii ndomi waka Malia, nyongoo waka Yesu joakema Kilisitu Nkombosi. **17** Ndienu kwabi niibeleku Komi nu nsesi kutumbuli Ibulahimu mbaka Daudi ni ibeleku komi nu nsesi tumbuka Daudi mbaka Ayaudi pabaakamula kujenda kuluhami ku Babeli, ni ibeleku komi nu nsesi toka pabaakamula kujenda kuluhami mbaka kusaliwa kwaka Kilisitu Nkombosi. **18** Yesu Kilisitu jwasaliwa ana, Malia nyongoo waka Yesu jwabia jusumbiki Josepu. Lakini pa babiya bakoni nganukutama pamu ngati ndomi nu nhwanumundu, Malia jabonikana jubii ni kitumbu kupete uwesu wa Loho jaka Sapanga. **19** Josepu ndaba jabii mundu waamboni palongi jaka Sapanga, ngasejapai kumpoalishamu Malia, ndi japala kundeka kinunukinunu. **20** Pajwabia jwakoni jwakawasaliya lijambu leheli, Ntumi jukunani waka Bambu ampitila mundotu ampwagila, "Josepu mwana waka Daudi, wijogopa kunzuku Malia kuba nhwanu

wako, ndaba kitumbu saki jupatiki ku uwesu waka Loho jaka Sapanga. **21** Jwiibelika mwana mwanalomi nawe wankema liina laki Yesu, ndaba jombi ndi jojwaakombula bandu baki kuhuma mu mahakau gabu." **22** Ndienu, haga goti gapitii ili litimia lilobi laka Bambu lejwapwaga kwi indela jaka mlota waka Sapanga, **23** "Linga, kamwali jwanga kuketanga na mwanalomi jwiitotula kitumbu, ambelika mwana mwanalomi, najombi bankema liina la Manueli." Maana jaki, "Sapanga jubii pamu na tweapani." **24** Ndienu, Josepu pa jwajumuka mu lugonu jatenda ngati ntumi jukunani eampwagila, anzukua Malia nhwanu waki, nukujenda naku kunyumba jaki. **25** Lakini ngasejagoni naku mbaka Malia pajabelika mwana mwanalomi. Najombi Josefu ankema liina laki Yesu.

2 Yesu jasaliwa ku musi guku Betelehemu, ku ndema uku Yudea, masoba Helodi pajwabii bambu nkolongu. Bandu baamanya gagiipitila mwani katai sukulingali ndondu babahuma upandi golipitii lyoba bahika ku Yelusalemu, **2** baalalukiya bandu, "Jubii kwaa mwana jwijibiya bambu nkolongu jwa Ayaudi, jwajusalwi? Tujibweni ndondu jaki jipitii upandi golipitii lyoba, tuhikiki kungungamali." **3** Bambu nkolongu Helodi pajajoa ganiaga, jahangajiki ngamaa mmoju jaki, jombi pamu na bandu boti buku Yelusalemu. **4** Ndienu Helodi, jaakema pamu agolu akolongu boti na abola ba malagalaki jalalukiya bombi, "Boo, Kilisitu Nkombosi jwisaliwa kwako?" **5** Nabombi bajibua, "Jisaliwa ku musi uku Betelehemu, ku ndema uku Yudea. Ndaba mlota waka Sapanga ejuandiki, **6** 'Mwabandu buku Betelehemu musi gogubii ku Yudea, mwanganya mwaasoku kati jaka kilongosi ba bandu buku Yudea, ndaba kwinu jiihuma kilongosi, jojaalongua bandu bangu buku Izilaeli.'" **7** Ndipala Helodi jaakema bandu bala baamanya gagiipitila sukulingali ndondu su ujobu, ili bumpwagila muda gogipitila ndondu. **8** Ndienu jaatuma ku Betelehemu, japwaaga, "Nzendannya mukataputa sapi pajubii mwana hoju. Anamubweni mwihika kumbwagi na nane kabee nijenda kungungamali." **9** Ebajomula kunzoane bambu nkolongu batenda kuboka. Na ndondu jela jebabiya bijibweni upandi kolipitii lyoba jaalongulikiya nukujenda kujema pandu pajabii mwana pala. **10** Ebijibona ndondu jela, batoguli ngamaa. **11** Ndienu, bajingala nnyumba, bummbona mwana jola pamu na Malia nyongoo waka mwana, bapega magoti nukungungamali. Ndipala baogula mikoba jabu, nukumpeke nhupi yabu, zaabu nu ubani na mahuta gabagakema manemane. **12** Sapanga jaakana

mundotu biikelebuki kabee kwaka Helodi, ndienu bakelubuka mwa manyumba gabu kupete indela jengi. **13** Pababoka ageni bala, ntumi juku kunani jwaka Bambu ampitila Josepu mu ndotu, ampwagila, "Jumuka! Gunzukua mwana pamu na nyongoo, ntilila ku Misili. Wakatama konioku mbaka enampwagila, ndaba Helodi jupala kunkoma mwana weajo." **14** Ndienu, Josepu jajumuka, anzukua mwana pamu na amabu baki ikilu ajelaje, nukujendane ku Misili. **15** Jatama hoku mbaka Helodi ejakuwa. Lijambu heli lahengika ili lilobi lejwapwaga Bambu kwi indela juku mlota litimia, "Nunkemaa mwana wangu kuhuma ku Misili." **16** Helodi pajamanya baamanya gagipitila sukulinga ndondu bala babia ankongiki, jayomiki ngamaa. Jaamulisa bana boti akanalomi buku musi uku Betelehemu na baabii pambipi jabu, baabii na yaka ibeli na pai jaki akomika. Jwahenga hela kulengana na muda gobabia bumpwagi bandu bala. **17** Ndienu, hegatimia malobi gajapwaga Mlota waka Sapanga jobunkema Yelemia, **18** "Sauti jajoaniki ku Lama, kilelu su usungu nkolongu nu kulobalake. Laheli jaalele bana baki, wala ngakupala kuntulisa, ndaba boti awii." **19** Helodi ejakuwa, ntumi juku nani jwaka Bambu ampitila Josepu mu ndotu ku Misili, **20** ampwagila, "Jumuka! Gunzukua mwana pamu na nyongoo waki nkelubuka kabee ku ndema uku Izilaeli, ndaba baapala kunkoma mwana hoju akuwike." **21** Ndienu, Josepu jajumuka, anzukua mwana pamu na nyongoo waki, nukukelabuka ku ndema uku Izilaeli. **22** Lakini Josepu ejajoa Alukelao mwana waka Helodi, jabii nkolongu juku Yudea jalisa kiteu sa atati baki, jajogopa kujenda hoku. Najombi ndaba babiya ankaniki mundotu jajenda upandi uku Galilaya, **23** ndienu jatama mmusi gobugukema Nazaleti. Ndi egatimia malobi gajapwaga kwi indela jaka alota baka Sapanga, "Bankema mundu kuhuma ku Nazaleti."

3 Masoba gala Yohana Mmbatisa jajenda, mulukoba luku Yudea, nukutumbuli kaalandi bandu. **2** Japwaaga, "Nkotuka kuhenga mahakau gino, ndaba Ubambu ukolongu ukunani kwaka Sapanga guhegali." **3** Yohana ndi joandongalia mlota waka Sapanga Isaya pajapwaaga, "Mundu jujamali kulukoba, 'Munhandaliya Bambu indela jaki, nnyosa indela jaki.'" **4** Yohana jaweti ingobu yeasoniki kwa mangoma gi kinyama sebikikema ngamia nu nkanda wa ngosi mukibunu saki. Posu jaki jabia mapai na busi gumwikoli. **5** Bandu bunzendila, kuhuma ku Yelusalemu na kuhuma misi yoti yuku Yudea kuhuma ndema yoti yeibii pambipi ja losi luku Yoludani. **6** Bajetakiya mahakau gabu nukugaleka,

najombi jaabatisa mu losi luku Yoludani. **7** Lakini pajaabona Afalisayu bingi naka Asadukayu bunhiki ili jaabatisa, jaapwagila, "Mwanganya mwi kibelevu si lijoka! Nya joantonyiki kujepa kutemuliwa na Sapanga kokwihikaje? **8** Nhenga mahengu galangani ndekaki mahakau gino. **9** Mwiwasali nhwesa kujepa kutemuliwa na Sapanga sukulipwagi, 'Atati bitu lbulahimu.' Numpwagi sakaka, Sapanga juwesa kung'anambu malibu haga gabia bana baka lbulaimu. **10** Ndienu lipengu abei punhina ji mikongu, na henu nkongu gokapi wanga kupapa matunda gasapi biitenda kuguseku nukuguleke pamwotu. **11** Nepani numbatisa kwa masi kulangi ndekaki mahakau gino. Lakini jojuhika munyuma jane jubii nu uwesu kupeta nepani, nane ngasembalika hata kujuku makobasi gaki. Jombi jambatisa kwa Loho jaka Sapanga na kwa mwotu. **12** Jombi jubi ni kipalu saki mumaboku gaki, ili jupeta ilebi yaki, ni inganu yaki jaibeka mukikoku, lakini mwegeu jagujosa kwa mwotu wanga kususuka." **13** Ndienu, Yesu jahuma ku Galilaya, jahika ku losi luku Yoludani, kubatiswa na Yohana. **14** Lakini Yohana jalenga kumpenga, sukupwaga, "Nepani ndi nembala kubatiswa nawe, kubi boo, wehapa guhika kwango?" **15** Lakini Yesu anzibua, "Kuleka pe kubia ahelahe kwa sajeno, ndaba ndi ekupalika tutimisa goti gajupala Sapanga." Ndienu Yohana jatenda kujetake kumbatisa Yesu. **16** Yesu pajajomula pee kubatiswa, jwapita mmasi. Apalapa kunani ku mahundi kwaka Sapanga kwatenda kuhogoka, ambona Loho jaka Sapanga jakahuluka ngati ngunda nu kumete panani jaki. **17** Sauti kuhuma kunani kwaka Sapanga jajoanika jakapwaga, "Jonzo ndi Mwanangu jonumpai, jojunenganile."

4 Ndiipala Loho jaka Sapanga jundongua Yesu mbaka kulukoba ili julengwa ni Lijobi. **2** Japungiki kula posu masoba komi nsesi muhi ni ikilu, pajajomula jumbina inzala. **3** Ndienu Lijobi, lunhikila nukunkolo, "Ana wehapa wa Mwana waka Sapanga, ugapwagila malibu aga gabiya mabumunda." **4** Yesu jajibua, "Aandiki mu Maandiku gaka Sapanga, 'Mundu ngasejuwesa kutama kupete mabumunda pena, ila kwa kila lilobi lejuwaga Sapanga.'" **5** Ndiipala Lijobi lunzuka Yesu mbaka ku Yelusalemu, kumusi wa asapi, ambeka panani jikipagaa sa Nyumba jaka Sapanga. **6** Ndienu ampwagila, "Ana wehapa wa Mwana waka Sapanga, lilekala pai, ndaba aandiki mu Maandiku gaka Sapanga, 'Sapanga jaatuma atumi baki bu kunani bagukenga, nu kugujanga mumaboku gabu, ili walikobando kwaku mu lilibu.'" **7** Yesu ampwagila, "Aandiki kabee mu Maandiku gaka

Sapanga, 'Wandenga Bambu, Sapanga wako.'" 8 Ndiपाल, Lijobi anzukua kabee mbaka panani ji kitombi kilasu, andangia ubambu ukolongu wa ndema yoka na nu ukolongu waki woti. 9 Ndienu lumpwagila, "Yenze yoti misinugupekia ana gunyinamii nu kungungamali." 10 Yesu ampwagila, "Boka neapa Lijobi wee! Aandiki mu Maandiku gaka Sapanga, 'Gungungamaliya Bambu Sapanga waku, nukuntumakii jombi kajika jaki.'" 11 Ndienu Lijobi lundeka Yesu, na atumi bu kunani kwaka Sapanga bahika kuntumakii. 12 Yesu pajajoa Yohana ampeliki mu kipungu, jajenda ku Galilaya. 13 Jaboka ku Nazaleti, jajenda ku Kapelinaumu, musi gogubii pambipi nu nhanga uku Genesaleti, gogupakini nu ndema uku Zebuluni nuku Nafutali, jatama kokuje. 14 Ndi latimia lilobi lejapwaaga Mlota waka Sapanga Isaya, 15 "Nndema guku Zebuluni nu ndema guku Nafutali, indela jukuyetuki ku nhanga mulutengu ja losi luku Yoludani. Galilaya, nndema wa bandu banga Ayaudi! 16 Bandu baatama pa lwii agubweni unang'anu nkolongu. Nabombi baatama mundema ja lwii ni kihilu sa kuwa, unang'anu gutei kwaanang'ani!" 17 Tumbuka masoba gala Yesu jatumbuliya kulandi jakapwaga, "Nkotuka kuhenga mahakau, ndaba Ubambu ukolongu ukunani kwaka Sapanga guhegali!" 18 Yesu pajabia jujenda mulutengu ju nhanga uku Galilaya, jaabona aka kilongu abeli aloi, Simoni jobunkema Petili nu nndongumundu Andilea. Babia bakalopula homba kwi ilepa mu nhanga ndaba babia aloi. 19 Yesu jaapwagila, "Mbwata nepani, na nepani nantenda mwanganya mbia mwa bandu babaleta bandu kwaka Sapanga." 20 Apalapa bilika ilepa yabu, nukunzengale. 21 Ejwabia jujenda palongi kidogu, jaabona aka kilongu abeli, Yakobu na Yohana bana baka Zebedayu. Haba babia nkati junhwatu pamu na ahengo babu Zebedayu, bakalenganakiya ilepa yabu. Ndi Yesu jatenda kwaakema, 22 nabombi apalapa buguleka nhwatu pamu na ahengo babu, nukunzengale. 23 Yesu jayongolatiya Galilaya joa, jatumbuliya kubola mu nyumba yukuketangane Ayaudi, jaalandila bandu Lijambu la Amboni lu Ubambu ukolongu waka Sapanga. Jaalamisa bandu magonzu goa. 24 Majambu gaki gaeni pandu poti ku Silia. Ndienu bandu bumpelakiya agonzu boti, na bandu balwala ugonzu wokapi na baang'alika, baabii ni ilombu, bana kihinduhindu na bandu baalei, najombi jaalamisa boti. 25 Nsambi nkolongu wa bandu gwatenda kumpwata kuhuma ku Galilaya, nndema yuku Dekapoli maana jaki Misi Komi, Yelusalemu na Yudea na kwii ja losi luku Yoludani.

5 Yesu pajugubona nsambi wa bandu, jakwela ku kitombi, nukutama pai. Banafunzi baki batenda kunzende, 2 najombi jatumbuliya kwaabola, koni jupwaga. 3 Apengaliwi bandu babunhobale Sapanga, ndaba Ubambu ukolongu ukunani kwaka Sapanga ndi gwabu. 4 Apengiwi babii nu usungu mmoju ndaba jukutenda mahakau, ndaba Sapanga jaakelubukiya kutogule kwabu. 5 Apengiwi babunzogopa Sapanga, ndaba biilisa ndema. 6 Apengiwi baabii ni inzala na nywita jukuhenga gajagapala Sapanga, ndaba biitenda kutupi. 7 Apengiwi baabii ni ikia, ndaba Sapanga jaabonila ikia. 8 Apengiwi bana mwoju wa sapi, ndaba bammbona Sapanga. 9 Apengiwi baaleta lukwali, ndaba baakema bana baka Sapanga. 10 Apengiwi baang'alika ndaba jukuhenga gajupala Sapanga, ndaba Ubambu ukolongu ukunani kwaka Sapanga ndi gwabo. 11 Mpengaliwi mwanganya bandu na buntondoo, nunkung'alisa nu kunkopake kwi isoli, ndaba mwanganya mbwata, 12 Ntoguliya nukululuta ndaba nhupi inu ngolongu ibi ku maundi. Ndaba hela ndi ebaang'alisa alota baka Sapanga bababii kabula jukusaliwa mwanganya. 13 "Mwanganya ndi mwinyu gu pundema. Lakini mwinyu naguhoiki kunoga kwaki, boo, mwiibeka kii mbaka jinoga kabee? Ngasejibii ni lihengu kabee, ila aleke kunza nukukanyatwa na bandu. 14 "Mwanganya ndi unang'anu wu nndema! Musi goasengiki panani ji kitombi ngaguwesi kuhiihika. 15 Wala bandu ngaseapambaki taa nu kujiyekale ni kitonga, ila abeka panani ji kipanda ili gwamulakya boti baabii mu nyumba. 16 Ahelahe, mwanganya unang'anu winu gunang'ana palongi ja bandu, ili bagabona mahengu ginu gaamboni ganhenga, ili baalumbaliya atati binu bu kunani kwaka Sapanga. 17 "Mwiholale hikiki kuputa malagalaki gaka Musa na mabolee gaka alota baka Sapanga. Ngasenhikiki kuputa ila kugatenda gabiya ga sakaka. 18 Numpwagi sakaka, mbaka kunani kwaka Sapanga nu nndema ekwipeta, nga hata nukuta jimu au lilobi liisokopi mu Malagalaki leliiboka, mbaka goti pagitiimia. 19 Ndienu jokapi jojiikana lilagisu liisokopi kuhuma ku Malagalaki gaanga, nakaabola bangi ahenga hela, mundu hoju jwiibia msoku ngani mu Ubambu ukolongu ukunani kwaka Sapanga. Lakini jujukamulaki Malagalaki na kwaabola bangi ahenga hela, hoju jwiibiya nkolongu mu Ubambu ukolongu ukunani kumaunde. 20 Numpwagi sakaka, ana ngasenhenga gajupala Sapanga kwaapeta abola ba Malagalaki na aka Afalisayu, kyee ngamwijingii mu Ubambu ukolongu ukunani kwaka Sapanga." 21 "Nnzoini bandu ba mwandi baapwagila, 'Wikoma na mundu jokapi jojikoma jupalika kutemuliwa.'" 22

Lakini nepani numpwagi sakaka, jokapi joanhyome ndongu waki, buntenda kuntemu. Mundu joantondo nndongu waki bampelika pasengu. Mundu joankema nndongu waki, 'Nng'ang'a' jubii pambipi kujingi mmwotu wanga kususuka masoba goa." (Geenna g1067) 23 "Ndienu, egupeleka matambiku gaku palongi ja mesa jukupiiki litambiku na papuje gukomboka gukomini nu nndongu waku, 24 wagaleka hoti matambiku gaku palongi ja mesa jukupiiki litambiku, jenda hoti wakajomulania nu nndongu waku, ndi wikelubuka kupia litambiku laku. 25 "Mundu na jugutaki, jongana na jojugutaki nyata mwindela kabula jukujenda pasengu, anangahela jojugutaki jagukabisa kwaka jojutemu, najombi ntemu jagukabisa kwaka nndonda, nanagu wikongika kukipungu. 26 Nugupwagi sakaka, ngawipiti mukipungu mola mbaka gwilepa lingengalema la mwisu." 27 "Nnzoini bandu bumpwagila, 'Mwitenda ugoni!' 28 Lakini nepani numpwagi, joandingali mmbomba nukuntokule, jutei naku ugoni mmoju jaki. 29 Ana ngati liu laku la malele lugukolo kuhenga mahakau, tupula ukalekala kutali. Nambanga kuhoa kipandi simu sa nhyega jaku, kuliku nhyega jaku joti kuleke mmwotu wa masoba goa. (Geenna g1067) 30 Anangati kuboku kwaku kwa malele gukukolo kuhenga mahakau, sekula wakalekala kutali. Nambanga kuhoa kipandi simu sa nhyega jaku, kuliku nhyega jaku joti kuguleke mmwotu wa masoba goa." (Geenna g1067) 31 "Apwagiki kabee, 'Joandeka nhanu waki, kupalika ampekiya likalatasi lu kutalikana.' 32 Lakini nepani numpwagi, mundu jokapi joantalika nhwanu waki, ila pee ndaba jutei ugoni, ankolo jutenda ugoni, na mundu jokapi anajujukwi mmbomba joantaliki, najombi kabee jutenda ugoni." 33 "Kabee nzoini bandu ba mwandi ebaapwagila, 'Wikotoka kutenda sewalagila kutenda, ila gutimisa kulagi kwaku kwa Bambu.' 34 Lakini nepani numpwagi, mwilapa, wala su kunani kwaka Sapanga, ndaba senyesi ndi kiteu su ubambu saka Sapanga, 35 wala kulilapi kwa nndema, ndaba paniapa ndi pandu pukubeke magolu gaki, wala ku Yelusalemu, ndaba goniogu ndi musi waka Bambu nkolongu. 36 Wala wilapa su umutu waku, ndaba ngaseguwesa kuling'anambu lijunzu limu kuba lihuu au lijilu. 37 Anagupwagiki, 'Hena,' kubia, 'Hena,' na gupwagiki, 'Ngahela,' kubia, 'Ngahela.' Sokapi sekijonzuke haga kihuma kuku Mbaja jola." 38 "Nzoini ebapwaaga, 'Lihu kwa lihu na linu kwa linu.' 39 Lakini nepani numpwagi, gwandepa sindu silia mundu mbaja. Mundu ana jugulapwi likopi lituku luku malele, kabee gundeka jugulapula lituku luku mangega, 40 Mundu ana jukutaki ili kugujukuki likoti laku, gundeka jujukua na kaputi jaku.

41 Mundu anajupala untotuliya nsigu waki kilumita jimu, witotula kilumita ibeli. 42 Gumpekiya jojuguloba, na jojuguloba wannzima." 43 "Nnzoini ebapwaaga, 'Gumpala nnzako na gunsukila jojugusuki.' 44 Lakini nepani numpwagi, mwaapala banga kumpala na kwaalobe kwaka Sapanga babunng'alisa mwanganya, 45 ili mbia mwabana ba Atati binu baabii kunani ku mahundi. Ndaba lyoba laki laanang'ani bandu abaya na baamboni, na kwaakuni iyula bandu baabi abaya na baamboni palongi jaka Sapanga. 46 Ana mwaapai babumpai pee, boo, mwiipata nhupi bole? Ndaba baajopa kodi nabombi ahenga ahelahela! 47 Ana mwaalamuki alongu bii pena, boo ntenda sindu boo sakwaapea bandu bange? Hata bandu banga kummanya Sapanga, ahenga ahelahela. 48 Henu, mbia momkamiliki, ngati Atati binu bu kunani kwaka Sapanga ebii akamiliiki."

6 "Nnzepa kuhenga mahengu gaamboni palongi ja bandu ili mbonikana. Ndaba anantei hela ngamwiipati nhupi jokapi kuhuma kwa Atati binu bu kunani kwaka Sapanga. 2 "Henu, hemunzangati mundu nhagu sindu sokapi, walilangii kwa bandu. Wiihenga ngati bandu babilikopake baamboni, heahenga mu manyumba gukuketangane Ayaudi na mwiindela ili bandu baalumbaliya. Numpwagi sakaka, baniaba apatiki nhupi yabu yoti. 3 Lakini wehapa egunzangati nhagu, henga kinunu hata nkosi waku jwimanya seguhenga. 4 Waajangatya ahagu kinunukinunu, na Atati baku babagabona gaguhenga muginunu, bagupekiya nhupi. 5 "Pamundoba Sapanga, mwiuhenga ngati babilikopake baamboni. Ndaba bombi apala kujema kundoba Sapanga mu manyumba gukuketangane Ayaudi na mumagobukanu giindeela ili bandu baabona. Numpwagi sakaka, haba apatiki nhupi yabu yoti. 6 Lakini wehapa pagundoba Sapanga, jingala nsumba saku, jigala ndyangu waku, ndi waaloba Atati baku banga kubonikana. Ndienu Atati baku babagabona gauhenga sujoba bagupekiya nhupi. 7 "Pamundoba Sapanga, mwiposukana malobi gingi ganga na mana ngati ehenga bandu banga kummanya Sapanga. Ndaba bombi awasali baajogwaniya ndaba ja malobi gabu kuba gingi. 8 Mwikuba ngati bombi, ndaba Atati binu amamyiki gampala kabula ngasemwalobiki. 9 Lakini mwanganya nndoba ana, 'Atati bitu mombii kunani kwaka Sapanga kwaka Sapanga, liina linu lilumbalika ngani. 10 Ubambu ukolongu waku guhika, gagupala gahengika pundema ngati kunani kwaka Sapanga kwaka Sapanga. 11 Gutupekiya lelenu posu jitu ja kila lisoba, 12 Gutulekakiya mahakau gitu, ngati

twepani etwalekake babutukosi. 13 Watujingisa mu milengu, lakini utuhokua kuhuma kuku Mbaja jola.' 14 "Namwalekaki bangi babunhengi giliya, Atati bii bu kunani kabee bandekakya na mwanganya giliya gamwahengi bangi. 15 Lakini nanga kwaalekake bandu bangi, Atati binu bu kunani ngabandekake mahakau gino. 16 "Pampungu kula posu, mwiikuba nhyomiki ngati bandu baakopake baamboni heatenda. Bombi atulana pamihu jabu ili abonikana kwa bandu ate kupunga kula posu. Numpwagi sakaka, haba apatiki hupi yabu. 17 Lakini pagupunga kula posu, gusamba pamihu jaku, gupakia mahuta kumutu jaku, 18 ili wiimanyikana kwa bandu gutei kupunga kula, ila amanya Atati baku banga kubonikana pee. Nabombi Atati baku babagabona gagiliihiki, jampekia nhupi. 19 "Mwalibeki kikoku pundema, momuje nkeki na kutu itenda kuhalabana na bii atenda kubombo nuku kujiba. 20 Lakini mlilikela mali kunani kwaka Sapanga, kokuje ibongo na kutu ngaseiwesia, kuhalabana hata bii ngaawesi kutunu nu kujingi kujiba. 21 Ndaba pagabi mali gaku ndi pagubii moju waku." 22 Lihu ndi unang'anu wa nhyega. Ana lihu laku libi sapi, nhyega jaku joti jibii pu unang'anu. 23 Lakini ana lihu laku libohu, nhyega jaku joti jiibya mu lwii. Lakini, ana unang'anu gogubii nkati jaku gubii na lwii, ndienu lwibiya lwii tikitiki! 24 Nga mundu jojuwesa kwaatumaki akakolongu abeli, ndaba ansukila jumu nukumpala jongi, au jijongana na jumu kundongama jongi. Ngakuwesa kuntumaki Sapanga napapa nukutumaki mali. 25 "Henu numpwagi, mwihangajaki posu wala sa kunywa ili nhwesa kutama, wala ingobu yempalika kuwata mu nhyega inu. Boo, womi lee ngasindu kikolongu kupeta poso? Na nhyega boo, nga lee sindu kikolongu kupeta ingobo? 26 Mwilingaliya ijuni yu nnani, yombi ngaseipanda wala kuhusa wala kubeka sokapi mwikikoku, lakini Atati binu bu kunani biilea. Boo, mwanganya lee ngase mpalika kujangatiwa ngani kupeta ijune? 27 Nyaa kati jinu kukulihangajisa kwaki juwesa kujonzuke ulasu wa womi wake hata kwilisa limo? 28 "Ndaba jakii nhangajaki ingobo? Nndingaliya maua gimwikiholi egakola. Ngasegahenga lihengu wala kulilenganake ingobu. 29 Lakini numpwagi, hata Bambu Solomoni na hindu yaki hingi yoti, ngasebawahiki kunhwatika ngati maua haga. 30 Henu ana Sapanga jagawatika maua libi lelenu ni kilabu bagaleke pamwotu, boo Sapanga ngajanhwatiki mwanganya nakanope? Mwanganya mombii nukuhibale kusokopi! 31 "Henu, mwihangajaki kupwaaga, 'Twiikula kii au twiikunya kike? Au twiikula kiki!' 32 Ndaba haga goti bagahangajaki bandu banga kumanya Sapanga. Atati binu bu kunani

kwaka Sapanga amanyiki mpala hindu heyi yote. 33 Lakini ntaputa oti Ukolongu waka Sapanga, nu nnhenga goti gajupala Sapanga, na gangi haga goti jiienda kunzonzuke. 34 Henu mwihangajaki gi kilabu, ndaba gi kilabu galihangajakiya geni. Matatisu gilisoba limu gatosane kulisoba heli."

7 "Mwaatemu bandu bangi, ili nanamu mwiitemuliwa na Sapanga, 2 Ndaba emwatemu bandu bangi, ndi nanamu ebantemula. Kipemu aselase sentumii kwa mwaatemu bandu bangi ndi Sapanga sejiwumia kuntemu mwanganya. 3 Ndaba jakii ukibona kijola sekibii mmihu jaka nndongu waku, na papa ngakulubona lumbagau lolubii nndiu jako? 4 Guwesa boo kumpwagi nndongu waku, 'Nndongu wango, lekaoti nuguboi kijola sekibii nndiu jaku,' koni wamweti gubii nulumbagau nndiu jako? 5 Weapa ulikopake waamboni! Guboa oti lumbagau lolubii nndiu jaku ndi wiwesa kukibona sapi kijola sekibi kukunndongu waku." 6 Mwaipike himbwa hindu ya sapi ndaba yaa nng'anambuka nukuntukali nukunduma. Mwangalekale magolobi mayuda gii ndaba biitenda kukanyatakanyata kwa magolu gabu. 7 "Nndoba nanamu biitenda kumpeke, ntaputa nanamu mwitenda kupata, nhotima nanamu biitenda kunhogule. 8 Ndaba, mundu jokapi jojuloba atenda kumpeke na jojutaputa jutenda kupata na jojuhotima atenda kunhogule nndyangu. 9 Atati boo, kati jinu mwana waki ana andobiki libumunda ampekia lilibo? 10 Au anajulobiiki homba, ampekia lijoka? 11 Ana mwanganya mwabaya mmanya kwaapeke bana bii nhupi ya sapi, boo Atati bii bu kunani ngalee biijonzuke kaapeke hindu ya sapi babunndoba? 12 "Goti gampala bandu banhengila mwanganya, mwaatendila bombii ahelahela, ndaba Malagalaki gaka Musa na mabole ga Alota gapwaaga ahelahe. 13 "Nnzingala kupete ndiyangu mpepandau. Ndaba indela jejilongoo ku kuwa ndi ngolongu na bandu baapeta indela heji bingipi. 14 Lakini indela jejilongoo kuwomi nzoku nu ndyangu ukujingali mpepandau na bandu babijibona indela heji asokope." 15 "Nnzepana na alota biisoli. Babunhiki kunza abonikana makondoo, lakini nkati abonikana imei ikali. 16 Mwaamanyu kwa mahengu gabo. Boo bandu lee atongo matunda mizabibu mu mikongu ja miha, au atongo lee tini mumbigile? 17 Nala nkongu wa sapi gutenda kupapa matunda gasapi nu nkongu gwilyaa gupapa matunda giliya. 18 Nkongu wa sapi ngase gupapa matunda giliya nu nkongu gwilya ngase gupapa matunda gaa sape. 19 Kila nkongu gwanga kupapa matunda gaa sapi aguseku nukuguleke pamwotu. 20 Henu mwaamanyu

alota biisoli kwa mahengu gabu.” 21 “Nga kila jojungema, ‘Bambu, Bambu’ jwijingala mu Ukolongu ukunani kwaka Sapanga, ila joiuhenga gaapala Atati bangu babii kunani kwaka Sapanga. 22 Mlisoba le lela bandu bingi biimbwagila, ‘Bambu, Bambu! Kwiliina laku twaalandila bandu lilobi laka Sapanga nu kwiliina laku twaapia bandu ilombu nu kwiliina laku tuhengika nginyuli hingi.’ 23 Ndienu naapwagila, ‘Kye ngasenummanyiki mwanganya. Mmbokaniya palongi jangu moutenda mahakau!’ 24 “Henu, kila mundu jojuoana malobi gangu nu kugahenga, julengana na mundu jwana malangu, jojusengiki nyumba jaki panani ji lilibu likolongu. 25 Iyula jatenda kukuna, losi yatenda kutwele kikoka, kimbonga satenda kupoga nukujikanga nyumba heji. Lakini nyumba heji ngasejahabwiki ndaba nsingi waki basengiki nkati jililibu.” 26 “Lakini mundu jokapi jojuoana malobi gangu na ngase juhenge lihengu, julengana na mundu nng’anga, jojusengiki nyumba jaki panani ju nsangi. 27 Iyula jatenda kukuna, losi yatenda kutwele kikoka, nhwai watenda kupoga nukujikanga nyumba jela, najombi jabombuka nukuhabuka joka.” 28 Yesu ejajomula kupwaaga malobi haga, nsambi wa bandu gogunzoannya gwasangii ngamaa mabole gaki. 29 Ndaba jabola ngati mundu junu uwesu nkolongu, nga ngati aka abola babu ba malagalaki.

8 Yesu ejahuluka ku kitombi, nsambi nkolongu wa bandu watenda kumpwata. 2 Mundu jumu jojuleliki anzendila, anzinamia nukupwaga, “Bambu, ana gupai guwesa kunyambisa.” 3 Yesu jwanyosha kuboku kwaki angusa mundu jojuleliki jola nukumpwagi, “Mbala gunyambisika.” Apalapa mundu jola jatenda kulama. 4 Ndipala Yesu ampwagila mundu jola, “Jowania, wampwagi mundu jokapi, ila gujenda ukulilangia kwaka nngolu nkolongu na ukapia litambiku lejalagalakiya Musa, kwaalangi bandu gulamiki.” 5 Yesu pajabia jujingii ku Kapelinaumu, nkolongu jumu jwa alonda juku Loma anzendila, nukunndoba anzangatia, 6 ampwagila, “Bambu, mtumi wangu jugoni kunyumba, nngonzu jukulela nhyega kabee julwala ngamaa.” 7 Yesu ampwagila, “Niienda kundamisa.” 8 Lakini nkolongu jola ampwagila, “Bambu, nepani ngase kupalika wehapa gujingila mu nyumba jango. Lakini pwaga lilobi pee, nu ntumi wangu jwiitenda kulama.” 9 “Ndaba, hata ngama nepani anongo akolongu bangi kabee mi na alonda banaalongo. Nunndagalaki ajojo, ‘Jenda’ najombi jutenda kujenda, nunndagalaki jongi, ‘Hikaa’ najombi jutenda kuhika. Kabee ana nunndagalaki ntumwa wangu, ‘Henga ase’ najombi jutenda kuhenga.”

10 Yesu ejajoana malobi gala, jatenda kusanga, jaapwagila bandu babumpwatiki, “Numpwaagi sakaka, ngase nhwaiki kumbona mundu jokapi pa Izilaeli pani jojuhobale ngati ajo. 11 Numpwaagi sakaka, bandu bingi bihika kuhuma ku kolipita lioba nu kolihobe lioba, nabombi biitama pa tipati gakula posu pamu na Ibulahimu na Isaka na Yakobu mu Ukolongu ukunani kwaka Sapanga. 12 Lakini bandu baapalika kuba mu ubambu ukolongu waka Sapanga, mitibaalekala kunza, kolubii lwii, kokuje biibiya alela nukupola minu.” 13 Ndipala Yesu ampwagila nkolongu jola, “Jenda kunyumba na gaguhobali haga gitenda kuhengeka.” Nu ntumi jola jatenda kulama muda agolagola. 14 Yesu ejajingala mu nyumba jaka Petili, jaakolila akowanu baka Petili agoni pikitanda abii na homa. 15 Ndienu, Yesu angusa nyongoo jola kuboku, na homa jela jatenda kukotoka, jatumbuliya kuntumaki Yesu. 16 Ekwabiya pakamii, bandu bundetila Yesu bandu bingi bababii niilombu, Yesu jaaboa ilombu sukupwaga pee lilobi, ndi jaalamisa bandu boka bababi agonzu boti. 17 Jahenga hela ili gatimia gajaapwaga mlota jwaka Sapanga Isaya, “Jombi mweni jujukwi mang’aliku gitu kabee jutotwi magonzu gitu.” 18 Yesu ejugubona nsambi wa bandu gunhyongaliti, jaapwagila banafunzi baki ajenda kwii ju nhanga. 19 Mmbola jumu jwa Malagalaki anzendila Yesu, ampwagila, “Mmbola, nepani nagupwata kwokapi kola kowijenda.” 20 Yesu jajibua, “Mabwea gabii na mapoli gabu, ni ijuni yukunani ibii ni miui jabu, lakini mwana waka Mundu nga na pandu puku pomulalela.” 21 Mbole waki jumu ampwagila, “Bambu, nyetakaliya nyenda kunyumba nakaataga atati bangu.” 22 Lakini Yesu ampwagila, “Mbwata! Waaleka baawii baataga baawii ajabu.” 23 Yesu pajajingala munhwatu banafunzi baki batenda kumpwata. 24 Apalapa, gapitila majeba makolongu munhanga na masi gatumbuliya kuguyekale nhwatu. Lakini Yesu jabiya jugosi lugonu. 25 Banafunzi baki bunzendila, bunzumua nukupwaaga, “Bambu, utuokuaje tutenda kuwa!” 26 Lakini Yesu jwaapwagila, “Mwabandu bini lihobale lisokopi mwanganya, ndaba jaki ntenda kujogopa?” Ndienu, jajumuka jagalakaliya majeba makolongu gala nu nhanga gola gwatuli nuu. 27 Banafunzi baki basangi nukupwaga, “Jonioju we mundu bole? Hata unhwai na majeba gatenda kunzoanela!” 28 Yesu ejahika kwii ju nhanga, munndema wa Agadala, jwaketangana na bandu abeli baabii ni ilombu bakahumila kutenge. Bandu haba babiiya ajogoo ngamaa, nga mundu jojalenga kupeta indela jela. 29 Apalapa batenda kujamalii, “Gupala kike kwito, wehapa wa Mwana waka Sapanga? Guhikiki pamba kutung’alisa kabula ji

lisoba litu kuhika?" 30 Pambipi na pandu pehapa kwabii na magolobi gingi gakakula. 31 Ilombu yela yundoba Yesu, "Anautubenga, nambanga utujetakiya tugajingala magolobi galaga." 32 Jaapwagila, "Hena mmbokaniya." Ndienu yaapiita bandu bala, nu kujingii mwamagolobi, na magolobi ge gatilila pilikemba luku nhanga nukujingi mu nhanga, na goti gakuwa mmasi. 33 Alimu ba magolobi bala batilila ku musi. Hoku baalandila bandu kila sindu sesapitila na gagaapitila bandu bababii ni ilombu. 34 Bandu boti ba musi we gola bunzendila Yesu, pabumbona bundoba juboka mu ndema wabu.

9 Yesu jwajingala mu nhwatu, jalombuka nhanga, nukuhika mmusi waki. 2 Bandu bangi bundetila mundu jojulei, babia angoniki pu mpandu. Yesu ejukubona kuhobale kwabu, ampwagila mundu jojulei jola, "Mwanango, hobaliyaje, mahakau gaku galekakiwi." 3 Abola bangi ba Malagalaki bapwaga mu mioju jabu, "Mundu hajo antondo Sapanga!" 4 Yesu jagamanyiki mawasu gabu, jalalukiya, "Ndaba jakii nhwasali ubaja mu mioju jino?" 5 Laa lelilepwiki ngani, kupwaga, 'Gulekakiwi mahakau gaku,' au kupwaaga, 'Jema gujendaje?' 6 Lakini, nepani mbala mmanya Mwana waka Mundu jubii nu uwesu wakalekake bandu mahakau." Ndienu ampwagila mundu jojulei jola, "Jukua mpandu waku gujenda." 7 Mundu jola jajema nukujenda kunyumba jaki. 8 Bandu pababona gala, batenda kujogopa, bundumbaliya Sapanga jojaapeki bandu uwesu wehogu. 9 Yesu pajaboka pala, ambona mundu jumu jobunkema Matei jutemi mu nyumba jukulepe kodi. Ampwagila, "Mbwata." Matei jajema nukumpwata. 10 Yesu pajabia jutemi kula posu ja pakamii mu nyumba jaka Matei, baajopa kodi bingi na baabii na mahakau bahika kula pamu najombi na banafunzi baki. 11 Afalisayu ebagabona haga, baalalukiya banafunzi baki, "Mbona mmbola winu jukula pamu na baajopa kodi na bana mahakao?" 12 Yesu pajwajoana haga, japwaaga, "Bandu babii bomi ngaseampala aka singanga ila baalwala ndi baapala aka singanga. 13 Nzendaniya mukilibola maana ja Maandiku gaka Sapanga gaga pwaga, 'Mbala ikia wala nga matambiku.' Ndaba ngasenhika kwaakema bandu baamboni palongi jaka Sapanga ila bandu bana mahakau." 14 Ndipala banafunzi baka Yohana Mmbatisa bunzendila Yesu, nukundaluki, "Mbona twepani na Afalisayu tupunga kula posu lakini banafunzi baku ngaseapunga kula posu?" 15 Yesu jajibua, "Boo kuwesikana lee bandu babaakokiki ku ndoa kupunga kula posu koni bambu wa ndoa jubii pamu nabo?" Ngahela, ngasekuwesikana! Liihika

lisoba bambu ndoa bamboa kwabu, lisoba leheli ndi pabipunga kula posu. 16 "Mundu ngasejuseku kibambu si ingobu inyai nukusone mwiingobu jejilaile. Ana jutei hela, ingobu inyai jela jijjendula ingobu jejilai jela, na papajendwiki jepala piitenda kujonzukeka. 17 Kabee nga mundu jojujege divai inyai mumipuku ja ngosi ja mwandi, ana jutei hela, mipuko jela jiiitenda kupojoka na divai inyai jela jiiitenda kujitika ni mipuko ja ngosi jiiitenda kuhalabika. Ila bandu abeka divai inyai mu mipuko minyai, na yoti ibeli yiibia abei pandu pa sapi." 18 Yesu pajabiya jupwaga haga, kilongosi jumu Nhyahudi jwahika, anzinamiya nukupwaga, "Kamwali wangu juwii hesajeno, lakini gupepa koku, guhika kumbeke kuboku ili julama." 19 Yesu jajumuka nukumpwata na banafunzi baki batenda kupwata. 20 Mmbomba jumu jojuwe jabi nuugonzu ukujauka ku kipindi sa yaka komi ni ibeli, jahika munyuma jaka Yesu angusa lupeta lwi ingobu yaki. 21 Jilipwagila mmoju jaki, "Anangamwi pe ingobu yaki niitenda, kulama." 22 Yesu ejang'anumbuka jwatenda kummbona ampwagila, "Kamwali wangu ulikasa mwaju! Kuhobale kwaku kugulamise." Apalapa mbomba wejola jatenda kulama. 23 Ndipala Yesu jajingala mu nyumba jaka kilongosi jola. Na ejaabona bandu ajemba mapenenga na bandu bingi atenda kulobalake, 24 jaapwagila, "Mpitanika kunza! Kamwali jonzo ngasejakuhike, ila jutei kugone pena." Lakini bombi batenda kunheka. 25 Lakini bandu pababiya baapiiki kunza, Yesu jajingala nkati ankamula kuboku kamwali jola, apalapa najombi jatenda kujema. 26 Lijambu leheli laeniya ndema woti. 27 Yesu pajaboka pala, hejwabia mwiindela bangalinga abeli bunkagula koni bakajamaliya kwa makili, "Mwana waka Daudi, utubonila ikia." 28 Yesu ejajingala nkati, bangalinga abeli bala bunzendila, najombi jaalalukiya, "Boo, nnhobale lee nepani nhwesa kundamisa?" Nabombi bajibua, "Ena Bambu." 29 Papuje Yesu jagusa mihu gabu, nukupwaga, "Kubia kwinu ngati enhobali." 30 Mihu gabu gatenda kulinga. Najombi Yesu jaakanakia suukali, "Mwampwagi mundu jokapi lijambu leheli." 31 Lakini bombi ebaboka, balandila majambu gaka Yesu pa ndema jela. 32 Pababiya atenda kuboka, bandu bundetila Yesu kimumuta, jojabii ni ilombu. 33 Apalapa kilombu sela pasaboka, mundu jojabii kimumuta jola jatumbuliya kulonge. Bandu basangia nukupwaaga, "Lijambu ngati ale ngaseliwaiki kupitii pa Izilaeli!" 34 Lakini Afalisayu bapwaaga, "Nkolongu jwi ilombu ndi joampeke Yesu makili kukuboa ilombu." 35 Yesu jayongolota mmisi joti ni jijji yoti koni jakabola mu nyumba yukuketangane Ayaudi gabu nukulandi Majambu ga Sapi gu Ubambu

Ukolongu waka Sapanga, nakalamisa bandu kila magonzu nukung'alika kwoti. 36 Yesu pajugubona nsambi wa bandu, jaabonila ikia ndaba babiya asokiki na abii ni kiholu, na babiya abaganyiki ngati makondoo ganga nu ndimi. 37 Papuje jaapwagila banafunzi baki, "Ilebii yukuhusa ibii hingipi lakini baahenga lihengu lukuhusa be asokopi. 38 Ndienu mundoba Bambu jokuhusa, jaaleta bahenga lihengu mlitui laki."

10 Yesu jaakemaa pamu banafunzi baki komi na abeli, jaapekiya uwesu gukupia ilombu nuku lamisa magonzu na mang'alisu goka. 2 Mahina ga atumi haba ganga: jutumbuli Simoni jobunkemika Petili nondonguwaki Andilea na Yakobu nu ndongu waki Yohana bana baka Zebedayu. 3 Pilipi na Batolomayu na Tomasi na Matei jobabii jojujopa kodi na Yakobu mwana waka Alufayo na Tadei, 4 Simoni jujukomane nndema waki na Yuda Isikalioti joang'anumbuka Yesu. 5 Yesu jaatumaa atumi komi na abeli haba, jaapekia uwesu nakaalagalaki, "Mwijenda kwa bandu banga Ayaudi, wala mwijingi mmisi ya Asamalia. 6 Ila nzendannya kwa bandu buku Izilaeli baobiki ngati makondoo gagahobiki. 7 Enzenda, mkalandila ana, 'Ubambu ukolongu waka Sapanga guegali.' 8 Mwalamisa agonzu, mwaayoga baawii na mwaanyambisa baaleliki, mwakapia ilombu. Mpatiki bwaka mwakaboa bwaka. 9 Mwiitoto zaabu mumipuku jinu wala feza, wala lingengalema la shaba. 10 Mwitoto nkoba wa sapwali mwiindela, wala majalisi mabeli wala makobasi mabeli wala ndonga. Ndaba jojuhenga lihengu jwiipata gajupala kila lisoba." 11 "Emwakajingala ku musi au kijiji sokapi mukuntaputa mundu jwaamboni jojupai kunzopa, mwakatama pala mbaka pamwiboka. 12 Emwakajingala mu nyumba mwakalamukiya bandu babii nyumba mola, 'Lukwali lubia na mwanganya.' 13 Ana bandu ba nyumba bunzopiki, ndienu lukwali lwini lwibiya pamu nabombi. Lakini anangasebunzopiki, ndienu lukwali lukunkelabukia mwabee. 14 Ana mundu jokapi jwiikana kunzopa au kunzoane malobi ginu, emwakaboka mu nyumba jeheji au musi wehogu, mwakakung'unda luhombi mu magolu kulangi akaniki kunzopa. 15 Numpwaagi sakaka, lisoba lu kutemu bandu bamusi hogu biitemuliwa ngani kupeta bandu buku musi uku Sodoma na Gomola. 16 "Nnzoaniya, nepani nuntuma mwanganya ngati makondoo pikilanda ji imei. Henu mmbia na malangu ngati lijoka, na mmbia mwaapoli ngati ngunda. 17 Nzepana na bandu, ndaba bampelika mwanganya ku sengu, nukunndapu iboku munyumba yabu yukuketangane Ayaudi. 18 Bampelika palongi ja aka kilongosi na aka bambu

akolongu ndaba jangu nepani, nndandila Lijambu la Amboni kwabu na kwa bandu banga Ayaudi. 19 Lakini pabankamula mwanganya, mwihangajika kuwasali gamwiipwaga, ndaba mwipata sukupwaga muda gogo. 20 Ndaba nga mwanganya mo mwibia mwakalongila ila Loho ja Atati binu biipwaga kupete mwanganya. 21 "Mundu ang'anumbuka ndongu waki ili jukomika, na atati banng'anumbuka mwanamundu, nabombi bana bahang'anumbuka atati na amabu babu na kaakoma. 22 Bandu boti bansukila mwanganya ndaba jukunhobale nepani. Lakini jojihinakaliya mbaka pa mwisu, ndi jojikombulika. 23 Pabanng'alisa mmusi gumu, mwiitilila mmusi gongi. Numpwagi sakaka, ngamwijomo lihengu lii mmisi joti juku Izilaeli kabula Mwana waka Mundu kuhika. 24 "Mmboleee ngasejuwesa kumpeta mmbola waki wala mtumisi ngase juwesa kumpeta bambu waki. 25 Lakini tosa mmboleee kuba ngati mmbola waki, nu mtumisi kuba ngati bambu waki. Ila anabunkemiki nkolongu jwa nyumba Belizebuli, boo, bandu baatama mu nyumba mola nga bunkemi mahina giliya ngane? 26 "Ndienu, mwaajogopa bandu. Kila sindu sekiyekaliki sitenda kuyekulika, na kila sekihikiki sitenda kubonikana. 27 Lenumpwagi mwanganya mulwii, mlipwaaga pu unang'anu ni lijambu lemwiilijoini alonge suku bolane, mwililandila pangwendu. 28 Mwaajogopa babijikoma nhyega, lakini ngaseawesa kujikoma loho. Nambanga kunzogopa jojuwesa kualabana nhyega pamu na loho mu mwotu wanga kususuka masoba goha. (Geenna g1067) 29 Boo, hiweba ibeli lee ngasealomba kwa mangengalema mabeli masoku? Lakini nga hata jumu wabu jojukuwa bila Atati binu kupala. 30 Hata majunzu gagabii ku imutu yii gabalangiki. 31 Henu mwijogopa, ndaba mwanganya Sapanga ampala ngani kupeta ijuni yoti. 32 "Kila mundu jojunyetake nepani palongi ja bandu, kabee nanzetakiya palongi ja Atati bangu baabii kunani kwaka Sapanga. 33 Lakini mundu jokapi jolingana palongi ja bandu, nanepani nankana palongi ja Atati bangu baabii kunani kwaka Sapanga. 34 "Mwiwasali nepani nhikiki kwahenga bandu atama nulukwali pundema. Ngahela, ngasenhikiki kuleta lukwali ila ngondu. 35 Ndaba nhikiki kukomanisa kati jaka mundu na atati mundu na kamwali na amabu baki na kati ja anhyalamundu na akowanu baki. 36 Nu mbaja waka mundu ndi bandu buku nyumba jaki. 37 "Jokapi jojapai atati na amabu baki kuliku ejumbala nepani, ngasejupalika kuba mboleee wango. Na jokapi joampai mwana waki au kamwali waki kuliku ejumbai nepani, ngasejupalika kuba mboleee wango. 38 Mundu jwanga kujuku nsalaba waki nukumbwata, ngasejupalika kuba mboleee wango. 39 Jojukumulaki

womi waki ndaba jukunhobale nepani jitenda kuguhoa, lakini jojuhoa womi waki ndaba jangu nepani, jipata kabee. 40 "Jojunzopa mwanganya, junyopa nepani, na jojunyopa nepani anzopa jojundumike. 41 Joanzopa mlota waka Sapanga ndaba mlota waka Sapanga, hoju jijopa nhupi yuku mlota waka Sapanga. Joanzopa mundu jwa amboni palongi jaka Sapanga, jijopa nhupi yaka mundu jwa amboni. 42 Numpwagi sakaka, jokapi joampeke jumu jwa apwasi bangu banga kumanyikana, kikombi sa masi mahimu ndaba ja kuba mmbolele jwangu, hoju jipata nhupi jaki."

11 Yesu ejajomula kaapeke lilagisu banafunzi komi na abeli, jaboka pala nukujenda kubola nu kulandi bandu na bapambipi na misi juku Galilaya. 2 Yohana Mmbatisa pajabii mligelesa jwajogwana gajuhenga Yesu Kilisitu. Ndienu, Yohana jaatuma banafunzi baki, 3 bukundalukiya, "Boo, wehapa le joapwaga Yohana gutenda kuhika, au tundendaliya jonge?" 4 Yesu jaapwagila, "Nnzendannya mkumpwagila Yohana majambu gamwagajaoana nakagabona, 5 bangalinga atenda kulinga, ilema bamagolu atenda kujenda na baaleliki atenda kunyambisika na banga kujoa atenda kujowa na baawii atenda kuyoka na ahagu baalandi Lijambu la Amboni. 6 Jupengaliwi mundu jangakukotoka kunhobale nepani." 7 Ndienu, banafunzi baka Yohana pababiya ajendane, Yesu jatumbuliya kugupwagi nsambi wa bandu lijambu laka Yohana ana, "Pamwajenda kulukoba kola mwajenda kulinga kike? Boo, mwajenda kulinga nndai lolupoga nunhwa? 8 Henu, mwajenda kulinga kike? Mwajenda lee kundinga mundu jojuwati ingobu yeinyambike? Bandu bawata ingobu yeinyambiki atama mu manyumba gu ubambu nkolongu. 9 Lakini, mwajenda kulinga kyane? Kumbona mlota waka Sapanga? Ena, numpwagi mumbona mundu nkolongu kupeta mlota waka Sapanga. 10 Hajo ndi joandongale mu Maandiku gaka Sapanga, 'Linga, nepani numtuma ntenga wangu jugulunguliya, jojuwe jwaguhandaliya indela jaku.'" 11 Numpwagi sakaka, kati ja bandu boti baasalwi kwaka mbomba, ngasejupitii jobubii nkolongu kupeta Yohana Mmbatisa. Kabee, jobubii nsoku mu ubambu ukolongu ukumaundi, ndi nkolongu kupeta jombi. 12 Tumbuka masoba gaka Yohana Mmbatisa mbaka sajenu, ubambu ukolongu agupenga ngamaa na bandu bana makili ndi babugujuku. 13 Malagalaki gaka Musa na alota baka Sapanga balongaliya lijambu luukolongu waka Sapanga mbaka masoba gaka Yohana. 14 Ana mugahobale haga, nala Yohana ndi Elia jobundongaliyaje jwiitenda kuhika. 15 Jwana

makutu guku jowane jujoana! 16 "Henu ni kilenganisa kibelevu ase na sindu bole? Kilengana na akombu baatama pulubanza, baakema bangi nakaapwagi, 17 'Tunzemi mapenenga, lakini ngase mwahinike! Tunzemi mihambu ji kilelu, lakini ngasemwaleile!' 18 Ndaba Yohana Mmbatisa jahika, jupunga kula wala ngasejukunywika divai nabombi bapwaaga, 'Jubii ni ilombu.' 19 Mwana waka Mundu juhikiki, jukula na kunywa, nabombi bapwaaga, 'Mundungaliya mundu hajo, nndepi nu nndapi, nkosi wa bandu baajopa kodi na bana mahakaul!' Lakini malangu gaka Sapanga jibonikana ja sapi kupete mahengu gaki." 20 Ndiipala Yesu jatumbuliya kwaalakali bandu ba misi ye jwahengiki ndonduke yingi ndaba ngasebalekaki mahakau gabu. 21 "Misi mukiboni mwabandu buku Kolazini! Misi mukiboni mwa bandu buku Betisaida! Ana nginyuli yehengika kwinu yakahengika ku misi yuku Tilo nuku Sidoni, bandu baahoku bakabiya akotwiki mahakau toka mwandi nu kuwata magunii nukulipiki ilihu. 22 Lakini numpwagi, biiwesa kuhinakali mu masoba gukutemu bandu buku Tilo na buku Sidoni kupeta mwanganya. 23 Mwabandu buku Kapelinaumu! Boo, mwalikwea mbaka kunani kumaunde? Banhulua mbaka kumwotu wanga kususuka koatama bandu baawii! Ndaba, ana ndonduke yeihengiki kwinu mwanganya yakahengika ku Sodoma, musi wehogu wakabiya mbaka lelenu. (Hadēs 986) 24 Lakini numpwagi, lisoba lu kutemu Sapanga jaaboniila ikia bandu buku Sodoma kupeta mwanganya." 25 Kipindi sehesi Yesu japwaaga, "Nunsengu mwa Atati, Bambu jukunani kwaka Sapanga nu ndema, ndaba waahihiki majambu haga bana malangu na baasomiki, waayekuli bandu asoku." 26 Ena, Atati bangu, hela ndi ekukukulengani. 27 "Atati bangu ambeki indu yoti. Nga jojaamanyi Mwana ila Atati. Ngamundu jojaamanyi Atati ila Mwana na mundu jokapi jojupala Mwana anhyekuliya." 28 "Nhika kwangu, mwaboa monng'alika nukutopi ni misigu jejitopiki, nane nitenda kumpomulesa. 29 Mlikonga kingolingoli sangu, mwikilibola kuhuma kwangu, ndaba nepani numpoli na jojunyenyeke mioju, nanamu myoju jinu jiitenda kupomulela, 30 Ndaba kingolingoli sangu kitei kujojoka ni misigu jangu ngasejitopike."

12 Masoba gala, Yesu jabiya jupeta mumatui gi inganu Lisoba lu Kupomulela, banafunzi baki babiya ni inzala, batumbuliya kuseku kipambiku si inganu nakula inganu yaki. 2 Lakini Afalisayu pabagabona haga, bumpwagila Yesu, "Linga! Banafunzi baku ahenga lijambu li mihilu Lisoba lu

Kupomulela." 3 Yesu jaalalukiya, "Boo, ngasensomiki lee sejwahengiki Daudi na ajaki pababii ni inzala? 4 Jajingala mu nyumba jaka Sapanga jakula mabumunda gabapiiki palongi jaka Sapanga. Lijambu leheli labii lu nhilu kwabu kula lakini Daudi na ajaki bakuliki. Mabumunda gegala babapalika kula pee agolu kajika. 5 Boo, ngasensomiki mukitabu sa Malagalaki gaka Musa agolu ahalabana Malagalaki gi Lisoba lu Kupomulela munyumba jaka Sapanga, lakini ngase abonikana ngati atei kuhalabana? 6 Henu numpwagi, pamba jubii jojubii nkolongu kupete Nyumba jaka Sapanga. 7 Maandiku gaka Sapanga gapwagiki, 'Mbala ikia wala nga matambiku,' mwakamanyi maana ja malobi ganga, ngamwakaatemwi bandu banga na mahakau. 8 Ndaba Mwana waka Mundu ndi Bambu ju Lisoba lu Kupomulela." 9 Yesu jaboka pala, jajenda munyumba jukuketangane Ayaudi, 10 momuje kwabii na mundu jumu junu kuboku kokulei. Ndienu bandu andalukiya Yesu, "Boo, kujetakeka le kundamisa mundu Lisoba lu Kupomulela?" Bundalukiya hela ili apata indela jukuntaki. 11 Lakini Yesu ampwagila, "Boo, mundu boo kati jinu likondoo na lihabuki mlibomba Lisoba lu Kupomulela ngajitondabe kuboku kulipia? 12 Lakini mundu ndi jwa sapi kuliku likondoo! Henu, nga nhilu kuhenga majambu ga amboni Lisoba lu Kupomulela." 13 Ndipala ampwagila mundu jola, "Nyosa kuboku kwaku." Janyosa kuboku, nakwombi kwalama na kuba ngati kongi kola. 14 Ndienu Afalisayu bapita kunza bataputa indela jukunkoma Yesu. 15 Lakini Yesu ejamanya lijambu lela, japita pandu je pala. Na bandu bingi bunkagula najombi jatenda kwaalamisa agonzu boti. 16 Jaakanakya baapwagi bandu majambu gaki. 17 Jatenda hela, ili gajapwaga Sapanga kupete Mlota Isaya gatimisa. 18 "Jonzo ndi mtumisi wangu jonuhagwi, mpali wangu jojugutogulesa mwoju wangu. Naajibeka loho jangu panani jaki, najombi jwiilandila nndema joti kutemu kwangu. 19 Ngajilosani wala kujamalii kwa sauti, nga mundu jojiioana sauti jaki mwiindela. 20 Nndai gogupondiki ngajitunuli wala utambi gogupia lioi ngajisusue, mbaka kutemu kwa sakaka, kutawala. 21 Bandu boti bandema joka banhobaliya jombi." 22 Ndienu Yesu bundetila mundu jumu jwangalinga kabee jabi kimumuta ndaba jabiya jubii ni ilombu. Yesu andamisa najombi jwawesa kulonge nu kulinga. 23 Bandu boa basangia ngamaa, nukulaluana, "Boo, jonzo lee nga Mwana waka Daude?" 24 Lakini Afalisayu pabajoa haga, bapwaaga, "Mundu hajo jubenga ilombu ku uwesu waka Belizebuli, nkolongu wi ilombu." 25 Yesu jamanyiki sebaswasaliya, jaapwagila, "Ubambu ukolongu wokapi gogubaganiki nukukomana

beni kwa beni, gwitenda kuhalabika. Musi au nyumba jokapi jejibaganiki jitenda kuhabuka. 26 Ana Lijobi liipenga ilombu yaki, hoju jilipenga mwene. Henu, ukolongu waki wijema bole? 27 Mwanganya mpwaaga eti menga ilombu ku uwesu waka Belizebuli. Boo, nya jojaapeke bandu bii uwesu ukubenga ilombo? Ndienu bandu bii bene buntemula mwanganya. 28 Lakini ana moa ilombu kwa makili ga Loho jaka Sapanga enu mmanya Ubambu ukolongu waka Sapanga guhikiki kwinu." 29 "Ngamundu jojuwesa kujingi nyumba jaka mundu jwana makili nukunyaga hindu yaki yoti, jitumbuliya oti kunkonga jwana makili jola. Hapa ndi pajiwesa kunyaga hindu yaki." 30 "Mundu jwanga kuba pamu nanepani, hoju ndi jojumbenga, na jokapi jwanga kubonga pamu na nepani jutenda kupesangana. 31 Henu numpwagi, bandu bilekakiwa kila mahakau namatondungu bitenda kulekakewa, lakini jola joantondo Loho jaka Sapanga ngabundekake mahakau ge haga. 32 Mundu joampwaga liyaa Mwana waka Mundu bitenda kundekake mahakau gaki, lakini joampwaaga liyaa Loho jaka Sapanga, ngabanndekake lihakau lela masoba ganga kujomoka nndema goguhika. (aiōn g165) 33 "Nkongu gwa sapi gupapa matunda ga sapi, nunkongu guliya gupapa matunda giliya. Nkongu gumanyikana kwa matunda gaki. 34 Mwanganya mukibeleku si lijoka! Nhweza boo kupwaaga majambu gamboni koni mwabeti mwambaja? Ndaba mundu jupwaaga gagatweli mmoju jaki. 35 Mundu jwa amboni jupia gagabii ga amboni mu kikoku sa hindu yamboni, na mundu juliya jupia majambu giliyaa mu kikokoku sa hindu hiliya." 36 "Ndienu numpwagi lisoba lu kutemu kila bandu biipalika kutemuliwa kwa kila lilobi langa kupalika leapwaga." 37 Ndaba ja malobi gaku bagutemula ana gubii na mahakau au ngasegubina mahakau. 38 Ndipala abola bangi ba Malagalaki na Afalisayu bumpwagila Yesu, "Mmbola, tupalika kulinga nginyuli kuhuma kwaku." 39 Lakini jombi jaapwagila, "Kibeleku siliya sanga kuhobaleka! Mpala nginyuli, lakini ngabampeke nginyuli ila nginyuli jaka Yona Mlota waka Sapanga. 40 Ngati Yona ejatama masoba matatu pipipipi na kelukelu mulutumbu ja homba ngolongu, ndienu Mwana waka Mundu ejitama pai ju nndema masoba matatu pipipipi na kelukelu." 41 Bandu buku Ninawi bijema ni kibeleku ase mlisoba lu kutemu nukuntemu mwanganya. Ndaba bandu buku Ninawi bagaleka mahakau gabu Yona pajalandila kwabu, na pamba jubii nkolongu kupeta Yona! 42 Mmasoba gu kutemula, Malikia juku Sheba jijema na bandu bi kibeleku senze, najombi jantemula mwanganya ndaba juhikiki kuhuma kunndema jaki juhikiki kujoane

maboleee gana malangu gaka Salumoni, na pamba jubii nkolongu kupeta Solomoni. **43** "Kilombu esumpita mundu, kiyongolota yongolota mulungwenza kutaputa pandu pukupomulela, na ana ngasekipatiki pandu pukupomulela, **44** ndi salipwagila seni, 'Ngelubuka kunyumba jangu.' Lakini pakikelabuka nukukubona nyumba ndopu apyaagi nu kubeka sapi, **45** sijenda kujukuu ilombu yengi saba, ibaja kupeta sombi, na yombi ijingala nukutama momu. Na mundu we wehoju kupogale kwaki kwiikuba kuliya kupeta puwanzu. Ndi ekwibiya kibelevu ase siliya." **46** Yesu pajabiya juendalee kulongee na bandu, amabu baki na akalongu baki bahika nukujema kunza, bapala kulongee naku. **47** Mundu jumu ampwagila, "Anyongoo baku na alongu baku abii kunza, apala kulongee na wehapa." **48** Lakini Yesu ampwagila mundu wehoju, "Anyongo bangu ndi nyane? Nakalongu ba ndi akanyane?" **49** Ndipala jaalangia kuboku kwa banafunzi baki nukupwaaga, "Haba ndi aka nyongo bangu na alongu bangu! **50** Ndaba jokapi joihenga gaapala Atati bangu baabii kunani kwaka Sapanga, hoju ndi mmbeli wangu nu nndombu wangu na amabu bangu."

13 Lisoba lele Yesu jahuma mu nyumba jela, jajenda nukutama mulutengu ju nhanga. **2** Nsambi nkolongu wa bandu buyongolota Yesu najombi jwakwela munhwatu nukutama momu, bandu boti bajeema mulutengu ju nhanga. **3** Ndipala Yesu jaapwagila majambu gingi ngamaa kwa malanganu, japwaaga, "Nnzoannya! Mpanda jumu jajenda kupanda imbeju. **4** Pajabiya jwakakweta imbeju, yengi yahabukiya pambipi ni indela, ijuni yahika nakula. **5** Yengi yahabuka mu malibu punu luhombi lusokopi. Yabonikana imiliki nyata nukukola ndaba lwabii luhombi lusokopi. **6** Lakini lyoba palanyaka, mimea jejela janyala nukujoma ndaba mikega jaki ngasejahumiki pai. **7** Imbeju yengi yahabukiya pi mikongu ja miha, nayombi jakola nukujihinya. **8** Imbeju yengi yahabukiya puluombi lolubolalani, yamei nukupapa, yengi yapapiki imbeju mia na yengi sitini na yengi selasini." **9** Yesu jajomulia kupwaga, "Jwana makutu gukujoa nujujoana!" **10** Banafunzi baki bunzendila nukundaluki, "Ndaba jaki gulongee na bandu sa malengano?" **11** Jaapwagila, "Mwanganya bumpeki uwesu hukumanya sili ju ubambu ukolongu uku maundi, lakini bombi ngasebaapekie. **12** Ndaba mundu jobubii na sindu bitenda kunnzonzuke ngani lakini jwanga na sindu, hata sejubinaku sitenda kujukulika. **13** Ndi ndaba mbwaga naku kwa malanganu, ndaba biilinga

lakini ngabiikibone, bijoane lakini ngabiijoane, wala ngabieelewe. **14** Gatimia gajapwaga Isaya Mlota waka Sapanga, 'Kujoana mbaka bijowani, lakini ngabielewi. Kulinga mbaka alingi, lakini ngamwakibone. **15** Ndaba mioju ja bandu aba jitei kunonopa, ngaseajoana kwa makutu gabu, mihu gabu atei kuhigi. Ana ngahela, bakabona kwa mihu gabu, bakajoana kwa makutu gabu, bakaelawa kwa mioju jabu, nukung'anumbuki nepani, nane nakabiya nalamisi." **16** "Lakini nambanga mwanganya! Ndaba mihu ginu gatenda kulinga, na makutu ginu gatenda kujoa! **17** Numpwagi sakaka, alota baka Sapanga bingi na bandu baka Sapanga bingi batokulii ngamaa kugabona gamwagabona, ngasebagabona, nukugajoana gala gamwagajoana, lakini ngasebagabweni wala kugajoana. **18** "Ndienu nnzoannya, maana ja malanganu guku mpanda. **19** Mundu ejijoana lilobi lu Ubambu ukolongu waka Sapanga lakini ngasejilelewa, mundu we hoju julengana ni imbeju yehiabuki mwiindela. Mbaja jihika nukukwelapu seapandiki mmoju jaki. **20** Imbeju yehiabuki mmalibu ilengana na mundu jojujoana lilobi laka Sapanga, na papa julijopa sukutogule. **21** Lakini ndaba ngaselijingii nkati jaki ngati mikega ejijingi muluhombi, juendale kuhinakali kidogu pena ana bahengi liyaha nakaang'alisa ndaba ji lilobi le heli, ndi jukotoka kuhobale lilobi. **22** Imbeju yehiabuki pi mikongu ja miha ilengana namundu jojulioane lilobi, lakini ndaba juku hangajaki womi upundema nu kupala mali ndi kuhalabana lilobi leheli, na ngase jupapa matunda ndaba ngasejuhenga gajupala Sapanga. (aion g165) **23** Lakini imbeju yeyahabukiya muluhombi lwa sapi ilengana na mundu jojujoana lilobi nukulielewa, jihenga majambu gingi ga mboni ngati mkongu egupapa matunda, gumu mia na gongi sitini na gongi selasini." **24** Yesu jaapwagila bandu lilanganu lengi, "Ubambu ukolongu ukumaundi gulengana na mundu jojudandiki imbeju ya sapi mulitui laki. **25** Lakini bandu ana agoni, mbaja waki juhika nukupanda manyai pikilanda ji inganu, nu kuboka. **26** Ndienu inganu paimela nukutumbuli kupapa, manyai nagombi gabonikana mwi inganu. **27** Atumi baka mwini litui bunzendila, nukundaluki, 'Bambu, si wapandiki imbeju ya sapi mulitui lako? Manyai aga gahumiki kwako?' **28** Jombi jajibua, 'Mbaja wangu ndi joihenga hela.' Ndienu atumi baki bundalukiya, 'Boo, gupala le tujenda twakatupulaje?' **29** Najombi jaapwagila, 'Ngaela, mwiitupula ndaba emwiitupula manyai nhwesa kutupu ni inganu kabee. **30** Muileka ikola pamu mbaka masoba gukuhusa egihika. Masoba ge haga naapwagila baahusa ntupula hoti manyai nukugakoonga malundumalundu nu

kugajosa mwotu, lakini inganu baikusanya nukuibeka mwikikoku sangu.” 31 Yesu jaapwagila bandu kwa malanganu gangi, “Ubambu ukolongu gulengana ni imbeju nzoku ja haladali jejajukwi munda jumu, japaanda mulitui laki. 32 Imbeju heji jibii nzoku kupete imbeju yoti, lakini pajikola, mmea waki gukuba nkolongu kupeta mikongu ju mulitui. Nagwombi gukuba nkolongu ni ijuni ihika nukusengale miui mu mambandi gaki.” 33 Yesu jaapwagila kabee lilengana lengi, “Ubambu ukolongu gulengana na amila lejajukua nyongoo jumu, jasanganya nu uwembi madebi mabeli, mbaka uwembi gwoti watenda kututumuka.” 34 Yesu jaapwagila nsambi bandu majambu haga goa kwa malanganu. Ngase jaapwagila sokapi bila kutumii malanganu, 35 jatenda hela ili litimia lejwapwaaga Mlota waka Sapanga, “Nipwaaga nabu kwa malanganu, niyikula gagahihiki pu nndema tumbuka kubombeka.” 36 Ndipala Yesu jaaleka bandu bala, jajingala mu nyumba. Banafunzi baki bunzendila, bumpwagila, “Tupwajila malanganu ga manyai gabola kike.” 37 Yesu jaapwagila, “Mpanda imbeju ya sapi, ndi Mwana waka Munda. 38 Litui lela ndi nndema. Imbeju ya sapi ndi bandu baka Sapanga babube ubambu ukolongu ndi wabu. Lakini manyai gala ndi bandu baka Mbaja jola. 39 Munda mbaja jojudanda magogu ndi Lijobi. Ileebi ndi mwisu gu nndema gongo, na baahusa ndi Atumi bu kunani kwaka Sapanga. (aiōn g165) 40 Ngati manyai ebagabonga nukujosa mwotu, ndi ekwikuba pamwisu ju nndema. (aiōn g165) 41 Mwana waka Munda jaatuma atumi bu kunani kuhuma mu Ukolongu waki abonga kila sindu sesaakolo bandu kuhenga mahakau na baatenda liyaha masoba goti. 42 Nabombi baalekala nkati jitanuli la mwotu nkolongu, hoku bilela nukupola minu. 43 Ndipala babii baamboni palongi jaka Sapanga biing’ala ngati lyoba mu ubambu ukolongu wa Atati babu. Jwana makutu gukujoane nu jujoana.” 44 “Ukolongu ukunani ukumaundi gulengana na hindu yu lupija lwingi loahihiki mu litui. Munda pajijibona juhiya kabee. Sukutogule ngamaa jujenda kulombesa indu yoti yejubi naku, ndienu jukelabuka nukulomba litui lela.” 45 “Kabee, ukolongu uku ukunani gulengana na munda jojolomba hindu nukulombesa jojutaputa lulu. 46 Pajijibona lulu jimu ja bei ngolongu, jajenda kulombesa yoti yejabinaku nukulomba lulu jela.” 47 “Kabee, ukolongu ukunani kwaka Sapanga kwaka Sapanga gulengana na kilepa sealekaki mu nhanga, gogukamu homba ya sapi nihiliya. 48 Kilepa esatwelila, aloi buguhuti mulutengu ju unhanga, batama pai, kuhagu homba ya sapi babeka mukitonga, lakini homba iliya yela batenda kuleke. 49 Ndi ekwibiya mwisu gu

nndema, Atumi bu kunani kwaka Sapanga bipitila, baabaganisa bandu abaya na bandu baamboni, (aiōn g165) 50 na kwaaleke abaya bala mulitanuli la mwotu. Kokuje bilela nukupola minu.” 51 Yesu jalalukiya, “Boo nheliwi le majambu goti haga?” Bajibua, “Hena.” 52 Najombi jaapwagila, “Ndienu, kila mmbola wa Malagalaki jojukuba mmbolee ju Ubambu ukolongu ukunani kwaka Sapanga julengana na munda jwana nyumba jojudia indu yulupija lwingi inyai na hindu yulupija lwingi ya mwandi kuhuma mukikoku saki.” 53 Yesu pajajomula kwaapwaagi malanganu gala, jaboka pandu pala, 54 jajenda ku nyumba jabu. Kokuje jabiya jaabola bandu mu nyumba jukuketangane Ayaudi. Nabombi balweuki, na babumbona basangia, bundalukiya, “Boo, munda hajo jupatiki kwaa malangu nu uwesu ukuhenga nginyulila? 55 Jonioju le nga mwana waka nndanda jola? Boo, amabu baki baakema Malia na alongu baki aka Yakobu na Josepu na Simonini na Yuda? 56 Naka alombu baki ngase abii apamba na twenga? Ndienu jupatiki kwaa goka haga?” 57 Ndienu baatenda kunkana. Lakini Yesu jaapwagila, “Mlota waka Sapanga anzoane kila pandu, ila ngasebunzoane pa musi jaki na pa nyumba jaki!” 58 Ndienu ngasejatei nginyuli hinge ndaba ngase bunhobali pa musi jaki.

14 Masoba gegala, Helodi kilongosi juku Galilaya jajoini lijambu laka Yesu. 2 Jaapwagila atumi baki, “Hoju Yohana Mmbatisa, jutei kuyoka kuhuma kwa bandu baawii. Henu makili gukutenda nginyuli gahenga lihengu nkati jaki.” 3 Helodi jabiya ankamwi Yohana nukunkonga mukipungu ndaba jaka Helodia, nhwanu waka Pilipi, mbeli waki. 4 Ndaba Yohana jabiya ampwagi Helodi, “Ngasekupalika wehapa kunzuku Helodia.” 5 Helodi japala kunkoma Yohana, lakini jaajogopa bandu ndaba bandu bumbona Yohana ngati Mlota waka Sapanga. 6 Lakini lisoba lukutogule kusaliwa kwaka Helodi, kamwali waka Helodia jahina palongi ja ageni na Helodi jatoguli ngamaa, 7 henu jalagi kumpeke kamwali sokapi sejiiloba. 8 Kamwali kwa kwaajowane amabu baki, japwaga, “Mbekiya kimutu saka Yohana Mmbatisa mu kpalu.” 9 Bambu nkolongu Helodi jabona usungu ngamaa, lakini ndaba jalapa palongi ja ageni bingi lisoba lukutogule lela, jalagalakiya ampekiya. 10 Helodi andagalakiya munda akusekula umutu Yohana Mmbatisa mkipungu mola. 11 Umutu waki baleta mu kpalu, nukumpeke kamwali jola, najombi jaapelakiya amabu baki. 12 Banafunzi baka Yohana bahika, bajukua nhyega jaka Yohana nukutaga, ndipala bajenda kumpwagi lijambu leheli Yesu. 13 Yesu ejapata lijambu leheli, jaboka nu

nhwatu kujenda pandu panga bandu. Lakini bandu pabapata lijambu, bumpwata kwa magolu kuhuma ku misi jabu. 14 Yesu pajapita mu nhwatu nukuhika mulutengu ju nhanga jugubona nsambi wa bandu nkolongu, jaabonila ikia, jaalamisa agonzu babu. 15 Ekwahika pakamii, banafunzi baki bunzengaliya, bumpwagila, "Pandu pamba pulukoba, na lyoba lijingi, waleka bandu abokannya ili bakalomba posu mwijiji." 16 Yesu jaapwagila, "Lakini nga lasima kuboka, mwanganya mwabeti mwaapekia poso." 17 Lakini bombi bapwagila, "Tubii na mabumunda nwanu na homba ibeli pena." 18 Yesu jaapwagila, "Nnetila pambane." 19 Jalagalakiya bandu atamannya pai pamanyoi. Jajukua mabumunda gala nhwanu na homba ibeli yela, jalinga kunani kwaka Sapanga, nukunsengula Sapanga. Jasekula mabumunda gala nakaapeke banafunzi baki nabombi babagila bandu. 20 Bandu boti bakula, nukutupi. Ndipala banafunzi batondula ipandi ya posu yeyagali, batwelakiya itonga komi ni ibeli. 21 Akanalomi babakuliki baiki elupu unhwano bila kabalanga aka mbomba na bana. 22 Yesu pajabiya jaatabuka bandu jaapwagila banafunzi baki akwela nhwatu, andonguliya kujenda kwii ju nhanga. 23 Ejajomula kwaatabuka bandu bala jajenda kukitombi kundoba Sapanga, ekwahika pakamii jakabii kajika jaki, 24 nu nhwatu wegola wabia kutali nuku mbwani, lakini waketangana na majeba ni kimbonga kikali. 25 Ekwahegaliya kusa, Yesu jaajendila banafunzi baki koni jubii panani ja masi. 26 Lakini banafunzi baki pabumbona jujenda panani ja masi, batenda kujogopa. Bapwaaga, "Leneli Lihoka." Batenda kujamali sukujogopa ngamaa. 27 Apalapa Yesu jaapwagila, "Ntumbala! Nabii nepane! Mwijogopa!" 28 Petili ampwagila, "Bambu, ana wehapa mbwagila nhika kogubii hoku, koni nyenda panani ja mase." 29 Ndienu Yesu japwaaga, "Hikajee." Ndienu Petili jahuluka kunza ju nhwatu, nukujenda panani ja masi, kunzende Yesu. 30 Lakini pajabona unhwai, jajogopa, jatumbuliya kujingi mmasi, jatenda kujamali sukulela, "Bambu, gunhoka." 31 Apalapa Yesu janyosa kuboku kwaki, nukunkamu nukumpwagi, "Wehapa woguhobale kasokopi! Ndaba jaki gutenda kujogopa?" 32 Ndipala bombi pabakwela munhwatu nu nhwai gwatenda kutumbaa. 33 Boti bababii munhwatu bungungamaliya Yesu, bapwaaga, "Sakaka wehapa wa Mwana waka Sapanga." 34 Balomboka nhanga, bahika kundema guku Genesaleti. 35 Bandu pabummanya Yesu, baenisa majambu goti pa ndema joti. Ndienu bandu bundetila Yesu agonzu boti. 36 Bundoba jaalekakiya agonzu akamula lupeta lwii ingobu jaki. Naboti babunngusa batenda kulama.

15 Ndi Afalisayu na Abola ba Malagalaki babahuma ku Yelusalemu, bunzendila Yesu nukundaluki, 2 "Ndabajaki banafunzi baku ngase ajetake mabolee gatujopiki kuhuma kwaka hoku bito? Paakula ngaseasamba maboku gabu sapi!" 3 Yesu jaajibua, "Ndabajaki na mwanganya ngase mpwata malagalaki gaka Sapanga ila mpwata mabolee ginu mwabete?" 4 Sapanga jupwagiki, "Waatendila isima atati baku na amabu baku na jojwaapwaga giliyaa atati baki na amabu baki jukomika." 5 Lakini Mwanganya mbola bandu eti ana mundu jubi na sindu sejuwesa kwaajangati atati baki au amabu baki, lakini na sindu sehesi ampiiki Sapanga," 6 Henu ngasejupalika kabee kwaajangati sindu atati baki. Ndi emulileka lilobi laka Sapanga nukupwata mabolee ginu mwabee. 7 Mwanganya nkopake mwamboni pamiu jabandu! Isaya Mlota waka Sapanga junndotila sakaka mwanganya pajwapwaga, 8 "Bandu haba andende isima kwa malobi pena, lakini mmyoju jabu abii kutali na nepani. 9 Kunumbali kwabu kwa bwakaa, ndaba baabola bandu malagalaki ga bando kuba ngati malagalaki gango." 10 Yesu jwaakema bandu nakwaapwagi, "Nzowana sapi nukuelewa malobi ganumpwagi! 11 Sindu sesunhenga mundu kuba mpija nga sekijingi mundomu, ila sekipita munndomu. Hesi ndi sesunhenga mundu kuba mbaja." 12 Ndi abole baki bunzendila nukundaluki, "Boo, umanyi Afalisayu bayomiki ngama pabajogwana malobi gaku?" 13 Lakini jombi jwaapwagila, "Kila nkongu gwanga kupandwa na atati bangu bu kunani, gwitenda kutupuliwa. 14 Mwaalekaje! Bombi bangalinga, baalongosa bangalinga ajabu, Jwangalinga na andongo jwangalinga jongi, boka abeli baabukiya mulibomba." 15 Petili japwaga, "Tupwagila maana jililenganu heli." 16 Yesu jalalukiya, "Hata mwanganya lee mwakona ngasenhewela? Ngasenhewela sindu sekijingi munndomu kijenda mulutumbu nukupita kunza kujenda mu likelo? 17 Mwakona ngasemmanyiki kila sekijingi mundomu kijenda mulutumbu nukupiti kulikelo? 18 Lakini malobi gagapita punndomu, gahuma nkati kumoju, na haga ndi gaguhenga mundu jubiya mpija. 19 Ndaba mmoju gapita mawasu giliyaa nu kukoma na ugoni na kunng'anambuka mundu na kukopake waamboni kwa bandu na wii niisoli na matondu. 20 Haga ndi gagunhenga mundu kuba juliyya. Lakini kulaposu bila kusamba maboku ngasekunhenga mundu kuba mpija." 21 Yesu jaboka pala, jajenda kundema uku Tilo nuku Sidoni. 22 Nyongo jumu juku musi uku Kana, jukubika jutama pambipi na misi heji, anzendila Yesu koni jakalela sukujamali, "Bambu, Mwana waka Daudi,

naandi gumone ikia! Mwana wangu jubii nikilumbu, sunng'alisa ngamaa." 23 Lakini Yesu ngasejajibwiki sindo. Ndi banafunzi baki bunzendila nukundoba, "Mpwagila jubokaje ndaba jutupwata na jutupege keleli!" 24 Yesu jwapwaga, "Andumiki kwa bandu buku Izilaeli pee baahobiki ngati makondoo." 25 Ndiapala mmbomba jola anzendila, angungamaliya nukupwaga, "Bambo, nagunyangatiaye." 26 Yesu jwapwaga, "Ngasapi kujuku posu ja bana nukulekale jimbwa." 27 Nyongo jola jwapwaga, "Sakaka bambu, lakini hata himbwa ikula mbuluti yeiabuki pai jamesa jaka bambu wabu." 28 Yesu jwapwaga, "Amabo kuhobale kwaku kukolongo! Nala kuhengika ngati hegulobiki." Apalapa mwana waki jatenda kulama. 29 Yesu jwaboka pandu pala, jwajenda pulutengu ju nhanga uku Galilaya. Ndienu jwakwela pikitombi nukutama pai. 30 Bandu bingi ngamaa bunhikila koni bunndeti ilema na bandu bangakulinga na aka kimumuta na bandu balei na bandu bingi bababi agonzu bumbekila palongi jaki naboti jatenda kwaalamisa. 31 Nsambi wa bandu gola wasangii ngamaa pawabona, imumuta itenda kulongela na ilema atei kulama na baalei nhyega atenda kujenda na banga kulinga atenda kulinga, bandu bunndumbaliya Sapanga jwa bandu buku Izilaeli. 32 Yesu jaakema banafunzi baki nukupwaga, "Naabone ikia bandu haba, ndaba abii na nepani kwa masoba matatu, na ngaseabi na poso. Ngasembala kwaaleka ajenda bila kula ndaba awesa kuhinduka mwiendela ninzala." 33 Banafunzi baki bundalukiya, "Pamba tubi kulungwenza, twiipata kwa posu jukutupi bandu bingi ana?" 34 Yesu jwapwaga, "Mmbi na mabumunda galenga?" Bajibwa, "Saba nutuhomba tusokopi tusokutusoku." 35 Yesu jwalagalakya banafunzi baki baapwagila bandu atama pai. 36 Jwajukua mabumunda gala nutuomba tola, ansengula Sapanga nu kunuku, nakwaaepeke banafunzi baki nabombi baabagila bandu. 37 Boti bakula nukutupi. Ndienu banafunzi baki batondula ipandi yeigali, batwelakia itonga saba yeyatweli posu jejahigali. 38 Babakula babia akanalomi elupu nsesi bila kwaabalanga aka mbomba na bana. 39 Ndi Yesu jaatabuka bandu, jwakwela nhwatu jajenda musi uku Magadani.

16 Afalisayu na aka Asadukayu bunzendila Yesu, bunndenga sukundoba, julangia nginyuli yeilangi jombi juhuma kunani kwaka Sapanga. 2 Lakini Yesu jaapwagila, "Lyoba elijingi mwanganya mpwaga, 'Lelenu kubi sapi ndaba mahundi gakuba makeli!' 3 Nulukela mpwaga, 'Lelenu jiikuna hiyula, ndaba kunani kukeli na mahundi gatei kutanda.' Mwanganya nhwesa

kumanya nginyuli ja mahundi, lakini ngasenhwesa kumanya nginyuli ja masoba ganga. 4 Bandu bikibeleku salyaa na sanga kuhobaleka! Kipala nginyuli, lakini ngakipati nginyuli jengi jokapi kupeta nginyuli jaka Yona jela." Ndiapala Yesu jwaaleka nu kuboka. 5 Pababiya alombwiki nhanga, banafunzi baka Yesu bakomboka ajewiki kutoto Mabumunda. 6 Yesu jwaapwagila, "Ntama miu, mulilenda na amila jaka Afalisayu na Asadukayu!" 7 Banafunzi batumbulia kulaluana beni na beni, "Jupwaga hela ndaba ngasetwatogwi mabumunda." 8 Yesu jwamanyiki sebaibia bakapwaga ndi jaapwagila, "Mwabandu banga kuhobale mwanganya! Ndaba jaki nndaluana mwabeni na beni ndaba ngasembii na mabumunda? 9 Boo, mwakona lee ngasenhewele? Boo, ngase nkomboka panamega mabumunda nhwanu ndaba ja bandu elupu nhwano? Boo, mwatwelaki itonga ilenga yiipandi yeyahigali? 10 Amala mabumunda saba gala gabaabagila bandu elupu nsesi bala, boo, mwakusinyi itonga ilenga yeyahigali? 11 Ndaba jaki ngase nhelewa nepani ngase nongale mabumunda? Lakini nzepana na amila jaka Afalisayu na Asadukayu." 12 Ndiapala banafunzi bala bamanya Yesu ngasejwabia jwaapwagi ajepana na amila ja mabumunda, ila ajepana na mabolee gaka Afalisayu na Asadukayu. 13 Yesu pajwahika ku Kaisalia kojuhumi Pilipi, jwaalalukia banafunzi baki, "Bandu apwaga Mwana waka Mundu ndi nyanye?" 14 Bumpwagila, "Bandu bangi apwaga ndi Yohana Mmbatisa na bangi apwaga ndi Elia na bangi apwaga ndi Yelemia au Jumu jwa alota baka Sapanga." 15 Yesu jwapwaga, "Na mwanganya boo, mpwaga nee na nyanye?" 16 Simoni Petili jwapwaga, "Weapa ndi wa Kilisitu Mwana waka Sapanga jjobi mwomi." 17 Yesu jwapwaga, "Mbanga wa Simoni mwana waka Yona, ndaba nga mundu jokapi jokukeyekuli haga ila Atati bangu baabi kunani. 18 Nane nukupwagi wa Petili, weapa lilibu, na panani jililibu hale naguletika bandu bingi ambwata na makili ga kuwa ngagakuwesi. (Hadēs g86) 19 Nagupekia punguu yu ukolonga ukunani, sokapi sewiogula pundema pani, kwiloguliwa nu kunani kwaka Sapanga kabee nasokapi sewipunga pundema sipungika kunani kwaka Sapanga." 20 Ndi Yesu jaakana banafunzi baki bampwaji mundu jokapi ana jombi ndi Kilisitu. 21 Toka pala Yesu jwatumbulia kwaapwagi hotuhotu banafunzi baki kupwaga jupalika kujenda ku Yelusalemu, nakola jwitenda kung'aliswa ngamaa mang'alisu gabiileta aseja na aka agolu akolonga na aka abola bamalagalaki. Kabee biitenda kunkoma na jwiitenda kuyoka lisoba la tatu. 22 Ndi Petili anzuku Yesu pulutengu nukundakali, "Nghahela

Bambu! Lijambu heli nga lugupate!” 23 Lakini Yesu jwang'anambuka nukumpwagi Petili, “Tama kutali na nee, Lijobi wee! We gupala kumbengale nepani. Mawasu gaku ngasegahuma kwaka Sapanga ila ga bandu.” 24 Ndi Yesu jwaapwagila abole baki, “Mundu jokapi jojupala kuba mbole jwangu nepani, julikana mweni, jujukua nsalaba waki, jumbwata. 25 Ndaba mundu na jupala kuulenda womi waki mweni, jwitenda kuguhoa, lakini mundu jo juguhoa womi waki ndaba jangu, jwitenda kugupata kabee. 26 Boo, mundu jwiipata sindu boo ana jupatiki hindu yoka yu pundema pani na papuje juhoiki womi waki mwene? Au mundu jwipia sindu boo ili jupata kabee womi wake? 27 Ndaba Mwana waka Mundu jwiika nu Ukolongu wa Atati baki, pamu na atumi baki bu kunani na pala ndi pabantemula kila mundu kulengana na mahengu gaki. 28 Numpwagi sakaka, abi bangi apambane ngaakue mbaka pabaambona Mwana waka Mundu pajihika koni jubii mu Ubambu Nkolongu.”

17 Pagapeta masoba sita, Yesu jwaajukua Petili na Yakobu nundongu waki Yohana nukujenda nabu kunani ji kitombi kilasu kobabii kajika jabu. 2 Pababiya bukundigaliya, apalapa Yesu jwang'anambuka kubonikana kwaki. Pamihu jaki panang'ana ngati lyoba ni ingobu yaki yabii ihuu kupukupu ngati unang'anu. 3 Ndienu Musa na Elia batenda kupiti, babia alonge na Yesu. 4 Ndienu Petili ampwagila Yesu, “Bambu kwibia sapi twepani kutama paambane! Ana gupai niisenga indamba itatu, simu saku na simu saka Musa na simu saka Elia.” 5 Petili pajabia jwakona jakalongila, lihundi lununang'anu latenda kwaayekale, na sauti jajogwanika kuhuma pilihundi lela, “Hajo Mwana wangu jonumpai, jojunangani, munzowania.” 6 Banafunzi bala pabajowania sauti jela, bajogupa ngama, batenda kukupama. 7 Yesu jwaapwata, nakagusa nakapwagi, “Nzemia, mwijogopa!” 8 Pabalinga kunani, ngasebumbweni mundu, ila pee Yesu kajika jaki. 9 Pababia ahuluka kuhuma kukitombi, Yesu jwaalagalakiya, “Mwampwagi mundu majambu ga mugabweni mbaka Mwana waka Mundu pajwiuyoka kuhuma kwa bandu baawii.” 10 Ndi banafunzi bundalukia, “Enu ndaba jaki abola ba malagalaki apwaga juhika hote Elia?” 11 Yesu jwapwaga, “Sakaka Elia jwiika hoti nukugabeka majambu goti sapi. 12 Lakini numpwagi, Elia juhikiki nabombi ngasebugumanyike, ila buntendila ngati hebapai. Ahelahela Mwana waka Mundu bang'alisa mwamaboku gabu.” 13 Ndienu banafunzi baka Yesu bamanya Yesu jwabia anndongale Yohana Mmbatisa. 14 Pabuguhikila nsambi wa bandu, mundu jumu

anzendila Yesu nukumpege magoti palongi jaki, 15 nukupwaga, “Bambu umbonila hikia mwana wango ndaba jubi ni kihinduhindu, kabee jung'alika ngamaa, mala jingi juhabuki pamotu au mmasi. 16 Nunndetiki kwaaka banafunzi baku lakini ngase bawesiki kunndamisa.” 17 Yesu jwapwaga, “Mwanganya mukibeleku sanga kuhobale na sekihobiki mwee! Niitama na mwanganya mbaka lile? Nanhinakalia mwanganya mbaka lile? Munndeta pani nkombu hoju.” 18 Yesu jukilakalia kilombu sela nasombi satenda kupita. Nunkombu wejola jwalama apalapa. 19 Ndi banafunzi buntendila Yesu puujobu, nukundaluki, “Ndaba jaki twepani ngasetwawesiki kukipia kilombu sela?” 20 Yesu jajibua, “Ndaba nhuobale kasokopi. Numpwagi sakaka, ana pee mmbii na nhobale nzoku ngati imbeju ja haladali, mwiwesa kukipwagi kitombi ase, ‘Boka hapa ujenda pala,’ Nasombi kiiitenda kujenda. Nga sindu sokapi sesisindikana kwinu. 21 Lakini kilombu ngati ase ngakuwesa kupita kwindela jokapi ila kukiboa ila sukundoba Sapanga nukupunga kula.” 22 Banafunzi boti ebahika ku Galilaya, Yesu jwaapwagila, “Mwana waka Mundu bantenda kunkamula nukunkabisa kwa bandu, 23 nabombi biitenda kunkoma lakini lisoba la tatu jwiitenda kuyoka.” Banafunzi baki gwaabina mwoju ngamaa. 24 Yesu na banafunzi baki pabahika ku Kapelinaumu, bandu bababia ajopa kodi Nyumba jaka Sapanga buntendila Petili nukundaluki, “Boo, mbola waku julepa kodi ja Nyumba jaka Sapanga?” 25 Petili jwajibua, “Helo, julepa.” Petili pajwajingala mu nyumba, kabula ngasejupwajiki lilobi, Yesu jatumbuliya kumpwagi, “Wa Simoni gubona boo? Aka bambu akolongu bupunndema ajopa ushulu na kodi kuhuma kwaka nyane? Kuhuma kwa benei au kwa agene?” 26 Petili jwajibwa, “Kuhuma kwa ageni.” Yesu jwapwaga, “Gupwajiki sapi, benei ngaseapalika kulepa. 27 Lakini ngasetupalika kwaajege inyela bandu haba. Jenda kunhanga, wakalekala ndoana jaku, na homba ja kwanza jegulonguli kulopo, ukananungula nndomu waki ndipala ukijketaniya lupija nkati. Wijukua lupija lola ili wakaalepa kodi jaku na kodi jango.”

18 Apalapa banafunzi baka Yesu buntendila, Yesu nu kunndaluki, “Nyaa nkolongu mu ukolongu ukunani kwaka Sapanga?” 2 Yesu ankema mwana nsoku nukunzemeka pikilanda jabu. 3 Japwagila, “Numpwagi sakaka ana ngaseng'anambwiki na kulengana ngati mwana nsoku, kyee nganzingi mu ukolongu ukunani. 4 Jokapi jojulibona ngasindu ngati mwana nsoku ajo, hoju ndi nkolongu mu ukolongu ukunani. 5 Jokapi joanzopa mwana nsoku ngati

jonzo kwii liina langu, hoju junyooapa nepani. 6 “Jokapi joankolo jumu ja bana asokopi baanhobale nepani atenda mahakau, kwakabia mbanga bunkonga lilibu lukupole pahingu nukundeke punhanga pandu papanyoliki. Bandu abeli apola kukutumi lilibu lukupole. 7 Misibikiboni bandu bupunndema ndaba jakwaakolo bangi kutenda mahakau. Kukolo lasima kupitila lakini misijukiboni mundu jojwaakolua bangi haga gapitila. 8 “Ana kuboku kwaku au kugolu kwaku kukukolwi kuhenga mahakau, nambanga ukusekula nukukuleke kutali naweapa. Nambanga kujingi mu womi wa masoba goti bila kuboku au kugolu kuliku kukuleke mmwotu wa yaka petapeta koni ubii na maboku gabeli na magolu gaku gabeli. (aiōnios g166) 9 Liu laku ana lukukolwii kuhenga mahakau, litupula nukulileke kutali na weapa. Nambanga gujingila mu womi wa masoba goha koni gubi naliu limu, kuliku kujingi mu motu uku jehanamu koni ubii na miu gaku goka mabeli. (Geenna g1067) 10 “Mulilinga, mwaambona jumu kati ja bana aba ngati nga sindu sukuhobale. Numpwagi, atumi babu bu kunani abi masoba goha pambipi na Atati bangu kunani kwa mahundi. 11 Ndaba Mwana waka Mundu juhikiki kwaagombo bandu baahobiki.” 12 “Mmbona boo? Mundu na jubi na makondoo makomi komi, ana limu lihobiki jutenda boo? Jwagaleka makondoo tisini na tisa gala kukitombi, nukujenda kulitaputa limu lelihobiki. 13 Numpwagi sakaka, ana julipatiki julitogule lelu ngani kupeta makondoo makomi tisa na tisa gagabia ngasegahobiki gala. 14 Ahelahela, Atati bitu bu kunani ngasejupala mundu hata jumu kati ja asoku aba ahoba.” 15 “Ndongu waku na jukukosi, unzendila ukumpwagila likosa laki weapa na jombi pambii mwakajika. Najugujowani, jibiya ndongu waku kabee. 16 Ana jukaniki kugujowane, unzukua mundu jumu au abeli pamu na wamweti, ili kila lilobi ajowana bandu abeli au atatu ngati Maandiku gaka Sapanga hegapwaga. 17 Ana ngasejwajogwani na haba, wakaapwagila bandu babunhobale Sapanga. Ana jukaniki kwaajoane bandu babunhobale Kilisitu kwaku weapa jibiya ngati bandu banga kummanya Sapanga na ngati bandu babaajopa bandu kodi.” 18 “Numpwagi sakaka, sokapi semwikikanakia punndema pani kibia bikikanaki nu kunani kwaka Sapanga, na sokapi semwakijetakiya pundema kibia bikijetaki kunani.” 19 Kabee numpwagi, abeli kati jinu ana ajetangani pundema pani kuloba sindu sokapi kwaka Atati na Atati bangu bu kunani jwantendila sindu hesi. 20 Ndaba pokapi pala paketangana, bandu abeli au atatu kwi liina langu, nepani mii apalapa pamu nabu. 21 Petili anzendila Yesu nukunndaluki, “Boo, Bambu, ndongu wangu ana jungosi nunndekakia mala

palenga? Amala nundekakiya mala saba?” 22 Yesu jwapwaga, “Ngasembwaga pee mala saba, lakini hata makomi saba mala saba. 23 Ndaba ukolongu ukunani ulengana nu nkolongu jumu jojaamua kukagu lupija lwaki loabinaku bandu baahenge lihengu mumali gaki. 24 Hejwatumbuliya kubalanga bunndetila mundu jojwabi anndaja lupija lwingi ngamaa. 25 Mundu jola ngasejwabi na sindu sokapi sukunndepa, ndi bambu waki jwaalagalakiya bunndombisa ngati ntumwa, jombi nunhwanu waki na bana baki na nahindu yoka yejubinaku ili julepa lideni. 26 Ntumisi jola jwapega magoti palongi jaki nukupwaga, ‘Guhinakaliya nane nakulepa kila sindu.’ 27 Bambu jola ambonila hikia, nu kunndekake lideni lela, nukundeke jujenda. 28 “Lakini ntumisi jola jwaboka, ankolila jumu kati jaatumisi ajaki jojwabi jombi anndaja lupija kidogu. Ankamula nukunhinyati pahingu, nukumpwagi, ‘Nepa lupija lwango.’ 29 Ntumisi nanzaki jola najombi jwapega magoti nukupwaga, nu kunndoba, ‘Guinakaliya mbaka nugulepe.’ 30 Lakini jombi ngasejwatenda kukana, ila anzegala mukipungu mbaka pajwiilepa lupija lola. 31 Atumisi ajaki pababona hela waabina mioju ngamaa, bajenda kupwagi bambu wabu majambu gagapitii pala. 32 Bambu jola ankema ntumisi jola nukumpwagi, ‘Weapa untumisi mbaja ngamaa! Wanoba nepani nukulekakia lideni laku nane nukulekaki lideni laku loti ndaba wandenda kunoba. 33 Kupalika gumbonila ikia ntumisi nzaku ngati nepani henugubonila weapa ikia.’ 34 Bambu jola jwayomiki ngamaa, ambeka mukipungu anng’alisa mbaka pajwiilepa lideni loti.” 35 Yesu jaendaliya kupwaga, “Atati bangu bu kunani ebantendila ahelahela, ana ngasemwalekaki alongu bii kuhuma mmyoju jino.”

19 Yesu pajajomula kupwaga hela, jwaboka ku Galilaya, jwajenda ku Yudea, kwii ja losi luku Yoludani. 2 Bandu bingi bumpwata kola, najombi jwatenda kwaalamisa. 3 Afalisayu bangi bunzendila Yesu, nukundaluki sukumpendake, “Boo, sapi lee mwanalomi kuntalika nhwanu waki kwi likosa lokape?” 4 Yesu jwapwaga, “Boo, ngase nsomiki mu Maandiku gaka Sapanga, Sapanga jojabomba mundu toka putumbuli, jabomba mmbomba na mwanalome? 5 Henu Sapanga japwaga kabee, ‘Kwa ndaba heji mwanalomi jaaleka atati baki na amabu baki nukujongana nu nhwanu waki, nabombi abeli haba biibia nhyega jimu.’ 6 Henu bombi nga abeli kabee ila nhyega jimu. Sejukilombangini Sapanga, Mundu jwaakilekanisa.” 7 Afalisayu bundalukia, “Henu ndaba jaki Musa jutulagalakia mundu kumpeke nhwanu waki likalatasi luku lekana nukunndeka?” 8 Yesu

jaapwagila, "Musa anndekakiya mwaleka akaahanu bii ndaba jukunonopa kwa mioju jiino. Lakini ngase kwabii hela toka pakwatumbulia. 9 Henu numpwagi, jokapi jojundeka nhwanu waki kwa ndaba jokapi ilapee kwa ndaba ju ugoni, nukujuku mmbomba jongi, jutenda ugoni." 10 Banafunzi baki bumpwagila, "Ana ndi ekukuba kwaka mwanalomi numbomba nambanga kutama bila kujuku mmbomba." 11 Yesu jaapwagila, "Nga boka baawesa kulijopa libolee heli, ila pee baapatiki uwesu kuhama kwaka Sapanga. 12 Ndaba bii hindu toauti yeyaahenga bandu biijukuu mmbomba, ndaba bangi asaliwi ahelaha, bangi ndaba bandu baatei abia hela. Bangi ahamwi beni nga biijukue ndaba ju Ubambu ukolongu ukunani. Mundu jojuwesa kulijopa libolee ale julijopa." 13 Ndi bandu bunndetila Yesu bana ili jwaabekila maboku na kwaalobe. Lakini banafunzi batenda kwaalakali bandu babaaleta bana. 14 Yesu jwapwaga, "Mwaaleka bana asoku aba ahika kwangu, wala mwaapengale, ndaba ukolongu ukunani ndi wa bandu ngati bana asoku aba." 15 Ndi jwaabekila maboku ili kwaapenge, nu kuboka pala. 16 Mundu jumu anzendila Yesu nukupwaga, "Mbola ndendakii saamboni ili mbata womi wa yaka petapeta?" (aiōnios g166) 17 Yesu jwapwaga, "Ndaba jaki gunaluki kupete lijambu la ambone? Jubii jumu pee jobubii jwa amboni ndi Sapanga. Ana gupai kujingi mu womi, kamula mihilu jaka Sapanga." 18 Mundu jola jwalalukia, "Mihilu bole?" Yesu jwapwaga, "Wiikoma na witenda ugoni na wijiba na wiilonge isoli, 19 waajoannya atati baku na amabu baku na umpala mundu wa pambipi jaku ngati heulipala wamwe." 20 Nkombu jola jwapwaga, "Goti aga nagakamwi toka panabii namwana, henu mbongukiki na sengi kike?" 21 Yesu jwapwaga, "Ana gupala kuba wa mundu waamboni sakaka, jenda kalombisa hindu yaku yoka yegubinaku waapekia aka kapuku lupija, wiibia na kikoku kunani, ndi guika kumbwata." 22 Nkombu jola pajwajogwana hela, jwajenda koni ngasejutugulela, ndaba jabii na mali. 23 Ndi Yesu jwaapwagila banafunzi baki, "Numpwaagi sakaka kunonwipi ngamaa mundu mwana mali kujingi mu ukolongu ukukunani kwaka Sapanga. 24 Numpwagi kabee, kunonwipi ngamaa mundu mwana mali kujingi mu ukolongu waka Sapanga, kuliku kinyama sebikikema ngamia kujingi mulihotu la sindanu." 25 Banafunzi bala hebajowana hela, basangi ngamaa, bunndalukiya, "Henu nya jojuwesa kulama?" 26 Yesu jwaalingalia nukupwaga, "Kwa bandu lijambu heli ngaseliwesikana lakini kwaka Sapanga goka gawesikana." 27 Petili jwapwaga, "Natwepani, tukilekiki kila sindu tukupwatiki weapa twiipata kike?" 28 Yesu

jwapwaga, "Numpwagi sakaka, Mwana waka Mundu pajwiitama pikiteu saki su ukolongu mu ndema nnyai. Mwanganya mwembwatiki nepani, mwiitama mwiiteu komi ni ibeli, koni mukatemula makabila komi ni ibeli guku Izraeli. 29 Jokapi jofulei nyumba, au ndongu au ndombu au atati au amabu au matui, ndaba jangu nepani, jwiijopa mala makomi komi nukupata womi wa yaka petapeta. (aiōnios g166) 30 Lakini baabia buutumbulii biikuba ba mwisu, na baabi ba mwisu biikuba buutumbulii."

20 "Ukolongu ukunani ulengana na mundu jobubii nilitui, jobaboka lukela ngani kujenda kwaataputa bandu bukuhenga lihengu mulitui laki li mizabibu. 2 Jajetangana nabu kwaalepa mangengalema gu lupija luliangu lwi lisoba limu, ndi jwaapelika kulitui laki li mizabibu. 3 Egapeta masaa matatu, jwajenda kabee jwabona bandu bangi ajemiki kuguliu, ngaseabi ni lihengu. 4 Jwaapwagila, 'Nzendania nanamu mwakahenga lihengu mulitui langu li mizabibu, nane nandepa.' 5 Nabombi bapiti. Jojubi nilitui jola jwaboka kabee saa sita na saa tisa, jahenga kabee ahelahela. 6 Hesahika saa komi na jimu pakamii jajenda kabee, jwaaketania bandu bangi ajemiki pagulio pala. Jaalalukia, 'Ndaba jaki nzemiki pamba lyobamutu loti bila lihengu?' 7 Bandu bebala bunzibua, 'Ndaba ngamundu jojupeki lihengu.' Najombi jwaapwagila, 'Nzendania nanamu mwakahenga lihengu mulitui langu li mizabibu.'" 8 "Helajingala lyoba, juni litui jola ampwagila jojujemale litui jola, 'Waakema baahenga lihengu waalepa lupija lwabu, tumbuliya babatumbulia lihengu kumwisu, nukujomule babatumbulia kuuwanzu bala.' 9 Pabahika babatumbuliya lihengu saa komi na jimu, bajopa kila mundu lupija lwiilisoba limu. 10 Babatumbulia lihengu bala hebahika, bawasalia biipata yingi ngani, lakini hata bombi bapata kipandi simu silingengalema gu lupija lwiilihengu liliisoba limu. 11 Pabajopa lupija lwabu, batumbuliya kunhyome jwiinilitui jola. 12 Bapwaga, 'Bandu babahika kuhenga lihengu pakamii, bahengiki lihengu lisaa limu pee, ndaba ja kii utulepiki kulengana na bombi nakoni twepani tuhinakali lihengu pipipipi na lyoba likali?'" 13 "Ndi bambu jola anzibwa jumu wabu, 'Nkosi wango, ngasenugetei uhune nugupeki setwajetangani! Boo, ngase twajetangani lee kulepana lupija lwi lisoba limo?'" 14 Jukua setujetanganile, ujendaje. Ne mbai kumpeke wamwisu jonzo ngati henukupeki weapa. 15 Boo, ngase mbalika kutumi lupija lwangu ngati hembala? Boo, gubona wipu ndaba nepani naambone? 16 Yesu jwajomula sukupwaga, "Jojubi jwa mwisu jwiibia jukutumbuli na jojubi juutumbuli

jwiibia jwa mwisu.” 17 Yesu pajwabia jukwela kunani ku Yelusalemu, jwaajukua banafunzi baki komi na abeli pandu panga na bandu, na pababii ajenda mwiindela jwaapwagila, 18 “Nzowana, tujenda ku Yelusalemu, nahoku Mwana waka Mundu bankabisa kwaka agolu akolongu naaka abola ba malagalaki, nabombi bantemula jukomika. 19 Ndipala baampelika kwa bandu banga Ayaudi ili bumpoaliamu, bunndapula iboku nukumbambali punsalaba lakini lisoba la tatu jwiitenda kuyoka.” 20 Ndipala nhwanu waka Zebedayu pamu na bana baki anzendila Yesu, jwaepa magoti palongi jaki nukunndoba anhengila sejupala. 21 Yesu anndalukia, “Upala kike?” Nyongo jola jwapwaga, “Pepakoku, lagalakiya pawibia mu ukolongu waku, bana bangu abeli abaa atama jumu upandi waku wa malele na jongi upandi waku wa mangeda.” 22 Yesu jwaapwagila, “Ngase mukimanyi sendoba. Boo, nhwesa kunywele kikombi seniinywelila nepani?” Bajibwa, “Tuwesa.” 23 Yesu jwaapwagila, “Sakaka mwiinywelila kikombi sangu samang'aliku, lakini kutama kumalele au kumangeda kwangu nepani, nga lihengu langu ne kuhagula. Bitama babaabeki Atati bangu.” 24 Banafunzi bangi komi bala hebajogwana haga, baayomila aka kilongu abeli bala. 25 Ndi Yesu jwaakema, nakaapwagi, “Mmanyiki aka kilongosi na bandu banga Ayaudi baalongo bandu kwa makili, na aka akolongu babu apala kwahenga bandu haba kuba bandu babu. 26 Lakini kwinu mwanganya kwiikuba hela, ila jojpala kuba nkolongu kati jinu jubia ntumisi jwa boti, 27 na jojpala kuba juutumbuli kati jinu jubia ntumika wino. 28 Ahelahela, Mwana waka Mundu ngasejwahika kutumakaliwa, ila kutumiki bandu nukupia womi waki kwa gombo bandu bingi.” 29 Yesu na banafunzi baki pababia aboka kumusi uku Yeliko, nsambi wa bandu watenda kumpwata. 30 Kwabia na banga linga abeli atemi pulutengu lwi indela, na pabajowana Yesu jwabia jupeta pala, bajamalia, “Bambu, Mwana waka Daudi utubonila ikia!” 31 Nsambi wa bandu bala waalakalia nakaapwagi atama kinunu. Lakini bombi bajamalia ngani, “Bambo, Mwana waka Daudi utubonila ikia!” 32 Yesu jwajema, nakaakema nakaalaluki, “Boo, mpala nunhengila kike?” 33 Bunzibwa, “Bambu, tuloba mihu gitu galinga.” 34 Yesu jwaabonila ikia, jwaagusa mihu gabu na apalapa bawesa kulinga nabombi nukumpwata.

21 Yesu na banafunzi baki pa bahagali kuhika ku Yelusalemu, bahika ku Betifage pi Kitombi si Mizeituni. Yesu jaatama kola na banafunzi baki abeli, 2 jaapwagila, “Nzendania mbaka kukijiji sekibi palongi ji, pala mwalibona liponda bilikongiki na

mwana waki. Mwakagabopula mwagaleta kwangu. 3 Ana mundu jundaluki sokapi mumpwagila, ‘Bambu jutenda kugapala, najombi jandekakiya mmboka.’” 4 Lijambu heli la hengika ili gajwapwaga mlota waka Sapanga gatimia, 5 “Mwaapwagila bandu buku Sayuni. Lingaliya, Bambu Nkolongu waku jutenda kuhika! Mpoli na jukweliki mu liponda, libana liliponda, mwana wi liponda kinyama sekitoto misigu.” 6 Ndi, banafunzi bala bajenda nukutenda ngati Yesu hejwaalagalakia. 7 Biilileta liponda lela nilibana laki, batandika ingobu yabu panani ja liponda na Yesu jwatama panani jaki. 8 Nsambi wa bandu batandika ingobu yabu mwiindela, na bandu bangi basekula matutu gimikongu nukugagoneka mwiindela. 9 Nsambi wa bandu gogunndonguli na babupwata bajamalia, “Ulumbi kwaka mwana waka Daudi! Jupengalika jojuhika kupete lihina laka Bambu! Ulumbi kwaka Sapanga kunani!” 10 Yesu jajingala kumusi ku Yelusalemu, bandu boka batenda kujabalika nukulaluki, “Boo hajo nyane?” 11 Bandu munsambi gola bapwaga, “Hajo mlota waka Sapanga, Yesu kuhuma ku Nazaleti musi uku Galilaya.” 12 Yesu jwajingala pa Nyumba jaka Sapanga, jwaabenga kunza bandu bababia alomba nuku lombesa hindu. Jwapendula mesa ja bandu bababia aba abadisani lupija, niiteu ya bandu baabia alombesa ngunda. 13 Jwaapwagila, “Ahandiki mu Mahandiku gaka Sapanga, ‘Nyumba jangu jiibia nyumba jukundobe Sapanga.’ Lakini mwanganya mujing'anambwi kuba lipoli la biii!” 14 Bandu banga kulinga na niilema bunzendila Yesu pa Nyumba jaka Sapanga, na Yesu jwatenda kwaalamisa. 15 Lakini agolu akolongu na aka abola ba malagalaki pababona ndonduke yejwatei Yesu, na kabee bana pababia ajamali kwa sauti jabu pa Nyumba jaka Sapanga bakapwaga, “Ulumbi kwaka mwana waka Daudi,” Bombi batenda kuyoma. 16 Ndi bumpwagila, “Boo, ngasegugwana seapwaga bana?” Yesu japwaga, “Helo, nyowana! Boo, ngasenhwahiki lee kusoma mahandiku agaga? ‘Kwi milomu ja bana asoku na bana baajonga ulipati ulumbi wa sakaka.’” 17 Yesu jwaaleka, jwajenda ku Betania, kunza ja musi kojabii, nukugone koku. 18 Pulukela ngani Yesu pajwabi jubuja ku musi, jummbina inzala. 19 Juubona nkongu wu ntini gumu pulutengu jiiindela, juujendila lakini juuketanya ngasegubi na sokape ila pe mahamba matopu. Ndi juupwagila, “Wiibeleka kabee matunda masoba goti!” Apalapa nkongu wo ntini gola gwatenda kunyala. (aiōn g165) 20 Banafunzi pababona basangi nukupwaga, “Nkongu ago gunyaliki boo nyatanyata?” 21 Yesu jwapwaga, “Numpwagi sakaka, ana mwikuba ni lihobale bila

lujogopu, unhuwesa kuhenga nga pe seehengiki mu nkongu ago pena, ila hata na mukipwagi kitombi ase, 'Tupuka ulilekala munhanga,' kwiingika ahelahela. 22 Ana mbi nilihobale, sokapi semwiloba kwaka Sapanga mwiitenda kupata." 23 Yesu jwajingala pa Nyumba jaka Sapanga, pajwabia jutenda kubola, agolu akolongu na aseja ba bandu bundalukia, "Guhenga majambu haga kupete uwesu bole? Nya jojugupeki uwesu gwehogu?" 24 Yesu jwajibua, "Nanepani nundaluki lijambu limu, ana nhnyibwiki, nane nampwagila nhenga majambu haga kupete uwesu boo. 25 Boo, uwesu waka Yohana ukubatisa wahuma kwaka nya? Boo, wahuma kunani au kwa bando?" Lakini batumbuliya kulaluna beni kwa beni, "Ana tupwagiki, 'Gahuma kunani,' jwatulalukia, 'Henu mbona ngase munhobale Yohana?" 26 Natupwagiki 'Guhuma kwa bandu,' twaajogopa bandu haba ndaba boti ajetake Yohana mlota waka Sapanga." 27 Ndi bunzibua, "Ngasetumanya!" Najombi Yesu jwapwaga, "Nanepani nganumpwagi nhenga haga kupete uwesu boo." 28 "Mwanganya mmbona boo? Mundu jumu jwabi na bana abeli. Ampwagila mwana nkolongu jola, 'Mwanango, lelenu jenda ukahenga lihengu ku lituhi li mizabibu.'" 29 Nkombu jola ampwagila, "Nganyende!" Lakini mwonikatai jwaamua kujenda nukuhenga lihengu. 30 "Ahengo bala bajenda kumpwagi kabee mwana waki wa pili jola ahelahela, najombi jwajibwa, 'Kooniyenda atati.' Lakini ngasejwapiti ku lihengo." 31 Boo, kati ja abeli haba nya jojwahengiki sebakala atati bake? Bajibwa, "Mwana nkolongu jola." Ndi Yesu jwaapwagila, Ndi Yesu jwaapwagila, "Numpwagi sakaka, baajopa kodi na agoni banndonguliya kujingi mu ukolongu waka Sapanga. 32 Ndaba Yohana jwahika kwinu nukundangi ndela jejupala Sapanga, nanamu ngasemunhobalile, lakini baajopa kodi na baatenda ugoni bunhobali. Pamu na kugabona goti haga mwanganya ngasemwalekaki mahakau nukunhobale." 33 Yesu jwaapwagila, "Nzowania lilenganu lengi. Mundu jumu mwana litui japandiki mizabibu mu litui, julyiongulaki ua litui leheli, jwahembiki libomba lukuminyi zabibu, jwasenga kindamba kilasu sukulonde. Ndi jilibesiki kwa bandu baalema, mweni jwajenda ku ndema jukutali. 34 Masoba gukuhusa egahika, jwaatuma atumika baki kwaaka bandu baalema bala, ili kujuku lipungu laki kuhuma kwa yeahusika. 35 Bandu baalema bala baakamula atumika bala, jumu batenda kunndapu, jongi batenda kunkoma na jongi bunndapu na malibu. 36 Mundu jola jwaatuma kabee atumika bangi, bingi kupeta babalonguli bala. Baalema bala bababesa lituhi baatendila ngati bangi bala. 37 Mwisuwe

antuma mwana waki koni jwaka wasalia, 'Mwana wangu biitenda kunzoanela.' 38 Lakini baalema bala pabumbona mwana waki, balongalania beni kwa beni, 'Jonzo ndi nndisi waki, tunkomaji ili twiilisa litui lenu!' 39 Ndi bunkamula nukumpia kunza ji litui li mizabibu lela, nukunkoma. 40 "Henu, munilitui li mizabibu pajwihika, jwaatenda boo bandu baalema bala?" 41 Bombi bunzibua, "Kye jiiitenda kwakoma bandu abaja haba, ni litui lee jaapekiya bandu bangi litui nabombi bambaguliya zabibu mu masoba gukuhusa." 42 Ndi Yesu jwaapwagila, "Boo, ngasemwasomiki lijambu heli mu Maandiku gaka Sapanga? 'Lilibu le bilikana bandu baasenga henu ndi lenieli lilibu lelilapika kuba lunsingi kupeta goka. Lijambu hale lihuma kwaka Sapanga, nalombi lisangasa ngamaa kwitu.'" 43 "Henu numpwagi, Ukolongu waka Sapanga biitenda kukwepatu kwinu na kwaapeke bandu bangi babagahenga gagunndengane Sapanga." 44 Jojwiabukia panani ji lilibu heli jwitenda kutunuka ipandiipandi, ana lunhabuki mundu jokapi, jwitenda kupondeka. 45 Aka agolu akolongu pamu na aka Afalisayu pabajogwa malenganu gaki, bamanya Yesu jwabia jwaapwaga bombi. 46 Henu babia ataputa indela jukunkamu, lakini baajogupa bandu ndaba bombi buholaliya Yesu ndi mlota waka Sapanga.

22 Yesu jalongila nabu kabee kwa malengano nukupwaga, 2 "Ukolongu u kunani kwaka Sapanga gulengana na Bambu nkolongu jumu ehantendila mwana waki tipati ga posu ja kutola mmbomba. 3 Ndienu jaatuma atumika baki bakaakema bajwaakokiki ahika pa tipati, lakini bajaakokiki bala batenda kukana kuhika. 4 Ndienu jatuma kabee atumika bangi japwaga, 'Mwaapwagila banaakokiki bala, ndeliki posu ja tipati, nzinziki likambaku la ng'ombi na ng'ombi yengi yeikendiki, nakila sindu kibii sapi. Nhikaniya ku tipati ga posu ja kutola mmbomba.' 5 Lakini bandu bala batenda kusonzoo, kila mundu jajenda kulihengu laki, jongi kulitui laki na jongi jajenda kukuhemalesa nukulombase hindu yaki. 6 Bangi baakamula atumika bala baalapula na kaakoma. 7 Bambu nkolongu jola jatenda kuyoma. Jaatuma alonda baki bakaakoma bandu babakomiki atumika baki bala, nukugujosa mwotu musi wabu. 8 Ndienu jaapwagila atumika baki, 'Tipati ja posu ju kutola mmbomba jabii sakaka, lakini banaakokiki ngasebapalika kuhika. 9 Ndienu nzendaniya pa maagobukanu mwakakema bandu boka bamwaabona, akahika pa tipati ga posu ju kutola mmbomba.' 10 Atumika bala babokaniya, bajendaniya mwindela, baaleta bandu boka babaakolila, ba

asapi na abaja. Nanyumba ja tipati jatweli bandu ngamaa. 11 “Bambu nkolongu ejajingala nakabona ageni, ambona mundu jumu, ngase juweti ingobu ya tipati ga posu ju kutola mmbomba. 12 Bambu nkolongu andalukiya, ‘Nkose, gujungi boo mombo bila ingobu ja ndoa?’ Lakini jombi jatama kinunu. 13 Henu bambu nkolongu jaapwagila atumika baki, ‘Munkonga mu magolu numumaboku mukundekala kunza kulwii. Hoku kwiibiya kilelu nukupola minu.’” 14 Yesu jajomuliya kupwaga, “Bingi baakokiki lakini baahaguliwi asokopi.” 15 Afalisayu bajendaniya, bataputa indela jukumpendake Yesu kwa malobi gaki. 16 Ndienu baatuma banafunzi babu pamu ni kikundi saka Helodi kwaka Yesu, bumpwagila, “Mbola, tumanyiki weapa gupwaga sakaka, naweapa gubola sapi indela jaka Sapanga, bila kujogopa bandu apwagakii, ndaba ngasegulingali pamiu jaka mundu. 17 Henu utupwagila, boo weapa gubona bole? Boo sapi lee au nga sapi kulepa kodi kwaka nkolongu juku Loma jobunkema Kaisali?” 18 Yesu jugumanyiki mpangu wabu uliyaa henu jalalukiya, “Mwanganya monkopake mwamboni ndaba jaki nndenda kumbendakela? 19 Nangia hoti lingengalema lu lupija lukulepe kodi!” Nabombi bumpekia lingengalema lu lupija. 20 Yesu jalalukiya, “Pamiu apa na lihina alee laka nyanye?” 21 Bapwaga, “Jaka Kaisali Nkolongu juku Loma.” Apalapa Yesu jaapwagila, “Henu yaka Nkolongu juku Loma mupekia Nkolongu juku Loma na yaka Sapanga mupekia Sapanga.” 22 Pabajowana ganiaga, basangii ngamaa, bundeka nukubokane. 23 Lisoba leheli, aka Asadukayu bangi, baapwaga bawi ngase ayoka, bundendila Yesu. 24 Bapwaga, “Mbola, Musa japwaga mundu jojutoguliki ana juwii sanga kunkema mwana, kupalika nnuhuna waki anzukua mmbomba jowii alome ili ampapila mmbeli waki we jola bana. 25 Henu, pitu pani abii akalongu saba. Nkolongu jatoi mmbomba nakuwa, ndaba ngasejapatiki mwana, mbomba we jola antola nnuhuna waki. 26 Sindu aselase supitila nnuhuna waki wa pili na watatu mbaki wa saba. 27 Mwisuwe mmbomba jatenda kuwa. 28 Henu, lisoba lukuyoka mmbomba we jola jibiya nhwanu wakanyanye? Ndaba boka saba babiya antoi.” 29 Yesu jaapwagila, “Mwanganya nkose ndaba ngase mugamanyi Maandiku gaka Sapanga wala makili gaka Sapanga. 30 Ndaba bandu bawii ebiyoka ngabitoguleki wala kutola, ila biibiya ngati atumi bu kunani kwaka Sapanga. 31 Lakini lijambu lukuyoka kwa bandu ba wii, boo, ngasensomiki gaju mpwagila Sapanga? Jwapwaga, 32 ‘Nepani na Sapanga waka lbulahimu, Sapanga waka Isaka na Sapanga waka Jakobu.’ Jombi nga Sapanga ba bandu bawii ila

Sapanga wa bandu babi bomi.” 33 Nsambi wa bandu gola ewajoana gala, basangii ngamaa mabole gaki. 34 Afalisayu ebajowana Yesu jabiya jatamisi kinunu Asadukayu, baketangana pamu. 35 Jumu wabu, jabiya mbola wa malagalaki, jalenga kundaluki Yesu sukumpendake. 36 Andalukiya, “Mbola, nhilu boo gogubii nkolongu mumalagalakila?” 37 Yesu japwaga, “Gumpala Bambu Sapanga waku kwa mwoju waku woti, na kwa loho jaku joti na kwamalangu gaku goti. 38 Gongo ndi nhilu nkolongu kabee ndi jejilongule. 39 Jejipwata ndi jenze, ‘Gumpala nnzaku ngati eulipai wamwete.’ 40 Malagalaki goti gaka Musa na mabole ga alota baka Sapanga gahobale mihilu mbeli heji.” 41 Afalisayu pabaketangana pamu, Yesu jalalukiya, 42 “Mwanganya mumbona boo, Kilisitu Nkombosi? Boo, jombi mwana waka nyanye?” Bombi bapwaga, “Mwana waka Daude.” 43 Yesu jaapwagila, “Henu kubiboo Daudi we kwa makili ga Loho jaka Sapanga ankema jombi Bambo? Pajwapwaga, 44 ‘Bambu apwagila Bambu wangu, tama pamba upandi wangu uku malele, mbaki panaabeka abaja baku pai ja magolu gako.’ 45 Ana Daudi ankema Kilisitu Nkombosi ‘Bambu,’ henu kuwesikana boo jubiya mwana wake?” 46 Ngamundu jokapi jojajibua lilobi. Toka lisoba leheli ngamundu jojalenga kundaluki lijambu lokapi.

23 Ndiipala Yesu jugupwagila nsambi wa bandu pamu na banafunzi baki. 2 “Aka abola ba Malagalaki na Afalisayu ndi bababi nu uwesu kukubola Malagalaki gaka Musa. 3 Ndienu nzetakiya nukuhenga goka gabumpwaji kuhenga. Lakini mwiiipwata mahengu gabu, ndaba ngaseahenga gala gabundandi. 4 Bombi akonga misigu jejitopiki nakatweka bandu mwamabega gabu, koni beni ngaseapai kulangi hata lukonzi nukutondabe. 5 Bombi ahenga majambu gabu goka ili abonikana kwa bandu. Awata hipandi ikolongu yingobu yeahandiki Malagalaki gaka Musa nukujonzuke ulasu wi ingobu yabu. 6 Apala kutama ku tipati iteu ya sapi nu munyumba jukuketangane Ayaudi apala kutama iteu ya palongo. 7 Apala kulamukiwa mu maguliu, kabee apala bandu baakema, ‘Mbola.’ 8 Lakini mwanganya baankema ‘Mbola,’ ndaba mmbii nu mbola jumu pee, nu mbanganya mwaboti mwa kikilongu. 9 Wala mwankema mundu jokapi pani pundema, ‘Atati,’ ndaba mmbii na atati bamu, ndi baabi kunani kwaka Sapanga. 10 Wala baankema ‘Akilongosi,’ ndaba mmbii ni kilongosi jumu pee, ndi Kilisitu Nkombosi. 11 Jojubi nkolongu kati jinu jupalika kuba ntumisi wino. 12 Jokapi jojulibeka nkolongu biitenda kunhulu, na jokapi jojilihulu ammbeka nkolongu.

13 "Musimukiboni mwaka abola ba Malagalaki na aka Afalisayu! Mo mulikopake mwa amboni! Ndaba mwapungi bandu nndyangu ukujingi mu ukolongu ukunani kwaka Sapanga, na mwabeti ngasenzingii momu, wala ngasemwaajetakale bandu baapala kujingi ajingala." 14 "Musimukiboni mwaka abola ba Malagalaki na Aka afalisayu mo mulikopake mwa amboni! Mwaanyaga aka mbomba baawii alomi babu hindu yabu, nukukopake mwa bandu baamboni sukuloba sala nasu. Henu mwitemuliwa ngani. 15 "Musimukiboni mwa abola ba Malagalaki na Afalisayu! Mo mulikopake mwa amboni! Nnzenda munhanga nu munndema kuhenga mundu jumu jupwata indela jinu jukumpwata Sapanga. Namuupatiki muhenga juwesa kujenda kumwotu wanga kususuka mala pabeli ngani. (Geenna g1067) 16 "Musimukiboni mwaka kilongosi banga linga! Mwanganya mpwaaga, 'Mundu najulapiki kwa Nyumba jaka Sapanga, kuliga jee kola nga sindu, ila najulapiki kwa zahabu yu Nyumba jaka Sapanga kuliga kwekola kwiibiya na makili.' 17 Mwanganya mwang'ang'a mwangakulinga! Saa sekibi sapi nakanope, zahabu au Nyumba jaka Sapanga jejihenga zahabu jibiya ja sapi. 18 Kabee mpwaaga mundu najulapiki kwa mesa jukupiiki litambiku nga sindu, lakini najulapiki kwa matambiku gaabei panani ji litambiku, kilapu sesela suunkamu mweni. 19 Mwanganya mwangalinga! Saa sekibi sapi ngani, boo matambiku au mesa jukupiiki litambiku leligahenga matambiku gabia ga sapi? 20 Henu, jojulapa kwi litambiku jukuba julapiki pa mesa jukupiki litambiku, na sokapi seabei panani jaki. 21 Jojulapiki kwa Nyumba jaka Sapanga jukuba julapiki kwa nyumba heji na kabee jukuba julapiki kwa jojutama nkati ja nyumba jaka Sapanga heji. 22 Najojulapa kwa kunani kwaka Sapanga, julapa kwi kiteu su ubambu saka Sapanga na kwaka Sapanga sejutami. 23 "Musimukiboni mwaka abola ba Malagalaki na Afalisayu mwe mwilikopake mwa amboni! Mwaalepesa bandu pandu pamu pa komi ya hindu isoku, ngati manyoi gaganungi sapi, binzali na kalafu na ndimbalila, lakini ntoka kukamu majambu makolongu ga Malagalaki, kuhenga gajwagapai Sapanga na kuba ni ikia nu kunhobale Sapanga. Ananhengiki haga na mwikotoka na gangi haga. 24 Mwakikilongosi mwangakulinga! Mmboa lunzenzema musindu sakunywa sinu, lakini mukimila kinyama sebikikema ngamia! 25 "Musimukiboni mwaabola bamalagalaki na Afalisayu! Mwenkopake mwaamboni mwanganya! Ngoloo nzipuli ni kibega kunza lakini mukuleka nkati kutweli hindu yempatiki kukukwepatu nuusoju. 26 Weapa mfalisayu jwangalinga! Gulonguliya oti kugolo nzipuli

nkati nikibega, ndienu kunza kwiibiya sapi. 27 "Musimukiboni mwaabola bamalagalaki na Afalisayu! Mo mulikopake mwaamboni! Mbii ngati matenge gaapaki langi nhuu, gagabonikana ga sapi sakunza, lakini nkati gatweli maupa ga bandu na kila sindu kibaja. 28 Ahelahe na mwanganya mbonekana na bandu kwa kunza nnhenga gajupala Sapanga, lakini nkati jii mwaabaja nu usapu wa kila namuna. 29 "Musimukiboni mwaabola ba Malagalaki na Afalisayu momlikopake mwaamboni na mwaabaja! Nzengale matenge ga alota baka Sapanga nu kugapamba matenge ga bandu bababi baamboni. 30 Mpwaga, 'Ana tSWEPANI twakabia masoba gaka hoku bitu nga twakajongini nabu kwaakoma alota baka Sapanga!' 31 Henu nndangi mwabeti ndi mwa bana babaakoma alota baka Sapanga. 32 Hena, nhendilia kuhenga batumbulia kuhenga aka hoku bii! 33 Mwanganya majoka ni kibelevu si lijoka! Nhwesa boo kukijepa kutemuliwa ku mwotu wangakususuka? (Geenna g1067) 34 Henu nundete alota baka Sapanga, bandu babii na malangu na abola. Bangi babu mweitenda kaakoma na bandu bangi mweitenda kwaabambali pu nsalaba, na bangi mwaalapula iboku munyumba yinu yukuketangane Ayaudi nakaabenga kuhuma mmusi gumu kujenda mmusi gongi. 35 Sapanga jammbona mwa bandu biliya ndaba mwaakomiki bandu boti ba amboni, toka kukomeka kwaka Abeli mundu jwa amboni jola mbaka kukomeka kwaka Zakalia mwana waka Balakia jomunkoma pikilanda ja Nyumba jaka Sapanga na mesa jukupiki litambiku. 36 Numpwagi sakaka, kibelevu senze kitenda kutemuliwa ndaba ja majambu ganga. 37 "Mwabandu buku Yelusalemu! Mwabandu buku Yelusalemu! Mwanganya mwaakoma alota nakalapu malibu babatumiki kwinu, natokuli ngamaa kwaabeka pamu bana binu ngati ingoku eijobate ibana yaki kwa mapapati gaki lakini mwanganya ngasemwapaile. 38 Henu nyumba ji jaka Sapanga bijilei lihami. 39 Numpwaji ngamwimoni kabee mbaka lisoba lemwpwaaga, 'Jupengilika jojuhika ku lihina laka Bambo."

24 Yesu japita pa Nyumba jaka Sapanga, pajabiya jakajenda, banafunzi baki bunzendila, nukulangi Nyumba jaka Sapanga easengiki. 2 Yesu jaapwagila, "Boo, mgabona le manyumba gangane. Numpwagi sakaka ngalihigali lilibu panani ji lilibu lengi, kila lilibu liihabuliwa pai." 3 Yesu pajabii jutemi panani ji Kitombi si Mizeituni, banafunzi baki bunzendila pa kajika bundalukiya, "Tupwagila majambu haga gipitila lile? Na nginyuli boo jewilangia kuhika kwaku

na mwisu upundema pane?" (aiōn g165) 4 Yesu jajibua, "Nnzepana mundu jwankonga. 5 Ndaba bandu bingi bihika ku lihina langu koni apwaaga, 'Nepani ndi Kilisitu,' nabombi baakonga bandu bingi. 6 Mwijowana ngondu na majambu ga ngondu, lakini mwijogopa. Ndaba ganiaga gapalika kupitila hoti, lakini mwisu upundema wakona ngaseguhikike. 7 Musi gumu guikomana na musu gongi, ukolongu gumu gwikomana nu ukolongu gongi. Kwiibiya ni ling'ai li inzala ni kililima kila pandu. 8 Haga goti gibiya ngati utumbuli gulipyanda ukubeleka mwana." 9 "Ndienu bantenda kunng'anambuka nukunng'alisa nu kunkoma. Bandu boti bupunndema bansukila ndaba jukunhobale nepani. 10 Masoba ge haga bandu bingi biikotuka kuhobale, biing'anambukana nu kusukiana. 11 Biipitila alota bingi biisoli, nakaakonga bandu bingi. 12 Ndaba jukujonzukeka ubaja ngani, upali wa bandu bingi gwiitenda kupongoo. 13 Lakini jojwihinakaliya mbaka pamwisu ndi jojikombuliwa. 14 Lijambu la Amboni lende lu ubambu ukolongu waka Sapanga lilandiwa kwa bandu boti punndema ili bilijowana nukulibona bandu boti. Ndienu mwisu upunndema pagwihika." 15 "Pamwibona 'Liyomisu Lukuhalabana,' lejalongila mlota waka Sapanga Danieli, lijemiki pandu pa sapi pa Nyumba jaka Sapanga, jojusoma jumanya maana jaki." 16 Ndienu bandu baabii ku Yudea atilila kuitombi. 17 Jojubii kunani ja nyumba jaki juhuluka nu kutila bila kujuku sindu mu nyumba jaki. 18 Jojubi ku litui jwiikelabuka ku nyumba kujuku ingobu yaki. 19 Bing'alika ngamaa aka nyongo bini hitumbu na bajongesa mu masoba ge haga! 20 Mundoba Sapanga ili kutila kwinu kwikuba mu masoba gi kipepu au Lisoba lu Kupomulela! 21 Ndaba kuibiya na mang'aliku makolongu ngasekuwahiki kupitii tumbuka kubombeka kunndema mbaka lelenu, na ngagipiti kabee mang'aliku makolongu ngati haga. 22 Ana masoba haga nga gakapungiswi, nga mundu jojakalama, lakini ndaba ja bandu bahaguliwi, Sapanga jupungwisi masoba ge haga. 23 "Ndienu, mundu najumpwagi lisoba heli, 'Linga, Kilisitu Nkombosi jubi pamba' au 'Jubi palapa,' mwihibalela. 24 Ndaba biipitila aka Kilisitu biisoli na alota biisoli. Nabombi biihenga nginyuli ngolongu na ndonduke ili kwaakonga bandu kuwesikana hata bahaguliwi na Sapanga. 25 Nzowaniya! Nongule kumpwagi lijambu hale kabula masoba kuhika." 26 "Henu mundu jokapi najumpwagi, 'Kilisitu Nkombosi jubi kulukoba,' mwiijenda hoku, au 'Ndinga jujobiki nkati,' mwihibale. 27 Ndaba Mwana waka Mundu kwiibonika ngati unang'anu wikitobi hegungan'ana kunani, kuhuma upandi golipiti lyoba mbaka upandi golijingii lyoba." 28 Ndaba

pokapi pakibii sindu sekiwii ndi paketangana ijuni yeibikikema tai. 29 Apalapa masoba haga egiipeta, liyoba baalijegala lwii, na mwehi ngawinang'ane, na ndondu yiiabuka kuhuma kunani kwaka Sapanga na makili ga hindu yeibii kunani gitenda kunyuka. 30 Ndienu nginyuli yaka Mwana waka Mundu jiibonikana kunani, na bandu bupunndema biitenda kulobalake, bandu bammbona Mwana waka Mundu juhika mu maundi kunani kwaka Sapanga pamu na makili nu ukolongu wingi. 31 Sauti ngolongu ja mapenega jiiitenda kujowaneka najombi jaatuma atumi baki bu kunani kwaka Sapanga, baabeka pamu baahaguliwi bala kuhuma pandi yoti yu punndema, kuhuma nndema joti. 32 "Mulibola lilenganu lende kuhuma mu nkongu wu ntini. Mambandi gaki pagatumbuli kuba gundepwani nukutunduli mahamba, mmanyi kuegale kuhusa ilebi. 33 Ahelahe pamwagaabona goti haga mmanyi muda guegali. 34 Numpwagi sakaka, kibelegu senze ngakikui kabula ja majambu ganga kupiti. 35 Kunani kwaka Sapanga na nndema yoti kwiitenda kupeta lakini malobi gangu ngagiiipeti." 36 "Ngamundu jojumanyiki lisoba wala lisaa, hata atumi bu kunani kwaka Sapanga wala Mwana, ila pee Atati kajika. 37 Ngati ekwabii mu masoba gaka Noa, ndi ekwiibiya ejwihika Mwana waka Mundu. 38 Ndaba masoba haga kabula jukutwele masi punndema bandu akubika akakula na kunywa, atogulika nukutola aka mbomba, mbaka lisoba Noa pajajingala munhwatu nkolongu gobugukema safina. 39 Bombi ngasebamanyiki siipitila kii mbaka masi pagatwelila punndema nakajola boti. Hela ndi ekwiibiya pajihika Mwana waka Mundu. 40 Masoba gegala bandu abeli biibiya ku lituhi, jumu biitenda kunzuku najongi biitenda kundeke. 41 Aka nyongo abeli biibiya apola kilebi, jumu biitenda kunzuku na jongi biitenda kundeke. 42 Ndienu, ntama mihu ndaba ngasemmanyiki lisoba boo pajwihika Bambu winu. 43 Lakini nkombuka lijambu lende, ngati mwana nyumba ejwakamanyiki lisoba mwii pajihika, jakabiya jutemi mihu, wala ngaiikijilei nyumba jaki akonyula. 44 Ahelahe nanamu miliandia ndaba Mwana waka Mundu juihika mulisaa langa kulimanya mwanganya." 45 Yesu jaendaliya kupwaaga, "Boo, ntumisi jwaa jojwiihobalika na jwana malangu? Ndi ntumisi jola bambu waki joambeka jwaajemaliya atumisi bangi mu nyumba jaki na kaaepe posu jaki mu masoba gake. 46 Mbanga mtumisi jola jojuwe bambu waki pajihika ankolila jakahenga hela. 47 Numpwagi sakaka, bambu hoju ammbeka ntumisi hoju jujemaliya hindu yaki yoti. 48 Lakini ana ntumisi hoju juliya najilipwagi mweni mmwoju waki, 'Bambu wango juseliwa kuhika.' 49 Ndipala jiiitumbuliya

kwaalapu atumisi ajaki, nukutumbuli kula na kuywa pamu na alepi. 50 Bambu waki jwihika lisoba langa kulihobale ni lisaa langa kulimanya. 51 Ndienu andapula liyaa ntumisi wehoju nukumbeka mulikundi la bandu babilikopake ba amboni, hoku kwiibiya kilelu nukupola minu.

25 "Masoba ge haga, Ukolongu ukunani kwaka Sapanga gulengana na aka kamwali komi babajukua taa yabu, nukujenda kunzopa bambu ndoa. 2 Aka mbomba nhwanu kati jabu babi ang'ang'a na aka kamwali nhwanu bangi babii bana malangu. 3 Aka kamwali ang'ang'a bala bajukua taa yabu, lakini ngasebatogwi mahuta. 4 Lakini aka kamwali bana malangu bala bajukua lisupa lelibii na mahuta pamu na taa yabu. 5 Bambu ndoa jwaseliwi kuhika, henu aka kamwali bala boka batenda kupotoka nulugonu, nukugone. 6 "Pamaiku kwabiya na keleli, 'Nzumukaniya, bambu ndoa jutenda kuhika!' Mpitaniya kunza mukunzopaje. 7 Aka kamwali bala bajumukaniya, bapambakiya taa yabo. 8 Aka kamwali ang'ang'a bala baapwagila aka kamwali bana malangu bala, 'Mtuponguliya mahuta ginu kidogo ndaba taa hitu itenda kususuka.' 9 Lakini aka kamwali bana malangu bala bapwaga, 'Ngagututosi twabeti na mwanganya! Nambanga nzenda kwa bandu baalombesa mahuta mwakalombaje!' 10 Ndienu aka kamwali ang'ang'a bala pabajenda kulomba mahuta, bambu ndoa jatenda kuhika, aka kamwali bababi ajiandii bala, bajingala pamu najombi mu nyumba ja tipati ga ndoa, nu nndyangu batenda kuupunga. 11 "Monikatae aka kamwali ang'ang'a bala batenda kuhika, bakema, 'Bambo, bambo, tuoguliya nndyango!' 12 Lakini jombi jajibua, 'Numpwagi sakaka, ngasenummanyi mwanganya.'" 13 Ndiapala Yesu jwaapwagila, "Ntama mihu heno, ndaba ngasemmanyi lisoba wala lisaa Mwana waka Mundu pajihika." 14 "Ahelehe Ukolongu ukunani kwaka Sapanga gulengana na mundu jojpiti kutali, nakakema atumisi baki nakapeke hindu yaki ajemalya. 15 Ampekia kila jumu kulengana nu uwesu waki, jumu mipuku nhwanu wa mangengalema gu lupija, najongi mipuku mibeli na jongi mpuku gumu, namweni jajenda kutali. 16 Joampekia mipuku nhwanu jola jahengila lihengu mangengalema ju lupija lola najapata mipuku jengi nhwanu ja mangengalema ju lupija. 17 Joampekia mipuku mibeli ja mangengalema ju lupija jola najombi jahengila lihengu nukupata mipuku jengi mibeli ja mangengalema ju lupija. 18 Lakini joampekia mpuku ulupija gumu jola, jajenda kuemba libomba pai nukuhiya mpuku ulupija lwaka bambu waki." 19 "Egapeta masoba gingi bambu

jola jatenda kukelabuka, jatumbuliya kubalanga lupija pamu nabu. 20 Ntumisi joajopiki mipuku jamangalema ju lupija nhwanu jahika nukuleta mipuku jengi unhwano. Japwaaga, 'Bambu wambeki mipuku nhwanu ju lupija mbatiki mipuku jengi nhwanu.' 21 Bambu waki apwagila, 'Gutei sapi ngamaa, guntumisi wa amboni na woguhobaleka, guhobaliki kwa hindu hisoku, nagupekiya kujemale mali gingi ngani. Hika gutoguliya pamu na bambu waku.' 22 Ntumisi jwana mipuku mibeli ju lupija jahika nukupwaga, 'Bambu gwambeki mipuku ju lupija mibeli. Nane mbatiki mipuku jengi mibeli ju lupija.' 23 Bambu waki apwagila, 'Gutei sapi ngamaa, guntumisi wa amboni na weguhobaleka, guhobaliki kwa hindu hisoku nane nagupekia gujemaliya mali gingi ngani. Hika gutoguliya pamu na bambu wako.' 24 Ndienu jahika ntumisi joajopa mpuku gumu gu lupija jahika nukupwaga, 'Bambu nugumanyi weapa wa mundu mbaja, guhusa panga kupanda nu kukusanya panga kukweta imbejo. 25 Najogopa, najenda kuhiya mpuku ulupija lwaku pai jilibomba nukuyelale. Jukua henu mpuku ulupija lwaku.' 26 Bambu waki ampwagila, 'Weapa guntumisi uliya nu umpipu! Gumanyi nepani nihusa panga kupanda, kabee ngusanya panga kukweta namweti. 27 Henu wakabeka mpuku u lupija lwaku kwa bandu baabeka lupija ili panakakelubuka nakajukua lupija lwangu na longi lolujonzukiki. 28 Ndienu munnzopa mipuku ju lupija lwe holu mukumpekia jwana mipuku ju lupija komi jela. 29 Ndaba jojobi na sindu buntenda kunzonzukela. Lakini jwanga na sindu hata sela sejubinaku nasombi biitenda kunzopa. 30 Ntumisi wehoju jwangakujonzuke lupija! Mundekala kunza kulwi! Hoku kwiibiya ni kilelu nu kupola minu.'" 31 "Mwana waka Mundu pajihika mu ukolongu waki pamu na atumi baki bu kunani kwaka Sapanga, papuje jiiatama panani ji kiteu saki su ubambu sekibii nu ukolongu. 32 Bandu boti bupundema biiketangana palongi jaki, najombi jwaabaganisa bandu ngati nndimi ejagabaganisa makondoo ni imbui. 33 Jaabeka makondoo ndi bandu baamboni upandi waki uku malele na imbui ndi bandu baliya upandi wa mangega. 34 Ndienu Bambu nkolongu jaapwagila baabii upandi ukumalele bala, 'Nhikannya mwanganya mompengaliwi na Atati bango, nnzopa ukolongu gobuguhandi ndaba jinu tumbuka kubombeka nndema. 35 Ndaba nabii ninzala mwanganya mwambekia posu, nabii nanywita mwanganya mwambekia masi, nakabii nungeni mwanganya mwandenda kunyopa kunyumba jii, 36 ngase nabii niingobu mwanganya mwambekiya ingobu, nabii nungonzu mwanganya mwahika kuninga,

nabii kukipungu mwanganya mwahika kuninga.’ 37 Ndienu bandu ba mboni bundalukiya nkolongu, ‘Bambo boo, tugubona lii gubii ni inzala natwepani tugupekyu posu au wabii lii na nywita na twepani tukupekyu masi gakunywa?’ 38 Boo lile tugubona gungeni natwepani twatenda kugujopa au ngasewabii ni ingobu natwepani twatenda kuguwatika? 39 Boo lii wabii gungonzu natwepani twahika kugulinga au lii wabii kukipungu Natwepani twahika kugulinga?’ 40 Nkolongu japwaga, Numpwaji sakaka, kila sindu semutendili jumu jwa alongu bango asoku, nndendila nepani.” 41 “Ndipala jaapwagila bababi upandi waki ukumangea, ‘Mmbokaniya palongi jangu mwanganya mwembii na yambamba! Nnzendananiya kumwotu wanga kususuka wa yaka petapeta go baandali Lijobi na atumi baki. (aiōnios g166) 42 Ndaba nabii ni inzala ngasemwambeki posu, nabii na nywita ngasemwambeki masi gakunywa. 43 Nabii nungeni ngasemwanyopiki kunyumba jii, ngasenabii niingobu ngase mwambeki ingobu nabii nungonzu, kabee nabii numpugwa mwanganya ngase mwahikiki kuninga.’ 44 Ndienu nabombi bapwaga, ‘Bambu, lii tugubona gubi ni inzala na nywita, wabii gungeni au ngase wabii ni ingobu wakabii gungonzu au gumpugwa natwepani ngase tugujangatilee?’ 45 Bambu nkolongu jwajibua, ‘Numpwagi sakaka, kila pankanika kunzangati jumu jwanga kumanyikana, nkanika kunyangati nepani.’ 46 Ndienu bamba biijingala mwa mang’aliku kukutemuliwa ga yaka petapeta, lakini bandu baamboni haba bijenda kuwomi wa masoba goha.” (aiōnios g166)

26 Yesu pajajomula kupwaga haga goti, jaapwagila banafunzi baki, 2 “Mmanyiki egipeta masoba mabeli gibiya tipati ja Pasaka, Mwana waka Mundu bankamula lii bumbambaliya pu nsalaba.” 3 Masoba ge haga agolu akolongu na aseja ba bandu bakatangana pamu pa sengu jaka Kayafa, jojabii nngolu nkolongu. 4 Bataputa indela juu ujanza juku nkamu Yesu nunkukoma. 5 Lakini baamua lijambu lee liihengeka lisoba la tipati ja Pasaka, ili bandu bileta puju. 6 Yesu pajwabii ku Betania, mu nyumba jaka Simoni joandamisa ugonzu ukuleleka, 7 mmbomba jumu anihikila koni jutogwi lisupa lealenganisi kwi lilibu lebilikema alabasita lelatweli mahuta gaganungali gabei ngolongu, anzitila Yesu kumutu pajabiya jukula posu. 8 Banafunzi baki ebabona hela basuki nukupwaga, “Ndaba ja kii kuhoa mahuta hela? 9 Mahuta ge haga bakalombisa kwa bei ngolongo, lupija lwe bakaapekia aka kapuku.” 10 Yesu jagamanyiki mawasu gabu jaapwajila, “Ndaba jakii munsumbu

nyongo jonzo? Jombi juhengiki lijambu la amboni ngamaa. 11 Aka kapuku mmbinaku masoba goha lakini ngamwikubi na nepani masoba goha. 12 Nyongo ajo pajanyegi mahuta gaganungi jabiya juandaa nhyega jango ndaba jukujitaga. 13 Numpwagi sakaka, pokapi pundema pabiilandila Lijambu la Amboni, sejuhengiki nyongo jonzo biilandila sukunkomboka jombi.” 14 Ndienu jumu ja banafunzi komi na abeli jobukema Yuda Isikalioti, jajenda kwaka agolu akolongu, 15 jaapwagila, “Mwimbekia sindu boo nanung’anambwiki Yesu?” Bumbalangiya mangengalema makomi matatu gu lupija nukumpeke. 16 Tumbuka pala, Yuda jabiya jutaputa mbekenyu jukunng’anambuka Yesu. 17 Lisoba lukutumbuli la tipati ga mabumunda ganga kujega amila, banafunzi bunzendila Yesu nukupwagi, “Boo gupala tukuguhandaliya kwako posu ja Pasaka?” 18 Jombi japwaga, “Nnzendananiya ku musi kwaka mundu jumu mwanalomi mukupwagila, ‘Mbola jupwaga masoba gangu gahegalii. Nepani na banafunzi bangu twikula posu ja Pasaka mu nyumba jaku.’” 19 Ndienu banafunzi bahenga ngati Yesu ejaapwagila, na bombi baandia posu jakula Pasaka. 20 Ekwahika pakamii, Yesu jakula posu pamu na banafunzi baki komi na abeli. 21 Pababia bakakula, Yesu japwaaga, “Numpwagi sakaka jumu wi jwiindenda kung’anambuka.” 22 Banafunzi baki gwaabiniki mwoju ngamaa, kila mundu jatumbuliya kundaluki Yesu, “Boo, Bambu, nepane lena?” 23 Yesu jaapwajila, “Jojutobe libumunda laki pamu na nepani mmbakuli ndi jojing’anumbuka. 24 Mwana waka Mundu jujenda kuwa, ngati eahandiki mu Maandiku gaka Sapanga. Lakini musijikiboni mundu joang’anumbuka Mwana waka Mundu! Kwiibiya mbanga mundu hoju ejakasindiki kusaliwa.” 25 Yuda, ndi jojapala kunng’anumbuka andalukiya, “Mbola, boo, nepane?” Yesu jajibua, “Weapa gupwajiki.” 26 Pababiya bakakula, Yesu jwajukua libumunda, ansengula Sapanga, jamega, jaapekia banafunzi baki japwaga, “Nnzukua mkula, jenze nhyega jango.” 27 Ndipala jajukua nnzipuli wa divai ja zabibu jwasengula, jaapekia koni jupwaga, “Nkunywa mwaboa. 28 Gongo mwai wango wa malagano gogujitika ndaba jakulelake bandu bingi ili alekakiwa mahakau. 29 Numpwaji ngangunywi kabee divai ja zabibu mbaka lisoba paniikunywa divai inyai pamu nu mbanganya mu Ukolongu wa Atati bango.” 30 Ebajomula kujemba nhwambu gu ulumbi, jaboka jajenda ku Kitombi si Mizeituni. 31 Ndienu Yesu jaapwajila, “Ikilu ja lelenu, kila mundu musijundenda kundila nukuneka ngati Maandiku gaka Sapanga egapwaga, ‘Nandapula nndimi, nu nsambi wa makondoo wiitenda

kupesangana.' 32 Lakini eniiyoka, nandonguliya kujenda ku Galilaya." 33 Petili apwagila Yesu, "Hata ngati boka baguleka weapa, nepani nganuguleki." 34 Yesu ampwagila, "Nugupwagi sakaka, ikilu jenze kabula ji likongobi kubeka wingana mala pa tato." 35 Petili apwagila, "Nganugukane hata nakupalika kuwa pamu naweapa." Na banafunzi bangi boti bapwaga ahelahela. 36 Ndipala Yesu jajenda pamu na banafunzi baki pandu papapakema Getisemani, jaapwajila, "Ntamaniya pamba nane nyenda palapa kundoba Sapanga." 37 Anzukua Petili pamu na bana abeli baka Zebedayu bala, jatumbuliya kuhangajika nukumbina mwoju. 38 Papuje japwaaga, "Mwoju wangu gubi nuusungu ngamaa gukuegale kuwa. Ntamaniya kelukelu pamu nanepane." 39 Jajenda palongi kidogu, jahabuka ukupama nukundoba Sapanga, "Atati bangu, ana kuwesikana, mokia nzipuli ukung'alika gongo kuhuma kwango. Lakini nga ngati embala nepani ila ngati egupala weapa." 40 Ndipala ejwaakelubukiya banafunzi baki, jwaaketaniya agoni. Andalukiya Petili, "Boo ngasemwawesiki kukeluki pamu nanepani hata lisaa limo? 41 Ntama na nndoba ili mwijingi mu milengu. Loho jipala lakini nhyega ngase jibii namakili." 42 Yesu jajenda kabee, jaloba, "Atati bangu, ana kuwesakini nanzipuli gukung'alika gongo gumbeta kutali bila kunywa, ila gagupala weapa gahengika." 43 Pajakelubuka kabee, jaakolila agoni ndaba mihu gabu gabi nulugonu. 44 Yesu jaaleka, jajenda kabee kuloba mala ja tatu, jaloba kabee ahelahela. 45 Ndienu jaajendila banafunzi nakapwaji, "Boo, mwakona nngoni nukupomulela? Ndinga muda guhikiki na Mwana waka Mundu bumpeleka kwa bandu bana mahakau. 46 Nnzemaniya, tumbokaniya. Nndingaliya, juhika jola jojing'alumbuka." 47 Yesu pajabiya jakalongila nabu, Yuda jumu ja banafunzi komi na abeli bala, jahika na bandu bingi baatogwi mapanga na ibonga babube babiya ahikiki sukutumwa na agolu akolongu na aseja babandu. 48 Yuda jabiya jaapeki nginyuli jukupwaga, "Mundu jonukukumbatiya jola ndi jombi, mukunkamula." 49 Yuda anzendila Yesu nukupwagi, "Jambu otii Mbola!" Ndi jwatenda kukumbati. 50 Yesu jaapwajila, "Nkose, henga seguhikiki kuhenga." Papuje bandu bala bunhegaliya Yesu nukunkamu nukumbeka pai juulonda wabu. 51 Jumu ja bandu bababi pamu na Yesu bala jahopula upanga waki andapula ntumisi wa agolu akolongu, nukunseku likutu. 52 Yesu ampwagila, "Kelubua upanga waku munhaku waki. Ndaba jokapi jujukoma kupete upanga jiikuwa nuupanga. 53 Uhambusi ngasenhwesa kwaaloba Atati bangu anetila hikundi ya alonda komi na abele ba atumisi bu kunani

ahika kunyangatila? 54 Lakini giitimia boo Maandiku gaka Sapanga ganga gagapwaga majambu ge haga kupalika gapitila?" 55 Apalapa Yesu jugupwajila nsambi wa bandu bala, "Boo, nhikiki kungamu kwa mapanga niibonga nepani ngati lee jojuhalabana malagalaki gaka Sapanga? Kila lisoba nabii pamu numbanganya pa Nyumba jaka Sapanga nakabolisa, ngasemwangamwi. 56 Lakini ganga gapiti ili gaandiki alota baka Sapanga gatimia." Ndipala banafunzi baki bundeka nukutula. 57 Babunkamula Yesu bala bumpelika kunyumba jaka Kayafa, ngolu nkolongu, kobaketangini abola bamalagalaki na aka kilongosi. 58 Petili ampwata sukutali mbaka paua jaka Ngolu nkolongu. Jajingala nkati jatama pai na alonda ili juwesa kulinga gagiibiya. 59 Agolu akolongu na sengu joka bataputa malobi gi isoli ili bunkoma Yesu, 60 lakini ngasebapata malobi gokapai, hata ngati bahikiki bandu bingi babapwaga malobi giisoli. Ndipala pamwisu we baika bandu abeli, 61 bapwaaga, "Mundu jonzo japwaga, 'Nhwesa kubombo Nyumba jaka Sapanga nukusenga kabee kwa masoba matato.'" 62 Ngolu nkolongu jajema nukundaluki Yesu, "Boo ngasegubi nu sukupwaga? Boo bandu aba bugutakii ndaba jakikee?" 63 Lakini Yesu ngasejapwajiki sindo. Ngolu nkolongu ampwagila, "Nugulapisa kwaka Sapanga jojubi mwomi. Utupwajila anaweapa ndi wa Kilisitu Nkombosi Mwana waka Sapanga!" 64 Yesu japwaaga, "Weapa gupwaga. Lakini numpwagi mwaboti tumbuka sajenu nukuendalee mwambona Mwana waka Mundu jutemi upandi wa malele waka Sapanga jwana makili, jwihika panani ja mahundi gukunani kwaka Sapanga." 65 Pajajowana Ngolu nkolongu malobi haga jajendula ingobu jaki nukupwaga, "Jutenda kutondoka. Ngasetupala mundu jongi juhika kuntakila kabee? Mwabee nzowini ejutondwiki. 66 Boo mwanganya mmbona bole?" Bombi bajibua, "Jubii na makosa kupalika jukomikaje." 67 Ndipala buhunila imata kumihu, nukundapu. Bangi babiya bundapu iganza 68 koni bakapwaga, "Wehapa gu Kilisitu Nkombosi! Lotila nya jojugulapwi?" 69 Petili jabii nkati ja hua. Ntumisi jumu mmbomba anzendila nukumpwagi, "Na wehapa wabii pamu na Yesu mwenei ku Galilaya." 70 Lakini Petili jakana palongi jabu jwapwaga, "Ngasemanyiki segumpwaga." 71 Ndienu pajapita kunza, kola ntumisi jongi mmbomba ambona, jaapwagila bandu boti bababi pala, "Mundu jonzo jabii pamu na Yesu juku Nazaleti." 72 Petili jakana kabee kukulapa, "Ngasenummanyi mundu ajo." 73 Monikatae bandu babajemiki pala bunzendila Petili bumpwagila, "Sakaka weapa ndi jumu wabu, ndaba hata kulonge kwaku kubonikana wehapa guhumi

ku Galilaya." 74 Ndienu petili jatumbuliya kulilobe yaambamba nukulapa sukupwaga, "Ngasenumanyi mundu ajo!" Apalapa likongobi latenda kubeka. 75 Petili jakombuka malobi gajwapwaga Yesu, "Kabula likongobi ngaselibekiki wingana mala pa tato." Ndienu japita kunza koni julela ku usungu.

27 Pulukela aka agolu akolongu boti na aka aseja ba bandu batenda kulongalane baamua kunkoma Yesu. 2 Bunkonga, bunzukua nukumpeleka kwaka Pilatu, jojabi kilongosi ju pundema jolahaguliwi nu nkolongu juku Loma. 3 Yuda, joang'anambuka Yesu, pajwabona Yesu atenda kuntemu, gumbina mwoju, jwaakelabukia agolu akolongu bala na aseja, mangengalema makomi matatu gulupija yela. 4 Jwaapwagila, "Ndei mahakau ndaba nung'anambwiki mundu jwanga mahakau ili jukomika." Lakini bombi bapwaga, "Kwali wamwete, twepani ngasetuhusika." 5 Henu Yuda jwalekala pee lupija lola pa Nyumba jaka Sapanga, ndienu japita kunza nukujenda kulikonge. 6 Agolu akolongu bajukua lupija lola, nukupwaga, "Lupija alo ngaselupalika kulubeka pi kikoku sa Nyumba jaka Sapanga, ndaba londo lupija lobapia ndaba jukukome." 7 Ndi bajetangania lupija lola kulombe litui la bandu baabombe ibega pabia pandu pukutagi bandu ageni. 8 Ndienu mbaki lelenu litui lela bilikema, "Litui lelalombika kupete lupija lukukome." 9 Ndi gatimia gajwapwaga mlota waka Sapanga Yelemia pajwapwaga, "Bajukua mangengalema makomi matatu gulupija yebajetangana bandu buku Izilaeli kundepe, 10 balombila litui la bandu babomba ibega, ngati Bambu hejanagalakiya nepani." 11 Yesu jajemiki palongi juku nkolongu ju Loma. Ndi Nkolongu hoju anndalukia, "Boo, weapa lee ndi Bambu Nkolongu jwa Ayaude?" Yesu japwaga, "Upwagiki weapa." 12 Lakini agolu akolongu na aseja pababia atenda kuntaki, ngasejwajibwiki lilobe. 13 Ndienu pilatu andalukia Yesu, "Boo, ngasejugogwana matakilu gabugutakali weapa?" 14 Lakini Yesu ngase jwajibwiki hata lilobi limu, nkolongu juku Loma jola jwasangi ngamaa. 15 Kila lisoba la tipati ja Pasaka, nkolongu juku Loma jayobali kunhuhogule mpungwa jumu bandu babumpai. 16 Masoba gala jwabi mpungwa jumu jojwamanyikini ngamaa, liina laki Balaba. 17 Ndi bandu hebakusanyiki pamu, Pilatu jwaalalukia, "Mpala nunhogulia nyane kati ja bandu abeli haba? Boo, nundekakiya Balaba au Yesu jobunkema Kilisituje?" 18 Pilatu jwapwaga hela ndaba jwamanyiki bundeta Yesu kwaki ndaba bumbonila wipu. 19 Pilatu pajwabia jutemi pikiteu sukutemu, nhwanu waki ampelakia lilobi, "Witenda sokapi kwaka mundu ajo jwanga mahakau,

ndaba lelenu ikilu ng'aliki ngamaa nndotu ndaba jaki." 20 Lakini agolu akolongu naaka aseja baakolua bandu bundoba Pilatu bunndekakia Balaba na Yesu jukuwa. 21 Pilatu jwaalalukia kabee, "Jwaa kati ja baamba jompala nundekakiyaje?" Bajibua, "Balaba!" 22 Pilatu jwaalalukia, "Henu nuntenda boo Yesu jobunkema Kilisitu?" Boti bapwaga, "Umbambaliaje pu nsalaba!" 23 Pilatu jwaalalukia, "Ndaba ja kike? Jutei ubaja bole?" Bombi baendalia kujamali kwa sauti koni bakapwaga, "Umbambalia punsalaba!" 24 Pilatu hejwamanya ngajuwesi kutenda sokapi na puju japala kutumbuli, jwajukua masi, nukusamba maboku palongi ja bandu bala nukupwaga, "Nengasemii na mahakau kupete kuwa kwaka mundu ajo, namu kwali mwabee." 25 Bandu boka bapwaga, "Mahakau ga kuwa kwaki gabiya panani jitu na panani ja bana bitu!" 26 Ndipala Pilatu andekakiya Balaba ndaba jabu jupita mukipungu, na jaapwagila bunndapula Yesu iboku nukumbambali pu nsalaba. 27 Ndienu alonda baka Pilatu bumpelika Yesu mu nyumba jaka Pilatu, nu nsambi wa alonda bunnyongulota Yesu. 28 Bunhula ingobu yaki, bunhuwatika lingobu likeli lu ubambu. 29 Ndipala baloka kihilingu sa miha, nukunhwatika kumutu jaki, bumbekila kabee nndai mu kuboku kwaki kwa malele. Bapega magoti palongi jaki, bundongama bapwaaga, "Jambu oti Bambu nkolongu jwa Ayaudi!" 30 Bunhunila imata, buujukua nndai gola, bundapula nagu kumutu. 31 Pabajomula kundongama, bunhula kanzu ngeli jela nukunhwatika kabee ingobu yaki. Nukumpeleka kumbambali punsalaba. 32 Pababia atenda kujenda, baketangana na mundu jumu bunkema Simoni, mwenei juku Kilene, bunndasimisa kutoto nsalaba waka Yesu. 33 Pabahika pandu papapakema Goligota maana jaki pandu pi Lihupa li Kimutu, 34 Bumpekia divai jeahangangini na sindu sekibaba, lakini Yesu pajwaonza jwakanaa kunywa. 35 Batenda kumbambali pu nsalaba, nukubagana ingobu yaki sukugapege gudugudu. 36 Ndienu pala batama pai koni bukunnonda. 37 Panani jaki babeka lilobi lelilangi ndaba jukutakiliwa kwaki: "Jonzo ndi Yesu Bambu Nkolongu jwa Ayaudi." 38 Bii abeli nabombi baabambalia panani ju nsalaba pamu na Yesu, jumu upandi uku mangegi na gongi upandi uku malele. 39 Bandu bababia apeta pala, banyua imutu yabu koni bukundongama nukuntondoo bakapwaga, 40 "Oo! We si wapwaga wiibombula nyumba jaka Sapanga nukusenga masoba gatatu? Henu, uliokua wa mweti! Ana sakaka weapa wa mwana waka Sapanga huluka pu nsalaba hapa sajenu!" 41 Ahelahe agolu akolongu pamu na abola ba Malagalaki na aseja nabombi batenda kunndongama koni bakapwaga, 42

"Jwaakombula bangi, lakini jusindwa kulioko mweni! Ati jombi Bambu nkolongu jwa Ayahude! Henu julihulua pu nsalaba natwepani tunhobaliaje. 43 Jombi anhobalia Sapanga na jwapwaga jombi Mwana waka Sapanga. Ana Sapanga ampala jombi anhokuaje. 44 "Kabee bababi abambaliwi pu nsalaba pamu najombi batenda kuntondo." 45 Tumbuka lisaa la sita mbaka lisaa la tisa, lwii lwiiyekalia ndema joti. 46 Hekwabia saa tisa lyobamutu Yesu jwalela sukujamali, "Eloi, Eloi Lama sabakitani?" Maana jaki, "Sapanga wangu, Sapanga wangu, ndaba jaki unde kuneka?" 47 Bandu bangi babajemiki pala bala pabajogwana bapwaga, "Ankema Elia." 48 Apalapa jumu wabu jwaboka imbelu nukujuku kipongu, nukukijingi mu divai jejibaba nukukikonga punndai nukuntondabake Yesu jukunywa. 49 Bangi bapwaaga, "Tunndolake hoti ana Elia juhika kugombo." 50 Yesu jwalela kabee sukujamali kwa sauti ngolongu, ndienu na kuwa. 51 Apalapa lipazia lu mu Nyumba jaka Sapanga lajenduka ipandi ibeli, toka kunani mbaka pai, ndema jatenda kubagaja malibu makolongu gatenda kusekuka, 52 mmatenge gatenda kuhukuka na bandu bingi baka Sapanga babawi batenda kuyoka. 53 Nabombi bapita kunza ja matenge na Yesu pajayoka bajenda ku musi wa sapi uku Yelusalemu na bandu bingi baabweni. 54 Ndienu nkolongu jwaalonda jumu na bangi bababia pamu najombi bukundonda Yesu, pababona kililiima sa ndema na majambu gagapitila gala, bajogupa ngamaa, bapwaga, "Sakaka jonzo jabii Mwana waka Sapanga." 55 Pandu je pala babii aka mbomba abeli bakalingalia sukutali. Haba ndi babumpwata Yesu kuhuma ku Galilaya ndi babuhudumia. 56 Jwabii Malia juku Magidala na Malia amabu baka Yakobu na Josepu na amabu baka bana baka Zebedayu. 57 Pakamihi jwahika mundu jumu mwana mali mwenei juku Alimatayo, liina laki Josepu. Najombi jwabia mbolele waka Yesu. 58 Anzendila Pilatu nukuloba ampekia nhyega jaka Yesu. Ndienu Pilatu jwalagalakia bumpekya. 59 Josepu jwajukua nhyega jaka Yesu jela, jwiiyongalatia ingobu nhuu. 60 Josepu jabeka nhyega jaka Yesu nkati jilitenge laki linyai lejwabi julisongiki mweni pililibu. Ndienu juliingalatia lilibu likolongu palongi junndyangu ulitengee nu kuboka. 61 Malia juku Magidala na Malia jongi jola babia atemi papu kulilingali litengee. 62 Kilabu jaki, labia lisoba lukuandaa Lisoba lu Kupomulela, Agolu akolongu na aka Afalisayu bunzendila Pilatu, 63 bumpwagila, "Nkolongo, tukomboka jujulonge isoli jola pajabi mwomi jwapwaga ati, 'Nagapetiki masoba matatu nitenda kuyoka.'" 64 Enu gulagalakia litenge laki bililonda sapi mbaka lisoba la tatu ili banafunzi baki

bihika kujiba nhyega jaki nakaapwaji bandu jutei kuyoka. Isoli heji jamwisu jibia jiliya ngani kupeta jejatumbulia." 65 Pilatu jwapwaga, "Alonda mmbii nabu, nzendania mwaka londa ngati henhwesa." 66 Ndi bajenda, bililonda litenge, bilibeka halama panani ji lilibu lela nakaabeka alonda.

28 Elapeta Lisoba lu Kupomulela, lisoba la juma pili pulukela ngani, Malia juku Magidala na Malia jongi jola bajenda kulinga litenge lela. 2 Apalapa sapitila kililima kikolongu pundema, ndaba ntumi jukunani waka Bambu jwatenda kuhuluka kuhuma kunani, juliingalitia lilibu lela pulutengu nukulitami panani. 3 Ntumi we jola jwang'ala ngati unang'anu ukitoi ni ingobu yaki yabia ihuu kupukupu. 4 Alonda bilitenge batenda kubagaja sulujogopu lukolongu, mbaka babia ngati ate kua. 5 Lakini ntumi jukunani jola jwaapwagila aka mbomba bala, "Mwee mwijogopa!" Japaga, "Nepani manyiki muntaputa Yesu jobumbambaliya pu nsalaba jola. 6 Ngasejubi pane, juyokiki ngati hejupwagike. Nhika nndingalia pandu pajwabii jugonile. 7 Henu, nzendania nyata mwakaapwagila banafunzi baki, 'Yesu juyokiki kuhuma kwa bandu baa wile, na henu junndonguli ku Galilaya, mwaambona hakolakola.' Nkombuka sumpwaji." 8 Aka mbomba bala baboka ku litenge kola koni ajogopa ngamaa na mioju jabu jitweli ndogulela nukujombatake kwaapwagi banafunzi baki. 9 Apalapa, Yesu jwaketangana nabu nakwaapwagi, "Jambu oti." Aka mbomba bala bunzendila, nukukamu magolu gaki nukungungamali. 10 Ndienu Yesu jwaapwagila, "Mwiiyogopa! Nzendania mwakaapwagila alongu bangu ajendania ku Galilaya nakola biimona nepani." 11 Aka mbomba bala pababia atenda kuyetuana, aka alonda baakumu bilitenge bajenda ku musi kwaalandi agolu akolongu goti gagapitii kulitenge. 12 Ndienu, agolu akolongu bakatangana pamu na aseja, ebajomula kulongalane bajatangana, baapekia alonda bilitenge bala lupija lwingi, 13 ndipala bapwaga, "Mwanganya mwiipwaga ana, 'Banafunzi baki bahika kunziba ikilu, tweapani twabii tugoni.'" 14 Ana kilongosi ju ndema jumanyiki lijambu heli, tweapani twitenda kunkolo juetakia, namwanganya ngamwikubi namang'aliku." 15 Alonda bala bajukua lupija lola, batenda ngati hebaapwagila. Nilijambu heli laheni kwaka Ayaudi mbaka lelenu. 16 Banafunzi komi na jumu bala bajenda ku Galilaya kukitombi sejjwaalagalakia Yesu ajenda. 17 Pabumbona Yesu batenda kungungamali, lakini bangi babu babiya ngaseanhobale. 18 Yesu jwahika pambipi jabu na kwaapwagi, "Ambekii uwesu woka kunani nu

pundema. 19 Nzendania kwa bandu boti bupundema
mwakaatenda bandu boti abia banafunzi bangu,
mwakaabatisa kwiliina la Atati na laka Mwana na
laka Loho jaka Sapanga, 20 mwaabola kukamu
malagalaki goti ganundagalaki. Nanepani mi pamu na
mwanganya masoba goha mbaka mwisu gu nndema.”
(aiōn g165)

Maluko

1 Ganga Majambu ga Sapi gaka Yesu Kilisitu, Mwana waka Sapanga. **2** Gatumbuka ngati ejaandika Isaya jojabii Mlota waka Sapanga, "Sapanga japwaaga, 'Nuntuma mtumisi wango jugulongulya, Najombi jugulenganakiya indela jaku.' **3** Mundu jumu jajoanika jujamalii kwa sauti ngolongu pulukoba jakapwaga, 'Nndenganikiya indela jaka Bambo, nnyoosha mpeta waki!'" **4** Yohana Mmbatisa jutamika pulukoba, jalandila bandu na kabatisa. Jaapwagila, "Nkotuka mahakau gino nu kubatiswa na Sapanga janndekakya mahakau gino." **5** Bandu bingi kuhuma kundema uku Yudea na musi uku Yelusalemu bajenda kunzowane Yohana. Bapwaga mahakau gabu, najombi jaabatisa ku losi luku Yoludani. **6** Yohana jaweti ingobu yebalenganaki kwa mangoma gi kinyama sebikikema ngamia, nu nkanda wa ngosi mukibunu saki. Na posu jaki gabia mapai na busi. **7** Yohana jalandila bandu, "Jwiika mundu ehenu munyuma jangu nepani jo jubii na makili kupeta ne, jojuwee ne ngasembalika hataa kujinama kukonga ng'oji ya makobasi gaki. **8** Ne numbatisa kwa masi, lakini jombi jammbatisa kwa Loho jaka Sapanga." **9** Masoba ge gala, Yesu jwahika kuhuma ku Nazaleti ku musi uku Galilaya, nu kubatiswa na Yohana ku losi luku Yoludani. **10** Yesu ejapita pe mmasi, jukubona kunani kwa mahundi kuhogwiki na Loho jaka Sapanga junhulukya panani jaki ngati ngunda. **11** Na sauti jaka Sapanga jajoanika kuhuma kunani kwaka Sapanga jakapwaga, "Wenga wa Mwanango jonugupai, we gunenganile." **12** Apalapala Loho jaka Sapanga junndongua Yesu kujenda kulukoba, **13** Jatama kola masoba makomi nsesi koni julengwa ni Lijobi. Jatama kola ni inyama imwikoli lakini atumisi bu kunani kwaka Sapanga bahika kunzangatii Yesu. **14** Yohana pajabii mkipungu, Yesu jajenda ku Galilaya kaalandi bandu Majambu ga Sapi gaka Sapanga. **15** Japwaaga, "Masoba gahikiki, nu ukolongu waka Sapanga guegali! Nndekakya mahakau nukulihobale Lijambu la Amboni!" **16** Yesu pajapeta mulutengu ju nhanga uku Galilaya jabona aloi habeli. Simoni nu nndongu mundu Andilea, bakalopula homba kwi ilepa. **17** Yesu jaapwagila, "Nnyengalya ne, nane nantenda mmbia mwaaleta bandu kwangu ngati emwabii nndobo homba." **18** Apalapa biileka ilepa yabu nu kunzengalee Yesu. **19** Yesu ejahika kulongi kidogu jwabona aka Yakobu na Yohana, bana baka Zebedayu. Nabombi babii nkati ju nhwatu wabu bakalenganakya ilepa yabu. **20** Pajaabona tu jatenda kakema, nabombi baaleka ahengo Azebedayu mu

nhwatu pamu na babaahenge lihengu, nu kunzengalee Yesu. **21** Yesu na banafunzi baki bahika kumusi uku Kapelinaumu. Palahika Lisoba lu Kupomulela, Yesu jajingala mu nyumba jukuketangane Ayaudi, nukutumbulii kwaabola bandu malobi gaka Sapanga. **22** Bandu boa babuzoanya basangia mabola gaki, ndaba ngasejaabola ngati abola babu ba malagalaki, jaabola ngati mundu jojubii nu uwesu. **23** Muda gogo, mundu jumu jojabii munyumba jukuketangane Ayaudi, jojabia juyokalanii ilombu jatumbuka kujamalii. **24** Japwaaga, "Gubi naki na twenga, Weapa wa Yesu uku Nazaleti? Boo! Guhikiki kutukoma? Twe tugumanyi, weapa wa Waasaapi weguhumiki kwaka Sapanga!" **25** Yesu jiilakaliya ilombu ye yela koni jakapwaga, "Tama kinunu! Gumpita mundu we hojo!" **26** Ndipala kilombu se sela sunyuanyua kwa makili, mundu we jola jajamalya, nukumpita. **27** Bandu boa batenda kusangaa, koni bakalaluana, "Boo ganiaga ge majambu bolee? Ganiaga lee mabole manyae? Mundu ajo jubii nu uwesu hata ukulakalii ilombu, na yombi nukunzoane!" **28** Ndipala, majambu gaka Yesu gaeniya nyatanyata ku Galilaya kwoka. **29** Yesu na banafunzi baki, baboka mu nyumba jukuketangane Ayaudi, bajenda kunyumba jaka Simoni na Andilea na Yakobu na Yohana bajendanya pamu nabombi. **30** Ndienu, akoanu baka Simoni babii agoni pikitanda alwala ngamaa. Ejahika pala Yesu bumpwagila lijambu laka nyongoo we hoju. **31** Ndienu Yesu anzendila nyongoo jola, ankamula kuboku. Nukuntondabee, na homa jejela jatenda kumboka. Ndi jwatumbuliya kuntelake posu. **32** Ekwahikila pakamii, bandu baaleta agonzu boa na bandu bababii ayokalani ni ilombu kwaka Yesu. **33** Bandu bingi ba musi wegola bakusanyika pulubanza palongi ja nyumba. **34** Najombi Yesu jaalamisa bandu bingi bababii na magonzu gokapi, kabee jiiibenga ilombu hingi yeyabii yakamwi bandu. Ngasejiilekiti kupwaga sindu sokape ndaba yumanyiki jombi nyanye. **35** Kilabu je pulukela, Yesu jaboka nukujenda pandu panga na bandu nu kunndoba Sapanga. **36** Simoni na ajaki bajenda kunkaguu Yesu. **37** Ebumbona bumpwagila, "Kila mundu jugutaputa weapa." **38** Yesu japwaaga, "Tujenda kumusi gongi gwapambipi, nakalandila bandu bangi kabee ndaba nhikiki kuhenga lihengu lele." **39** Ndi jajenda kila pandu ku Galilaya nukulandi mu nyumba yukuketangane Ayaudi nu kubenga ilombu. **40** Lisoba limwa mundu jumu jojuleliki anzendila Yesu, nukungungamali nukundoba, "Nagupai guwesa kunyambisa!" **41** Yesu ambonila ikia, nukumtondabee kuboku kwaki nukungusa nukupwaagi, "Mbala! Gunyambisika." **42** Apalapa, kuleleka kwaki kwatenda kukotoka, najombi

jatenda kunyambisika. 43 Ndi Yesu ampwagila jujenda koni anndagalaki sukunhingamaki, 44 “Linga, wampwagi mundu jokapi jola lijambu leheli, gujenda ukililangia kwaka Nngolu waku ukaboa matambiku ndaba jukunyambisika kwaku ngati ejalagalakiya Musa kulangi gulamike.” 45 Lakini mundu weoju jajenda, nukutumbuli kulongee lijambu lela, kila pandu, nukupwaga majambu gingi hata Yesu ngasijawesiki kabee kujingi kumusi gonge bila bandu kumanya. Jwalasimika kutama kunza pandu pangaa na bandu. Pamu na haga bandu bunzendila kila pandu.

2 Pagapeta masoba masokopi, Yesu jakelubukya ku Kapelinaumu, bandu bajoana jubii ku nyumba. 2 Ndi bahika bandu bingi ngamaa, mbaki jasindikana mbkenyu jukupeta pundyangu na kunza. Yesu jwabii jaalandi malobi gaka Sapanga. 3 Papuje mundu jumu jojulei bundeta kwaka Yesu koni buntotwi bandu nsesi. 4 Lakini ndaba ju nsambi wa bandu, ngasebawesiki kujingi nkate. Ndienu, bakwela panani ju nhagaa bahotula nhagaa nukunhulu jojulei we jola pikilanda ja bandu nukumbeka palongi jaka Yesu pamu nilipega laki. 5 Yesu ejukubona kuhobale kwabu, ampwagila mundu jojulei jola, “Mwanango, gulekakiwi mahakau gako.” 6 Abola bangi ba malagalaki gaka Musa babia atamani papuje baholalya mmwoju jabu, 7 “Mundu we hoju juwesa boo kupwaga hela? Antondoo lee Sapanga! Nga mundu jojuwesa kulekake mahakau gaka mundu, kwaa Sapanga kajika jaki!” 8 Apalapa Yesu jikimanyiki sebaholalya, jaapwagila, “Ndaba jaki nholale hela mmyoju jino?” 9 Lijambu boo lelipepwiki nakanopi, kumpwagi mundu jojulei hajo, ‘Gulekakiwi mahakau gaku,’ au kupwaga, ‘Jumuka! Jukua lipega laku gujenda?’ 10 Nala, mbala mmanyana ana Mwana waka Mundu jubii nu uwesu wa kwaalekake bandu mahakau gabu pundema.” Ndi ampwagila mundu jojulei we jola, 11 “Nugupwaagi, jema, jukua lipega laku, gujenda kunyumba jaku!” 12 Bandu boa pababia atenda kundingali, mundu we jola jajumuka, jajukua lipega laki nu kuboka. Bandu boa batenda kusangaa koni andumbalii Sapanga koni bakapwaga, “Ngasituwahiki kulibona lijambu ngati ele!” 13 Yesu jajenda kabee mulutengu ju nhanga. Nsambi wa bandu unzendila, na jombi jwatumbulya kwaabola. 14 Pajabia jujenda ambona Lawi mwana waka Alufayo, jutemi mu nyumba jukulepe kodi na bandu bababia baholali abii na mahakau. Yesu ampwagila, “Hikaa gunyengalyaje!” Lawi jajema nukunzengale. 15 Yesu pajabiya jutemi kunyumba jaka Lawi, jaka kula posu. Bandu baajopa kodi bingi na bandu bangi bababii baholale abii na mahakau babia anzengalii Yesu.

Na bingi babu babia akula posu na Yesu pamu na banafunzi baki. 16 Ndienu, Abola bangi ba Malagalaki bababii Afalisayu, pabumbona Yesu jukula pamu na bandu bababia baholale abii na mahakau na baajopa kodi, baalalukya banafunzi baki, “Ndaba jakii jukula na bandu ngati haba?” 17 Yesu ejajoana jaapwagila, “Bandu babii bomi ngaseampala sing'anga ila baabii atamu. Ngasenhika kakema bandu bambone, ila kwa bandu babaaholale abii na mahakau.” 18 Banafunzi baka Yohana na banafunzi baka Afalisayu, babii atenda kupunga kula. Ndi enu bandu bangi bahika nukundaluki Yesu, “Ndaba jakii Banafunzi baka Yohana na banafunzi baka Afalisayu atenda kupunga kula, lakini banafunzi baku ngaseapunga?” 19 Yesu jaapwagila, “Boo, babaakokiki kundoa awesa lee kupunga kula ni kipindi se esi abii pamu na bambu wa ndoa? Kipindi se babii pamu na bambu wa ndoa ngaseatakiwa kupunga. 20 Lakini sihika kipindi bambu wa ndoa pabambo kwabu, kipindi se esi ndi pabiiipunga kula. 21 “Nga mundu jojuseku kibambu si ingobu inyai nukukisonee mwingobu jejilai. Anajwitenda hela, kibambu kinyai se sela siitenda kuwina nuku kupapu ingobu jejilai jela, nasombi siitalambuka ngane. 22 Wala nga mundu jojuwesa kujeege divai inyai mumipuku jelenganaki kwa ngosi jejilai, anaatei hela, divai je jitutumuka nukupojo mipuku je jela. Najombi divai pamu ni mipuku jealenganaki kwa ngosi jejela jitenda kuhalabika. Divai inyai abeka mmipuku minyai.” 23 Lisoba limu Lukupomulela, Yesu jabia jupeta mwamatui gi inganu. Pababii mwinda, banafunzi baki batumbulya kuseku makapati gi inganu. 24 Afalisayu bunndalukya Yesu koni apwaga, “Linga! Mbona banafunzi baku atenda lijambu leakani kutenda Lisoba lu Kupomulela?” 25 Yesu jaapwagila, “Boo ngasemsomiki lee gajahenga Daudi pamu na ajaki kipindi sebabii ni inzala? 26 Daudi jajingala nyumba jaka Sapanga, nakula mabumunda gababei palongi jilitambiku laka Sapanga. Lijambu le heli lahengika pajabii Abiazali nngolu nkolongu. Mabumunda ge gala bapalika akula agolu pee kajika. Lakini Daudi jagakula na kwaapeke ajaki.” 27 Ndi Yesu jaapwagila, “Lisoba lu Kupomulela abei ndaba jakwaajangatii bandu, nga bandu ndaba jukutumiki Lisoba lu Kupomulela. 28 Nahela, Mwana waka Mundu jubii nu uwesu hata Lisoba lu Kupomulela.”

3 Yesu jajingala kabee mu nyumba jukuketangane Ayaudi, nu nkati je mola jwabii mundu jokulei kuboku. 2 Momuje, bandu bangi batenda kundingali jombi anndamisa mundu we jola Lisoba lu Kupomulela bapala apata ndela jukuntaki. 3 Yesu ampwagila

mundu jokulei kuboku jola, "Hikaa palongi pamba." 4 Henu Jaalalukiya, "Boo sakaka lee Lisoba lu Kupomulela kuhenga lijambu la sape au lalyaa, kunzangatii mundu au kunhumisa? Kunhokoo mundu au kunkoma?" Lakini bombi ngasibapwagiki sindo. 5 Yesu jaalingaliya bandu boti kwi ingwinya nukugubona usungu ndaba mioju jabu ngasebapai anzangatya mundu jola. Ndipala ampwagila jojulei kuboku jola, "Nyosha kuboku!" Najombi ejanyosha kuboku kwaki kola kwatenda kulama. 6 Ndipala, aka Afalisayu bapita kunza, baketangana na bandu kuhuma kwaka Helodi, bajetanganya kutumbulii kutaputa indela jukunkoma Yesu. 7 Yesu jaboka pala na banafunzi baki, jajenda mulutengu junhanga uku Galilaya na bandu bingi batenda kunzengalee. Bandu bahika kuhuma ku Yelusalemu nuku Yudea, 8 nuku Idumea na kwii juku losi luku Yoludani na ku Tilo nuku Sidoni. Bandu haba boa bunzendila Yesu ndaba jeni babii ajogwini gajabia juhengiki. 9 Yesu jaapwagila banafunzi baki bunhandalya nhwatu gumu, ndaba likundi lya bandu lyatenda kunhinya. 10 Ndaba jabia jalamisi bandu bingi, na agonzu bote bahinyana beni na beni kupala kungusa jombe. 11 Na bandu bababii ni ilumbu pabumbona, biliabua pai palongi jaki nu kujamalii, "Wehapa wa Mwana waka Sapanga!" 12 Lakini Yesu jaakanakya baapwagi bandu jombi nyanye. 13 Yesu jakwela kukitombi, na kakema bajaapala mweni. Na bombi nukunzengale, 14 najombi jahagula bandu komi na habeli, bajaakema atumi. Jaapwagila, "Nunhagwi mwanganya mmbia pamu nane. Kabee nuntuma mwakalandila bandu. 15 Na mwikubaa nu uwesu ukubenga ilumbu." 16 Henu bandu bala bajahagwi komi na habeli babii haba, Simoni jojapataa liina la Petili kuhuma kwaka Yesu, 17 Yakobu na Yohana bana baka Zebedayu Yesu jaakema aka kilongu haba Boniges, maana jaki, "Bandu bini kipyau," 18 Andilea na Pilipi na Batolomayu na Matei na Tomasi na Yakobu mwana waka Alufayo na Tadei na Simoni joankema Zelote maana jaki mundu jojukomane nndema waki, 19 Na Yuda Isikaliote, joang'anumbuka Yesu. 20 Yesu jajenda kunyumba. Bandu bingi bakusanyika kabee, mbaka Yesu na banafunzi baki ngasebapatiki muda gwakula posu. 21 Ndipala, alongumundu papapata lijambu le ele bajenda kunzuku ndaba bandu bapwaaga, "Juyowiki mwanamangongu." 22 Naka Abola bamalagalaki babahuma ku Yelusalemu bapwaaga, "Hajoo jubii ni Lijobi! Kabee jubenga ilumbu kwa makili guku nkolongu jwi ilumbu." 23 Papuje Yesu jaakema, jaapwagila kwa malenganesu, "Lijobi liwesaboo kulibenga nkolongu jwi lijobi yenge? 24 Nagubii

ukolongu gumu gogubaganiki makundimakundi gagakomana, ukolongu we ogu gwitenda kuhabuka. 25 Kabee najibii nyumba jejibaganiki makundimakundi gagapengana, nyumba jeeji jiiitenda kuhalabika. 26 Nahela, ana gubii ukulongu wi ilumbu gubaganiki makundimakundi ngagwiwesi kudumo, ila gwiuhoba ngane. 27 "Ngamundu jojuwesa kutukalii nyumba jaka mundu jojubii na makili nukunyaga mali gaki. Mbaka ankonga hoti mundu jwana makili jola, ndi jiwesa kunyaga mali gee. 28 "Numpwagi sa sakaka, Sapanga jaalekakya bandu mahakau gabu pamu nukuntondoka kwabu, 29 lakini joantondo Loho jaka Sapanga, Sapanga ngahandekakele mahakau gaki, jwiitama na mahakau gaki masoba goa." (aiōn g165, aiōnios g166) 30 Yesu japwaaga hela ndaba bandu bapwaaga, "Jubii ni kilumbu." 31 Anyongo baka Yesu na alongu baki bahika pala nukujema kunza, buntuma mundu kunkema. 32 Nsambi wa bandu watemi papu kunyongolota Yesu. Ndipala mundu jumu ampwagila Yesu, "Anyongo na alongu baku abii kunza, atenda kugukema." 33 Yesu jaapwagila, "Anyongo bangu ne naka alongu bangu ne ndi akanyane?" 34 Papuje jalingalya bandu babatemi kun'yongolota nukupwaga, "Nndingalya! Naabona bamba ngati nyongowangu naka alongu bango. 35 Mundu jokapi jojuhenga gajupala Sapanga, ndi amabu bangu na nndombu wa nu mmbeli wa."

4 Yesu jatumbulya kabee kubola mulutengu ju nhanga uku Galilaya. Nsambi wa bandu watei kunyongolota hata hela kwatakiwa jujingala munhwatu nukutama momu. Bandu boa babii atemi mundema nzomu mulutengu ju nhanga. 2 Jaabola majambu gingi kwa malenganu, mmabolee gaki japwaaga. 3 "Nzoanya! Mundu jumu jwajenda kukweta imbejo. 4 Pajabiya jukweta imbeju, yengi yahabuka piindela jahika ijuni nakula. 5 Yengi yahabuka pamalibu pangakuba nuluombi lwingi. Ndaba luhombi ngase lwabii lwinge yabonikana imiliki nyata. 6 Ekwahika lyobamutu, mimea jatenda kujoma, ndaba mikega jaki ngasijabii na makili, nayombi yatenda kunyala nukujoma. 7 Yengi yahabuki mmikongo ja miha, na mia jejela jakola nyata kujiinya na yombi ngase yapapike. 8 Yengi yahabukya puluhombi lwa sapi, yamela, nukukola nukupala. Lumu makomi matatu, lumu makomi sita na longi imbeju makomi komi." 9 Ndienu jaapwagila, "Jojubii na makutu jujowana." 10 Yesu pajabii kajika jaki, banafunzi baki komi na habeli pamu na bandu bangi babunzoanya bunzendila nukupwagi jaayekulya malenganu gala. 11 Najombi jaapwagila, "Mwanganya mpatiki uwesu ukumanya majambu

gagajobiki gu Ukolongu waka Sapanga. Lakini baabi kunza balibola kwa malenganu pena, 12 ndaba je, 'Alinga sa sakaka, lakini bakibona ajoa sakaka, lakini bakielewa. Kwa naa bung'anumbuki Sapanga, najombi jaalekakya mahakau.'" 13 Enu Yesu jalalukya, "Boo, mwanganya ngasenheliwi ndaba ja malenganesu ge agaa? Mwimanya boo malenganesu gange? 14 Mpanda jukweta Lilobi laka Sapanga. 15 Bandu bangi abingati bandu bababii mwindela paapandiki lilobi. Lakini pabilijoana pee lijobi lihika kuboa lilobi leapandiki mmwoju jabo. 16 Bandu bangi baabii ngati imbeju yeapandiki pamalibu. Heblilijoana pe Lilobi laka Sapanga bilijopa hapalapa koni bakatogulya. 17 Lakini ngase laajingii nukumela mikega mmyoju jabo. Bilihobale muda msokopi pena, nalipitii linga'ai na tabu ndaba jililobi heli atenda kulileka. 18 Bandu bangi abii ngati imbeju yehabuki pimikongu jamiha. Agaa malenganu ga bandu baajoana lilobi laka Sapanga heli, 19 kupete maholu gupundema goni, kupala mali gingi nukutokule kila sindu apataa bombi kulihinya lilobi heli, na bombi ngaseahenga ngati Lilobi laka Sapanga selipwaga. (aion g165) 20 Lakini bandu bangi abii ngati imbeju yeakwetiki puluhombi lwa sapi. Bombi bilijowane lilobi le heli nukulijopa nukulijetake, nukuhenga ngati Sapanga ejupala. Ngati imbeju ja sapi jejipapa matunda makomi matato, bangi makomi sita, na bangi makomi kome." 21 Yesu jaendaliya kapwagi, "Boo! Kanono mundu lee kupambakiya taa nukujingisa nkati ja nyumba nu kuyekale mkitonga au kwii ja sindo? Ngahela! Biibeka pi kipanda. 22 Nahela kila sekihikihi sitenda kubonikana, na kila se kuyekaliwi kitenda kuyekuliwa. 23 Jojubii na makutu jujogwana!" 24 Ndi jaapwagila, "Nzoanya nakanopi senumpwagii! Sapanga janzangatya nmanyana kupipemu aselasee se senzoane, janzonzukiya kumanya ngani. 25 Bandu bajoane nakanopi senumpwagi nukumanya Sapanga janzangatya kumanya ngane. Lakine bangakujoanee nakanopi biitenda kujewa hata gabagamanyi." 26 Yesu jaendalya kupwaga, "Ukolongu waka Sapanga gubii ana. Mundu jojukweta imbeju mlitui. 27 Ikilu jutenda kugone, na muhi jukuba mihu, na muda we ogu imbeju ye itenda kumela nu kukola. Jombi sanga kumanya sekihengeka. 28 Mimea je jitunduli muluhombi jikola nu kupapa matunda. Itumbuli kutunduli maamba masokumasoku, mapongoo na mwisu we kipambiku. 29 Inganu eikuba ikomiki, mundu we jola jutumbulii kuhusa ni kijipii ndaba jene muda ukuhusa gukuba guhikiki." 30 Yesu jaapwagila kabee, "Ukolongu waka Sapanga gubii bole? Henu tuguelasiya kwi indela bole? 31 Gulengana ni imbeju jebijikema haladali, jejibii nzoku kupeta imbeju yoti jeakweta

mlitui. 32 Lakini naakwetiki jimela nakuba mimea mikolongu kupeta mimea joka jammataui. Mambandi gaki gakuba makolongu hata ijuni ioto kusenga miui momu jene." 33 Yesu jalandila malagi gaki kupete malenganu gangi gingi ngati gagaa. Jalongila nabu ngati ebawesa kunzoane kuhusu Ukolongu waka Sapanga. 34 Ngasijalongila nabu sokapi bila kutumii malenganu. Lakini pajabii na banafunzi baki kajika jukubika jaayekuli ndaba jakila malengano. 35 Lisoba alelale pakamii, Yesu jaapwagila banafunzi baki, "Tulombuka nhanga, tujenda kwiee." 36 Ndipala banafunzi bugutabuka nsambi wa bandu, bajingalaa munhwatu mojabii Yesu nu kuboka pamu najombi na kabee minhwatu jengi jejabii na bandu jatenda kujengalee. 37 Ndienu sasuma kimbonga kikolongu, na majeba kutumbuli kugukanga nhwatu we gola, nunhwatu gola gwatumbulya kutwele masi. 38 Yesu jabii kunyuma junhwatu, jagoni panani ju ntoto. Banafunzi baki bunzumua nukumpwagi, "Mbola, ngasegubona lee usungu etukuwa!" 39 Jajumuka nu kukilakali kimbonga se sela, nakagalakali majeba guku nhanga ge gala japwaga, "Tama kinunu!" Ndipala kimbonga se sela satenda kukotoka, ndienu kwabia nuu. 40 Ndienu, Yesu jaapwagila banafunzi baki, "Ndaba jakii ntenda kujogopa? Mwakona lee ngase nhobalela?" 41 Nabombi babia ajogopa ngamaa. Babia alaluana, "Jonioju we nya eno? Mbaka kimbonga na majeba gatenda kunzowanela?"

5 Yesu na banafunzi baki bahika ku nndema uku Gelasi, kwii juku nhanga. 2 Ndipala Yesu pajapita nhwatu, jaketangini na mundu jumwa jojabii nii ilombu jakahumila kutenge. 3 Mundu we oju jutamika kutenge. Nga mundu jojawesa kunkamulaki hata kunkonga nnyolu, 4 mala jingi bunkonga kwa peengu ju nnyolu lakini kila muda jabia juwesa kuseku nnyolu nu kutunu peengu je. Wala ngamundu jojuwesa kumpengalela. 5 Muhi ni ikilu jutamika kutenge nukukitombi jalongila kwa sauti ngolongu nukulisekuseku kwa malibu. 6 Eambona Yesu su kutali, ambutukiya nukungungamali palongi jaki, 7 jalela kwa sauti ngolongu nukupwaga, "Nanugutei kyane! Weapa le wa Yesu, Mwana waka Sapanga jobubii kunani kwa mahunde? Kwi liina la Sapanga, nuguloba gwing'alisa!" 8 Japwaga hela ndaba Yesu jabi jiiipwagi, "Ilombu mumboka mundu we hojo." 9 Ndipala, Yesu andalukiya, "Liina laku wa nyane?" Najombi ampwagila, "Liina langu ni likundi la alonda, ndaba twe tubii twabinge." 10 Ndipala kilombu sela sundobiki ngamaa Yesu jwaimbenga pundema we gola. 11 Muda gogo wabii nsambi nkolongu wa magolobi pikiheleu pambipi ni kitombi

bakalimaa. 12 Henu, ilombu ye yundoba Yesu, “Gutujetakalya twagajingala magolobi agaa.” 13 Yesu jwajetakii. Henu ilombu yumboka mundu jola, nakagajingii magolobi gala. Likungusa loa la magolobi lelaegalii elupu ibeli. Magolobi ge gala gabutuka pikiheleu nu kujingii muhanga na kuwa. 14 Alimu ba magolobi ge gala batenda kutilanii, bajendanya kumusi na kwa matui kapwagi bandu lihengu le heli. Na bandu bajenda kulinga sekipitii. 15 Pabahika kwaka Yesu, bumbona mundu jojabii na manzolinzoli giilombu. Jutami pai, juwati ingobu jubii na malangu gaki gunkelabwiki, batenda kujogopa. 16 Bandu babagabona mahengu ge gala, baapwagila bangi gagunkolii mundu jojabii ni ilombu pamu nilijambu li ilombu yela kujenda kulikungusa la magolobi. 17 Ndipala, jatumbuka kundoba juboka nndema wabu. 18 Yesu pajabia juwela munhwatu, mundu joampia ilombu andoba anzetakiya kujenda naku. 19 Lakini Yesu jatenda kunkani. Ampwagila, “Gujenda kunyumba jaka alongu baku, wapakwagila mahengu goti ga juguhengi Bambu nu kugubone ikia.” 20 Ndipala, mundu we jwajenda nukutumbuka kalandi kunkoa uku Dekapoli kwaa, majambu goti gajuhengiki Yesu. Bandu boa babajoa batenda kusangaa. 21 Yesu jalomboki kabee upandi wa pili unhangana nu nhwatu. Pajahika pe nsambi wa bandu wabia palongi jaki, najombi jabia jujemiki kulutengu upunhangana. 22 Papuje jahika mundu jumwa kilongosi jwa nyumba jukuketangane Ayaudi joankema Yailo. Ejumbona Yesu, ahagalya nu kungungamali, 23 andoba ngamaa koni jwakapwaga, “Kamwali wa nsoku jubii lailai. Gupepa koku tumboka, ukumbekila maboku gaku julama.” 24 Ndipala, Yesu jaboka pamwa nabu. Bandu bingi ngamaa batenda kunzengale, babia atenda kuhinyahinya. 25 Kati jabu jabii mmbomba jumu jobjubii nu ugonzu gukupita mwai kwa muda wa miaka komi ni mibele. 26 Mmbomba we oju jabia jung'aliki kwaka sing'anga bingi. Pamu jabia jujomwi mali gaki goa, ngasijapogalyaje jabia jijonzukeka kuba jiliya. 27 Mmbomba we hoju pajajoana Yesu jalamisa bandu, jilipekalakiya pu nsambi wa bandu kuhuma kunyuma, nukugusa ingobu jaka Yesu. 28 Jatenda hela, ndaba julipwagila mmwoju jaki, “Nanung'usiki tu ingobu yaki nibia namiki.” 29 Apalapa kupita mwai we kwatenda kukotoka, najombi jilijoannya nhyega jaki julamike. 30 Yesu jabia jumanyiki makili gaki gundamisi mundu jumu. Jugung'anumbukiya nsambi wa bandu gola, nukugulaluki, “Nya jojung'usiki ingobu yango?” 31 Banafunzi baki baapwaga, “Ngase wabweni lee bandu mobuguhinyila jee. Ndaba ja kii gulaluki nya jojugusike?” 32 Lakini Yesu jaendaliya kulingalii

kila upandi ili ambona mundu jojuhengiki ganiaga. 33 Papuje mbomba we jola, ejamanya sesumpatiki, jajenda palongi jaki koni jakabagaja kwi kiholu, jililekala pai palongi jaka Yesu nukupwaga sakaka. 34 Yesu ampwagila, “Kamwali wangu kuhobalee kwaku kugulamise. Jenda sapi, gulama ngane ugonzu waku we hogo.” 35 Yesu pajabia jakoni jakalonge, bandu bahika kuhuma kunyumba jaka Yailo kilongosi jwa nyumba jukuketangane Ayaudi, bumpwagila, “Kamwali waku juwile. Ndaba jakii kunsumbu Mbola?” 36 Lakine Yesu ngasejajoannya gapapwaga bandu, Yesu ampwagila kilongosi jwa nyumba jukuketangane Ayaudi jola, “Wijogopa, guhobaliya pena.” 37 Yesu ngase jajetakiya mundu jongi jokapi kulongana naku ila pee Petili, Yakobu na Yohana nndongu waka Yakobu. 38 Hebahika kunyumba jaka kilongosi jwa nyumba jukuketangane Ayaudi jaka Yailo, Yesu jajoana atenda kujobalane, na bandu bakalela na malobalake gingi. 39 Ejajingala nkati, jaapwagila, “Ndaba jakii nntenda kujobalane nu kulela? Kamwali ngasijuwile jutei kugone pena.” 40 Lakini bombi batenda kun'heka. Jaamua kapia boti kunza, jajukua amabu na ahengo baka kamwali we naaka banafunzi baki atatu, bajingala kusumba kojabii jugoni kamwali we. 41 Ndienu ankamula mukuboku nukumpwagi, “Talita kumi,” maana jaki, “Wakamwali, nugupwagi gujumka!” 42 Apalapa kamwali jajema nukutumbuka kujenda. Kamwali we jabii na miaka komi ni mibele. Hapa ndi bandu basangia ngamaa. 43 Yesu jaakana bampwagi mundu jokapi lijambu le ele. Ndienu jaapwagila bupekia posu kamwali we jola.

6 Yesu jaboka papuje nukujenda kujijiji saki, koni bunzengalee banafunzi baki. 2 Elahika Lisoba lu Kupomulela, jajingala mu nyumba jukuketangane Ayaudi nu kutumbulii kubola. Bandu bingi babunzoana batenda kusangaa nakaapwagi, “Boo, jagapatiki kwako majambu ge aga gajupwaga? Linga jupatiki kwa malangu haga? Kabee juhenga boo hindu ye heyey? 3 Boo jonyoyo lee nga nndanda juimbau jola, mwana waka Malia, nu ndongu wabu Yose na Yakobu, Yuda na Simoni? Alombu baki si atamani pa pitu pane?” Henu batenda kunkana. 4 Yesu ampwagila, “Mlota waka Sapanga julumbalika kila pandu ila ngasejulumbalika kwa alongu baki, kwaka akosimundu nu kunyumba jaki.” 5 Yesu ngase jawesa kutenda ginyuli papu, ila jaabekila maboku agonzu asokopi, na kwaalamisa. 6 Jasangi ngamaa ndaba bandu kusindwa kuhobale kwabu. Ndipala Yesu jijijendila ijiji ya pambipi jaki nakabola bandu. 7 Jakema banafunzi baki komi na abeli, jatumbuka katuma

habelihabeli. Japekiya uwesu ukubenga ilombu, 8 ndaba ja ageni baki bajakokiki, ngasijapala kunkanila.
 jalagalakiya, "Mwitoto sindu sokapi nsapwali ila 27 Ndienu, bambu nkolongu antuma linzolinzoli,
 ndonga pena. Mwitoto posu, wala kibwaila, wala lupija jwakaleta kimutu saka Yohana. Linzolinzoli, jwajenda
 mupuku. 9 Nhwata makobasi, lakini mwitoto lijalisi nukunseku kimutu Yohana mligesela, 28 jaleta mmutu
 mabele." 10 Kabee jaapwagila, "Pokapi pabanzoopa waki we gola mwikipalo nukumpeke kamwali, najombi
 panyumba, mwakatamanyamba mbaka pamwiboka. 11 nakapekee amabu. 29 Banafunzi baka Yohana
 Pandu pokapi bandu pabukunkana kunkalibisa au ebajoana ganiaga, bajenda kujukuu nhyega jaki
 kunzoane, mwakabokannya nukukung'unda luhombi je nukujenda kusika. 30 Atumi baki bala babuja
 mwamagolu ili kalangi atei kukana malobi gaka kuhuma sapwali jabu, bakusanyika palongi jaka
 Sapanga." 12 Ndienu baboka, bakaalandila bandu Yesu, bumpwagila goa gabahenga nu kubola. 31
 kunkelubuki Sapanga wabu. 13 Bibengana ilombu Yesu jaapwagila, "Tumbokannya jikajitu pandu panga
 ingi. Baapakia mahuta agonzu bingi, na agonzu bala bandu mwakapomulia kasokope." Japwaga hela,
 nu kulama. 14 Ndipala, nkolongu Helodi jajohana goka ndaba ja bandu bingi ngamaa babia ahika papu nu
 haga, ndaba bandu bingi babia apwaga majambu kuboka, hataa Yesu na banafunzi baki ngasibawesa
 gaka Yesu kila pandu. Bandu bangi apwaga, "Hajo kupata mbekenyu jakula posu. 32 Ndienu babokannya
 ndi Yohana Mmbatisa juyokiti! Ndaba jubii nu uwesu kajika jabu munhwatu, bajendannya pandu panga
 ukuhenga hindu yu kusangasa." 15 Bangi, bapwaga, bandu. 33 Lakini bandu bingi, babaabweni bakajenda,
 "Jonioju we Elia." Bangi apwaga, "Jonioju we Mlota bamanyiki, hata hela bandu babahumila kila musi,
 waka Sapanga ngati jumwa wabu waka Alota baka bumbutukya koku Yesu na banafunzi baki kobabia
 Sapanga ba samani." 16 Lakini Helodi pajajoa lijambu ajenda, balonguliya kuhika. 34 Yesu na banafunzi
 le eli japwaga, "Jonioju we Yohana! Jonunsekula baki ebahuluka kumbwani, Yesu jugubona nsambi wa
 umutu, lakini juyokiti!" 17 Helodi jawasalya hela bandu, jaabonila ikia, ndaba babia ngati makondoo
 ndaba masoba gumunyuma jabia julagalaki ankamula ganga na alima. Jatumbulya kubola majambu
 Yohana Mmbatisa, nukunkonga mligesela. Helodi gingi. 35 Pakamii ekwahika, banafunzi bunzendila
 jahenga hela ndaba Helodia jakabii nhwanu waka Pilipi Yesu, nukumpwagi, "Pandu je pani pulukoba, na
 ndongu waki. Pamu na haga Helodi jaamua kunzuku sajenu kutenda kupilila. 36 Nambanga, waatabuka
 Helodia. 18 Yohana Mmbatisa jabia ampwagi Helodi, bandu be haba ajendannya mwamatui nu kwijiji ya
 "Gutei lyaa kunzuku nwanu waka ndongu wako." 19 pambipi, bakalomba posu." 37 Lakini Yesu jaapwagila,
 Ndienu Helodia, nwanu waka bambu nkolongu, ansuki "Mwapekya mwanganya posu." Na bombi bundalukiya,
 ngamaa Yohana, japala kunkoma, ngasijawesaje. "Boo, twapekya kike? Tupalika tuhenga mahengu
 20 Helode anzogapa Yohana ndaba jamanyiki jombi kwa miehi jingi ili tupata lupija lukulombe posu ja
 mundu jwa amboni na jwa sapi, na hela nukundenda. bandu boti haba." 38 Yesu jalalukiya, "Mmbii na
 Helodi japai kunzoane Yohana, baada jukunzoane, mabumunda malenga? Nzendannya mwakalinga."
 jahangajiki ngamaa. 21 Lisoba limwa nhwanu waka Pababia alingiki, bumpwagila, "Gabii mabumunda
 bambu nkolongu japata mbekenyo, elahika lisoba nhwano na homba ibele." 39 Ndienu Yesu jalagalakya
 lukukomboka kusaliwa kwaka Helode. Lisoba le heli banafunzi baki, baatamika bandu boa malundu
 Helodi jakokiki, akakiongosi akolongu bupundema ga bandu pamanyonyoli. 40 Na bombi batama
 waki na linzolinzoli na akanahota boti buku Galilaya. malundu ga bandu makomi komi na makomi nu
 Ndaba jakula naba posu pamu. 22 Ndienu, kamwali nhwano. 41 Ndipala Yesu jajukua mabumunda
 waka Helodia jajingala nukuhina, janhekisi ngamaa nhwanu na homba ibeli ye yela, jalingaliya kunani
 Helodi na ageni baki. Bambu nkolongu apwagila kwa mahundi, jagapengaliya, nukunuku mabumunda,
 kamwali we hoju, "Gunobaa sokapi se ukipai nane japekiya banafunzi baki babagila bandu. Na homba ye
 nugutenda nugupeke." 23 Kabee nu kunndapila, yela jabagila boti. 42 Bandu boa bakula, nukutupila. 43
 "Sokapi segwinoba nugutenda kugupekea, hata jikubi Batondula posu yeyaigali ya mabumunda na homba
 nusu ju ubambo wango." 24 Papuje kamwali komi ni ibele. 44 Nababa kula
 oju japita, nakalalukii amabu, "Noba kike?" Nabombi be mabumunda ge gala babia akanalomi elupu
 bapwagaa. "Kimutu saka Yohana Mmbatisa." 25 babia akanalomi elupu
 Kamwali jakelubuka kwaka bambu nkolongu imbela akwela nhwatu, andonguliya kujenda ku Betisaida
 kukundoba, "Mbala gumbekya sajenu, mmutu waka kwii ju nhanga. Jombi muda we ogu jabia jugutabuka
 Yohana Mmbatisa mwikipalu." 26 Bambu nkolongu nsambi wa bandu we gola. 46 Ejajomula katabuka
 jayomiki ngamaa, lakine ndaba jukulagi kwaki, na bandu bala jajenda kukitombi kundoba Sapanga.

47 Pakwahikila pakamii, nhwatu we gola wabia pikilanda ju nhanga, najombi jabia kajika jaki kundema kwanga masi. 48 Apalapa, jaabona banafunzi baki bakaangijika kukwabu masi, ndaba je nhwai wabia gutenda kwapengale. Ekwabia lukela, Yesu jaajendila banafunzi baki koni jakajenda panani ja masi, japala ngati kwaapeta. 49 Lakini pabumbona jujenda panani ja mase, bahambukya lihoka, batenda kujamali. 50 Ndaba boa pabumbona bajogipi ngamaa. Apalapa Yesu jalongila nabu, "Nabi nepane! Mwijogopa! Ntama nuu." 51 Ndi jakwela munhwatu mobabii, nu nhwai gwatenda kukotoka. Nabombi basangii ngamaa, 52 ndaba babi ngaseaheliwi sejiikhenga Yesu kupete mabumunda gala. Gabaapekiya bandu bingi ngati posu, malangu gabu gabia ngasegahogwiki. 53 Balomboka nhanga bahika kundema guku Genesaleti, bajemika nhwatu wabu. 54 Pabapita munhwatu, bandu bumanyiki Yesu apalapa. 55 Ndienu, mala pee bayongulata nndema gola woti, bandu batumbuka katogo agonzu babagoni panani ji ipega yabu, baapelika kila pandu pabajoa Yesu jubi. 56 Kila pandu pajajenda Yesu, kwiiijini nu kumusi au kwamatui. Bandu babeka agonzu pulubanza, bundoba jajetakalya bungusa pe hata pu lupeta ji ingobu jaki. Na boa babungusa batenda kulama.

7 Lisoba limu Afalisayu bangi na Abola ba Malagalaki bababia ahumi ku Yelusalemu bajenda kumbona Yesu. 2 Baabona banafunzi baka Yesu bangi bakakula posu kwa maboku gabu ganga kunyamba, yaani ganga kusamba ngati ekupalika mmalagalaki gabu. 3 Ndaba Afalisayu na Ayaudi bangi boa akumulaki ngamaa mabole gabajopiki kwaka aseja babu bamwandi, ngase akula sindu sanga kusamba maboku ngati ekupalika. 4 Kabee ngasiakula sindu kuhuma kugululu bila kuhuba oti ngati ekupalika na mila jabu. Ibii kabee mila yengi yebajopaa tumbuka samani ngati kugolo nzipuli, supulia na yombu ya shaba. 5 Ndienu, Afalisayu na Abola ba Malagalaki bundalukya Yesu, "Ndaba jaki banafunzi baku ngaseapwata malagalaki gaka aseja bito. Enu akula posu kwa maboku sanga kusamba ngati ekutakiwa?" 6 Yesu japwaaga, "Mwanganya mliholale mwaasapi akati nga mwasaape Isaya jobabii Mlota waka Sapanga japwaga sakaka kunhusu mwanganya pajaandika, 'Sapanga japwaga, bandu haba, anumbali kwa malobi pena, lakini mmyoju jabu, abii kutali na nenepani. 7 Kunumbali kwabu ngasekubii na mana, ndaba majambu gabaabola bandu malagalaki pee ga bandu ngati malagalaki gaka Sapanga.' 8 "Mwanganya mwijileka Amuli jaka Sapanga nuku

kumulaki malagalaki ga bandu." 9 Yesu jaendalya kupwaga, "Mwanganya kwa malangu ginu nkana malagalaki gaka Sapanga ndaba jukupwata majopu gino! 10 Ndaba Musa japwaga, 'Wajoannya ahengo baku na amabu bako,' na 'Mundu jokapi jojaatondo ahengo baki na amabu baki, kupalika ankoma.' 11 Lakini mwanganya mwaabola bandu, ana mundu jubii na sindu sejuwesa kwaajangatii ahengo baki au amabu baki, lakini jupwaga Sindu see esi Kolubani, yani sindu hesi litambiku kwaka Sapanga, 12 ndienu, ngajwaaanganti kabee ahengo baki na amabu baki. 13 Hela ndi pamwilikana Lilobi laka Sapanga ndaba ja mabolee gamulibeki. Kabee nhenga majambu gangi gingi ngati gagaga." 14 Yesu jugukema kabee nsambi wa bandu we gola, nakaapwagi, "Nnyogwana mwaboa, mukimanya senumpwagi. 15 Nga posu jejukula mundu jejuntenda jubia mpija palongi ja mihu gaka Sapanga. Lakini sekipita mmoju jaka mundu ndi sesuntenda jubia mundu jwiliya palongi ja mihu gaka Sapanga. 16 Jwana makutu gu kujoana nu jujoana!" 17 Ejuguuleka nsambi wa bandu nu kujingi nnyumba, banafunzi baki bundalukya ndaba ja malanganu ge gala. 18 Najombi jaapwagila, "Boo, hata mwanganya lee ngasemmanyike? Ngasemmanyiki lee posu jejukula mundu jipita kunza ngase jiwesa kuntenda mundu jubia mpija palongi ja mihu gaka Sapanga, 19 ndaba ngasesunzingii mmwoju jaki, ila mulutumbu na mwisu jaki je kupitii kunza kulikelo?" Kukupwaga hela, Yesu jalekakya ilebi yoti iwesikana kula. 20 Jaendalya kupwaaga, "Sekipita mmoju jaka mundu, ndi sesu ntenda jubia mpija palongi ja mihu gaka Sapanga. 21 Ndaba kuhuma mmoju jaka mundu, gapita mawasu gililya na uselati na wihii na mawasu gukukoma kukoma, 22 ugoni na soju nu uliya ni isoli nu kupala utani wa uselati na wipu matondu nu kibuli nu ung'ang'a. 23 Goa gilia ge haga gahuma mmoju jaka mundu, nagombi guntenda mundu jubia jwiliya palongi ja mihu gaka Sapanga." 24 Yesu jaboka papuje, jajenda kundema uku Tilo. Kokuje jajingala mu nyumba jimwa na ngasejapai mundu jumanya, lakini ngasejawesa kujoba. 25 Papuje mbomba jumwa jwabii na kamwali waki jobabii ni ilombu, ejajoa lijambu laka Yesu, jahika nukulilekee pai palongi ja magolu gaka Yesu. 26 Nyongoo we oju ngase jwabi Nyahude jwabii Ngiliki mwenei juku Silofoiniki. Ndi andoba Yesu amboa kamwali waki ilombu. 27 Yesu ampwagila, "Lendalya twaapekiya bana oti posu, ndaba ngasape kujukuu posu ja bana nukulekale jimbwa." 28 Lakini nyongoo we jola ampwagila, "Sakaka, Bambu, hata jimbwa jejiibii pai ja mesa ikula posu jejiigi jehahabwi bana." 29 Yesu ampwagila, "Ndaba jililobi alee, jenda

kunyumba jaku. Kilumbu se sela sumboi kamwali wako!" 30 Ndi jajenda kunyumba jaki, anketanya kamwali we jugoni pu mpandu, ni kilumbu see sumboi. 31 Yesu jaboka kundema uku Tilo, nukupetee ku Sidoni, nu kuhika ku nhanga uku Galilaya kupete kundema uku Dekapoli maana jaki musi kome. 32 Ndipala bundeta kwaka Yesu kimumuta jwanga kujoa, bundoba ambekila maboku ili andamisa. 33 Yesu amboa mundu hoju munsambi wa bandu nu kunzingii ngonzi mwamakutu, jwahuna imata mulungonzi lwaki nu kuungusa mululimi lwaka mundu jola. 34 Ndi jalinga kunani kwa mahundi kwaka Sapanga, japomula kwa makili nukupwaga, "Efata," maana jaki, "Hogukaje." 35 Apalapa mundu jola jawesa kujowana sapi nu kulongee sapi. 36 Yesu jaalagalakya bampwagi mundu jokapi lijambu lela. Lakini ngati ejalagalakya, ndi pabaendalya kulandi lijambu lelela. 37 Bandu basangii ngamaa nukupwaga, "Gajutei goa gaasapi. Jaatei hataa bandu banga kujoa ajogwana, naka kimumuta jwaawesisi alongila!"

8 Masoba gala, nsambi wa bandu wakatangini kabee, na ngasebabii na posu. Ndienu Yesu jaakema banafunzi baki, nakaapwaagi, 2 "Naabonee ikia bandu haba ndaba abii nane masoba matatu, wala ngaseabii na posu. 3 Ana naalei ajendannya kunyumba, koni abii ni inzala biinduka mwiindela, ndaba bangi ahumiki kutali." 4 Banafunzi baki bundalukya, "Pamba jee pulukoba twiipata kwaa mabumunda gukutupii bandu boa haba?" 5 Yesu jaalalukya, "Boo mmbii na mabumunda malenga?" Nabombi bapwaaga, "Saba." 6 Ndipala, jaamulisa bandu atama pai. Jwajukua mabumunda saba gala, ansengula Sapanga, nukuseku, nakaapekee banafunzi baki baabagila bandu, nabombi batenda kwaabagii. 7 Babii kabee na homba isokuisoku. Yesu ansengula Sapanga, na kwaamulisa baabagila kabee bandu. 8 Bandu bakula, nukutupi. Banafunzi baki bakusanya ilebi yeyahigali batwelakya itonga saba. 9 Nabombi babalii mabumunda babii ngati bandu makomi nnsesi komi. Ndipala Yesu jwaamua kwaatabuka, 10 apalapa jakwela nhwatu pamu na banafunzi baki, jajenda kumusi juku Dalimanuta. 11 Afalisayu bahika kwaka Yesu, batumbulya kulonge naku sukumpendake. Koni apala jutenda nginyuli kuhuma kunani kwaka Sapanga. 12 Yesu jwayoma mmoju, nukupwaga, "Ndaba jaki bandu ba masoba gani apala nginyulila? Numpwagi sakaka! Bandu habaa ngabiipati nginyuli jokape." 13 Ndi jaaleka, jwakwela kabee nhwatu, nukutumbuli sapwali jwalomboka kujenda kwii ju nhanga. 14 Banafunzi baki babia

ajewiki kujukuu mabumunda, ila babii nilibumunda limwa pe munhwatu we gola. 15 Yesu jaalagalakya, "Ntama kutali nu kujepa amila jaka Afalisayu na amila jaka Helodi." 16 Banafunzi batumbulya kulaluaana beni na beni, "Jupwaga hela ndaba ngasetubii na mabumunda." 17 Yesu jabi jugamanyiki sebalongila, jaapwagila, "Mbona npwaganii lijambu lukukosa mabumunda? Mwakona lee ngasemmanyiki wala kuelewa? Mbona ngasenholaleta? 18 Mmbii na miu lakini ngase nndinga? Mmbii na makutu lakini ngase nnzoana? Boo ngasenkomboka 19 kipindi se sela panasekula mabumunda nwanu nakaapeke bandu elupu nhwano? Mwatondwi posu yeyahigali hitonga ilenga?" Bumpwagila, "Hitonga komi ni ibeli." 20 Jaalalukya kabee "Na panasekula mabumunda saba na kwaapeke bandu elupu nnsesi. Mwatondwi itonga ilee yeyatweli ipandi yeyahigalile?" Bapwaga, "Hitonga saba." 21 Ndipala jaapwagila, "Mwakona lee ngase nhelewa?" 22 Yesu jahika ku Betisaida pamu na banafunzi baki. Bandu bundetila mundu jwanga kulinga, bundoba angusa ili andamisa. 23 Yesu ankamla kuboku mundu jwanga kulinga jola nuku mpeleka kunza ji kijiji. Anhunila imata, nukumbeke maboku, alapu anndalukyai, "Boo guwesa kukibona sindo sokape?" 24 Mundu we jola jwalinga kunani, nukupwaga, "Naabona bandu abonikana ngiti mikongu jejijenda." 25 Ndi Yesu ambekila kabee maboku. Najombi jatupa mihu, jwalama miugaki nukuwesa kukibona kilasindu sapi. 26 Yesu ampwagila jujenda kunyumba jaki anndagalakya, "Gwikelabuki kukijiji sela nakaapwagi bandu." 27 Ndi Yesu na banafunzi baki bajenda kwijiji yuku Kaisalia Pilipi. Pababii mwiindela, Yesu jaalalukiya banafunzi baki, "Boo bandu apwaaga nee nanyane?" 28 Bumpwagila, "Bangi apwaga we wa Yohana Mmbatisa, bangi apwaga we wa Elia na bangi apwaga wa mundu jumu kati ja Alota baka Sapanga." 29 Najombi jalalukya, "Mwanganya boo, mpwaaga nena nyane?" Petili japwaga, "We apa ndi Kilisitu jojuaguliwi na Sapanga." 30 Ndi Yesu jaakana bampwaagi mundu jokape majambu gala. 31 Yesu jatumbulya kabola banafunzi baki kupwaga, "Mwana waka Mundu lasima jung'alika ngamaa nukunka aseja na agolu akolongu na abola bamalagalaki. Biitenda kunkoma lakini jwiyoaka kabee lisoba lya tatu." 32 Yesu jaapwagila lijambu lee heli bila kuhiya sindu. Ndi Petili anhutula pulutengu nukunndakali jwipwaga lijambu le heli pagwendu. 33 Lakini Yesu jang'anambuka, jaalinga banafunzi baki, nukundakali Petili koni jakapwaaga, "Boka Lijobi wee! Mawasu gaku ngasegahuma kwaka Sapanga ila kwa bandu." 34 Ndi jugukema nsambi wa bandu pamu na

banafunzi baki nakaapwagi, "Ana mundu jokapi jojuapai kunyengale ne, jupalika julikana mweni nu kujukua nsalaba waki, junyengalia. 35 Ana mundu jojuapala kugulenda womi waki mweni, jwiitenda kuguhoa, lakini mundu jojuhoa womi waki ndaba jami ne na ndaba ji Lijambu la Amboni, jwagulenda womi waki. 36 Boo sanzangatya kii mundu ana jupatiki nndema woka nukuhoa napwasi jukujingii muwomi wa masoba goa? 37 Mundu jiiipia sindu boo ndaba jukupata kabee womi wa masoba goa? 38 Mundu jojumonee nepani yioni pamu na mabola gangu mukibeleku senze siliya na sanga kummanya Sapanga, Mwana waka Mundu jwaammonila yioni mundu we hoju pajihika muukolongu wa Atati baki pamu na atumi bu kunani kwaka Sapanga."

9 Yesu jaendalya kaapwagi, "Numpwagi sakaka, abii bandu bangi apambani ngaakui kabula jukuubona Ukolongu waka Sapanga wakahika kwamakili gingi." 2 Masoba sita egapeta Yesu jaajukua Petili na Yakobu na Yohana nukujenda nabu panani jikitombi kilasu kajika jabu. Kokuje Yesu bumbona jang'anambuka pamihu. 3 Ingobu yaki yabonikana ihulii kupukupu nga mundu jojuwesa kuing'alisa pani pundema ngati eyabii. 4 Banafunzi atatu bala, bumbona Elia na Musa bakalongila na Yesu. 5 Petili ampwagila Yesu, "Mbola, kwibia sapi ana twepani twitama apambane! Tusengaa indamba itatu simu saku na simu saka Musa, na sengi saka Elia." 6 Petili na ajaki bajogapaa ngamaa mbaka ngasejamanyiki sukupwaaga. 7 Ndi lapitila liundi nakayekale, na sauti jajogwanika kuhuma mulihundi lela, "Jonzo Mwanawango jonumpai, munzoannya!" 8 Apalapa banafunzi baki balinga koni na koni, lakini ngasebumbona mundu jonge ila Yesu kajika jaki. 9 Ndi pababia ahelee kuhuma kukitombi, Yesu jaakana, "Mwampwagi mundu jokapi majambu gamugabweni, mbaka Mwana waka Mundu pajiiibia juyokiki kabee." 10 Ndi bilikamula lilobi lela, lakini balaluana beni na beni, "Kuyoka ndi kyane?" 11 Bundalukya Yesu, "Ndaba jakii abola ba malagalaki apwaaga, lasima Elia julongulya kuhika hote?" 12 Najombi japwaaga, "Hena, Elia jwiika oti kugabeka majambu goti sapi. Hata hela ndaba jakii aandiki Mmaandiku ga Sapi, Mwana waka Mundu jwing'alika ngamaa nu kuntondo? 13 Lakini numpwagi, Elia juhikike na bandu buntendila ngati ebapala ngati Mahandiku ga Sapi egapwaga kundongale jombe." 14 Yesu na banafunzi baki atatu pabahika pababii banafunzi bangi pala, bugubona nsambi nkolongu wa bandu papuje. Naka abola ba malagalaki babi pala bakabisana nabu. 15 Apalapa bandu bala pabumbona Yesu boa

basangii ngamaa, bumbutukya nukundamu. 16 Yesu jaalalukya banafunzi baki, "Mmbisani kike?" 17 Papuje mundu jumwa munsambi wa bandu jwajibwa, "Mbola, nundetiki mwanawango kwaku wenga, jubii ni ilombu yeyuntei jubia kimumuta. 18 Kila eguntukalii, gunhabuu pai nukumpita lihuluhulu kundomo, nukumemena minu na kuba jojujomangini nhyega joa. Naaloba banafunzi baku bikiboa kilombu se hesi, lakini ngasebawesike." 19 Yesu jaapwagila, "Mwanganya mwenhuma mukibeleku sanga kuhobale! Nitama na mwanganya mbaka lile? Nunhinakaliya mbaka lile? Munndeta nkombu we oju pani!" 20 Bumpelika kwaka Yesu. Apalapa kilombu se esumbona Yesu, sunzegala nkombu wejola kihinduhindu na jombi jaabuka pai, jagalubukana nukupita lihuluhulu kukanu, 21 Yesu andalukiya hengo waka nkombu we oju, "Majambu ge aga jwagapatiki tokalile?" Najombi ampwagila. Jatumbuka toka pajabii mwana. 22 "Mala jingi kilombu sehesi sunhabuki nkombu we hoju pa mwotu nu nmasi, ili kunkoma. Ndi anaguwesa, utubonila ikia nukutujangatii!" 23 Yesu ampwagila, "Ndaba jakii gupwaga ana nhwesa! Majambu goa gawesikana kwaka mundu joju hobale." 24 Ndi ahengo baki bajamalya kwa sauti, "Nihobalela! Lakini kuhobale kwangu kusoku unyangatiyaje nihobalya ngane!" 25 Yesu pajugubona nsambi wa bandu gujonzuukeka nyatanyata palongi jaki, jukilakaliya kilombu sela, "Kilombu we huntenda nkombu ajoo jubiiya kimumuta na jwanga kujoa, nugulagalaki umboka nkombu hajo na wanzingii kabee!" 26 Apalapa kilombu se sela, sajamaliya, nukunhabu pai nkombu we jola nukumpita. Nkombu jola jabonikana ngiti jojuwii hata bangi bapwaaga, "Juwii!" 27 Lakini Yesu ankamula kuboku antondabya, najombi jwatenda kujumuka. 28 Ndi Yesu ejajingala munyumba, pababii kajikajabu banafunzi baki bundalukya, "Ndaba jakii twe ngasetwawesiki kukiboa kilombu sela?" 29 Najombi jaapwagila, "Kilombu ngati ase ngasekiwesa kuboka ila kwi indela jukundoba Sapanga." 30 Yesu na banafunzi baki baboka pala baendalya na sapwali kupetee kundema uku Galilaya. Yesu ngasejapai bandu amanya kojubile, 31 ndaba jabii jaabola banafunzi bake, jaapwagila, "Mwana waka Mundu bankabisa kwa bandu, nabombi biitenda kunkoma, lakini lisoba la tatu baada jukunkoma jwitenda kuyoka." 32 Lakini banafunzi baki ngasibamanyiki lijambu le hele, bajogopa kundalukii. 33 Ndi bahika ku Kapelinaumu, na pajabii kunyumba jwaalalukia, "Nkubika mmbisani kike?" 34 Lakini bombi batenda kutumbaa, ndaba mwindela babia atenda kubisana nya jobjabii nkolongu kati jabu. 35 Yesu jwatama

pai, jwaakema komi na habeli bala, nakapwaagi, "Mundu najupai kuba nkolongu jupalika julihulua na kuba ntumisi wa boti." 36 Ndi Yesu anzukua mwana nsoku nukunzemeka kati jabu, jwatenda kunzobate nakaapwagi, 37 "Joanzopa mwana ngati jonzo kwi liina langu, junyopa nepane. Jokapi jojunyopa nepani ngasejunyopa nepena anzopa jojundumike." 38 Ndi Yohana ampwagila, "Mbola, tumbweni mundu jumu jupia ilombu kupete liina lako. Na twepani twatenda kunkana ndaba jombi nganzito." 39 Lakini Yesu jaapwaga, "Mwaankana, ndaba ngamundu jojutenda nginyuli kwi liina langu koni jumbwaga nepani liyaa. 40 Ndaba jwanga kutupenga twe jubii upandi wito. 41 Mundu jokapi jojampeky kikombi sa masi ga kunywa, ndaba mwanganya mwa bandu bangu nepana na Kilisitu sakaka ngajwikosi kupata nhupi yake." 42 "Ana mundu jokapi joantenda jumu ja asoku aba baanhobalee nepani kuhenga mahakau. Kwiibia mbanga mundu we hoju kunkongale lilibu nhingu nukunndeke kunhanga kuliku kutemuliwa na Sapanga. 43 Ana kuboku kwaku kugulongulake gutenda mahakau, ugusekula! Mbanga kujingii kuwomi wa masoba goti nu kuboku kumwa, kuliku kuba na maboku goti mabele nukujenda kumwotu wa masoba goa wanga kususuka. (Geenna g1067) 44 Momuje mipetupetu jaki ngasejikua na mwotu we ngasegususuka. 45 Nu kugolu kwaku nakugukosisi sekula! Na mbanga kujingii kuwomi, nu kugolu kumwa kuliku na magolu goa mabeli nu kuguleke kumwotu wa masoba goa wanga kususuka. (Geenna g1067) 46 Momuje mipetupetu jaki ngasejikua na mwotu we ngasegususuka. 47 Na liu laku lukulongulake kutenda mahakau uliboa boa! Na mbanga kujingii ku Ukolongu waka Sapanga na liu limwa kuliku kuba na mihu goti mabeli nu kuguleke mumwotu wamasoba goa ngwanga kususuka. (Geenna g1067) 48 'Momuje mipetupetu ngasejikua na mwotu we hogu ngasegususuka.' 49 "Ndaba kila mundu jwiisapisika kwa mwinyu ngati litambiku bilijosa kwa mwotu. 50 "Mwinyu sindu saasapi, lakini naguhalabiki wiitenda boo ili gunogaa kabee? "Mmbia na mwinyu gu ukosi nkati jii nu ntama pamu bila kulosana."

10 Yesu jaboka papu jajenda ku Yudea, mbaka kwii juku losi luku Yoludani. Nsambi wa bandu gunzendila kabee, najombi jaabola kabee ngati ebayobali. 2 Ndi Afalisayu bunzendila nu kulenga kundaluki, "Boo malagalaki gaka Sapanga gajetake mwanalomi kuntalika nhwana mundo?" 3 Yesu japwaaga, "Musa jumpeky malagalaki bole?" 4 Nabombi bapwagaa, "Musa jalagalakya

mwanalomi juwesa kunhandakii nhanuwaki likalatasi lukutalikana." 5 Yesu jaapwagila, "Musa jalagalakya malagalaki ge haga ndaba ngasemboleka. 6 Lakini Sapanga hejaabomba bandu bakwanza, jwaabomba mwanalomi numbomba ngati Maandiku ga Sapi egapwaga. 7 Na hela mwanalomi jaaleka ahengo na amabu nukulombana na ahanu bake, 8 nabombi habeli haba bibia nhyega jimu. Na bombi ngaabele kabee ila nhyega jimu. 9 Ndienu gajugalombiki Sapanga mundu ngakuwesa kugabaganisa." 10 Pabajingala kabee munyumba, banafunzi baki bundalukya kupete lijambu lela. 11 Najombi jaapwagila, "Jojwanndeke nhwanamundu nukunzukuu jongi, antendee ugoni nhwanu waki. 12 Ahelahe nu mbomba joandeka nndomi waki nukujenda kuulomu gongi najombi antendee ugoni nndomi waki." 13 Bandu bundetila Yesu bana asoku ili jaagusa, lakini banafunzi baki batenda kalakalii. 14 Yesu ejabona hela, jayoma nakaapwagi, "Mwaleka bana haba ahika kwango, wala mwaapengalee, ndaba Ukolongu waka Sapanga guhikiki ndaba ja bandu baabii ngati bana haba. 15 Numpwagi sakaka, mundu jokapi jwanga kujetake Ukolongu waka Sapanga ngati mwana nsoku, ngajwi jingii mu Ukolongu waka Sapanga." 16 Ndipala, jaajopa bana bala, jaabekila maboku gaki nakaapenge. 17 Yesu pajabia jutenda kuboka mundu jumwa anzombatasya nukun'gungamalii nukundaluki, "Mbola waamboni, ndendaboo nugupata womi wa masoba goa?" (aiōnios g166) 18 Yesu japwaaga, "Ndaba jakii gungema nambone? Ngajojubii jwa amboni ila Sapanga kajika jaki. 19 Ugamanyi lee Malagalaki gaka Sapanga, 'Witenda ugoni na wikoma na wijiba na wikipake na wipwaga isoli na wajoannya ahengo baku na amabu baku.'" 20 Najombi japwaga, "Mbola, haga goa nagakamwi toka muukombu wango." 21 Yesu andingaliya, nukumpala, nukumpwagi, "Sindu simwa kitei kupunguu kwaku. Gujenda ukalombisa kila sindu segubinaku, gwapeky bandu banga na sindu lupija lweni, nanagu wiibia nikikoku kunani kwaka Sapanga. Ndienu gwhika kumbwata." 22 Pajajowana ganiaga, jasoka makili, jajenda koni jubii nu usungu, ndaba jabii na mali gingi na ngasijapai kupia sindu sokapi. 23 Yesu jalinga pandi yoha, nakwapwagi banafunzi baki, "Kunonwipi ngamaa mundu jwana mali gingi kundeke Sapanga julongua womi waki!" 24 Banafunzi balwehuki na malobi gaki. Yesu jaapwagila kabee, "Mwabanango, kunonwipi ngamaa kundeke Sapanga julongua womi waki! 25 Ngati ekunonwipi kinyama sebikikema ngamia kupeta mwilihotu la sindanu, na ahelahe kubonikana kunonwipi, mundu jwana hindu kundeke Sapanga julongua womi waki!"

26 Banafunzi baki basangia ngamaa nu kulalua, "Henu nya jojiwesa kulama?" 27 Yesu jalingaliya nakapwagi, "Kwa bandu ngakuwesikana, lakini kwaka Sapanga nga hela, ndaba kwaka Sapanga goa gawesikana." 28 Petili ampwagila, "Linga! Natwe bo? Tukotwiki kila sindu, tugujengale we!" 29 Yesu japwaaga, "Numpwagi sakaka, mundu jokapi jijiilei nyumba au alongu baki au nndombu mundu au amabu au ahengo au bana au matui ndaba jaminee ni Lijambu la Amboni, 30 jwiipata mala mia muda gongo, nyumba na akaalongu naalombumundu na nyongoo na bana na matui pamu nukung'alika, na muda gogwihika jijopa womi wa masoba goka. (aion g165, aionios g166) 31 Lakini bandu bingi babilibona akolongu sajenu bibia asoku na babilibona asoku bibia akolongu." 32 Ndienu, babii mwindela kujenda kunani ku Yelusalemu, na Yesu jwabiya jaalunguli. Banafunzi baki babii nikiholu, na bandu babunzengale munyuma batenda kujogopa. Yesu jaajukua kabee komi na habeli bala nukujendanabu pulutengo, nukutumbuli kaapwagi gagampitila. 33 Japwagila, "Nzogwana tujenda ku Yelusalemu. Na hoku Mwana waka Mundu bumpelika kwaka agolu akolongu na abola bamalagalaki, nabombi bantemua kunkoma nukunkabisi kwa bandu banga Ayaudi. 34 Nabombi bitenda kunkangasaki, banhunila imata, bandapula migwandu nukunkoma. Lakini elihika lisoba la tatu jwiitenda kuyoka." 35 Yakobu na Yohana, bana baka Zebedayu, bunzendila Yesu nukumpwagi, "Mbola, tupala utuhengila sindu setuguloba." 36 Yesu jalalukya, "Mpala nunhengila kike?" 37 Bumpwagila, "Utujetakya kutama jumwa upandi wa malele na jongi upandi wa mangega pagwitama pikiteu saku su Ukolongu nu ulumbi waku." 38 Yesu jaapwagila, "Ngasemwikimanyi se nndoba! Boo, nhwesa lee kuhinakali kunywele nzipuli ukung'alika goninywelila, nuubatisu ukung'alika ngati ebimatisa nenga?" 39 Bombi bumpwagila, "Tuwesa." Yesu jaapwagila, "Sakaka nhwesa kunywele nzipuli ukung'alika nukuhinakalii ubatisu ukung'alika ngati ebimatisa. 40 Ila bandu babiitama kwa malele au kwa mangega kwangu, nga lihengu langune kupanga. Ila napwasi jeheji biipata bahaguliwi na Sapanga." 41 Banafunzi bangi bala babajoana ganiaga, batenda kwayome Yakobu na Yohana. 42 Ndienu, Yesu jaakema, nakapwagi, "Mmanyiki baaholale kuba akolongu babandu banga Ayaudi, baalongoo bandu babu kwa makili. Na akolongu behaba abii nu uwesu nkolongu kwa bandu babu. 43 Lakini kwinu kwikuba hela, ila joipala kuba nkolongu kati jinu, jupalika jubia ntumisi wino. 44 Joipala kuba nkolongu kupeta boa, jupalika jubia mtumisi wa boa. 45 Ndaba Mwana waka

Mundu ngasejwahika kuntumakila, ila kwaatumikii bandu nukuboa womi waki ili kwaagombo bandu bingi." 46 Ndienu, bahika ku Yeliko, najombi Yesu pajabii juhuma kumusi we hogu koni jubii na banafunzi baki pamu nu nsambi wa bandu. Mundu jumu jwanga kulinga, jobunkema Batilimayo, mwana waka Timayo, jojabii jutemi mulutengu jindela, jakaloba. 47 Pajajowana Yesu juku Nazaleti jabii jupeta papu, jatumbulya kujamalii, "Yesu, mwana waka Daudi, gumonila ikia!" 48 Bandu bingi bundakalya jutama kinunu, lakini jombi jaendalya kujamalii, "Mwana waka Daudi, gumonila ikia." 49 Yesu jajema nukupwaga, "Munkema." Ndienu bunkema jwanga kulinga we hoju nukumpwagi, "Wijogopa! Jema, jugukema." 50 Najombi jalekala kutali gungobu gwaki, jahomba kunani, nukumpwata Yesu. 51 Yesu andalukiya, "Boo gupala nuguhengila kike?" Jwanga linga we jola ampwagila. "Mbola, nanoba nhwesa kulinga." 52 Yesu ampwagila, "Jendaje, kuhobale kwaku kugulamisi." Apalapa, mundu jwanga kulinga we jola jwawesa nukulinga, nukunzengale Yesu mwiindela.

11 Yesu na banafunzi baki, pababia ahengale ku Yelusalemu bahika ku Betifage nuku Betania, pambipi ni Kitombi si Mizeituni. Papuje jaatuma banafunzi baki abeli, 2 Japwagila, "Nzendanya kijiji sekibii palongi jinu. Emwihika kola, mwalikolila liponda bilikongiki, lelu le ngasejwendii mundu jokapi. Mulibopula mulileta. 3 Ana mundu jundaluki, 'Ndaba jakii huhenga hela?' Mumpwagila, 'Jilipala Bambu jwalikelebuha kabee nyata.'" 4 Ndienu bajenda, biliketanya liponda leni bilikongiki pundyangu wa nyumba pambipi ni indela. Pababia bilibopo, 5 bandu bangi bababii ajemiki papuje baalalukya, "Ndaba jakii mwilibopoo liponda hele?" 6 Banafunzi bapwagaa ngati Yesu ejwaalagalaki, na bandu bala baaleka ajenda nalu. 7 Bumpelakya Yesu liponda lela. Batandiki ingobu yabu panani jili ponda na Yesu jatemi panani jaki. 8 Bandu bingi batandika ingobu yabu mwiindela ili kuntende hisima, bangi batandika matutu gabasekula mwilitui. 9 Bandu boa babalongulii na babajengalya munyuma, bajamalya koni bakapwaga, "Ulumbi waka Sapanga! Jumpengelika johuhika kwiliina laka Bambu! 10 Ulumbaliwa ukolongu goguhika wa ahengo bitu Daudi. Ulumbii kwaka Sapanga kunani kwa mahundi!" 11 Yesu jajingala kumusi uku Yelusalemu jajenda mbaka mu Nyumba jaka Sapanga, jwalinga kila sindu sukutupii mihu. Lakini ndaba kwabia pakamii, jajenda ku Betania pamu na komi na habeli. 12 Kilabu jaki, pababia ahuma ku Betania, Yesu jummbina inzala. 13 Ndienu,

jugubona sukutali nkongu wu ntini wana mahamba gingi. Jugujendila jugubona ana gubii nili tunda lokapi. Pajuguhikila, juguketanya ngasegubii ni litunda lokapi ila mahamba matopu, ndaba ngasiwabia muda hukupapa. **14** Papuje jugupwagila nkoju we gola, "Kutumbuka lelenu nga mundu jojikula matunda gaku kabee." Nabombi banafunzi baki bajoa malobi ge haga. (aiōn g165) **15** Ndipala, bahika ku Yelusalemu, Yesu jajingala Munyumba jaka Sapanga nukutumbulii kwaabengee kunza bandu bababia alombesa nu kulomba indu momu. Japendula mesa ya bandu bababia ang'anambulana lupija, ni iteu ya bandu bababia alombesa ngunda. **16** Ngase anzetakii mundu jokapi jola kupita nasindu sokapi pulubanza ja Nyumba jaka Sapanga. **17** Ndipala jaabola, "Aandiki, 'Nyumba jangu jibia Nyumba jukundobe Sapanga!' Lakini mwanganya mjiitei jibia ngati kipoli sa biii!" **18** Agolu akolongu na abola bamalagalaki ebajoana ganaga, batumbulya kutaputa indela jukunkoma. Lakini bunzogopa ndaba nsambi wa bandu gwalweuki na mabolee gaki. **19** Pakwabia pakamii, Yesu na banafunzi baki bajenda kumusi. **20** Lukela ngani, pababia atenda kupeta bugubona nkoju we gola gunyaliki ngani, kuhumi mikaga mbaka kulubekubeku. **21** Petili jugukombuka, ampwagila Yesu, "Mbola, linga! Nkongu we gola gouguligila, gunyalike!" **22** Yesu ampwagila, "Munhobalya Sapanga. **23** Numpwagi sakaka, mundu najikipwagi kitombi ase, 'Tupuka ukililekala munhanga.' Bila kujogopa mmyoju jaki, ila anajuhobali majambu goka gajupwagiki gahengeka, sakaka litenda kuhengeka kupete Sapanga. **24** Henu numpwagii, pansali nukuloba sindu, nhobaliya oti mukijopiki, nanamu mwitenda kupata. **25** Panzema kusali, nukuloba sindu, mundeakya kila mundu jojunkosii sokapi, na Atati binu bababii kunani bandekakiya mahakau gino. **26** Lakini ana ngasemwaalekaki bangi, hata Ahengo binu baabii kunani kwa ngabandekake mwanganya mahakau ginu." **27** Ndienu bahika kabee ku Yelusalemu. Yesu pajabia jujenda kabee pa Nyumba jaka Sapanga, agolu akolongu, abola bamalagalaki na aseja bunzendila, **28** bundalukya, "Guhenga mahengu ge aga kupete kuwesu waka nyane? Nya jojugupeki uwesu ukuhenga mahengu ge aga?" **29** Lakini Yesu ampwagila, "Ngiti nundalukya sindu simu. Anannyibwiki, nane nampwagila henga mahengu ge aga kupete luhusa jaka nyaa. **30** Nnyibwaje, boo, mbwagila ubatisu waka Yohana guhuma kwaka Sapanga au kwa bandu?" **31** Batumbulya kulaluana, "Anatupwagiki, 'Gahuma kwaka Sapanga,' Jwaatulalukya, 'Ndaba jaki ngasemwahobalile?' **32**

Anatupwagiki, 'Gahuma kwa bandu,' kwibia bole?" Bajogupa nsambi wa bandu ndaba boa bamanyiki Yohana jabii Mlota waka Sapanga sakaka. **33** Ndienu, bumpwagila Yesu, "Twe ngasetumanyike." Najombi Yesu jaapwagila, "Nanee nganumpwagi nihenga mahengu agaa kupetee luhusa jaka nyane."

12 Yesu jatumbulya kupwaga nabu kwa malenganu jakapwaga, "Mundu jumu jalemiki litui li mizabibu. Jiliyongulaki ukuta, ni pikilanda je jahemba libomba lukuminyi divai, jasenga kabee kindamba su ulonda. Jwaapangisi litui lee heli bandu bukulema, mweni jajenda kumusi ukutali. **2** Muda hukuhusa hewahikaa, antuma ntumi waki kwa bandu baalema bala, andetila ilebi yaakumu yeipatikini mulituih laki. **3** Alemu be bala bunkamula, bundapula, nukunkelabuu sanga kumpeke sindu sokapi. **4** Antuma kabee ntumi jongi. Hoju kabee bundapula mumutu nukumpoa lihamu. **5** Jwini litui jola antuma ntumi jongi kabee jojuwe alemu bala batenda kunkoma. Bangi bingi bajaatuma, bangi batenda kalapu, na bingi batenda kwaakoma. **6** Jahigalii na mundu jumu, yani mwanamundu joampai. Mwisu weni antuma joju nukupwaga, 'Mwana wangu biitenda kunzogopa.' **7** Lakini alemu be haba bapwaganya, 'Jonzo ndi jobanndek lituih lenu, ndienu, tunkoma ili litui libia litui!' **8** Ndipala bunkamula, bunkoma nukundekee kunza ji litui li mizabibu lela." **9** Enu, jwini litui jwitenda kike? "Jwihika kaakoma alemu bala nukupangisa litui li mizabibu lela kwa bandu bangi. **10** Boo, ngasensomiki Maandiku ga Sapi? 'Lilibu lebilikaniki bandu baasenga, henu ndi lilibu lunsingi. **11** Bambu ndi jojuhengiki lihengu lee heli, nalombi lisangasa ngamaa kwitu!" **12** Aka agolu akolongu naka abola bamalagalaki na aseja bamanyiki malenganu gala gaahusu bombi. Ndienu balenga kunkamuu, lakini bugujogopa nsambi wa bandu. Henu, baamua kunndeka nukubokane. **13** Ndienu, baamua kwaatuma aka Afalisayu bangi na banafunzi baka Helodi bumpendakaliya Yesu kwa malobi gaki. **14** Bunzendila Yesu, nukumpwagi, "Mbola, tumanyiki weapa wa mundu wa mwanahota wogupwaga sakaka pena, ndaba ngase gunzogopa mundu jokapi. Wala ukolongu waka mundu nga sindu kwako, lakini waabola bandu sakaka kupete indela jaka Sapanga. Boo, sapi lee kulepa kodi kwaka bambu nkolongu juku Loma Kaisale? Tulepaje au lee Twilepa?" **15** Lakini Yesu jukumanyiki kukopake kwabu, jaapwagila, "Mbona ntenda kunenga? Netila lupija alo hoti." **16** Bumpelakya lupija. Najombi jaalalukya, "Sula ni liina ale laka nyane?" Bumpwagila, "Jaka bambu nkolongu juku Loma." **17** Ndienu,

Yesu ampwagila, "Gagabi guku nkolongu juku Loma mumpeky nkolongu juku Loma, na gaka Sapanga mumpeky Sapanga." Bunsangi ngamaa. 18 Ndiapala Asadukayu baapwaga bandu ngaseayoka kabee bunzendila Yesu, nukundaluki, 19 "Mbola, Musa jutulagalakya ana, 'Mundu ana juwii bila kundeke nhwanu waki mwana, ndongu waki lasima anzukua mbomba mmbabi jola, ili ambelakya nndongumundu jojuwii jola bana.' 20 Tupwaga kwabii naka kilongu saba, jwa kwanza jajukwii mmbomba, jakuwa bila kundeke mwana. 21 Ndonguwaki wa pili anzukua mbomba mmbabi jola, najombi kabee jakuwa bila kundeke mwana, nundongu wa tatu kwabii ahelahe. 22 Boti saba bakua bila kundeke mwana. Masoba egapeta mbomba mmbabi najombi jwatenda kuwa. 23 Henu, lisoba lukuyoka bandu, mmbomba we hoju jwibia nhanu waka nyane? Ndaba akanalomi boa saba babia anzukwi." 24 Yesu jaapwagila, "Mwanganya nkose, ndaba ngasemgamanya Maandiku ga Sapi wala makili gaka Sapanga. 25 Ndaba baawii pabiyoka ngabijukuu wala kujukulika, biibia ngati Atumi bu kunani kwa mahunde. 26 Lakini kupete kuyoka bandu baawii, boo, ngasensomiki lee kitabu saka Musa maala papapwaga kitengu sekinyaka mwoto? Sapanga ampwagila Musa, 'Nepani Sapanga waka lbulahimu na Sapanga waka Isaka na Sapanga waka Yakobo.' 27 Ndienu, jombi nga Sapanga wa bandu bawile, nena Sapanga wa bandu bome. Mwanganya ntei kukosie." 28 Jumu kati jaabola abola wa malagalaki jahika, nukujoana kubisana kwabu. Paambona Yesu jaapwagi gasapi, jipitila nukundaluki, "Kati ja malagi goka malagalaki boo makolongo?" 29 Yesu ampwagila, "Malagi makolongo ndi ganga, 'Nzoannya mwa bandu buku lizaeli! Bambu Sapanga witu, ndi kajika jiki Bambu. 30 Gumpalaa Bambu Sapanga waku kwa mwoju waku woti, kwa womi waku woti, kwa malangu gaku goti na kwa makili gaku goti.' 31 Na ja pili ndi aje, 'Gumpala nzako ngati eulipala wamwete.' Ngakuba malagi gangi gagabi makolongo kupeta haga." 32 Ndienu, mbola wa malagalaki, ampwagila, "Sapi Mbola! Gupwagiki sakaka Bambu ndi Sapanga kajika ngakuba jongo ile jombi." 33 Gumpala Sapanga waku kwa moju waki woti, kwa malangu gaki goa, na kwa makili gaki goa, nukumpala wapambijaku ngati eulipala wamwete. Lijambu heli likolongo kupeta matambiku goa gu kukoma na matambiku gangi. 34 Yesu pajabona mundu jola jujiwbiki kwamalangu, ampwagila, "Weapa ngasegubii kutali kundekee Sapanga julongua womi wako." Ndienu, ngakuba mundu jojawesa kabee kundaluki sindu. 35 Yesu pajabia jwaabola bandu mu

Nyumba jaka Sapanga, balalukya, "Ndaba jakii abola ba malagalaki apwaga Kilisitu mwana waka Daudi pena kati ja bana bake? 36 Daudi wee pajunndonguwa Loho Jaasapi, jwapwaga, 'Bambu ampwagila Bambu wango Tama upandi wangu uku malele, mbaka panaabeka abaya baku pai ja magolu gako.' 37 "Daudi we ankema Kilisitu, 'Bambu,' enu, kwibia boo Kilisitu jubia mwana wake?" Nsambi wa bandu wabia utenda kunzowanela koni atogulela. 38 Mmabolee gaki, Yesu jaapwaga, "Nzepana naka abola ba malagalaki babube apai kupetapeta koniaweti ingobu nasu nakalamu bandu kwi isima kuguliu. 39 Kabee apala kutama palongi pandu pini isima mu nyumba jukuketangane Ayaudi, nu kujukuu napwasi jiniisima kutipati. 40 Baajibii bandu baawii alomi babu nyumba na mali gabu, lakini eajenda kunyumba jaka Sapanga aloba kipindi kilasu! Lisoba la mwiso kung'alika kwabu kwibia kukolongo." 41 Yesu jabia jutami pambipi ni kikoku silitambiku. Jabia julingali bandu bingi eababia apia lupija nukujegee mwikikoku Sunyumba jaka Sapanga. Babii na indu hingi bapia lupija lwinge. 42 Papuje jwahika nyongoo jumu joawii alomi jojuwe jwabii kapuku, japia mangengalema mabele masoku gulupija. 43 Papuje Yesu jaakema banafunzi baki, jaapwagila, "Sakaka numpwagii, nyongoo joawii alomi hajoo nuukapuku gojubii naku jupiiki lupija lwingi kupeta loajegi bangi boa. 44 Ndaba bangi boa apiiki hindu yeabagwi mukikoku sa indu yabu hingi, lakini mbujamundu hajo jupiiki yoa yejubinaku, jupiiki kila sindu sesabia sunzangatia."

13 Yesu ejwabia jupita mu Nyumba jaka Sapanga jumu wa banafunzi baki ampwagila, "Mbola, linga malibu ganga moganyambiki na manyumba gaanga mogakoliki!" 2 Yesu jaapwagila, "Boo wagabweni lee manyumba agaga mogabeli makolongo? Ngaliigali hata lilibu limwa panani jililibu lengi, kila sindu siitenda kubomboka." 3 Yesu pajabia jutemi panani ji Kitombi si Mizeituni pajajenda ku Nyumba jaka Sapanga, Petili na Yakubu na Yohana na Andilea pababi pakajika bunndalukiya, 4 "Tumpwagila majambu ge haga gipitila lile, kabee nginyuli bole jejilangia majambu ge haga gabi pambipi kupitila?" 5 Yesu jatumbulya kaapwagi, "Mulilenda jankonga mundu jokapi jola. 6 Ndaba bandu bingi bihika nukutumii liina lango, kila mundu jwiipwaga, 'Jombi ndi nepani!' Nabombi baakolua bandu bingi. 7 Pamwijoana ndema jimu jikomana na ndema jengi, mwijogopa. Ganiaga gee lasima gapitila hoti, lakini mwisu wee wibia wakona. 8 Ndema gumwa wikomana nu nndema gongi, ukolongo gumwa wikomana nu ukolongo gongi, kila

nndema gwiibia nikililima niinzala. Majambu ge haga gabii ngati kubina kwaka mundu jojuhegalekubeleka mwana. 9 "Lakini mwanganya nnzepa. Ndaba bandu bampelika kuntaki pasengu, nukundapu iboku mu nyumba jukuketangane Ayaudi. Bampelika palongi ju ukolongu na kwaka bambu nkolongu ndaba jangu, ndaba mwapwagila lijambu langu ne. 10 Lakini kupalika Lijambu la Amboni lilandilika kwa bandu bamakabila goti. 11 Nabombi pabaakema kilasima na kapeleka kuntaki pasengu, mwiholale su kupwaga. Muda gwe egwihika mpwaaga sokapi sebampekya, ndaba nga mwanganya momwipwaga, ila Loho jaka Sapanga. 12 Ndongu jumu anng'anumbuka ndongu waki bunkoma, na hengo jitenda ahelahela kwaka mwanamundu, bana nabombi baang'anumbuka atati na amabu babu ndaba jakwaakoma. 13 Bandu boa babansukila mwanganya ndaba ji liina langu ne. Lakini jojwihinakalya mbaka pa mwisu ndi Sapanga janhokuwa kuhuma mwamang'aliku gamasoba goha." 14 "Pamwalibona Liyomisu lukualabana lijemiki pandu panga paki," Jojusoma jumanya ndaba jaki. "Ndi, baabii ku Yudea atililaa kwitombi. 15 Jojubii kunza jwiselewa kujingi munyumba jaki jutila, na jwiselewa ndaba ju kujingii mu nyumba jaki kujuku sindo! 16 Ahelahe jobubii kutui jwikelabuka kunyumba jaki kujukuu ingobu yaki. 17 Nabone usungu ndaba jaakambomba bini itumbu na bajongesa masoba ge haga bibia ang'alika ngamaa! 18 Nndoba ili mahengu ge haga giipiti muda ukipepu. 19 Masoba ge haga kwikuba ni ling'ai lelule ngaseliwahiki kupiti tumbuka Sapanga pajwabombwa nndema mbaka lelenu, na nga kwipitii kabee. 20 Ana Bambu ngajakapungwisi masoba ge aga ngajakabii mundu jojakalamaje. Lakini ndaba ja banafunzi baki ba jwaagwi, Bambu jaamua kupungusa masoba ge haga. 21 "Ndienu mundu ana jumpwagi, 'Linga, Kilisitu jubii pamba,' Au 'Jubii palapa,' Mwanhobale. 22 Ndaba bipitila bandu aka Kilisitu biisoli naka alota biisoli, bihenga nginyuli yu kusangasa, ndaba jakaakolo bandu baka Sapanga ana ngati kuwesakini. 23 Lakini mwanganya nnzepa. Ne numpwagi majambu goa kabula ngasegapitii." 24 "Ndienu masoba ge haga hegwapeta pe uhagu we hogu, lyoba baalijegala lwii na mwehi ngagwinang'ane." 25 Ndondu hiabuka kuhuma kunani, namakili gukunani kwaka Sapanga gitenda kunyuka. 26 Papuje mwambona, Mwana waka Mundu, jakahika kuhuma kwa mahundi kwa makili gingi nu ulumbi. 27 Ndipala jaatuma atumi baki baakusanya bandu bajahagwi Sapanga kuhuma pandi yoka nnsesi yu pundema. Hata kuhuma kumwisu ukutali ukundema mbaka mwisu ukunani kwaka

Sapanga. 28 "Mulibola hagua kuhuma munkongu nkoju, mambandi gaki egatumbulii kutunduli tuu nukupia manyoi, mmanya kipindi si iyula kihagalile. 29 Hataa hela, nanamu emwiibona mahengu ge haga gakahengika, mmanya Mwana waka Mundu jubii pambipi ngamaa. 30 Numpwagi sakaka, kibelegu ase ngasipeti mbaka majambu haga pagipitila. 31 Kunani kwa mahundi nu nndema gwipeta, ila malobi gangu gitimia ngati embwagike. 32 "Lakini mwilisoba la mwisu, nga mundu jojumanyiki libia lile, wala lisaa boo, wala atumi bu kunani kwa mahundi kwaka Sapanga, wala Mwana waka Sapanga. Ila Atati a Sapanga kajika jabu ndi baamanyiki. 33 Nnzepa nu kutama mihu, ndaba ngasemmanyiki kipindi sekihika. 34 Kwibia ngati mundu jojuboka panyumba kujenda sapwali nakwaleke atumi baki ukolongu, kila mundu ni lihengu laki, nukumpwagi mlonda ju pundyangu jubia mihu. 35 Mliandia, ndaba ngasemmanyiki jwana nyumba jwibuja lii. Tosa kwibia pakamii au pamahiku au mokukusa au pulukela. 36 Mliandia, ili anajihika sukusituki, jaankole nngoni. 37 Ganumpwagi mwanganya, numpwagi mwaboa. Ntama mihul!"

14 Gahigali masoba mabeli kuhika Lisoba likolongu la Pasaka ni lisoba la kula mabumunda ganga kubeka Lisali. Agolu akolongu na abola bamalagalaki bataputa indela jukunkamu Yesu suujanza ndaba kunkoma. 2 Lakini bapwagannya, "Twhenga hela Lisoba la Pasaka, bandu bileta pujuu." 3 Yesu jwabii ku Betania, munyumba jaka Simoni jobabii juleliki. Pajabia jukula posu, mmbomba jumu jobabii ni lisupa lealenganaki kwi lilibu lebilikema alubasita lelibii na mahuta gaganungali sapi gabagakema naludo, jahika pala nukuhogo lisupa lela nukunzakanii Yesu mauta gegala kumutu. 4 Bandu bangi bababi pala batenda kuyoma, bapwaaga, "Ndaba jakii ajoo juhoa mahuta agaga? 5 Mahuta geaga jwakawesaa kugalombesa nukupata lupija lwingi, nakwapekee bandu aka kahosu!" Bundakalia mmbomba we jola. 6 Ndienu Yesu jaapwagila, "Mundekaaje! Ndaba jaki kunsumbua? Jundendi lijambu la sapi. 7 Bandu akahosu mmbii nabu masoba goka, nhwesa kwaajangati masoba gokapi gampai. Lakini nepani nganiikubi na mwanganya masoba goka. 8 Mmbomba hoju jutei sejuwesiki. Jujakanii nhyega jangu mahuta gaganungi ndaba jeni kujitayalisa nhyega ja pabiisika. 9 Numpwagi sakaka, pokapi pundema pani pabiilandila Lijambu la Amboni lihengu lejuhengiki mbomba hale baalilogula ndaba juku nkomboka nyongo we hoju." 10 Ndipala, Yuda Isikalioti, jumu kati ja banafunzi komi na habeli, jajenda kwaka agolu ili kung'anambuka Yesu. 11

Agolu akolongu pabajoa lijambu lee batenda kutogule, nukundagi kumpekee lupija. Ndienu, Yuda jatumbuka kutaputa mbekenyu ju kunng'anambuka Yesu. 12 Lisoba lu kutumbuka la Mabumunda ganga ni Lisali, lisoba leasinza likondoo Iya Pasaka, banafunzi baki bundalukya, "Gupala tuguhandalya kwako pandu pakula pasaka?" 13 Ndienu Yesu jaatuma banafunzi baki habeli jaapwagila, "Nzendanya kumusi, na momuje mwanketanya mwanalomi jumu jojutotwi kibega sa masi. Mukunzengalyaje, 14 mbaka mu nyumba jejakajingala, mukupwagila junanyumba jola, 'Mbola jupwaga, sumba sangu monilelila Pasaka pamu na banafunzi bango kibi kwako?" 15 Najombi jandangia sumba kikolongu kugolopa seahandii nukukilenganake sapi. Mutuandalya momu." 16 Banafunzi bala baboka, nukujenda kumusi, bukuketanya kila sindu kibii sapi ngati Yesu ejwabia jaapwagi. Ndienu baandia posu ja Pasaka momu. 17 Pakwahika pakamii, Yesu jahika papu pamu na banafunzi baki komi na habeli. 18 Pababia pamu bakakula, Yesu japwaga, "Sakaka numpwagi, jumu wi jojukula pamu nanee, jwindenda kunng'anambuka." 19 Papuje banafunzi baki batumbuka kuyoma, bundalukya jumujumu, "Boo, nepane?" 20 Yesu jaapwagila, "Kati jinu mwanganya komi na habeli mwe, jojutobakee libumunda pamu nane mbakuli. 21 Sakaka, Mwana waka Mundu jwitenda kuwa ngati Maandiku ga Sapi egapwagiki. Lakini jakibona mundu jo ang'anumbuka Mwana waka Mundu! Kwakabia sapi ana mundu we hoju jakabia nga kusaliwa!" 22 Pababia bakakula, Yesu jwajukua libumunda, nukunsengu Sapanga, jasekula na kapeke banafunzi baki koni jakapwaga, "Nzukua, nkula, jenze nhyega jango." 23 Ndipala, jajukua nzipuli wa divai, ansengula Sapanga, nakaapeke boa banywaa divai kupete nzipuli we hogu. 24 Jaapwagila, "Gongo mwai wango goguhakikisa lilaganu laka Sapanga, mwai gogujitika ndaba jakalekake bandu bingi mahakau gabu. 25 Sakaka nupwagii, ngangunyi kabee divai mbaka lisoba lela paniywaa kabee mu Ukolongu waka Sapanga." 26 Ndipala bajemba nhwambu ukunsengu Sapanga, baboka kujenda ku Kitombi si Mizeituni. 27 Yesu jaapwagila banafunzi baki, "Mwanganya mwaboa mwindenda kundila nukuneka ngati ebaandiki mu Maandiku ga Sapi Sapanga jupwaga, 'Nankoma nndima, nagombi makondoo gitenda kuyetwana.' 28 Lakini ana nhyokiki, nandongulya ku Galilaya kola." 29 Petili japwaga, "Hataa ngati boa bikuba ni kiholu nawehapa nukuguleka, ne nganaguleke hata kidogu!" 30 Yesu ampwagila, "Sakaka nugupwagi, ikilu jenze, kabula ji likongobi kubeka mala pabeli, wingana mala patate ngati ngasegumanyiki." 31 Lakini Petili

jahingamakya, "Hata nakubii kuwa pamu nawehapa, nganaguleki hata kasokopi." Banafunzi boa nabombi bapwaga ahelahee. 32 Ndienu, bahika kukijongu sebikikema Getisemani. Yesu jaapwagila banafunzi baki, "Ntamaniya pamba ne panundoba Sapanga." 33 Ndipala jaajukua Petili na Yakobu na Yohana. Jatumbulya kuhusunika ngamaa nu kuangajika. 34 Jaapwagila, "Neyomiki ngamaa mmyoju kalibu jakuwa. Nhyegalya hapa ntama mihu." 35 Jajenda palongi kidogu, jililekala pai suku gungamali, jaloba ana, ana kwakawesikini, niipete lisaa luku ng'alika. 36 Japwaga, "Atati bango, kwaku weapa majambu goa gawesikana. Gumokia nzipuli gongo gukung'alika. Lakini kwikuba ngati embalane, ila kubia ngati egupala wee." 37 Ndipala jakelubuka kwaka banafunzi baki atatu, jakolila agoni. Ndienu, andalukiya Petili, "Boo, Simoni, ntei lee kugonela? Ngasewawesiki lee kutama mihu hata lisaa limo?" 38 Ndipala jaapwagila, "Ntama mihu nu kuloba ili mwihika kujingii mwi milengu. Moju gupala, lakini nhyega ngasejipala." 39 Jwajenda kuloba kabee konijukelabuki malobi agalaga. 40 Ndienu jakelubukia kabee, jaakoli agoni. Mihu gabu gatweli lugonu. Ngasibamanyiki sukumpwagi. 41 Ejahika mala ja tatu jaapwagila, "Mwakona lee ngonile nu kupomulela? Enu kutosike! Muda guhikiki! Mwana waka Mundu banzegala mmaboku ga bandu biliya. 42 Nzumukannya, tubokannya, nndingaliya, jojwing'anambuka ne juhegalii." 43 Yesu ejwabia jakona jakapwaga, Yuda jumu kati ja banafunzi baki komi na habeli jahika. Jahika pamu nu nsambi wa bandu baabii na mapanga niindonga. Bandu be bala babia baatumiki agolu akolongu na abola bamalagalaki na akahokomundu. 44 Yuda joang'anumbuka Yesu, jabia jaatendi nginyuli, "Jonukunzobatiya ndi ajolajo. Mukamula nukumbeka pajiuulonda wino." 45 Yuda ejahika pe, anzendila Yesu, ampwagila, "Mbola!" Nukunzobatee. 46 Ndienu, bandu be bala bunkamula Yesu, nukunkamulaki nntoo. 47 Jumu kati jabu jojabia jujemiki papuje pamu na Yesu, jahopula mpanga waki, nukundapu ntumi waka Ngolu Nkolongu nukunseku likutu. 48 Yesu jaapwagila, "Boo, nhikiki na mapanga ni indonga kunyonza ne ngati ne na mundu jo nyaga hindu? 49 Kila lisoba panabii pamu na mwanganya nabola bandu mu Nyumba jaka Sapanga, wala ngase mwanyonzike. Lakini enu Maandiku ga Sapi gatimi." 50 Papuje banafunzi boa bundeka, nukuntila. 51 Jwabi nkombu jumu jojuliyekiki shuka pee annzengaliya Yesu na bombi balenga konzonga. 52 Lakini jombi jatenda kukwelapuka nukulekake shuka jejela jatila heu. 53 Ndienu bumpelika Yesu mu nyumba jaka Agolu Akolongu papuje agolu akolongu, akahokomundu na

abola bamalagalaki babia aketangini. 54 Petili jabia ankagu Yesu sukutali, jajingala nkati junhua kwaka Nngolu Nkolongu. Jatama pamu na alonda bakanyata mwotu. 55 Agolu akolongu ni libalasa loti bataputa ndaba jukuntaki Yesu ili ankoma, lakini ngase bapatike. 56 Bandu bingi bapia malobi giisoli, lakini malobi gabu ngasegalengine. 57 Ndipala bangi bajema, nukupia malobi gi isoli koni bakapwaga, 58 "Tunzoana mundu jonzo jakapwaga, 'Nihalabana Nyumba jaka Sapanga jenze jeasengiki bandu, na kwa masoba matatu nisenga kabee jangakusenga kwa maboku.'" 59 Lakini hataa hela, malobi gabu ngasegalengine. 60 Ndienu, Nngolu Nkolongu jajema pikilanda jabu, andalukiya Yesu, "Boo, ngasegupala kupwaga? Bandu haba bugutakalii kike?" 61 Lakini jombi jatama kinunu, ngasijapwagiki hata lilobi limu. Nngolu nkolongu andalukiya kabee, "Boo, wele ndi wa Kilisituje, Mwana waka Sapanga jojupengeliwi?" 62 Yesu japwaaga, "Ena, anenganenga. Kabee, mwambona Mwana waka Mundu jutemi upandi wa malele waka Bambu jojubii na makili. Jakahika kuhuma kunani kwaka Sapanga." 63 Papuje Nngolu Nkolongu jwajendula lingobu laki, jakapwaaga, "Ngasetupai kabee malobi gangi ndaba jaka mundu hojo?" 64 Mwabe lee nnzoini eantondo Sapanga! Mwanganya mmbona bole?" Boti baamua jukomikaje. 65 Ndienu, bangi batumbulya kunhuni imata, bunhyekaliya kumihu, bundapula nukupwagi, "Lotila, nya jojugulapwile!" Hataa alonda bunzukua, nukundapu makopi. 66 Petili ejwabia jwakona pai jili balasa, mmbomba jumu ntumi jwaka Nngolu Nkolongu jatenda kuhegale. 67 Ehambona Petili junyata mwotu, andingaliya nukumpwagi, "Hata wee wabii pamu na Yesu juku Nazaleti." 68 Lakini petili jatenda kukana, "Ngasemanya, wala ngasenielewa ga gupwaga!" Ndipala Petili jaboka jajenda kunza jahua. Papuje likongobi latenda kubeka. 69 Ntumi mmbomba jola eambona kabee petili, jatumbuka kabee kapwagii bandu bababii ajemiki papuje, "Mundu jonzo jwabii pamu najombi." 70 Petili jakana kabee. Muda kidogu, bandu bababii ajemiki papuje bumpwagila Petili, "Kee wehapa jumu wabu, ndaba weapa wa mwenei juku Galilaya." 71 Lakini Petili jatumbuka kupwaga, Kuliga nukulapa, nakaapwagi, "Nepani ngase numanyiki mundu hoju jomupwaga majambu gaki." 72 Papuje likongobi labeka mala ja pili. Ndienu, Petili jakombuka ngati Yesu ejwabia ampwagii, "Kabula likongobi ngaselibekiki mala ja pili, gwingana kabee mala ja tatu." Petili jilihabuu pai nukulela.

15 Ekwakusa, agolu akolongu bakatangana pamu na aseja, na abola ba malagalaki na bandu boa

ba pasengu bajetangannya kunkonga Yesu pengu nu kumpeleka kwaka Pilatu. 2 Pilatu andalukiya Yesu, "Boo wehapa lee gu Nkolongu wa Ayaude?" 3 Agolu akolongu buntakila Yesu kwa malobi gangi ginge. 4 Pilatu andalukiya kabee Yesu, "Boo, mbona ngasegupwaga lilobe? Joannya ebugutaki kwa malobi gingi." 5 Lakini Yesu ngasejapwagiki lilobe, mbaki Pilatu jasangii. 6 Kila Lisoba likolongu la Pasaka, Pilatu jayobali kunhogule mpugwa jumu jobumpala. 7 Ndienu jabii mundu jumu joankema Balaba, jojuwe jabii ankongiki pamu na bangi babatei puju nukukoma bandu. 8 Bandu bangi bunzendila Pilato, bundoba jwaatendila ngati kawaida jaki. 9 Pilatu jalalukya, "Boo, mpala nunhogulya Bambu Nkolongu juku Uyahude?" 10 Jwapwaaga hela ndaba jwamanyiki agolu akolongu bumpelika Yesu kwaki ndaba babia bumbone wipu. 11 Lakini agolu akolongu bakolua bandu bundoba pilatu jaabopulya Balaba badala jaka Yesu. 12 Pilatu jalalukya kabee, "Ndienu, mpala nunhengila ki mundu jomunkema Nkolongu jwa Ayaude hojo?" 13 Bandu boa bajamalya kabee, "Unkomangalya punsalaba!" 14 Lakini pilatu jalalukya, "Ndaba jakii! Jutei kihakau bole?" Lakini bombi bajonzukya kujamalii. "Nkomangalya punsalaba!" 15 Pilatu japala, jwapala nsambi wa bandu gola gwiwoma, ndienu andekakya Balaba kuhuma muligelesa. Jwaapwagila bandu bunndapula Yesu iboku nukukomangale punsalaba. 16 Ndipala manzolinzoli bumpelika Yesu pasengu ja nyumba jaka Pilatu, jojabii nkolongu ju ndema Ndienu baakusanya manzolinzoli boka. 17 Bunhwatika Yesu ingobu ja zambalau ngati Bambu Nkolongu, balenganakiya hingu ja miha, bunhwatika pamutu. 18 Batumbuka kundamuu, "Jambuoti, u Nkolongu wa Ayaude!" 19 Bundapula pamutu na nn dai, nu kunhuni imata, bapega magoti nu kunzinamii. 20 Ebaboka batenda kundongama, buhulaa ingobu ya zambalau ye yela, nukunhwatika ingobu yake, ndi bumpelika nukunkomangale punsalaba. 21 Pababii mwiindela, baketangini na mundu jumwa ankema Simoni, mwenei juku Kilene. Bombi babia ahengo baka Alekizanda na Lupu. Na muda we hogu jabia juhuma kukijijini. Manzolinzoli bundasimisa Simoni kutogo nsalaba gojabii naku Yesu. 22 Ndipala, bumpelika Yesu mbaka pandu pabakema Goligota, maana jaki, pandu papabonikana ngati "Pandu piliupa lu umutu." 23 Ndienu, bumpekya Yesu divai jeahangagini mitela jebijikema manemane. Lakini Yesu jatenda kukana 24 Ndienu bunkomangalya punsalaba, nukubagana ingobu yaki kwa gudugudu ili amanya nyaa jupata ingobu boo. 25 Ekwabia lisaa

la tatu pulukela pabunkomangalya punsalaba. 26 Na panani ju nsalaba baandiki malobi gu kuntaki ganga, "NKOLONGU JWA AYAUDI." 27 Papuje baakomangalya bii habeli mumisalaba pambipi na Yesu, jumu upandi wa malele na jongi upandi wa mangega waka Yesu. 28 Ndienu gatimi Mahandiku gagapwaga, "Ambei likundi limu na bandu abaya." 29 Bandu bababiapeta pandu pala, bannyua imutu yabu nu kuntondo nu kupwaga, "Ooo! Wehapa ndi wewapwaga witunula Nyumba jaka Sapanga nukusenga kwa masoba matato! 30 Enu, guhuluka munsalaba ulikombula wamwete!" 31 Nabombi agolu akolongu pamu na abola bamalagalaki bundongama nu kumpwagani beni na beni, "Jahokua bangi, lakini kulihoko mweni ngakuwesa! 32 Eti jombi Kilisitu, bambu nkolongu juku Izilaeli! Ndienu juhuluka kuhuma punsalaba ili tumbona nukunhobale." Hata bandu bangi bala babaakomangali mumisalaba pambipi jaki nabombi batenda kuntondoo. 33 Kutumbuka lisaa la sita lyobamutu mbaka lisaa la tisa pakamii lwii lwayekalya nndema woka. 34 Lisaa la tisa pakamii Yesu jalela kwa sauti ngolongu, koni jakapwaga, "Eloi, Eloi lema Sabakitani?" Maana jaki, "Sapanga wango, Sapanga wango, ndaba jaki guneka kajika jango?" 35 Bandu bangi babajemiki pala pabajoa hela bapwaga, "Joanya! Ankema Elia." 36 Mundu jumu jabutuka, jajubika kipongu divai jejibaba, nukujibeka panani ja nndai, ambekila pundomu nukupwaga, "Lendalya tugubona ana Elia juhika kuguhuluu punsalaba jehapa!" 37 Ndipala Yesu jajamalya kwa makili, ndienu jatenda kuwa. 38 Kipindi sela, lipazia la Nyumba jaka Sapanga lakajuka pikilanda ipandi ibeli tumbuka kunani mbaka pai. 39 Nkolongu wa manzolinzoli jumwa jojabia jujemiki palongi jaki pajabona namuna jejakua Yesu japwaga, "Sakaka mundu hajo jwabii Mwana waka Sapanga!" 40 Babii kabee aka mbomba babalingalya sukutali, kati jabu jakabii Malia juku Magidala na Salomi na Malia amabu baka nkombu Yakobu na Yose. 41 Aka mbomba haba ndi babunzengalya Yesu pajabii ku Galilaya nukunzangatii. Kwabii na aka mbomba bangi bingi babahika ku Yelusalemu pamu najombi. 42 Ekwahika pakamii. Helilabia lisoba lukubeka sapi, yani lisoba lelilongulii Lisoba lu Kupomulela. 43 Papuje, jahika Josepu mwenei juku Alimatayo, ntenga wa Sengu ngolongu, jwabii mundu jwiniisima. Kabee jwabia mundu jojulendale kuhika ku Ukolongu waka Sapanga. Ndienu anzendila Pilatu bila kujogopa, jaaloba bumpekya nhyega jaka Yesu. 44 Pilatu jasangia kujoana Yesu jabia juwii. Ndienu, ankema nkolongu jwa manzolinzoli, andalukiya ana gupetiki

muda gwingi toka Yesu pajuwii. 45 Nkolongu wa alonda hejwabii ampwagi Pilatu Yesu juwii, ampwagila Josepu juku Alimatayo jajukua nhyega jaka Yesu. 46 Papuje Josepu jalomba sanda jikitani, jijihelia nhyega je jela nukujiyongulakee sanda. Jabeka mlikabuli lelabbii pililibu la soma, ndipala jwilihingalya lilibu likolongu kulibeka pundyangu. 47 Nabombi Malia juku Magidala na Malia amabu baka Yose balingaliya papu pabumbei.

16 Elapeta Lisoba lu Kupomulela, Malia juku Magidala na Salomi na Malia nyongoo waka Yakobu balomba mahuta gaganungii bapala bakapakia nhyega jaka Yesu. 2 Ndienu, pulukela ngani lisoba la Jumapili, bajenda pilitege, lyoba elatumbulya kupita. 3 Nabombi babia bakapwagannya, "Nya jojukutubokia lilibu lelabbii pundyangu ulitengela?" 4 Lakini ebalinga bapabona lilibu lee bilingaliti. Nalombi labii likolongu ngamaa. 5 Pabajingala pilitege, bumbona nkombu jumwa juweti ingobu nhunhu, jutamiki upandi wa malele. Nabombi basangia ngamaa. 6 Lakini nkombu we jola jaapwagila, "Mwisangaa. Muntaputa lee Yesu juku Nazaleti jobunng'alisi jola. Juyokike, ngasejubii pane. Ndinga pandu pababii bumbekike. 7 Nzendanya mwakaapwagila banafunzi baki pamu na Petili 'Jundongulee ku Galilaya kola. Kokuje bambona ngati ejumpwagila.'" 8 Ndienu, baboka pi litenge je pala imbelo, koni bakabagaja sulujogopu nukusangaa. Ngasebumpwagi mundu jokapi sindu, ndaba bajogipi ngamaa. 9 (note: The most reliable and earliest manuscripts do not include Mark 16:9-20.) Yesu pajayoka pulukela mlisoba la Jumapili, jatumbuka kulilangii kwaka Malia juku Magidala, jojabii Yesu ampiiki ilombu saba. 10 Malia juku Magidala jajenda kaapeke lijambu bandu bababii pamu na Yesu, muda we hogu banafunzi baka Yesu, balobalakya nyembu nu kulela. 11 Lakini ebajoana Yesu jubii mwomi na Malia juku Magadala ambweni, ngase bajetakile. 12 Muda egwapeta Yesu japitila kwa banafunzi habeli nabombi oti ngasebummanyike. Banafunzi be haba babia ajenda kukijijini. 13 Nabombi kabee bajenda kwaapwagi banafunzi bangi. Hata hela ngasebaajetakile. 14 Pamwisu Yesu japitila banafunzi baki komi na jumwa pababii pamu akula posu. Jalakalii ngamaa ndaba jukusinwa kuhobalee kwabu nu kusindwa kujoa kwabu, ndaba ngase baahobalii bababii bumbweni baada jukuyoka. 15 Ndienu, jaapwagila, "Nzendanya pundema poti mwakaalandila Lijambu la Amboni kwaka kila mundu. 16 Mundu jokapi jojuhobalee nu kubatiswa jitenda kulama. Na mundu jwanga kunhobale Sapanga jiienda kuntemu.

17 Na nginyuli ye heyi ilongana na bandu bahobalee. Kwi liina langu biiboa ilombu na biilongila kwa luga inyai. 18 Naakamwi lijoka au kunywa sindu sokapi sukukoma, nga biikuwe. Baabekila agonzu maboku na Sapanga jitenda kwaalamisa." 19 Ndienu, Bambu Yesu ejajomula kulongee naku, jajukulika kujenda kunani jatama pikiteu saki su ubambu ukolongu pulutengu jaka Sapanga kwaatawala pamu najombi. 20 Ndienu banafunzi bajenda nu kulandi kila pandu Lijambu la Amboni. Bambu jahenga lihengu pamu nabombi nukuhenga nginyuli hingi kulangi Lijambu heli la sakaka.

Luka

1 Nkolongu Teofilo. Bandu bingi batumbuliya kuandika majambu gala ngati egahengika nkati jitu. **2** Baandiki majambu ngati ebutupwagila na bandu babagabona kwa mihu gabu tangu puwanzu, na bandu babalandila malobi gene. **3** Unkolongu Teofili, nenamweti ningiki majambu haga goti sapi toka puwanzu, moniki kwibia sapi nuguandakya sukupanga majambu ge haga sapi. **4** Ndenda hela ndaba nanagu gumanya usakaka gwoti gwa majambu gabugubola. **5** Mumasoba gala Helodi pajabi bambu nkolongu juku Yudea, jakabii nngolu jumu joankemika Zakalia, jojabiya jumu kati ja agolu buku Abiya. Nhwanu waki bunkemika Elizabeti, najombi jabia juhumi mulukolu lwaka nngolu Aloni. **6** Boka abeli babia baajetakiwi palongi jaka Sapanga, koni akamulaki ngani malagalaki goka gaka Bambu sanga lawama. **7** Lakini ngasebabii na bana, ndabaje Elizabeti jabi nga nikibeleko, na boti abeli babii aseja ngamaa. **8** Lisoba limu, Zakalia pajatenda lihengu luugolu mu Nyumba jaka Sapanga, jabia zamu jaki. **9** Zakalia bunhagula kwa gudugudu ngati ekwayobaliki muugolu kujingi mu Nyumba jaka Sapanga kupogale ubani. **10** Kipindi sukupogale ubani esahika, bandu boha babi kunza bukundoba Sapanga. **11** Ndipala ntumi jukunani kwaka Bambu ampitila, jajemiki upandi wamalele pa mesa jukupiiki litambiku lejwapogalya ubani. **12** Zakalia eambona ntumi jukunani we hoju jatenda kusituka nukujogopa. **13** Lakini ntumi jukunani ampwagila, "Zakalia, gwijogopa! Sapanga jujoine segulobikaje. Nu nhwanu waku Elizabeti jwagupapila mwana mwanalome, nanagu wankema Yohana. **14** Gwiitoguliya ngamaa na bandu bingi bitenda kutogule ndaba jukusaliwa kwaki. **15** Jombi jwibiya ntumisi nkolongu pamihu jaka Bambu. Ngajikunyi divai wala uwembi. Loho jaka Sapanga antwelila kabula lisoba lukusaliwa kwaki. **16** Jaalongua bandu bingi buku Izilaeli kunkelabuki Bambu Sapanga wabu. **17** Jiilongulya palongi jaka Bambu, jiibia na makili na loho ngati jaka Elia jojabii Mlota waka Sapanga. Jajing'alumbua mioju jaka hengo kwaapala bana babu, jaahenga bandu banga kunzoane Sapanga ahenga gajupala Sapanga, jahenga bandu bijiandia kunzopa Bambu." **18** Zakalia andalukia ntumi jukunani kwaka Sapanga, "Nimanya boo lilobi le hele? Neje nuseja na ahanubabe kabee aseja." **19** Ntumi jukunani kwaka Sapanga japwaga, "Nena Gabuliel. Nenyema palongi jaka Sapanga, jojundumiki kulonge naweapa, nugupwagila lijambu la sapi lende. **20** Jogwana,

gwibiya gwikimumuta ndaba ngaseguhobale malobi gangu ne gagitimia kwa masoba gaki. Ngawiwesi kulonge mbaka ganugupwagi haga pagipitila." **21** Muda gwe hogu bandu bundendaliya Zakalia koni bakasangia kuselewa kwaki mu Nyumba jaka Sapanga. **22** Pajapita kunza, ngasejawesiki kulonge nabu, henu bamanyiki jagabweni majambu kuhuma kwaka mu Nyumba jaka Sapanga. Jalongila nabu kwa maboku gaki ndaba ngasejawesa kupwaga. **23** Masoba gaki gukuchenga lihengu lu ugolu mu Nyumba jaka Sapanga egajomuka, Zakalia jabuja kunyumba jaki. **24** Monikatae Elizabeti nhwanu waki jabia nikitumbo. Jajoba mu nyumba muda wa mieyi nhwanu. **25** Elizabeti jilipwagila, "Hela ndi Bambu ejundendi, jumoniki nu kumoke hiyoni kwa bandu." **26** Kitumbu saka Elizabeti hesahika miehi sita, Sapanga antuma ntumi ukunani kwaka Sapanga jobunkema Gabuliel jujenda mmusi uku Nazaleti kundema uku Galilaya, **27** kwaka kamwali jumu jobunkema Malia jwangakuketangana na mwanalome nsumba waka mundu jumu joakema Josepu, jojuhuri mulukolu lwaka Bambu nkolongu Daudi. **28** Ntumi jukunani kwaka Sapanga anhkila kamwali jola nukumpwagi, "Lukwali lubiya pamu na weapa! Webabugupeki wamboni waka Sapanga nukugupengee!" **29** Malia pajajowana malobi ge haga, jasangia mmwoju jaki, najombi jaholalya malobi ge haga manaki je kike? **30** Ntumi ukunani waka Sapanga ampwagila, "Malia, wijiogopa! Ndaba Sapanga jugulangi wamboni waki. **31** Gwitotula kitumbu gwibelika mwana mwanalome, gwankema Yesu. **32** Jombi jwiba nkolongu, bankema Mwana waka Sapanga jojubii kunani ngani. Bambu Sapanga jwampekia kiteu su ubambu nkolongu saka Daudi ahoku baki. **33** Jwibiya Bambu juku kibekeku saka Yakobu masoba goka. Nu ubambu ukolongu waki ngagwikubi na mwiso!" (aiōn g165) **34** Malia ampwagila ntumi jukunani kwaka Sapanga, "Kwiwesikana bole, naneje ngasewahiki kuketangana namwanalome?" **35** Ntumi jukunani kwaka Sapanga ampwagila, "Loho jaka Sapanga jiienda kuguhulukila na makili gaka Sapanga giitenda kuguyekale. Henu Mwana wa Sapi jitenda kusaliwa, bankema Mwana waka Sapanga. **36** Gunkombuka nndongu waku Elizabeti jupatiki kitumbu pamu nu useja waki. Lakini bandu bapwagannya ngajukubeleka mwana, nahenu jubi nikitumbu sa myeji sita. **37** Ndaba ngasindu sejusindwa kutenda Sapanga." **38** Malia jwapwaga ana, "Nenga nuntumwa waka Bambu, jundendila ngati egupwagike." Ndipala ntumi jukunani jola jatenda kuboka. **39** Masoba agalaga Malia jwajenda nyata mmusi gumu gogubi mwitombi yu nndema uku Yudea. **40** Kola jajingala

nnyumba jaka Zakalia, andamukya Elizabeti. 41 Elizabeti ejwajowana Malia andamuki, mwana jojwabi mulutumbu jaki jatenda kuhomba. Najombi Elizabeti jwatwelila Loho jaka Sapanga, 42 jajamalya, "Bugupendali kuliku aka mbomba boha, mwana jowibelika jibiya jupengaliwi! 43 Ndaba jaki sindu kikolonga ngati ase kimbili nenga, mbaka amabu baka Bambu wangu anhiki nenga? 44 Enajowana wakanamukya, kamwana kakeki kwaanenda kuhomba mulutumbu jangu koni kwaanogule. 45 Gupengaliwi na Sapanga ndaba guhobali gajugupwagi Bambu gala!" 46 Malia japwaaga, "Mwoju wangu gundumbali Bambu. 47 Loho jango juntogule Sapanga jojubi Nkombosi wangu. 48 Ndaba juningali kwikiya ndaba jukombwiki ntumwa waki joululihulwi pai ngani! Tumbuka sajeno nukuendele bandu boti biingema na mundu jojupendaliwi, 49 ndaba Sapanga jwana na Makili jundendi makolonga. Lihina laki la Sapi, 50 jaabone hikia bandu babunzongopa jombi. Hikia yaki hitama kibelevu mbaka kibelevu. 51 Juhengiki majambu makolonga nu kuboku kwaki. Jaapesangini bandu babikipunika mmyoju jabu. 52 Jwahulwi akolonga kuhuma mwiteu yabu yu ubambu, na jatondabi bandu bangakupala makolonga. 53 Bini inzala baatupalisi majambu gaamboni, na jaabengiki bandu bana mali gingi maboku matopu. 54 Anzangati ntumisi waki Izilaeli, koni jwakakombuka hikia yaki. 55 Jukombwiki kumbone hikia Ibulahimu ni kibelevu saki yaka petapeta ngati ejalagila aseja bitu!" (aiōn g165) 56 Malia jatemi na Elizabeti kwa miehi mitato, ndipala jabuja kunyumba jaki. 57 Masoba gaka Elizabeti gukubeleka egahika, najombi jabelika mwana mwanalome. 58 Bandu bapambipi na alonga ebajowana lijambu laka Bambu kumbone hikia ngolonga, batogulya pamu najombi. 59 Mwana ejahikisa lisoba la nani bahika kunseku jandu. Bapala kumpeke liina Zakalia, liina la ahengo baki. 60 Lakine amabaki bapwaga, "Koto! Lihina laki tunkema Yohana!" 61 Bandu bala bumpwagila, "Mbona nga mundu jwini liina ngati heli mulukolu wako!" 62 Ndipala balongila kwa nginyuli na Zakalia, bapala amanya jombi jupala mwanamundu ankema lihina bole. 63 Zakalia jaloba kibau sukuandaki, ndipala jaandika, "Lihina laki Yohana!" Bandu boha batenda kusangaa. 64 Apalapa, Zakalia jawesa kulonge kabee, nukutumbuli kundumbali Sapanga. 65 Bandu bapambipi boha batenda kujogopa, na majambu ge haga gaeniya nndema yoka yiitombi yuku Yudea. 66 Bandu pabajoana majambu gala bawasaliya mmyoju jabu koni bikililalukya, "Boo mwana we hoju jibiya mundu bole?" Ndaba makili gaka Bambu gabonikana gabi pamu najombi. 67 Zakalia ahengo baka Yohana batwelala Loho jaka Sapanga, najombi jalota, nukupwaga, 68 "Julumbalika Bambu, Sapanga juku Izilaeli! Ndaba jahiki bandu baki nakagombo. 69 Jutupeki twepani Nkombosi mwana makili, nsokoo waka mtumisi waki Daudi. 70 Ngati ejapwaga toka pamwandi kupete alota baki baa Sapi. (aiōn g165) 71 Jatukombula kwa abaya bitu nu kutupia mwamaboku babutusuki. 72 Japwaga jwabonila hikia aseja bitu nu kukomboka lilaganu laki la sapi. 73 Jalapa kwaka Ibulahimu ahengo bitu, 74 Jwahokua kuhuma kwaka abaya bitu, na jatujangatya tuwesa kuntumiki Sapanga bila kujogopa. 75 Tubiya twa sapi na tubiya bandu bamboni palongi jaka Sapanga, masoba goti ga womi wito." 76 "Wehapa wamwanango, bagukema Mlota waka Sapanga nkolonga. Wandongulya Bambu kundenganake indela jaki, 77 Kwaapwagi bandu baki biitenda kuokuleka, sakaalekake mahakau gabu. 78 Sapanga witu mpoli na jwana mmwoju wa sapi. Jaamulakya unang'anu na kwaagombo kuhuma kwaka Sapanga juku nani. 79 Gwamulaki bandu boti batama mliwi lwa kuwa, Jutulongua magolu gitu mwiindela jaamboni." 80 Mwana jakola nu kujonzukeka makili mu loho. Jatama pulugwenza mbaka lisoba lejaapitila bandu buku Izilaeli.

2 Masoba gala Agusitu, Bambu nkolonga, juku Loma jalagalakya bandu boka buku ukolonga guku Loma baabalanga. 2 Kwaabalanga bandu kwe hoku kwabia kuutumbuli, kipindi Kilenia pajabia nkolonga juku nndema uku Silia. 3 Ndienu, kila mundu jajenda kumusi waki kubalangwa. 4 Josepu jahuma mmusi uku Nazaleti gogubi kunndema juku Galilaya, jajenda kumusi uku Betelehemu gogubi ku Yudea, pandu pajasaliwa bambu nkolonga Daudi. Josepu jajenda hoku ndaba jabia juhumi mukibelevu saka Daudi. 5 Jajenda kubalangwa pamu nu nsumba waki Malia jojwabi ni kitumbo. 6 Pababi ku Betelehemu hoku, lisoba laki lukubeleka labiya lihikiki. 7 Jabelika mwana jukutumbuli mwanalomi, bunhwatiki indenga. Ndipala bunngonika mulukoi lukulele ng'ombi, ndaba ngasebapatiki pandu pukutama munyumba ja ageni. 8 Mmusi agolago, babi alimu batamika ikilu kumatuhi kulendele mipugu jabu. 9 Ntumi jukunani kwaka Sapanga waka Bambu jwaapitila nu ulumbi waka Bambu waanang'annya, nabombi bajogipi ngamaa. 10 Lakini ntumi jukunani kwaka Bambu jola jaapwagila, "Mwijogopa! Nundeti Lijambu la Amboni, lebiitoguliya bandu boka. 11 Leleno pamusi jaka Daudi jusalwi Nkombosi wino Kilisitu, Bambu! 12 Jeneji jibiya nginyuli jino, mwanketaniya mwana

nsaliwano anhwati indenga, angoniki mulukoi." 13 Apalapa likundi likolongu la atumi bu kunani kwaka Sapanga laketangana nu ntumi jukunani hoju, koni bukundumbalya Sapanga, bakapwaga, 14 "Ukolongu kwaka Sapanga jobjubi kunani ngani kumaundi, nu lukwali kwa bandu babi pundema poti bagulisiki nabu!" 15 Atumi bu kunani bala pababuja kunani kwa mahundi, alimu bapwagannya, "Tubokannya ku Betelehemu tukikibona sekipiti, sejutupwagi bambu." 16 Ndienu babutuka, baaketannya Malia na Josepu na mwana nsaliwanu we jola bunngoniki mulukoi. 17 Alimu be pabumbona mwana we jola, baapwagila majambu ga mwana jola gabapwaga atumi bu kunani kwaka Sapanga. 18 Bandu boka babajowana ganiaga basangia malobi gaalimu. 19 Lakini Malia jabeka haga goka mmwoju jaki nukugawasali ngamaa. 20 Alimu bala bakelubuka kunyumba jabu, bundumbalya Sapanga kwa goka gabajoana na kugabona, goti gapitila ngati ntumi jukunani kwaka Sapanga ejaapwagila. 21 Mulisoba la nani, lisoba lukunseku jandu mwana, bumpekya lihina laki Yesu. Lihina le heli amabu bapatiki kuhuma kwaka ntumi jukunani kwaka Sapanga kabula jukupata kitumbu amabu. 22 Gahika masoba gaka Josepu na Malia kuhenga malagalaki gu kunyambisika ili ajetakika palongi jaka Sapanga ngati Malagalaki gaka Musa egalagalaki. Henu bunzukua mwana, bajenda naku kumusi uku Yelusalemu kumpenge palongi jaka Bambu, 23 ngati egaandiki malagalaki gaka Bambu Sapanga, "Kila mwana mwanalomi juutumbuli bumpelika kwaka Sapanga." 24 Kabee bajenda ili akatambika, kupalika apia inzeba ibele au ibana ya ngunda ibeli, ngati Malagalaki gaka Bambu Sapanga egapwaga. 25 Ku Yelusalemu kola jwabi mundu jumu jobunkemika Simoni. Mundu we hoju jwabi jwa sapi joanzetakya Sapanga, jojuwe jwabi mundu jojulendalya ukombosi guku Izilaeli, najombi jwabii na Loho jaka Sapanga pamu na jombi. 26 Loho jaka Sapanga anhyekulya kupwaga ngajukui mbaka ambona Kilisitu Nkombosi joiuhaguliki na Bambu. 27 Ndienu Loho jaka Sapanga andongua Simoni kujenda ku Nyumba jaka Sapanga. Ahengo na amabu baka Yesu bumpelika mwana mundu mu Nyumba jaka Sapanga, buhengila ngati hebayobali mu Malagalaki gaka Musa. 28 Simoni anzukua mwana Yesu mwamaboku gaki nukunsengu Sapanga koni jwakapwaga, 29 "Enu Bambu gutimisi lilagi laku, gunzetakya ntumi waku, jupomulya kulukwali, 30 kwa mihu gangu nugubweni ukombosi waku, 31 gogutei gubonikana kwa bandu boka, 32 Unang'anu gogumulika kwa bandu boka banga Ayaudi nu kuleta ukolongu waku kwa bandu baku buku Izilaeli." 33 Ahengo na amabu baka Yesu batenda kusangaa kwi lijambu laka mwana wabu lejwapwaga Simoni. 34 Simoni jwaapengila, nukumpwagi Malia, nyongo waka Yesu, "Linga, mwana we hoju juhaguliwi na Sapanga ndaba jukuhoba nakaagombo bandu bingi buku Izilaeli. Ndienu jiiibia nginyuli kuhuma kwaka Sapanga, jebaajikana bandu bingi. 35 Ndiipala mawasu ga bandu bingi gibonikana pangwendu. Nawamweti usungu gogubi ngati mpamba gogutema gwaguhosa mmwoju waku." 36 Jabi mlota jumu mmbomba, jabi nseja ngamaa, lihina laki Ana, kamwali waka Fanueli, julukolu lwaka Asheli. Mmbomba we hoju jatemi yaka saba pee nu nndomi waki hoju tumbuka ehantola. 37 Ndienu jabia mmbomba joawi alomi baki mbaka masoba gajabi nseja jwa yaka makomi nane nu nsesi jimu. Na masoba ge haga goa jabia jutama mu Nyumba jaka Sapanga jupungika kula posu nukunndoba Sapanga ikilu na muhi. 38 Lisaa alelale, Ana jajendila, koni ansengula Sapanga, jaapwagila lijambu laka mwana jola kwa bandu boka bababia alendale ukombosi uku Yelusalemu. 39 Josepu na Malia pababiya ajomuli majambu gabu goti gagapalika mu Malagalaki gaka Bambu Sapanga, babuja kunyumba jabu ku Nazaleti mmusi uku Galilaya. 40 Mwana jakola, jajonzukeka makili, jatwelila malangu na waamboni waka Sapanga wabia pamu najombi. 41 Kila saka, Josepu na Malia babii ayobali kujenda ku Yelusalemu kwa ndaba ja tipati ja Pasaka, 42 Yesu pajabiya na yaka komi ni mibeli, bajenda naku ku tipati ngati hebayobali. 43 Pabajomula tipati ja Pasaka, na pababiya abuja kunyumba jabu. Yesu jaigala kunyuma ku Yelusalemu koni ahengo na amabu bila kumanya, 44 bombi ahambusiya jubi pamu na bandu bababii musapwali jabu, bajenda pipipipi. Ndienu batumbulya kunkagu kwaka alongu baki na akosi baki. 45 Ngasebumbweni, henu bakelubukya ku Yelusalemu kunkagu. 46 Mlisoba la tatu, bunkolila pa Nyumba jaka Sapanga pikilanda ja abola biki Yahudi, jabia jakaajonnya nakaalaluki. 47 Boti babunzowana batenda kusangaa malangu gaki na ejwabia jaajibu. 48 Ahengo na amabu baki ebumbona basangii ngamaa. Anyongo baki bundalukiya, "Mwanango, ndaba jakii gutei hela? Nepani na ahengo baku tukubika tutenda kugutaputa ku usungu." 49 Yesu jaajibua, "Henu nndaputya kyane? Ngasemmanyiki le nepani kupalika miya pa Nyumba ja Ahengo bango?" 50 Lakini bombi ngasebaheliwi mana ja malobi gajaapwagila. 51 Ndienu jabuja nabu mbaka ku Nazaleti najombi jatenda kwaajowane. Anyongo baki bagabeka haga

goti mmwoju wabu. 52 Yesu jakola nu kujonzukeka malangu nu ulasu, nukundengane Sapanga na bandu.

3 Saka sa komi nu nhwanu wu ukolongu waka Bambu nkolongu juku Loma jobunkema Tibelio, Pontio Pilato jabia kilongosi juku Yudea. Helodi jabi kilongosi juku Galilaya, nu nndongu waki Piliopi jobabi kilongosi ju pundema puku Itulea nu nndema uku Tilakoniti na Lusania jabi kilongosi juku Abilene. 2 Anasi na Kayafa babi agolu akolongu, mumasoba ge haga Lilobi laka Sapanga lunhikila Yohana, mwana waka Zakalia kulungwenza. 3 Ndienu, Yohana jajenda nndema joka jeipakini na losi luku Yoludani. Jaalandila nakapwagi, "Nzetakya kugaleka mahakau ginu nu kubatiswa ili Sapanga jundekakya mahakau gino." 4 Ngati ekiandiki kitabu saka mlota waka Sapanga Isaya, "Mundu jujamali pulukoba, 'Muhandaliya Bambu indela jaki, nnyoosha indela jaki! 5 Kila likemba lipalika kuyelale, kila kitombi kikolongu ni kitombi kisoku sitenda kulenganaakeka, papapendiki piitenda kunyosheka, indela jiliha jiiitenda kunyosheka na kuba sapi. 6 Na bandu boti bagubona uwokovu waka Sapanga!" 7 Ndienu bandu bingi bunzendila Yohana ili jaabatisa, najombi jaapwagila, "Mwanganya mwa bandu bilijoka! Nya jojumpwagi nhwesa kujepa inyela yaka Sapanga yeyihikaje? 8 Nhenga mahengu gagalangi nkotwiki mahakau. Mwipwaaga, 'Ibulahimu ndi hoku witu!' Numpwagi sakaka, Sapanga jubi nuuwesu ukung'anambu malibu haga gabia bana baka Ibulahimu! 9 Ndienu, lipengu abei punhina ji mikongu, na henu nkongu gokapi wanga kupapa matunda ga sapi biitenda kuguseku nukuguleke pamwotu." 10 Nsambi wa bandu gundalukiya, "Henu tutenda kike?" 11 Yohana jaajibua, "Mundu jojubi ni ingobu ibele ambaguliya jwangakuba nayu, jojubi na posu ampekya jwini inzala." 12 Nabombi baajopa kodi bahika ili baabatisa, bundalukiya, "Mbola, natwe tutendaa kyane?" 13 Najombi jwaapwagila, "Mwijopa kodi ngolongu kupeta yebupangi." 14 Nabombi aka alonda bundalukiya, "Natwe tutenda kyane?" Najombi jaajibua, "Mwinyaga hindu yaka mundu jokapi kwa makili wala mwankopake mundu jokapi jola. Ntosika na sebundepa." 15 Bandu ebabiya ahobale gagiipitila, bandu boha bawasaliya mmyoju lijambu laka Yohana kupwaga jombi ndi Kilisitu Nkombosi. 16 Papuje Yohana jaapwagila boti, "Nenga numbatisa kwa masi, lakini juhika junuwesu kupeta nenga, jojuwe ne ngasembalika hata kujinama kummboopo ng'oji ya makobasi gake. Jombi jaambatisa kwa Loho jaka Sapanga na kwa mwotu. 17 Jombi jubi ni kipalu saki mumaboku gaki, najombi jupeta inganu yaki, jubeka

pamu mwikikoku saki na jwijosa mwegeu mumwotu wanga kususuka masoba goha." 18 Henu, kwa malobi gangi gingi Yohana jabia jakaalandila bandu Lijambu la Amboni nakahingamaki ang'anambua indela yabu. 19 Lakini Yohana andosa Helodi nkolongu juku ku Galilaya, ndaba anzukwi Helodia, nhwanu waka nndongu waki, na majambu gangi gingi giliha gajatei Helodi. 20 Helodi jajonzukiya ubaja waki sunkukonga Yohana mkipungu. 21 Bandu boti pajajomula kwaabatisa, ndienu Yesu batenda kumbatisa, na pajabiya jakaloba, mahundi gatenda kuyekuka, 22 na Loho jaka Sapanga anhulukiya jabi na nhyega ngati ngunda. Jajowanika sauti kuhuma kunani kwaka Sapanga, "We wamwanango jonugupaile, gutei kunenganela." 23 Yesu ejatumbulya lihengu jabi na yaka makomi matatu, na bandu baambusiya jombi mwana waka Josepu, mwana waka Heli. 24 Heli jabi mwana waka Matati, Matati jojabi mwana waka Lawi, Lawi jojabii mwana waka Meliki, Meliki jojabii mwana waka Yanai, Yanai jojabii mwana waka Josepu, 25 Josepu jojabi mwana waka Matatiasi, Matatiasi jojabii mwana waka Amosi, Amosi jojabii mwana waka Nahumu, Naumu jojabii mwana waka Hesili, Hesili jojabii mwana waka Nagai, 26 Nagai jojabi mwana waka Maati, Maati jojabii mwana waka Matatia, Matatiasi jojabii mwana waka Shemeni, Shemeli jojabii mwana waka Yoseki, Yoseki jojabii mwana waka Yuda, 27 Yuda jojabi mwana waka Yohanani, Yohanani jojabii mwana waka Lesa, Lesa jojabii mwana waka Zelubabeli, Zelubabeli jojabii mwana waka Shetieli, Shetieti jojabii mwana waka Neli, 28 Neli jojabii mwana waka Meliki, Meliki jojabii mwana waka Adi, Adi jojabii mwana waka Kosamu, Kosamu jojabii mwana waka Elimadamu, Elimadamu jojabii mwana waka Eli, 29 Eli jojabi mwana waka Yoshua, Yoshua jojabii mwana waka Eliezeli, Eliezeli jojabii mwana waka Yolimu, Jolimu jojabii mwana waka Matati mwana waka Lawi, 30 Lawi jojabi mwana waka Simoni, Simoni jojabii mwana waka Yuda, Yuda jojabii mwana waka Josepu, Josepu jojabii mwana waka Yonamu, Jonamu jojabii mwana waka Eliakimu, 31 Eliakimu jojabi mwana waka Melea, Melea jojabii mwana waka Mena, Mena jojabii mwana waka Matata, Matata jojabii mwana waka Natani, Natani jojabii mwana waka Daudi, 32 Daudi Jojabi mwana waka Yese, Yese jojabii mwana waka Obedi, Obedi jojabii mwana waka Boazi, Boazi jojabii mwana waka Salumoni, Salumoni jojabii mwana waka Nashoni, 33 jojabi mwana waka Aminadabu, mwana waka Alimini, mwana waka Heziloni, mwana waka Pelesi, mwana waka Yuda, 34 jojabi mwana

waka Yakobu, mwana waka Isaka, mwana waka Ibulahimu, mwana waka Tela, mwana waka Naholi, 35 jojabi mwana waka Selugi, mwana waka Leu, mwana waka Pelegi, mwana waka Ebeli, mwana waka Sala, 36 jojabi mwana waka Kainamu, mwana waka Alifikisadi, mwana waka Shemu, mwana waka Noa, mwana waka Lameki, 37 jojabi mwana waka Metusela, mwana waka Enoki, mwana waka Yaledi, mwana waka Mahalaleli, mwana waka Kainamu, 38 jojabi mwana waka Enoshi, mwana waka Seti, mwana waka Adamu, jojabi mwana waka Sapanga.

4 Yesu jahuma ku losi luku Yoludani koni jutweli Loho jaka Sapanga na Loho jaka Sapanga jundongua mbaka pulukoba. 2 Hoku jalengwa ni Lijobi kwa masoba makomi nu nsesi. Mumasoba ge gala goka ngasejakuliki sokapi na masoba ge gala egajomuka jilijoannya inzala. 3 Lijobi lumpwagila, "Ana we wa Mwana waka Sapanga, gulipwagila lilibu lende libiya libumunda." 4 Lakini Yesu ampwagila, "Aandiki, 'Mundu ngasejutama sa kula libumunda pena.'" 5 Ndipala, Lijobi lundongua Yesu mbaka pikitombi kilasu, nukundangi kwa mala jimwa ukolongu woti gupundema poka. 6 Lijobi lumpwagila, "Nagupekia ubambu ukolongu nu ulumbi, ndaba yoti ambeki nepani, nane niwesa kumpeke mundu jokapi jonumpai. 7 Nagupekia yenieyi yoka, ana gung'ungamali." 8 Yesu ampwagila, "Aandiki, 'Gungungamalya Bambu Sapanga waku, nukuntumaki jombi pena.'" 9 Ndienu Lijobi lunzukua Yesu mbaka ku Yelusalemu nukumbeka kunani pikibekubeku sikipaga sa Nyumba jaka Sapanga. Ampwagila, "Ana we wa Mwana waka Sapanga, ulilekala toka pamba mbaka pai. 10 Ndaba ahandiki, 'Sapanga jaalagalakya atumi baki bu kunani kwaka Sapanga bugulonda.' 11 'Nabombi bagujukua mwamaboku gabu, walikobando kugolu kwaku pililibo.'" 12 Lakini Yesu ampwagila, "Ahandiki, 'Gwanndenga Bambu Sapanga waku.'" 13 Lijobi palajomula kundenga Yesu kwa kila sindu, andeka kipindi kisokopi. 14 Ndi Yesu ejakelubukiya kundema uku Galilaya, koni jutweli makili ga Loho jaka Sapanga. Majambu gaki gaenia ku Galilaya na ndema ya pambipi. 15 Jombi jabiya jaabola bandu mu nyumba yabu yukuketangane Ayaudi, na bandu boha batenda kundumbali. 16 Ndienu, Yesu jakelubuka ku Nazaleti, pandu pajukoli. Lisoba lu Kupomulela, jajenda mu nyumba jukuketangane Ayaudi ngati ejayobalile. Jajema nukusoma Maandiku ga Sapi kwa sauti. 17 Bumpeky kitabu saka Isaya jobjabii Mlota waka Sapanga. Ejayekula, japaketannya pandu paahandiki, 18 "Loho jaka Bambu jubi panani

jangu, ndaba juhagwi nenga naapelakya Ahagu Lijambu la Amboni. Jundumiki naalandila apungwa kulekakewa, na banga kulinga biitenda kulinga. Jundumiki kagombo bandu bababone, 19 nukupwaga masoba gahikiki gaka Bambu kagombo bandu baki." 20 Yesu ejajomula kusoma, japunga kitabu se sela, ampeky ntumi, ndipala nukutama pai. Bandu boha bababi nkati mu nyumba jukuketangane Ayaudi butupila mihu. 21 Najombi jaapwagila, "Lihandiku lende lenzowini litimi lelenu pamwakabii mwakajoaniya." 22 Bandu boti bundongaliya sapi, balwehuka na malobi gaki ga sapi gajabia jakapwaga. Bapwaga, "Boo, jonzo le nga mwana waka Josepu?" 23 Yesu jaapwagila, "Manyiki mwibwagila lilobi lende, 'Wa sing'anga gulilamisa wamwete!' Kabee mwipwaga, 'Goa gatujowini guhengiki ku Kapelinaumu, enu ugatenda kabee pamusi jaku pambane.'" 24 Yesu jaendaliya kupwaaga, "Sakaka numpwagi, mlota ngasebunzetake pamusi jaki. 25 Nnzoannya! Sakaka numpwagi kwakabi na aka mbomba bingi buku Izilaeli baawii alomi babu kipindi saka Elia. Masoba ge gala ngasejakuniki iyula kwa miyaka mitato na mieyi sita, japitii inzala ngolongu nndema we woti. 26 Hata hela Elia ngasebuntumiki kwaka mundu jokapi joawii alomi baki juku Izilaeli, ila pe kwaka mbomba joawii alomi joutamika ku Selefati nndema juku Sidoni. 27 Mumasoba gaka Elisha jobjabii mlota waka Sapanga kwabii na bandu bingi bababi aleliki. Ngamundu jokapi jojalamiki ila pe Naamani mwenei juku Silia." 28 Bandu boha bababii mu nyumba jukuketangane Ayaudi pabajowana malobi ge haga bayomiki ngamaa. 29 Bajema, bunkamula Yesu kwa makili nunkangi kunza ja musi, bumpelika kunani jikitombi pabasengiki musi wabu. Bumpelika pukegi jilikemba bapala bunkangila pilikemba, 30 lakini Yesu jwapeta pikilanda jabu nukuyetwana. 31 Ndipala Yesu jahuluka mbaka ku Kapelinaumu musi uku Galilaya. Misoba lu Kupomulela jabiya jaabola bandu. 32 Basangia uwesu gojabinaku pajabiya jutenda kubola. 33 Mnyumba jukuketangane Ayaudi, jabi mundu jwini kilombu, jajamalya nukupwaga, 34 "Gupala gututenda ki twenga wa Yesu uku Nazaleti? Guhikiki le kutukoma? Nenugumanye, wehapa ntumisi wa Sapi waka Sapanga!" 35 Yesu jikilakalya kilombu se sela, "Tumbala! Gumboka mundu hoju!" Kilombu suhabua pai mundu we jola palongi ja bandu boha, nukumpita bila kunhumisa. 36 Bandu boka basangii ngamaa, bakapwagannya, "Ganiaga mabolee bole? Mundu we hoju jubii nu uwesu na makili gukulakali, kilombu na sombi nukunzoanela." 37 Ndienu majambu gaka Yesu gaeni pundema poti puku Galilaya. 38 Yesu

jaboka munyumba jukuketangane Ayaudi, jajenda munyumba jaka Simoni. Jaakolila akoanu baka simoni alwala homa ingali, nabombi bundoba Yesu jalamisa. 39 Ndienu Yesu jahika nukujenda pambipi najombi, nukujilakali homa je jela. Homa je jela jumboka, apalapa jatenda kujumuka, nukutumbuli kwaatelake posu. 40 Lyoba palabiya lakajingala, bandu bundetila Yesu agonzu ba kila namuna, najombi jaabekila maboku gaki kwa kila ngonzu, nakwaalamisa boti. 41 Ilombu yaapita bandu bingi, yajamalia koni yakapwaga, "Wehapa Mwana waka Sapanga!" Lakini Yesu jilalakaliya na ngasejiijetakali kupwaga sokapi, ndaba yumanyiki jombi ndi Kilisitu Nkombosi. 42 Kilabu jaki pulukela Yesu jajenda kunza ja musi pandu panga bandu. Bandu batumbulya kuntaputa, ebumbona bumpengalya jiiiboka. 43 Lakini Yesu jaapwagila, "Aheleha mbalika kaalandi bandu Lijambu la Amboni lu Ubambu Ukolongu waka Sapanga mmisi jengi kabee, ndaba ndi sejundumi Sapanga kuhenga." 44 Ndienu jwaendalya kaalandi bandu mu nyumba yuketangane Ayaudi buku ndema uku Yudea.

5 Lisoba limu, Yesu jabiya jujemiki pulutengu juhanga uku Genesaleti na papuje bandu batei kuntwelale koni babiya anyongaliti, bajoannya Lilobi laka Sapanga. 2 Jijibona minhwatu jibeli mulutengu ju nhanga, jebijileka alobo homba bababia abokani apiti kutabulana ilepa yabu. 3 Yesu jajingala munhwatu gumu waka Simoni, ampwagila Simoni juhegalya nhwatu kuhuma mulutengu ju nhanga mbaka mmasi. Ndipala jatama pai nukugubola nsambi wa bandu koni jubi munhwatu. 4 Pajajomula kubola, ampwagila Simoni, "Gukanga nhwatu we hogu mbaka papanyoliki ndienu wakalekala ilepa yaku mmisi gulopua homba." 5 Simoni ampwagila, "Bambu! Tuhengiki lihengu likolongu le heli kelukelu bila kupata sindu sokapi. Lakini ndaba gupwagi wehapa, nyenda kuleke ilepa mmasi." 6 Balekala ilepa yabu mmasi na balopwi homba hingi ngamaa, mbaka ilepa yabu yatumbulya kujenduka. 7 Henu baakema ajabu bababi mu nhwatu gongi ahika kwaajangati. Bahika, batwelakiya minhwatu joti mibeli homba mbaki yapala kuhobe mmasi. 8 Simoni Petili ejagabona ganiaga, ampegila magoti Yesu koni jakapwaga, "Bambu boka palongi jangu ndaba nepani mii na mahakau!" 9 Simoni pamu na ajaki boa basangia ndaba ja homba hingi yebalopula. 10 Yakobu na Yohana bana baka Zebedayu, bababii aloi ajaki Simoni batenda kusangaa ahelehe. Yesu ampwagila Simoni, "Wijogopa, tumbuka sajenu nukuendele nagutenda gubia waleta bandu kwangu ngati ewabii

gulobo homba nukupeleka kunyumba." 11 Ndienu, pabaleta pe minhwatu jela pulutengu ju nhanga, bagaleka goti, nukunzengale Yesu. 12 Yesu ejabi musi gumu, kati ja misi ja hoku, jahika mundu jumu jojuleliki nhyega joti. Ngonzu we hoju eambona Yesu, jahabuka sukunzinamii, nukundoba Yesu, "Bambu, nagupai guwesa kunyambisa." 13 Yesu janyoosha kuboku, angusa nukupwaga, "Mbala! Gunyambisika!" Apalapa kuleleka kwatenda kumboka. 14 Yesu ampwagila, "Wampwagi mundu jokapi. Ila gujenda, ukililangia kwaka ngolungu ukapia litambiku ngati Musa ejulagalakya, ili bandu boti abona wehapa gulamike." 15 Lakini majambu gaka Yesu gajoanika ngani kila pandu. Bandu bingi bahika kunzoane na bapala jaalamisa magonzu gabu. 16 Lakini Yesu kila mala jwajenda pandu panga na bandu, kola andoba Sapanga. 17 Lisoba limu Yesu pajabiya jutenda kubola, Afalisayu bangi naka abola ba malagalaki kuhuma misi juku Galilaya, ku Yudea nuku Yelusalemu, babi pala. Makili gaka Bambu gabia pamu najombi jakalamisa agonzu. 18 Apalapa bandu bangi bahika antogwi mundu jumu jojulei angoniki pu mpandu, bapala kunzingi nkati ili bumbbeka palongi jaka Yesu. 19 Lakini ndaba ju nsambi wa bandu, ngasebawesiki kunzingi nkate. Ndienu, bakwela panani ju nhagaa bahotula lihutu likolongu punhagaa nukunhulu jojulei we jola pikilanda ja bandu nukumbeka palongi jaka Yesu pamu nilipega laki. 20 Yesu ejukubona kuhobale kwabu, ampwagila mundu jojulei, "Nkosiwango, gulekakiwi mahakau gako." 21 Abola ba malagalaki na Afalisayu batumbulya kulilaluki beni, "Boo, hajo mundu bo jantondo Sapanga? Nya jojuwesa kulekake bandu mahakao? Sapanga kajika jojuwesa kwaalekake bandu mahakau!" 22 Yesu jagamanyiki mawasu gabu, jaalalukya, "Nhwesali kike mmyoju jino? 23 Sa sekijojwiki, kupwaga, 'Gulekakiwi mahakau,' au kupwaga, 'Jema gujendaje?' 24 Ndienu, mbala mmanya Mwana waka Mundu jubi nuuwesu pundema ukulekake mahakau ga bandu." Papuje ampwagila mundu jojulei we jola, "Jema, jukua lipega laku gujenda kuyumba jaku." 25 Apalapa, mundu we jola jajema palongi jabu, jajukua lipega laki. Jajenda kunyumba jaki koni akundumbalya Sapanga. 26 Boti basangii ngamaa! Bajogupa nuku ndumbali Sapanga koni apwaga, "Lelenu twagabweni majambu gagasangasa!" 27 Egapeta ganiaga, Yesu japita kunza ambona jojujopa kodi jumu joankema Lawi, jutemi mu nyumba jukulepe kodi. Yesu ampwagila, "Nyengalya!" 28 Lawi jajema, nukukileka kila sindu nukunzengale Yesu. 29 Ndipala Lawi antendila Yesu tipati ngolungu kunyumba jaki. Nilikundi la bandu

likolonga la baajopa kodi na bandu bangi babia akula pamu najombi. 30 Lakini Afalisayu bangi naka abola ba Malagalaka baayomila banafunzi baki bakapwaga, "Ndaba jaki nkula na kunywa pamu na bandu bajopa kodi na baabi na mahakao?" 31 Yesu jaajibua, "Babii bomi ngaseampala sing'anga, ila baabi agonzu ndi babumpala sing'anga. 32 Ngasenhikiki kakema bandu baamboni palongi jaka Sapanga, ila babi na mahakau, ajetakya mahakau gabu." 33 Bandu bangi bumpwagila Yesu, "Banafunzi baka Yohana mmbatisa mala jingi apunga nu kuloba, hata banafunzi baka Afalisayu ahenga ahelahe. Lakini banafunzi baku akula na kunywa." 34 Yesu jaajibua, "Boo, nhwesa le kwaapenga babaakokiki pandoa kula posu na akati abii na bambu jojpunga ndoa? Ngakuwesikana! 35 Lakini lisoba lihika bambu ndoa pabambo kati jabu, muda we hogu ndi pabipunga kula posu." 36 Yesu jaapwagila lilanganu lende, "Mundu ngasejuseku kibambu si ingobu inyai nukusone mwiingobu jejilai. Ana jutei hela, kijendula ingobu jejilai jejela, ni kibambu si ingobu inyai ngasilengani ni ingobu jejilai je jela. 37 Nga mundu jojujege divai inyai mumipuku jealenganaki na ngosi ja mwandi. Ana jutei hela, divai inyai jela jitenda kututumuka nukujendu mipuku jealenganaki na ngosi je jela, divai jitunga kujitika ni mipuku jealenganaki na ngosi jitenda kuhalabika. 38 Lakini bandu abeka divai inyae mumipuku jealenganaki na ngosi inyae! 39 Nga mundu jojpala kunywa divai ja mwandi na divai inyai, ndaba jipwaga, 'Divai ja mwandi ndi ja sapi.'"

6 Lisoba limu lu Kupomulela Yesu jabiya jupeta pikilanda ja matui gi inganu. Banafunzi baki batumbulya kupanyu ipambiku yi inganu, bapulua inganu yaki kwa maboku, nakula. 2 Afalisayu bangi andalukiya, "Ndaba jakii nhenga lijambo leakaniki kutenda Lisoba lu Kupomulela?" 3 Yesu jaalalukya, "Boo, ngasensomiki lee sejahenga Daudi pamu na ajake pababii ni inzala? 4 Daudi jajingala mu Nyumba jaka Sapanga, jajukua mabumunda gabumpekya Sapanga, nakula. Kabee gangi jaapekya ajaki. Malagalaki gaka Musa gunkana mundu jokapi kula mabumunda ge haga ila agolu pena ndi baatakiwa kula." 5 Ndiipala Yesu jaapwagila, "Mwana waka Mundu jubi nuwesu Misoba lu Kupomulela." 6 Lisoba lengi lu Kupomulela Yesu jajingala kubola mu Nyumba jukuketangane Ayaudi. Mu nyumba mola jabi mundu jojulei kuboku kwaki kwa malele. 7 Aka abola bangi Malagalaki na Afalisayu bapala apata kikopakale sukunkamuli Yesu. Henu babia andingali ngamaa ana andamisa mundu Lisoba lu Kupomulela. 8 Lakini Yesu

jikimanyiki sebasasalya, ampwagila mundu jojulei kuboku jola, "Hika gujema pikilanda pamba." Mundu we jola jajema nukujenda kujema pikilanda. 9 Ndiipala Yesu jaapwagila, "Nundaluki mwanganya, boo, mu Lisoba lu Kupomulela sapi le kuhenga lijambu la sapi au kuhenga lijambu lilyaa, kundamisa mundu au kunkoma?" 10 Jaalinga bandu boti bababi pala, ampwagila mundu we jola, "Nyooa kuboku kwaku." Jahenga ngati Yesu eampwagila, nu kuboku kwaki kwatenda kulama. 11 Lakini bombi bayomiki ngamaa batumbulya kupwagani sindu siliyaa sukuntenda Yesu. 12 Mmasoba gala Yesu jajenda kukitombi, jatama kelukelu akundoba Sapanga. 13 Ekwakusa, Yesu jaakema banafunzi baki. Jaahagula banafunzi komi na abeli nakakema atumi. 14 Bajahagula be ndi Simoni, joampekia Yesu liina Petili na Andilea nnuhuna waki na Yakobu na Yohana na Pilipi na Batolomayu. 15 Matei na Tomasi na Yakobu mwana waka Alufayo na Simoni jowankemika Zelote, mundu jojukomane nndema waki. 16 Yuda mwana waka Yakobu na Yuda Isikaliote, joang'alumbuka Yesu. 17 Yesu pajahuluka pikitombi pamu na banafunzi baki, jajema puubamba ni likundi likolonga la banafunzi baki. Bandu bingi bababi pala bahuma nndema yoka yuku Yudea, na Yelusalemu na babahuma nndema yoka yuku kumbwani ja Tilo na Sidoni. 18 Bandu haba bahika kunzoane Yesu nu kulamiswa magonzu gabu. Kabee bandu baang'alika ni ilombu bahika nukulamiswa. 19 Bandu boa bapala kunngusa Yesu, ndaba makili gabia gumpita nkati jaki na kwaalamisa bandu boti. 20 Yesu jaang'anumbukya banafunzi baki, nukupwaga, "Mpengaliwi mwanganya mombii mwahagu, ndaba Ubambu ukolonga waka Sapanga gwinu. 21 Mpengaliwi mwanganya mommbii ni inzala sajenu, ndaba mweitenda kutupi!" Mpengaliwi mwanganya mondela heno, Ndaba mweitenda kutogule! 22 "Mpengaliwi mwanganya ana bandu bitenda kunsuki, biitenda kummbagu nukuntondoo nukumpwaga mwanganya mwaabaja, ndaba jaka Mwana waka Mundu! 23 Ntuguliya nukuhina haga pagipitila ndaba nhupi jinu bammbekia kunani kwaka Sapanga. Hela ndi aseja babu ebaatendila alota. 24 Lakini mwing'alika mmbanganya mombi na mali gingi, ndaba mwanganya nntoguli mmwoju jino! 25 Mwingalika mwaanganya montupi sajenu, ndaba pamwibia ni inzala! Mwing'alika mwanganya montogule sajenu, ndaba mwagubona usungu nukulela!" 26 "Mwing'alika ana bandu boti bandumbalya mwanganya sapi! Ndaba hela ndi aseja babu baahengila alota biisoli." 27 "Lakini numpwaji mmbanganya monyoane, mwaapala abaja binu, na mwahengila ga sapi babunsuki,

28 Mwapengila bandu bala babundiga, nakalobe kwaka Sapanga bandu babuntende galiya. 29 Mundu ana jugulapwi lituku limu, gung'anumbukiya ni lituku lengi, mundu najugunyagiki puti jaku, gundekila jujukua ni likoti laku. 30 Jokapi jojuguloba sindu gumpekiya, na mundu jojugunyaga hindu yaku gwipala jugukelubukiya. 31 Mwatendila bandu banhengila ngati empala buntendila mwanganya." 32 "Anamwapai babumpala mwanganya pee, boo, mwiipata nhupi bole? Hata baabi na mahakau baapala babapala bombi! 33 Ana mwahengi ga sapi bandu babuhenge mwanganya ga sapi mwiipata mbengee bole? Hata baabi na mahakau ahenga ahelahela! 34 Ana mwaakopisi bandu banhobale bundepa, boo, mwiipata mbengee bole? Hata baabi na mahakau baakopesa ajabu nu kuhobale bakelubukya." 35 "Lakini mwaapala babunsuki mwanganya nakatende gasapi, mwaakopisa bila kuhobale kunkelubuki. Ndienu hupi jinu jibia ngolongu kunani kwaka Sapanga na mwiibia mwabana baka Sapanga jojubi kunani ngani. Ndaba jombi jwa amboni kwa bandu banga kunsengu na bandu abaya. 36 Mmbia ni ikia ngati Atati binu ebii ni ikia. 37 "Mwaatemu bandu bangi na Sapanga ngajantemu. Mwaang'alisa bangi na Sapanga ngajann'g'alise, mwaalekakya bangi na Sapanga jaanndekakya mwanganya. 38 Mwapekia bandu bangi yeapala na Sapanga jampeky, nanamu mwijopa kipemu sekitweli mukuboku mbaka kujitika. Ndaba kipemu sentumi kwa bandu bangi, Sapanga jiiutumia kipemu sese kwinu." 39 Ndienu Yesu jaapwagila lilenganu lende, "Boo, jwanga kulinga le juwesa kundongo jwanga kulinga nnzake? Ngahela! Boti biabukiya mulibomba. 40 Mboleee ngaseampeta mmbola wake, lakini mboleee anajujomwi kubolwa kwaki jukuba ngati mmbola wake. 41 "Ndaba jakii ukibona kijola mmihiu juku nnzaku, lakini ngaseulibona lumbagau lolubii nndiu jaku? 42 Guwesa boo, kumpwagi nndongu wako, 'Ndongu wango, leka nuguboi lumbagau nndiu jaku,' na wamweti ngaseulibona lijola lelibii nndiu jako? We ulikopake waamboni! Guboa oti lijola lelibii nndiu jaku, ndienu wilinga sapi nukukibona kijola sekibii nndiu juku nndongu waku. 43 "Nkongu wa sapi ngasegubeleka matunda giliya, wala ngakuba nkongu uliya gogubeleka matunda ga sapi. 44 Bandu bugumanya nkongu kupete matunda gaki, lakini bandu ngakuwesa kutongo matunda gabagakema tini kuhuma mumi gwandu, wala ngaseatongo zabibu kuhuma mmbigili. 45 Mundu jwa amboni jupia gagabi ga sapi kuhuma gajagabei mmwoju jaki, na mundu julyia jupia gagabi giliya kuhuma nkati gajabei mmwoju jake. Ndaba mundu julonge gagatweli mmwoju jake." 46 "Ndaba jakii nngema, 'Bambu, Bambu,' nakoni ngasenntenda ganumpwagila ntenda gala? 47 Nampeky lilenganu lililengana na mundu jojupalika kuhika kwangu nenga. Jojupalika kuhika kwangu ndi mundu jojuoane malobi gangu nakugahenga ngati ekupalika. 48 Hoju julengana na mundu, jojusenga nyumba, sukuhamba pai ngani pililibu, nukusenga nyumba je heji panani jaki. Esahika kikoka ngasesawesa kujinyua nyumba, ndaba basengiki sapi. 49 Lakini jokapi jojujoana malobi gangu bila kugatenda ngati ekutakiwa, hoju julengana na mundu jojasengiki nyumba munsangi bila kuhamba ngani. Kikoka esahika, masi gijinyua nyumba nukujihabu, na nyumba joti jatenda kubomboka!"

7 Yesu pajajomula kupwaga majambu gala kwa bandu, jajenda ku Kapelinaumu. 2 Kokuje jabi nkolongu jumu jwa alonda makomi komi juku Loma, jojabu nu ntumi waki joampai ngani. Ntumi we hoju jutendika kulwala jahegalya kuwa. 3 Nkolongu we jola ejwajowana majambu gaka Yesu, jatuma aseja bakumu buku Uyaudi ajenda kundoba Yesu juhika kundamisa ntumi waki. 4 Ebahika kwaka Yesu bundobiki ngamaa, bapwaga, "Kye! Mundu hoju jupalika unzangatiya, 5 ndaba jombi jaapai bandu bitu najombi ndi jojutusengiki Nyumba jukuketangane Ayaudi." 6 Ndienu, Yesu jajenda pamu na bombi. Ejahegalya kuhika kunyumba jaka nkolongu hoju, nkolongu hoju jaatuma akakosi baki ampwagila Yesu, "Bambu, wing'alika kuika koni, ndaba nenga ngasembalika wenga kujingi nnyumba jango. 7 Ndaba nepani ngase mbalika hata kuhika kwako. Lakini pwaga pee lilobi, nu ntumi wa jwiitenda kulama. 8 Ndaba namweti kabee mipai ju ukolongu, mi na alonda pai jangu. Ana numpwagi jumu, 'Jenda!' Najombi jutenda kujenda, ana numpwagi jongi, 'Hikaa!' Najombi jutenda kuhika, ana numpwagi ntumi wangu, 'Henga ase!' Najombi jutenda kuhenga." 9 Yesu ejajoana ganiaga, jatenda kusangaa ndipala jugung'anumbukya nsambi wa bandu gogwabia gunzengalee, nukugupwagi, "Sakaka numpwaji ngasenumbweni mundu jwana hobale ngati jenze hata ku Izilaeli!" 10 Ndipala bandu be bala pabahika kunyumba juku nkolongu jwa alonda juku Loma bunketannya ntumi we jola julamiki. 11 Monikatae, Yesu jajenda ku musu gumu gobugukema Naini na banafunzi baki, koni julongini nu usambi wa bandu. 12 Ndienu, Yesu ejahegalya pundyangu nkolongu wa musu, bapitila bandu babatotwi nsiba guku nkombu, nkombu weni

jabia mwana wa kanzika kwaka mmbomba joawi alomi. Nu nsambi wa bandu wa musi gola wabi pamu nu mmbomba we jola. **13** Bambu ejumbona mmbomba jola, ambonila ikia, ampwagila, "Wilela." **14** Ndipala Yesu, jajenda kukamu uleli we gola, na bababia atotwi uleli gola batenda kujema. Yesu japwaga, "Nkomboo! Nugupwaji jumuka!" **15** Nkombu joawi we jola jatenda kujumuka, nukutumbuli kulonge. Yesu ankabisa nkombu we jola kwa amabaki. **16** Bandu boka batenda kujogopa nukundumbali Sapanga koni bakapwaga, "Mlota nkolongu jupitii kati jitu. Sapanga juhikiki kwaajangati bandu baki." **17** Majambu gaka Yesu gaeniya mu Yudea mwoka na ndema ya pambipi. **18** Banafunzi baka Yohana Mmbatasa bajenda nukumpwagi Yohana majambu goti gajahenga Yesu. Najombi jaakema banafunzi baki abeli, **19** jaatuma kwaka Bambu bukundalukya, "We lee ndi joapwaga Yohana Mmbatasa guhika, au tundendaliya jongo?" **20** Banafunzi bala pabunhikila Yesu bumpwagila, "Yohana mmbatasa jututumiki kwaku tugulalukya, 'We lee ndi jojuhika, au tundendaliya jongo?'" **21** Kipindi aselase, Yesu jabiya jaalamisi agonzu bingi ngamaa, japia bandu bingi ilombu na kwaajangatii banga linga kulinga. **22** Ndienu, Yesu jaajibua banafunzi baka Yohana Mmbatasa, "Nnzendannya mukumpwagila Yohana gamwagabweni na ganzoini, banga linga henu atenda kulinga, na ilema atenda kujenda na baaleliki atei kunyambisika na bangajoa atenda kujoana na baawii atekuyoka na ahagu baalandi Majambu ga Sapi. **23** Jupengaliwi mundu jojuhobale nepani!" **24** Ndienu, banafunzi baka Yohana pababia abohi, Yesu jatumbulya kwaapwagi bandu majambu gaka Yohana, "Pamwajenda kulungwenza mwajenda kulinga kike? Boo, mwajenda lee kulinga nndai lelinyuka nu nhwae? **25** Boo! Henu mwajenda kulinga kike? Mwajenda lee kundinga mundu jojuweti ingobu yeinyambike? Bandu baawata ingobu yeinyambiki nukutama kwa laha, atama mumanyumba gu ubambu ukolongu! **26** Henu mwajenda kulinga kike? Mwajenda lee kumbona mlota waka Sapanga? Heelo, sakaka lakini mubweni nkolongu kupeta Mlota waka Sapanga. **27** Jonioju Yohana jobumpwaga mu Mahandiku ga Sapi, Sapanga japwaga, 'Nantuma ntumi wangu jugulungulya, jojaguhandaliya indela jaku.'" **28** Ndienu Yesu jaapwajila, "Numpwagi, Yohana Mmbatasa ndi nkolongu kati ja bandu boti baabelikwi nu mmbomba. Lakini mundu jojubi nsoku mu Ukolongu waka Sapanga ndi nkolongu kupeta Yohana." **29** Bandu boa pamu na baajopa kodi ebajowana ganiaga bajetakiya indela jaka Sapanga ndi ja sakaka na haba ndi bababatiswa na Yohana. **30** Lakini Afalisayu naka

abola ba Malagalaki, bakana gajalagalakiya Sapanga kwabu, kabee bakana kubatiswa na Yohana. **31** Yesu jaendaliya kupwaga, "Boo! Bandu bikibeleku senze alengana na kike? Alengana na sindu bole? **32** Alengana ngati bana baabii kugulio. Akemana beni na beni. 'Tunzemi mapenenga, lakini ngasemwahiniki! Tunzemi mihambu ja malelu, lakini ngasemwaleile!' **33** Ndaba Yohana Mmbatasa jahikiki, jukubika jupunga kula wala ngase jukunywikaje, nanamu mwapwaga, 'Yohana jubi ni ilombu!' **34** Mwana waka Mundu juhikiki, jukula na kunywa, nanamu mpwaga, 'Mundu jonzo jukula ngamaa na julobe ngamaa, nkosi jwa bandu baajopa kodi na baabi na mahakau!' **35** Lakini malangu gaka Sapanga galangi sakaka kwa bandu boka babunzetaki." **36** Mfalisayo jumu ankokiki Yesu kula posu ja pakamii kunyumba jaki. Yesu jajingala ku nyumba jaka Mfalisayo we hoju, nukutama kula posu. **37** Pa musi je pala jabii nyongo jumu jwana mahakau. Ejwajowana Yesu jukula mu nyumba jaka Mfalisayo hoju, mmbomba jahika nilisupa lebalenganaki kwa malibu ga alabasisa lelabii na mahuta gaganungii sapi. **38** Mmbomba we jola jajema pambipi na magolu gaka Yesu, koni julela na maholi gaki gahabukya mmagolu gaka Yesu. Ndipala jagahungula magolu gaka Yesu kwa majunzu gaki, nukugasonzoo magolu nu kugapakia mahuta. **39** Mfalisayo joankoka Yesu jola pajagabona haga, jawasalya mmyoju jaki, "Mundu ajo ana sakaka mlota waka Sapanga, jakamanya mmbomba joankamwi ajo jubii boo, jakamanya jubii na mahakau." **40** Yesu ampwagila Mfalisayo jola, "Simoni, mina sindu mbala kukugupwagila." Simoni jajibua, "Ena mmbola, mbwagilaje." **41** Yesu jatumbuliya kupwaga, "Bandu abeli babii bunkopiki mundu lupija, jumu jabia jukopiki lupija makomi hamsine, na jongi makomi nhwanu. **42** Pabasindwa kulepa lupija lola, mundu we jola joaakopesa lupija jaalekaka boti abele. Boo nyanye kati jabu joampala ngani mundu jojukopesa lupija jola?" **43** Simoni jajibua, "Neholale joandekaki lupija lwingi ngani jola ampala ngani jojukopesa jola." Yesu ampwagila, "Gujibwiki sapi." **44** Ndipala Yesu ang'anumbukya mmbomba we jola, nukumpwagi Simoni, "Boo gumbweni lee mmbomba jonzone? Nepani enyingala nnyumba jaku, ngasewambeki masi gu kusamba magolu gangu, lakini mmbomba jonzo jung'olwi magolu gangu kwa maholi gaki nukuputa kwa majunzu gaki. **45** Wehapa ngasewanamuki sukunzonzo, lakini mmbomba jonzo tumbuka panyingala pambani ngasejakotwiki kubusu magolu gangu. **46** Wehapa ngasewangalibisi sukumbaki mahuta kumutu, lakini mmbomba jonzo jumbaki mahuta gaganungi mwamagolu gangu. **47**

Nugupwagi, ndaba julekakewa mahakau gaki gingi, henu jumbai ngani. Jojulekakiwi mahakau kidogu, jupala kidogu.” 48 Ndienu Yesu ampwagila mmbomba we jola, “Gulekakiwi mahakau gaku.” 49 Bandu bangi bajabi jukula naku batumbuliya kupwagani, “Hajo munda boo jojuwesa kulekake mahakao?” 50 Yesu apwagila mmbomba jola, “Kuhobale kwaku kugukumbwi. Jenda sulukwali.”

8 Ebajomula ganiaga, Yesu jayongulitya mmusi ni kwijiji, koni jakalandila bandu Lijambu la Amboni lu Ukolongu waka Sapanga. Mwoha mojapetila jabi pamu na banafunzi baki komi na abeli, 2 jalongini kabee na aka mbomba bangi bababi Yesu jaapihiki ilombu nakwaalamisa magonzu. Aka mbomba be ndi Malia juku Magidala, jojabu Yesu ampihiki ilombo saba, 3 Yoana nhwanu waka Kuza, kilongosi wapasengu jaka Helodi na Susana na aka mbomba bangi bingi bababii apia hindu yabu hingi kunzangati Yesu na banafunzi baki. 4 Nsambi wa bandu gunzendila Yesu kuhuma kila musu, nu nsambi wa bandu gola pawaketangini pamu, Yesu jaapwajila lilanganu lende. 5 “Mpanda jajenda kukweta imbeju yaki. Ejwabia jukweta imbeju mulituihi, imbeju yengi yaabuka mwindela. Babapeta mwiendela batenda kuitimbana ni ijuni yakula imbeju ye yela. 6 Imbeju yengi yaabukiya puluhombi lolubii pililibu, payamela yatenda kunyala ndaba ubeibei ngasegabii muluombi. 7 Yengi yaabukiya pimikongu ja miya, mikongu ja miha yela heyakola yatenda kuihinya mimea jejela. 8 Yengi yaabuki muluombi lwa sapi, nayombi yamela nukupapa ilebi, kila jimu ja papa nu kujonzukeka mala miya jiiimbeju jejapandiki.” Yesu pajwapwaga hela japwaga kwa sauti, “Mundu jojobu na makutu gukujoane nujujowana!” 9 Banafunzi baka Yesu bundalukiya ndaba jililanganu lela, 10 Yesu jajibua, “Mmbanganya bunhwesisi kumanya indu ya sili yu Ukolongu waka Sapanga. Lakini bandu bangi mbwaga nabu kupete malengano, biilinga lakini biibona, ajowana lakini biihelwa sindu.” 11 “Ndienu ndaba jililanganu le heli ndi jenze, imbeju jilangi Lilobi laka Sapanga. 12 Imbeju yeyahabwiki mwindela, ilangi bandu babiliyowane ilobe, lakini Lijobi lihika nu kuliboa lilobi mmyoju jabu, ili biihobale nu kulama. 13 Imbeju yeyahabuki puluhombi lolubi pililibu lilangi bandu bala babiliyone lilobi, bilijopa nukutogule, ila ngase lijingi nkati ja myoju jabu ndaba ngaselibii ni mkega. Bilihobale kwa muda nsokopi, lakini kipindi si milengu ji lijobi akotoka kuhobale lilobi laka Sapanga. 14 Imbeju yeyahabuki mwi mikongu ja miha ilangi bandu bala babiliyone lilobi laka Sapanga, lakini eaendale kidogu, lilobi laka Sapanga lihinywa nikiholu

ndaba jamang'aliku ga mahengu ga kila lisoba, kutokule, kutogule, nukupala kuba na mali gingi hiliya, kwaanenda bandu haba biihendelele kulijetake lilobi laka Sapanga. 15 Lakini imbeju yeyahabuki muluhombi lwa sapi ndi jilangi bandu bala babiliyone lilobi laka Sapanga nukulikamu kwa mwoju wabu nukulihobale, nukuendele kuhenga ga gundengane Sapanga. 16 “Bandu ngase apambaki taa nu kujiyekale nikitonga au kujibeka kwii ji kitanda. Lakini bijibeka pikipanda, ndaba kila munda jojujungi nkati jugubona unang'anu. 17 “Sokapi sebikihihiki sibiya pangwendu, na sokapi seyekali simanyikana nakuba pa gwenda. 18 “Ndienu nzezana na ganzowana, ndaba munda jokapi jojobu na sindu biitenda kunzonzukela, lakini jwanga na sindu bannyaga hata kidogu seawasali jubi nasu.” 19 Anyongo na alongu baka Yesu batenda kunhiki, lakini ngasebawesiki kuhika pambipi jake ndaba ju nsambi wa bandu. 20 Mundu jumu ampwagila Yesu, “Anyongo baka na alongu baka ajemiki kunza, apala kugubona.” 21 Yesu jaapwajila, “Anyongo banga na alongu banga ndi babiliyowane lilobi laka Sapanga nukulihenge lihengu.” 22 Lisoba limwa Yesu jakwela munhwatu pamwa na banafunzi baki na kwaapwagi, “Tulombuka tujenda kwii junhanga.” Ndipala, batumbulya sapwali. 23 Ebabiya mwindela, Yesu jagosila lugonu. Apalapa kimbonga kilongu satumbuka kupoga mu nhanga, masi gatumbuka kujingi nkati ju unhwatu, boti baegaliya kuwa. 24 Banafunzi bunzendila Yesu nukunzumumu nu kumpwaji, “Bambo, Bambo! Tutenda kuwa!” Yesu jajumuka nu kukilakali kimbonga se sela na majeba ga masi, nayombi yatenda kukotoka. Nunhanga watulia nuuu. 25 Ndienu Yesu jaalalukiya banafunzi baki, “Kuobale kwii kubi kwako?” Lakini bombi basangii, bajogopa koni bakapwaganya. “Boo! Jonujuwe nyanye? Mbaka jikilakali kimbonga na majeba nayombi itenda kunzowanela!” 26 Yesu na banafunzi baki baendaliya na sapwali, bahika kumbwani uku nndema uku Gelasi, jejibii kwii junhanga uku Galilaya. 27 Yesu ejwabiiya juhuluka pee kuhuma munhwatu kumbwani, jwaketangana na munda jojabii niilombu. Mundu we jola ngasejawatiki ingobu kwa masoba gingi, jukubika ngasejutama nkati ja nyumba, lakini jukubika jutama ku matengela. 28 Eambona pe Yesu, jalela nuku jileke pai palongi jaka Yesu nukujamali koni jakapwaga kwa sauti, “We wa Yesu Mwana waka Sapanga Wogubii Kunani Ngani! Boo gupala ki kwangu nenga? Nuguloba, gwing'alisa!” 29 Mundu we jola japwaga hela ndaba Yesu jabia jikipwagi kilombu se sumpita munda we jola. Kilombu se hesi kikubika suntukali munda we hoju mala jingi. Hata ana bandu babia bunzigali nkati koni

mumagolu na mumaboku babiya bunkongiki kwi minyolu, lakini jombi jukubika jutenda kuseku. Kilumbu se sela kikubika sunzombate mbaka pulungwenza. 30 Yesu andalukiya, "Lihina laku wa nyanye?" Anzibua, "Nsambi waalonda." Japwaga hela ndaba jabii ni ilumbu hingi. 31 Ilumbu ye yela yundoba Yesu jaipwaji ijenda ku libomba lilasu langa na mwisu. (Abyssos g12) 32 Pambipi na pala wabi nsambi nkolongu wa magolobi gatenda kula pikitombi. Ndipala ilumbu ye yela yundoba Yesu jijietakya yagajingala magolobi, najombi Yesu jajetakiya yagajingala magolobi. 33 Ilumbu yela yumpita mundu jola, nukujingi mumagolobi gala. Nsambi wa magolobi gola gwatila pikiheleu kikolongu nu kujingii munhanga, nukuwele mmasi. 34 Alimu ba magolobi bala ebona goti gala ga gahengiki, batenda kutila bajenda kaalandi bandu kumusi nuku ijiji. 35 Bandu bajenda kulinga ga gapiiti, pabahika kwaka Yesu, bumbona mundu jola joyumpitaa ilumbu jutemi pambipi na Yesu, juweti ingobu, malangu gaki gunkelubuki kabee. Bandu boka batenda kujogopa. 36 Bandu bala bababona lijambu lela baalandila bandu Yesu heandamisa mundu jola. 37 Ndienu bandu bu nndema uku Gelasi saakamwi kiholu kikolongu. Ndipala bundoba Yesu juboka kwabu, ndienu Yesu jakwela munhwatu, nu kuboka. 38 Mundu jola joyumpitiki ilumbu andoba Yesu, "Nandi noba nyenda pamu na wenga." Lakini Yesu ngase anzetaki kujenda naku, ila ampwagila, 39 "Gubuja ku nyumba wakaalandila bandu majambu goka makolongu ga juguhengi Sapanga." Ndienu, mundu jola jajenda musi goti nakaalandi bandu majambu ga junhengi Yesu. 40 Yesu ejwakelubuka upandi gongi gunhanga, nsambi nkolongu wa bandu gunzopa sukutogule ndaba boti batenda kundendale. 41 Ndienu jahika mundu jumu joakema Yailo, jojabii kilongosi jwa nyumba jukuketangane Ayaudi. Jililekala mwamagolu gaka Yesu, andoba jujenda kunyumba jaki, 42 ndaba kamwali waki wa kajika, jwana yaka komi ni mibele, jwabiya juhegale kuwa. Yesu ejwabiya jutenda kujenda, nsambi wa bandu gwatenda kunhinya pandi yoka. 43 Muunsambi wa bandu gola, jwabi mmbomba jumu pikilanda ju unsambi wa bandu gola, jojuwe jwabi mmbomba junu ugonzu gukujahuka kwa miaka komi ni mibele, kabee jwabiya jutumi hindu yaki hingi kwaka sing'anga, nga mundu jojawesa kunndamisa. 44 Mmbomba we jola ampwata Yesu sumunyuma, nukugusa mu lupeta lwi ingobu yaki, apalapala ugonzu waki hukujahuka watenda kulama. 45 Yesu jalalukiya, "Kanono! Nya jojung'usike?" Bandu boka batenda kukana. Petili japwaaga, "Bambu, nsambi wa bandu guguyongalwiti nukuguhinya." 46 Lakini

Yesu japwaga, "Nemanyiki mundu jutei kung'usa, ndaba nilijowani makili gangu gande kumbita." 47 Mmbomba jola pajilibona ngasejuwesa kulihya, japitila koni jakabagaga sukujogopa. Jililekala pamagolu gaka Yesu. Ndipala japwaga pa bandu boha ndaba jukugusa ingobu jola Yesu nu kulama. 48 Yesu ampwagila mmbomba jola, "Kamwali wango, kuhobale kwaku kugulamise. Gujenda sulukwali." 49 Yesu pajabiya jakoni jakalongela, jahika ntenga kuhuma ku nyumba jola Yailo. Ampwagila Yailo, "Kamwali waku juwile, ndaba jaki kunsumbu Mmbola?" 50 Lakini Yesu ejwajowana ganiaga apwagila Yailo, "Gwijogopa, we guhobaliya pena, na mwana waku mbaka julame." 51 Yesu pajahika kunyumba jola Yailo, jaakana bandu biijingi nkati pamu najombi ila ajingala pe Petili na Yohana na Yakobu na amabu na ahengo baka kamwali we jola. 52 Bandu boka babiya bakalela nukulobalake ndaba jola kamwali jola. Lakini Yesu jaapwagila, "Mwilela, ndaba kamwali ngase juwile ila jutei kugone pee." 53 Bandu boti bunheka Yesu ndaba babia amanyiki kamwali jola juwii. 54 Ndipala Yesu ankamula kuboku kamwali jola nukumpwaagi, "Mwanango, jumuka!" 55 Kamwali jola womi waki unkelubukiya kabee, apalapa jatenda kujumuka. Ndipala Yesu jaaloba bumpekia posu kamwali. 56 Ahengo na amabu baki basangii ngamaa, lakini Yesu jaakanakiya bampwagi mundu jokapi sekipitii.

9 Yesu jaakema pamu banafunzi baki komi na abeli, jaapekia makili nu uwesu gwakaboa bandu ilumbu, nakwalamisa agonzu. 2 Ndienu jaatuma ajenda bakaalandila bandu lijambu lu Ukolongu waka Sapanga nakalamisa agonzu. 3 Jaapwagila, "Mwiitoto sindu sokapi emwijenda mwiindela, mwiitoto ndonga, wala kibwahila, wala posu, wala lupija, wala ingobu ibeli. 4 Nyumba jokapi jemwijingala nukunzopa, mwakatama momu mbaka pamwiboka mwikijiji se hesi. 5 Bandu nabunkaniki kunzopa, mmbokaniya musi we hogu, nanamu emwibia ntenda kuboka mwikung'unda luhombi mwamagolu ginu jibiya nginyuli kwabu jukunkana kunzowane." 6 Ndipala, banafunzi batenda kuboka, bapeta kila hijiji koni bakaalandila bandu Lijambu la Amboni nakalamisa agonzu kila pandu. 7 Nkolongu Helodi juku Galilaya, pajabona majambu goha gagahengika. Jajogupa ndaba bandu bangi babiya apwaaga, Yohana mmbatisa juyokiki. 8 Bandu bangi bapwaga Elia jutei kupitii, na bangi bapwaga jombi ndi jumu ja alota baka Sapanga ba mwandi, jutei kuyoka. 9 Helodi japwaaga, "Yohana mmbatisa we

nunsekwii kimutu, jo nyowana majambu gake hoju nyane?" Najombi japala ammbona. 10 Atumi bala pabakelubuka bumpwagila Yesu goha gabahengiki. Yesu jaajukua banafunzi baki nukujenda nabu pandu panga na bandu kumusi uku Betisaida. 11 Lakini bandu ebamanya kobapiti, batenda kunkagu. Yesu jaajopa, na kwaabola Ukolongu waka Sapanga egubii nakalamisa boka babapala kulama. 12 Palajingala lyoba, banafunzi komi na abeli bala bunzendila Yesu nukumpwagi, "Wapwagila bandu haba ajendaniinnya kwijiji ya pambipi na kwamatui bakatapura posu na pandu pukugone, ndaba pamba je pulungwenza." 13 Lakini Yesu jaapwagila, "Mwaapekia mwanganya poso akulaje." Nabombi bunzibua, "Twepani tubii na mabumunda unhwano na homba ibele pena. Boo gupala lee tujenda twabeti twakaalombila posu bandu behaba?" 14 Papuje babii akanalomi ngati elupu unhwano. Yesu jaapwagila banafunzi baki, "Mwapwagila bandu beaba atama malundumalundu ga bandu makomi nhwano." 15 Banafunzi baki batenda ngati ejaapwagila, na bandu boti batama pai. 16 Ndipala Yesu jajukua mabumunda unhwano na homba ibeli yela, jalingalya kunani kwaka Sapanga kwaka Sapanga, nukuipegee. Ndienu janukula mabumunda nahomba, nakaapeke banafunzi baki baabagila bandu. 17 Bandu boha bakula, nukutupi. Na banafunzi baki batondwi makombu gagaigali itonga yeyatweli komi ni ibeli. 18 Lisoba limu Yesu jabiya kajika jaki andoba Sapanga. Banafunzi baki babi bunzendila pajubii, najombi jaalalukiya, "Boo bandu apwaga ne nanyane?" 19 Nabombi bapwaga, "Bandu bangi apwaga we wa Yohana Mmbatisa, bangi apwaga we wa Elia na bangi apwaga jumu kati ja Alota baka Sapanga ba mwandi jojuyokiki." 20 Najombi jalalukiya, "Mwanganya boo, mpwaga ne nanyane?" Petili japwaga, "Weapa ndi Kilisitu weguhumiki kwaka Sapanga." 21 Ndipala Yesu jaakanakiya mwampwagi mundu jokapi lijambu le hele. 22 Ahelahe Yesu jaapwagila, "Mwana waka Mundu jupalika kung'alika ngamaa nu kunkana aseja na agolu akolongu na abola ba Malagalaki. Jwiitenda kukomeka lakini jwiyoaka misoba la tatu." 23 Ndipala Yesu jaapwagila bandu boha, "Mundu jokapi najupai kunyengale ne, kupalika julikana na majambu gaki mweni nukujuku nsalaba waki, junyengaliya. 24 Mundu jokapi jojupala kugugombo womi waki mweni, jitenda kuguhoa, lakini mundu jojuhoa womi waki ndaba jami ne jaguokuwa womi waki wamasoba goha. 25 Boo sanzangatiya kii mundu ana jupatiki kila sindu su punndema pane koni na julihoa mweni? 26 Mundu jojumonee nepani iyonu pamu na mabolee

gangu, Mwana waka Mundu jaambonila iyonu mundu we hoju pajihika mu ulumbi waki nu ulumbi wa Ahengo nu ulumbi wa atumisi ba asapi bu kunani kwaka Sapanga. 27 Numpwagi sakaka, abii bangi apamba ngabikuwi mbaka pabagubona Ukolongu waka Sapanga." 28 Egapeta masoba nani tumbuka ejapwaga majambu ge gala, Yesu anzukua Petili na Yakobu na Yohana bakwela pikitombi kundoba Sapanga. 29 Yesu pababiya jakaloba, bumbona jakang'anumbuka pamihu, ni ingobu yaki yabia iyuu kwejakweja. 30 Apalapa bandu abeli babia alonge naku. Bandu be haba babia Musa na Elia, 31 babonikana abi muulumbi gukunani kwaka Sapanga kwaka Sapanga na bakalongila na Yesu lijambu la kuwa kwaki kokwipitila ku Yelusalemu. 32 Petili na ajaki babi agosi lugonu, na pabajumuka bugubona ulumbi waka Yesu, baabona na bandu abeli bajabi jujemiki nabu pamwa. 33 Musa na Elia pababia bakaboka, Petili ampwagila Yesu, "Bambu, sapi twe kutama pambane. Tusenga indamba hitatu, simwa sako, simwa saka Musa na sengi saka Elia." Lakini Petili ngasejanyiki sejikipwaga. 34 Petili ejwabiya jakalongila, gapitila mahundi nakaayekale, na banafunzi bajogapa ngamaa liundi elaaeyekaliya. 35 Sauti japita kuhuma mulihundi, "Jonzo ndi Mwanangu jonuwagwi, munzowaniya." 36 Sauti ejatumbala, Yesu jabolikana jubii kajika jaki. Banafunzi batumbala kinunu na ngasebumpwagi mundu jokapi sindu sebiikibweni masoba ge gala. 37 Elwahika lukela Yesu na banafunzi baki atatu bahuluka kuhuma kukitombi, nu nsambi wa bandu jatenda kuketangana nabu. 38 Mundu jumwa mu nsambi we gola jajamalia kwa sauti, japwaga, "Mmbola! Nuguloba gundingaliya mwanango, ndaba jonioju mwanawa wakajika! 39 Kilombu kikuba kitenda kuntukali nukunhenga jujamalia, sunzege kihindu hindu, ni lihuluhulu lumpita kukanu nukuendale kunng'alisa na ngase sundekakeye kanyata! 40 Naalobalakiya banafunzi baku bikiboha kilombu, lakini ngasebawesike." 41 Yesu japwaga, "Mmbanganya mwabandu bikibeleku sanga kuhobale na sekihobiki! Boo ndama na mwanganya nukunhinakali mbaka lile?" Ndipala ampwagila mundu we jola, "Gunndeta mwanawaku we pamba." 42 Nkombu we jola ejwabiya anzende Yesu, kilombu se sela suhabua pai nukunzege kihindu hindu. Lakini Yesu jikilakaliya kilombu, nukundamisa nkombu we jola nukunkelabu kwa ahengo baki. 43 Bandu boka basangia ku uwesu nkolongu waka Sapanga. Bandu ebabiya bakona bakasangia majambu goha gajutei Yesu, jaapwajila banafunzi baki, 44 "Nnzowaniya sapi malobi ganga gambala kumpwaji! Mwana waka

Mundu jupalika kunkabisa mwamaboku ga bandu.”
45 Lakini banafunzi baki ngasebamanyiki ndaba ilobi heli, ndaba lijambu leheli babibia baahihiki kwabu ili biimanya, nabombi bajogipi kundaluki Yesu ndaba ja malobi haga. **46** Banafunzi baka Yesu batumbuliya kubisana nya jojubii nkolongu kati jabu. **47** Lakini Yesu jamanyiki kuholale kwabu, ndipala anzukua mwana nsoku nukumbeka pambipi jaki, **48** ndipala jaapwajila banafunzi baki, “Mundu jokapi joanzopa mwana nsoku ngati jonzo kulihina langu, junyopa nenga. Na mundu jokapi jojinyopa nepani, ahelahe anzopa jojundumiki nepani. Ndaba mundu jokapi jojubii nsoku kati jinu jibia nkolongu kupeta poti.” **49** Yohana jajangila kupwaga, “Bambu, tumbweni mundu jumu jakaapia ilombu kulihina lako natwe tunkana ndaba jombi nga jumu wito.” **50** Lakini Yesu ampwagila Yohana na banafunzi bangi, “Mwankana, ndaba mundu jokapi jwanga kupengana na mwanganya jubii pamu na twee.” **51** Masoba gaka Yesu gukujukulika kujenda kunani kwa mahundi kwaka Sapanga pagaeliya, Yesu japala kujenda ku Yelusalemu. **52** Jaatuma atumi bundonguliya na ajenda mwijiji yuku Samalia ili bukuhandaliya kila sindu. **53** Lakini bandu buku Samalia ngase bunzopike, ndaba bamanyiki jujenda ku Yelusalemu. **54** Banafunzi baki, aka Yakobu na Yohana ebagabona haga, bundalukiya Yesu, “Bambu, boo gupala tundoba Sapanga juhuluwa mwotu kuhuma kunani kwaka Sapanga gwatiniya tikitiki ngati ejatei Elia?” **55** Yesu jang'alumbukiya nakalakali. **56** Ndipala Yesu na banafunzi baki bajenda mwikijiji sengi. **57** Pababi mwiindela, mundu jumwa ampwagila Yesu, “Nagupwata kwokapi kola kowijenda.” **58** Yesu jaapwagila, “Mabwea gabi ni imbaku yabu ni ijuni ibi ni ihui yabu, lakini Mwana waka Mundu ngasejubi na pandu pukupomulela wala pukubeka kimutu saki.” **59** Yesu ampwagila mundu jongi, “Bwata.” Lakini mundu jola japwaga, “Bambu gunendaliya hoti muja ku nyumba nakaataga atati bango.” **60** Yesu ampwagila, “Waaleka baawii haba baataga ajabu, ila we gujenda ukalandila bandu lijambu lu Ukolongu waka Sapanga.” **61** Mundu jongi kabee ampwagila, “Bambu nagujengaliya lakini lendaliya hoti nakaatabuka alongu bango.” **62** Yesu ampwagila, “Mundu jokapi jojutumbuka kulema koni jakalinga munyuma ngasejuwesa kujangati sokapi mu Ukolongu waka Sapanga.”

10 Ndipala Yesu jasagula banafunzi bangi makomi saba na abele nakaatuma abeliabeli, bundonguliya kila mwikijiji na kila pandu pajapala kujenda. **2** Yesu jaapwagila, “Ilebi yukuhusa ibii

hingipi, lakini bandu bukuhuna asokopi. Ndienu, munnodoba jwini lituhi jaatuma bandu bukuhusa mulitui laki. **3** Henu nzendaniya, nuntuma mwanganya ngati matoli gi likondoo pikilanda jiime. **4** Mwijuku lupija wala mpuku, wala mitamaduni, wala mwandamuki jokapi mwindela. **5** Nyumba jokapi jemwakajingala, mwakatumbulya kwaalamu ana, 'Lukwali lubia mu nyumba jenze!' **6** Najubi mundu jojupala lukwali, lukwali lwinu lwibia naku mundu hoju lakini ana ngase jubii mundu jojupala lukwali, lukwali lwinu lwitenda kunkelabuki. **7** Ntama mu nyumba heji, mwakakula nakunywa kila sebampekia, ndaba jojuhenga lihengo jupalika kulepwa malepu gaki. Ntama mu nyumba jenhiki mwiboka kujenda nyumba jengi. **8** Musi gokapi gomwakajingala na bandu na bunzopiki mwakakula sindu sokapi sebukumpekia, **9** mwaalamisa agonzu babi pala, na mwakaapwagila bandu, 'Ukolongu waka Sapanga guhegali kwinu.' **10** Lakini nanzingi mmusi gokapi na bandu akaniki kunzopa, mwakapita, mkapetananya mwindela yabu koni mwakapwaga, **11** 'Hata luombi lwa musi winu gagakumulini mwamagolu gitu, tugakung'unda ndaba jinu kulangi ntei liyaha. Lakini mmanya ukolongu waka Sapanga gunhegali.' **12** Numpwaji sakaka misoba lu kutemu kwaka Sapanga bandu ba musi uku Sodoma awesa kuhinakali kutemuliwa na Sapanga kuliku bandu ba musiwe hogu! **13** “Misi mwikiboni mwa bandu muku Kolazini! Msimwikiboni mwabandu buku Betisaida! Ndaba ana ndondukela yeyahengika pala gakahengiki ku Tilo nuku Sidoni, bandu baapala bakawata magunila nukupaki malihu ili kulangi alekaki mahakau gabu. **14** Misoba luku kutemu, bandu ba misi juku Tilo nuku Sidoni biiwesa kunhinakali kutemuliwa na Sapanga kupeta mwanganya. **15** Na mwabandu buku Kapelinaumu! Boo bantondabiya mbaka kunani kwaka Sapanga? Ngahela! Bandekala mbaka koajenda bandu baawile!” (Hadēs 986) **16** Yesu jaapwaga banafunzi baki, “Mundu jokapi jojunzoane mwanganya, junyoane nepani, na mundu jokapi jojunkana mwanganya, jungana nenga. Na mundu jokapi jojungana nenga, ankana jojundumiki nenga!” **17** Mwon katai bandu makomi saba na abeli bakelubuka bakatoguliya ngamaa, bakapwaga, “Bambo, kuliina laku twabenga ilombu nayombi nukutujetake.” **18** Yesu jaapwajila, “Niliweni lijobi lakahabuka ngati unang'anu ukitobi kuhuma kunani kwaka Sapanga kwaka Sapanga. **19** Nzoaninya! Numpeki ukolongu, ndienu nhwesa kutimba lijoka ni kipelela, na mwagawesa makili goa gili Lijobi na nga gutendi sindo. **20** Lakini, mwitogule ndaba ilombu yuntei kunzetakela, ila ntoguliya ndaba mahina gi gahandikwi kunani

kwaka Sapanga.” 21 Kipindi aselasela, Yesu jatoguliya ngamaa ku uwesu wa Loho jaka Sapanga, japwaaga, “Atati, Bambu jukunani kwaka Sapanga nu kundema, nukusengu ndaba majambu ganga gwaahihiki babi na malangu na asomi, nawe waalangi bana asoku! Atati, hela ndi ekugulengani.” 22 Ahelahela Yesu jaendaliya kupwaaga, “Atati bangu ambeki hindu yoka. Nga joamanyiki mwana ila Atati, wala joamanyiki Atati ila mwana, na boka Mwana bajwahagwi kwaayekuli kwaka Sapanga.” 23 Ndienu Yesu jang’alumbukiyi banafunzi baki kajika jabu nakapwagi, “Apengaliwi babagabona gamwagabona mwanganya! 24 Numpwagi sakaka, alota baka Sapanga bingi na aka bambu akolongu batokuliya bagabona gamwagabona mwanganya, lakini ngasebagabwene, nukujoane sela senzoane, lakini ngasebawesiki kujoane.” 25 Mbola wa Malagalaki jajema kundenga Yesu, nukundaluki “Mbola, ndenda kike anambai mbata womi wa masoba goa?” (aiōnios g166) 26 Yesu andalukiya, “Boo, aandiki kike mmalagalaki gaka Musa? Guelewa bole?” 27 Mundu jola japwaaga, “Gumpala Bambu Sapanga waku kwa mwoju waku woti, kwa loho jaku joti, na kwa makili gaku goti, kwa malangu gaku goti, na gumpala nnzaku ngati eulipala wamwete.” 28 Yesu ampwagila, “Gupwagiki sapi. Tenda ahelahela nawe gwibia na womi wa masoba goa.” 29 Lakini mundu we jola koni jupala jubonikana jombi wamboni, andalukiya Yesu, “Boo nnzangu wee ndi nyanye?” 30 Yesu ampwagila, “Jabii mundu jumu jabia juhele kuhuma ku Yelusalemu kujenda ku Yeliko. Pajabiya mwiindela buntukalya manzolinzoli, bunnyaga hindu yaki nukundapu, bundeka jugoni pala juhegale kuwa. 31 Monikatai japeta nngolu nkolongu jumu juhelee piindela jela, lakini eambona mundu joandapwi we jola japeta kulutengu. 32 Ahelahe Mlawi jumu ejahika pala ammbona mundu jola najombi japeta kulutengu. 33 Lakini mundu jumu juku Samalia jojwabia jujenda sapwali jaki. Eambona, ammbonila ikia. 34 Anzendila, ampakia mahuta na divai nukukonga ilonda yaki sapi, nukunkwea mliponda laki, ampelika mu nyumba ja ageni nukunnwaa. 35 Kilabu jaki Msamalia jola japia lupija dinali ibele nukumpeke mwana nyumba, nukumpwagi, ‘Muntunza mundu jonzo, paniikelubuka nakulepa sokapi sewijonzukya kutumi.’” 36 Ndiipala Yesu jalalukya, “Gubona boo kati ja atatu be haba, nya jojabonakini nzake jake mundu jobuntukali manzolinzoli?” 37 Mbola wa Malagalaki jola ampwagila, “Joambonila hikia.” Yesu ampwagila, “Nawe gujenda kahenga ahelahela.” 38 Yesu na banafunzi baki pababiya ajenda sapwali, bajingala mwikijiji simwa. Mmbomba jumu joakema Maluta

anzopa Yesu mu nyumba jaki. 39 Maluta jwabi numbeli waki joakema Malia, jojuweni jatemi pambipi na Yesu, na jabia jakajowannya mabole gaka Yesu. 40 Lakini Maluta jwabiya juhenga mahengu gingi. Ndiipala, anzendila Yesu nukundaluki, “Bambu, ngasegumona le nnuhuna wangu hoju juneki mahengu goti henga kajika jango? Gumpwagila junyangatyaje.” 41 Lakini Bambu ampwagila, “We Maluta, mbona guhangajika kwa majambu gingi, 42 lakini sindu simu pe sekipalika. Na Malia juhagwi sindu sa sapi, wala ngamundu jukunnyagaje.”

11 Lisoba limu, Yesu jabi pandu akundoba Sapanga. Ejajomula kuloba, mbolele waki jumu apwagila, “Bambo, tuloba utubola kundoba Sapanga ngati Yohana Mmbatisa ejwaabolaa banafunzi baki.” 2 Yesu jaapwagila, “Pamundoba Sapanga mpwaaga ana, ‘Atati bitu! Lihina laku la Sapi lilumbilika, Ukolongu waku guhika. 3 Gutupekiya posu jitu ja kila lisoba. 4 Gutulekakiya mahakau gitu, ngati twenga etwalekake bandu boti babutuhengi liyaha. Wala watubeka mwimilengu.’” 5 Ndienu Yesu jaapwagila banafunzi baki, “Tupwaga kati ji jumu jubi nukosi waki, jwajenda kunyumba jaki pamahiku nukumpwagi, ‘Nkosi wango, nanoba gumbeki mabumunda matatu, 6 ndaba nkosi waa jobubii kusapwali juhikiki kunyumba jango, nane ngase mina posu.’ 7 Najombi koni jubi nkati jakapwaga, ‘Gwinzumbua nepani! Nepani mbungiki nndiyangu, nepani na bana bangu tugoni. Nganhwesi kujumuka kukupeke sokapi.’ 8 Numpwagi sakaka, hata ana mundu hoju ngajwijiumuki kumpeke posu nkosi waki ndaba nkosi waki lakini ndaba ngasejubona iyon kuendalee kuloba, ndienu mwoni katai jwijiumuka nukumpeke sokapi sela sejupala.” 9 “Ndienu numpwagila, nndoba nanamu biitenda kupekea, ntaputa nanamu mwiitenda kupata, nhotima nanamu biitenda kunhogule nndiyango. 10 Ndaba mundu jokapi jojuloba jwiitenda kujopa, na mundu jokapi jojutaputa jwiitenda kujupata, na mundu jokapi jojuhotima biitenda kunhogule nndiyango. 11 Atati boo kati jinu mwana waki ana anndobiki homba ampekia lijoka? 12 Au najulobiki lihombi, apekia lee kipeleli? 13 Ana mwanganya, mombi na mahakau mmayiki kwaapeke bana bi hindu ya sapi, boo atati binu bu kunani, nga lee baapekee Loho jaki bandu babundoba!” 14 Lisoba limwa Yesu jwabiya jupia kilombu kuhuma kwaka mundu sesuhengika mundu we hoju jubia kimumuta. Ni kilombu esumpita mundu we jola jatumbuliya kulonge, bandu basangii ngamaa. 15 Lakini bandu bangi bapwaga, “Haba, abenga ilombu kwa makili gaka Belizebuli, nkolongu

wii hilombu.” 16 Bandu bangi bapala kundenga Yesu, bapala julangila nginyuli kuhuma kunani kwaka Sapanga yeilangi Sapanga antei kuntuma. 17 Lakini Yesu jamanyiki kuholale kwabu, ndienu jaapwajila, “Ukolongu wokapi gogubaganiki makundimakundi nukukomana ngasegutama, lukolu lolubaganika lweni kwa lweni lwitenda kuwa. 18 Ana Lijobi gogubaganiki nukulipenga lyeni, ukolongu waki gwiwema bole? Mbwaga hela ndaba mwanganya mpwaga ne menga ilombu kwa makili gaka Belizebuli. 19 Ana ne mbia ilombu kwamakili gaka Belizebuli, boo bandu bii apia ilombu kwa makili gaka nyanye? Ana hela bandu binu mwabe biitenda kuntemu! 20 Lakini ana mbia ilombu kuuwesu waka Sapanga, nala mmanya ukolongu waka Sapanga guhikiki kwiinu. 21 “Mundu jwana makili pajulonda nyumba jaki kwa hindu yukukomane ngondu, hindu yaki ngakuwesa kunyagika. 22 Lakini ana juhikiki mundu jongi jwanamakili kupeta jombi, jwiitenda kunndapu nukuwesa, jwiinyaga hindu yaki yukukomane ngondu yeyuihobale yela nukubaga hindu yebunnyagiki. 23 “Mundu jokapi jwanga kuba upandi wangu hoju jundenda kumbenga, na mundu jokapi jwanga kubonga pamu nanepani jutenda kupesangana. 24 “Kilombu esumpita mundu, kijendajenda pandu panga na masi kitaputa pandu pukupomule. Ana ngasekipatiki pandu pukupomule salipwagila, ‘Niikelubuka mu nyumba jangu monapita.’ 25 Henu ekikelabuka nukuketane nyumba apyagi sapi nukubeka kilasindu sapi. 26 Ndienu kijenda kujuku hilombu yengi saba yeibi na makili kuliku sombi. Nayoti hijenda nukunzingi mundu we jola. Henu hali jaka mundu we jikuba jiliha kuliku pajatumbuka.” 27 Yesu pajwabia jupwaga majambu haga, mmbomba jumwa kuhumaa munsambi we gola japwaga Yesu, “Mbanga mmbomba jojugubeliki nukukujoha!” 28 Lakini Yesu japwaga, “Lakini mbanga ngani bandu babilijone lilobi laka Sapanga nukulijetake.” 29 Nsambi wa bandu egwabiya guendale kujonzukeka, Yesu jaendaliya kwaapwagi, “Kibeleku senze sa bandu banamahakau kipala nginyuli. Ngakipati nginyuli jokapi ila nginyuli jaka Yona jela. 30 Ngati Yona ejabi nginyuli kwa bandu buku Ninawi, ndi Mwana waka Mundu ejibiya nginyuli kwa bandu bikibeleku senze. 31 Lisoba lu kutemu, Malikia juku Sheba jihika nukupwa bandu bikibeleku senze abii na mahakau, ndaba jombi ja huma kundema jaki nukuhika kujowane mabole gana malangu gaka Bambu Nkolongu Solomoni, lakini pamba jubii mundu nkolongu kupeta Selemani. 32 Mulisoba lu kutemu bandu, bandu buku Ninawi bijema nukupwaga bandu bikibeleku senze abii na mahakau, ndaba bombi balekakiya mahakau gabu hebajogwana pee malandi gaka Yona. 33 “Nga mundu jojupambaki taa nu kujyekale au kuiya nikitonga, lakini jujibeka pikipanda ili bandu baajingi nkati bugubona unang’anu. 34 Liu laku ndi taa ja nhyega jaku. Ana liu laku libii sapi, nhyega jaku joha jikuba na unang’anu. Lakini ana liu laku libii lyaa, nhyega jaku joka jitwelila lwii. 35 Henu ulilenda, unang’anu gogubii nhyega jaku ili gwiikuba na lwii. 36 Ndienu, nhyega jaku joka najitweli unang’anu, ana ngakuba pandu pokapi papabii na lwii nhyega joka jiitenda kunang’ana ngati taa ejinang’ana na unang’anu waki.” 37 Yesu ejajomula kulongela, Mfalisayu jumwa ankoka Yesu kula posu ku nyumba jaki. Ndienu Yesu jajingala nkati jatama nakula posu. 38 Mfalisayu jola jasangii kumbona Yesu jukula posu bila kusamba maboku. 39 Ndi Bambu jaapwagila, “Mmbanganya mwaka, Afalisayu nngolo nnzipuli na sahani kunza, lakini nkati ja mioju jino jitweli ndokule ja wii nu ubaya. 40 Mmbanganya ngasembi na malango! Boo Sapanga jojudenganaki kunza ngalee ndi jojudenganaki nuukate? 41 Henu mwapekia ahagu hindu yeibii nkati ja mioju jii na kila sindu kwinu kibia sapi palongi jaka Sapanga. 42 “Lakini musi mukiboni mwaka Mafalisayu! Ndaba mwaajopa bandu zaka hata manyoi gaganungi nunsisa nakila aina jilikolu, lakini ngasempala kwaatende bandu majambu ga sapi palongi jaka Sapanga na nkotoka kumpala Sapanga. Kutaki kuba hoti mwabandu baamboni bila kugaleka gangiaga. 43 “Musimukiboni mwaka Afalisayu! Ndaba mpala kutama hiteu yeibii palongi munyumba jukuketangane Ayaudi, nukundamu kwi hisima kugulihu. 44 Musimukiboni! Ndaba mmbi ngati matenge gagiliihihi, na bandu apeta panani bila mwabeti kumanya.” 45 Mmbola jumu jwa Malagalaki ampwagila, “Mbola, egulonge hela gututondo kabee natwenga!” 46 Yesu jaapwagila, “Musimukiboni na mwanganya mwabola bamalagalaki! Ndaba mwatweka bandu misigu jejitopiki janga kutotoleka, koni mwabee ngasennyosa hata maboku gino kwajangati. 47 Musimukiboni, ndaba mwasenge matenge alota baka Sapanga babakomika na aseja bino. 48 Mwanganya mwabee mwagabweni nuku jezetake goha gabahenga aka aseja binu ndaba bombi baakoma alota baka Sapanga, nananu nsengale matenge gabu. 49 Henu malobi gasapi gaka Sapanga gapwaga ana, ‘Naatuma alota baka Sapanga na atumisi, lakini bangi biitenda kaakoma na bangi kwaang’alisa.’ 50 Henu bandu bikiibeleku senze sipata azabu ndaba jakakoma alota baka Sapanga boka tangu kutumbuka nndema, 51 tumbuka kukomeka kwaka Abeli mbaka kukomeka kwaka Zakalia, jobukoma pikilanda ja mesa jukupiiki

litambiku na pandu pa sapi. Sakaka numpwaji kibelevu senze bitenda kukitemu kwa majambu goti haga. **52** "Musimukiboni mwaabola bamalagalaki mbanganya! Ndaba nhihiki upunguu gukuelewa. Mwabe ngasennzingi na mwaapengali bandu baapala kujingi!" **53** Yesu ejaboka pala, Mafalisayu na abola ba Malagalaki batumbuliya kumpenga sukundaluki maswali gingi, **54** ili bunkamula kwa sindu sokapi sejijilongila.

12 Kipindi bandu bingi aketangini pamu mbaka kukanyatana. Yesu jatumbulya kulonge na banafunzi baki, "Nzepana amila jaka Afalisayu, bandu babilikopake baamboni. **2** Sindu sokapi sebikiyekali kiitenda kuyekuliwa, nasokapi sebikihihiki sitenda kuyekuliwa. **3** Ndienu, kila sealongi palwii sijowanika pu unang'anu, na sokapi sebalongila nkati koni ndyangu apungiki, siilandiwa pagwendu kunani ju nhaga. **4** "Numpwagi mmbanganya mwakosi bangu, mwaajogopa bandu baakoma nhyega pena lakini ngaseawesa kuhenga sindu sengi siliya ngani. **5** Lakini mitinundangia jukunzogopa. Munzogupa jola ana junkomiki mundu, juwesa kundeke mundu wehoju mu mwotu wa masoba goha. Numpwagi, hoju ndi munzogupa. (Geenna g1067) **6** "Boo iweba nhwanu ngase alombesa kwi lingengalema pena? Lakini nga kiweba hata simu sejukijegwa Sapanga. **7** Lakini hata majunzu gukumutu jinu atei kugabalanga goka. Mwijogopa, ndaba mwanganya mpalika ngani na Sapanga kupeta iweba. **8** "Numpwagi sakaka, mundu jokapi jojunyetake nepani pa bandu, Mwana waka Mundu najombi anzetakiya palongi ja atumi bu kunani baka Sapanga kupwaga mundu hoju waki. **9** Lakini mundu jokapi jojungana palongi ja bandu, najombi Mwana waka Mundu ankana palongi ja atumi bu kunani baka Sapanga." **10** "Mundu jokapi jojiipwaga lilobi luku mpenga Mwana waka Mundu, jwitenda kulekakewa mahakahu haga, lakini joantondo Loho jaka Sapanga ngajulekakewi. **11** "Pabampelika mwanganya palongi ja nyumba jukuketangane Ayaudi na palongi ja akolongu na palongi ja aka kilongosi, mwijogopa namna jukulilonge. **12** Ndaba Loho jaka Sapanga jwammmbola sukulonge kipindi semwipala kulonge." **13** Mundu jumwa jojwabi mu nsambi wa bandu apwagila Yesu, "Mbola, mpwagila nndongu wangu tubagana hindu yebutuleki atate bito." **14** Yesu jaapwagila, "Nkose wango, nya jujumei nepani mia namundu jukuamuli au kubaganisa hindu hii?" **15** Ndi Yesu jaapwajila boti, "Nnzepana na majambu gukupala mali gingi! Ndaba womi waka mundu ngaseguhobale mu hindu yejubi nako." **16** Ndipala

Yesu jaapwagila lilengano lende, "Jwabi mundu jumwa jojabi na mali gingi jabii ni litui laki telabii niilebi hingi. **17** Henu jawasaliya mmwoju jaki, 'Boo ndenda bole nane ngase mii na pandu pukubeka ilebi yango?' **18** Japwaga, 'Nitenda ana, niibombula hikoku yaa nukusenga yengi hikolongu ngani. Niibeka momu ilebi yaa yoka na hindu yango.' **19** Ndienu najipwagila namweti, 'Wamwoju wango! Gubi na mali gingi yukutumii yaka ingi. Pomuliya, kukula na kukunywa na gutogulya!' **20** Ndipala Sapanga ampwagila jwana mali gingi jola, 'Weapa gung'ang'a! Ikilu ja lelenu womi waku musigutenda kujukulika. Boo hindu yehei yeulibeki hibiya yakanyanye?' **21** Yesu jajomuliya sukupwaga, "Ndi mokwibelila mundu jojiibeke hindu yaki ndaba jaki mweni, lakini palongi jaka Sapanga ngase jubonikana jubii na sindo." **22** Ndipala Yesu jaapwajila banafunzi baki, "Ndienu numpwaji mwiing'alika kupete posu ndaba ja womi wii, wala ingobu yemwipala kuwata mu nhyega jino. **23** Ndaba womi winu mbanga nakanopi kupeta posu, na nhyega yinu mbanga nakanopi kupeta ingobu. **24** Mwiilinga ijuni yumukiholi yombi ngase ipanda wala kuhusa, wala ngaseibii nikikoku sokapi wala pandu pokapi pukubeka posu, lakini Sapanga jwiilela! Mmbanganya mpalika na Sapanga ngani kupeta ijune! **25** Boo, nya kati jinu kukujihangajisa ngani, jojuwesa kujonzuke hata lisaa limu lukutama punndema? **26** Ana ngasenhwesa kuhenga lijambu lisoku ngati heli, ndaba ja kii muisumbuki hindu yenge? **27** Ndinga maua mogakole, ngasegaenga lihengu lokapi wala kulipumi ingobu. Lakini numpwagi, hata Nkolongu Solomononi pamwa na mali gingi yejabinaku katika womi waki ngasejawahiki kuwata ingobu ya sapi ngati mauwa gagalengani ngati ganga. **28** Ana Sapanga jiliwatika linyonyoli lukulitui lelilii lelenu nikilabu bilileke mu mwotu, boo, nga janhwatiki lee ngani mmbanganya mwenhobale kidogu? **29** "Henu mwiihangajaki sindu sakula wala sindu sakunywa. Mwiiholale ganiaga. **30** Ndaba bandu banga kummanya Sapanga asumbuki ngamaa hindu ngati hei. Atati bii bukukunani amanyiki hindu ye mpala. **31** Lakini ntaputa oti Ukolongu waka Sapanga na hindu yengi bitenda kumpeke. **32** "Mwijogopa mwembii mukilundu kisokopi, ndaba Atati bii bu kunani apai kumpeke Ukolongu. **33** Nndombisa hindu hii, mwakaaapekia bandu banga nuwesu lupija. Mwilienganakya mipuku jangakulala, nukulibeke mali gingi kunani kwaka Sapanga, kokuje mali gingi ye ngase ipungua. Kokuje nga bii, bukujiba wala nkeki goguwesha kuhalabana. **34** Ndaba paibii hindu yaku hingi, ndi pagubii mwoju waku. **35** "Mbia muliandii sapi ndaba ji lihengu, na taa hinu

hibiya itenda kunyaka, 36 mmbia ngati hatumisi babundendale nkolongu wabu ejukelubuka kuhuma kutipati ja ndoa. Ejukelabuka nukuhotima nyatanyata antenda kunhogule. 37 Apengaliwi hatumisi bala nkolongu wabu pajiikelubuka jaaketaniya atemi mihu! Numpwaji sakaka, nkolongu hoju jaalikonga luhunga mwikibunu, jaapwagila atamapai nakaatumaki. 38 Apengaliwi atumisi bala nkolongu wabu ejihika hata pamahiku, jaaketaniya abii mihu! 39 Lakini mmanya ana, ana mwananyumba ejakamanyiki muda mwii pajiihika, jwakatama mihu. Wala ngajikijilei nyumba jaki mwii jubombula nukujiba hindu. 40 Nanamu, ahelahe kupalika mliandia, ndaba Mwana waka Mundu jiihika muda wanga kugumanya.” 41 Petili andalukia, “Bambo lilanganu alee gutupwaji twepani kajika pena au bandu boka?” 42 Bambu japwaga, “Nya, jojobi ntumisi jojuhobaleka na jwanamalangu? Nkolongu waki ana ambei kwaajemale baahenga lihengu bangi nakaapeke posu kipindi sekipalika. 43 Jupengaliwi ntumisi jola nkolongu waki pajibuja aketaniya jakahenga hela. 44 Numpwaji sakaka, nkolongu hoju ambeka mundu jola jujemalya hindu yoka. 45 Lakini ana ntumisi hoju julipwaji mweni mmwoju jaki, ‘Bambu wango juselewa kukelabuka.’ Ndipala nukutumbuka kwaalapu hatumisi hajaki akanalomi nakaambomba, najombi nukukula na kunywa nukulobe, 46 Bambu waki hejiipala kuhika, jiika lisoba langa kuobale na muda wanga kugumanya. Na bambu jola ansekulana hipandi ibeli nukummbeke lipungu limu na hatumisi banga kuhobaleka. 47 “Ntumisi jojumanyiki sapi sejupai nkolongu waki, lakini ngasejijibeka tayali kuhenga gagatakiwa, ntumi hoju bundapula ngamaa. 48 Lakini ntumisi jola jojuhenga majambu gagapalika azabu bila kumanya banndapula pasoku. Jobumpekii hingipi banndaja hingi, jobupekii hingi ngamaa banndaja hingi ngani. 49 “Nikiki kupambaki mwotu pundema, ndokule mbakasajenu gwakabia gunyakiki! 50 Mii nuubatisu gukung'alika gombalika kugupata, nane ng'alika ngamaa mbaka ngamilisa kung'alika kwe hoku! 51 Boo nhwasali nkiki kuleta lukwali pee pundema pane? Ngaela! Ngasenhikiki kwaahenga bandu baatama kulukwali ila kwaabaganisa. 52 Toka sajeno bandu nhwano baabii nnyumba jimu biitenda kukomana, bandu atatu biilosana na abeli na abeli bilosana na atatu. 53 Ahengo biilosana na mwana, na mwana jilosana na ahengo baki. Anyongo biilosana na mwana waki, mwana waki jilosana na amabu baki. Aniala baki biilosana na mwinikimwana waki na mwinikimwana waki jilosana na anialabaki.” 54 Yesu jaapwajila bandu, “Emmbona mahundi gakapitila kolijingi lyoba,

mpwaga, 'lyula jiiitenda kukuna' Na sakaka iyula jikuna. 55 Pammbona unhwahi guhuma upandi ukusine mpwaaga, 'Kuibiya na jotu' Na ahelahe kutenda kuba. 56 Mmbanganya mwemlikopake mwaamboni! Nhweza kulingali lihundi nu unhwahi nukulote iyula jitenda kukuna pani pundema au lyoba litenda kunyaka. Boo ngasemmanyi lee kumanya majambu gaheno? 57 “Ndaba ja kii mwa bee ngasenhweza kumanya majambu boo gaamboni gukuhenga? 58 Na mundu jo jugutaki pasengu, nambanga gupatana naku koni mwakona mwindela, ana nga hela jojutemu magambu jagupelika kwaka mlonwa wa bandu najombi jagupelika kukipungu. 59 Nugupwaji, ngawipiti momu mbaka egwilepa lingengalema la mwisu.”

13 Kipindi sehesi, babi bandu babumpwagila Yesu majambu ga bandu benei buku Galilaya bajwaakoma Pilatu na mwai wa bandu behaba jwahangangana na matambiku gabu giinyama gababia bakapia. 2 Yesu jaapwagila, “Boo mwanganya nhwasali lee benei buku Galilaya babawii ngati hela babi lee na mahakau gingi kupeta Agalilaya bangi bote? 3 Ngahela! Numpwaji sakaka ana nanamu ngamugaleki mahakau ginu, nanamu mwihibo ngati ebahoba bombi. 4 Au bandu komi na nane bala bagwaahabuki nnala ku Soloamu kola? Boo nhwasali lee bandu be bala babii na mahakau kupeta bandu bangi boti baatamika ku Yelusalemu? 5 Ngahela! Numpwaji sakaka mwanganya ana ngakulelake mahakau, mwihibo ngati ebahoba bombi.” 6 Ndipala Yesu jaapwagila kwa malanganu ganga, “Mundu jumu jabi nunkongu wa matunda mulitui waki. Mundu we hoju jajenda kutongo matunda munkongu gola, lakini ngasegwabii niitunda lokapi. 7 Ndienu ampwagila jojutunza litui lela, ‘Lingalya, hikika kutongo matunda munkongu gongo yaka itatu, sanga kupata sokapi. Sekula nkongu wehogu! Ndaba jaki guendale kutumi ndema bwaka?’ 8 Lakini jojutunza litui jola japwaaga, ‘Bambo, guleka hoti mwaka gumu nepani niitenda kugukulagali nukugujegale mbolea. 9 Ana gupapiki matunda pamwaka, kwibia sapi, lakini anangasegupapiki, wagusekula.” 10 Lisoba limu Yesu jabia jaabola bandu mu nyumba jukuketangane Ayaudi Lisoba lu Kupomulela. 11 Papuje jabii mmbomba jumu jobabii nikilombu sesundwalisa miaka komi na nane. Nngongu waki wabii gupendiki ngasejwabia juwesa kulinyosa. 12 Yesu paambona, ankema nuku mpwaji, “Nyongo gulamisiki ugonzu waku!” 13 Ndienu Yesu ambekila maboku gaki nyongo we jola nukundobe kwaka Sapanga, apalapa nngongu watenda kunyoka nuku

tumbuli kundumbali Sapanga. 14 Lakini kilongosi jwa nyumba jukuketangane Ayaudi jatenda kuyoma ndaba Yesu andamisa nyongo we hoju Lisoba lu Kupomulela, henu jaapwajila bandu ba baketangini pala, "Mbii na masoba sita gukuhenga lihengu. Nhika masoba ge haga mwilamiswa magonzu gii, lakini mwihika Lisoba lu Kupomulela ili kulamiswa." 15 Ndipala Bambu anzibua, "Mwee mwabandu babilikopake baambone! Nyaa kati ji ngase jubopulee ng'ombi jaki au liponda laki kuuma mwikisisi nukupeleka kunywa masi, hata na lakabi Lisoba lu Kupomulela? 16 Henu pamba jubii mbomba jo juhuma mulukolu lwaka lbulahimu, joluntukali lijobi kwa miaka komi na nane. Boo, ngase kwabii lee sapi kunhogule Mlisoba lu Kupomulela?" 17 Yesu pajajomula kupwaga haga, bandu babumpenga bilijogwanya iyon, lakini bandu bangi boti batenda kutogule ndaba ja majambu gu kusangasa goti gajwahengiki Yesu. 18 Ndienu Yesu jalalukiya, "Boo Ukolongu waka Sapanga uwanangini na kike? Boo nu gulenganisa nakii? 19 Uwanangana ngati imbeju nzoku ja haladali jejajukua mundu jumu nukujenda kupanda mu lithi laki. Imbeji jela jamela nakuba nkongu nkolongu, ijuni yukunani yasenga inhui yabu mu mambandi gaki." 20 Yesu jaalalukiya kabee, "Boo, Ukolongu waka Sapanga gubii boo? Nagulenganisa na kike? 21 Guwanangini ngati amila jejajukwi nyongo jumu nukuangangana pamu nu uwembi ukutelake mabumunda madebi mabeli nu uwembi gola woka watenda kututumuka." 22 Yesu jaendaliya na sapwali jaki kujenda ku Yelusalemu. Pajabii mwindela, japetila mmusi na mwijiji koni jaka abola bandu majambu ga sapi gaka Sapanga. 23 Mundu jumwa andalukiya Yesu, "Bambo, boo, bandu babilama biibia asokopi pena?" Yesu jajibua, 24 "Mkasana kujingi nkati su kupete nndiyangu mpepandau, ndaba bingi biipala kujingi kunani kwaka Sapanga lakini ngabiwesi. 25 Mwananyumba jwii jema nu kupunga nndiyangu. Mwanganya mwijema kunza nu kutumbuli kuhotima pundyangu mwakapwaga, 'Bambo, utuhoguliyaje.' Lakini jombi jaajibua, 'Ngasenummanyike konhumila!' 26 Nanamu mwitumbuka kupwaga, 'Twepani ndi twetwakula na kunywa pamu nawe, kabee wabola mmusi witu!' 27 Lakini jombi jwii pwaga kabee, 'Nee ngase nukumanyi konhuma. Mmbokaniya mwa boti montenda mahakau!' 28 Ndienu mwilela nukupola minu, kipindi pamwambona lbulahimu na Isaka na Yakobu na alota baka Sanga boti abii mu Ukolongu waka Sapanga, lakini mwanganya bandekala kunza! 29 Bandu bihika kuhuma kuupandi golipita lyoba na kolijingi lyoba, nukuhuma upandi wa pai nu upandi ukunani, biitama kula posu mu

Ukolongu waka Sapanga. 30 Ndienu bandu bababii ba mwisu bikuba buutumbuli, na bandu bababibumbuli bikuba bamwisu." 31 Kipindi aselase Afalisayu bangi bunzendila Yesu nukumpwagi, "Guboka pamba gujenda pandu pang, ndaba Helodi jupala kugukoma." 32 Yesu jaajibua, "Nzendannya mkilipwagila libwea leheli, 'Lelenu ni kilabu menga ilombu nukulamisa bandu, nane lisoba la tatu nijomula lihengu lango.' 33 Hata ela, lelenu ni kilabu na pamalabu, ndaba mbalika endaliya na sapwali jangu, ndaba ngasapi mlota waka Sapanga kuwele pandu pang ili ku Yelusalemu. 34 "Mwabandu buku Yelusalemu! Mwabandu buku Yelusalemu! Mwaakomiki alota baka Sapanga na kwaalapu kwa malibu atumisi baka Sapanga babaatumiki kwinu. Mala jingi mbaliki kwaabeka bana baku pamu ngati ingoku heyikema ibana yaki pajamapapati gaki, lakini mmbanganya ngasemwapaile! 35 Lingalilya! Nyumba jinu bijilei lihame. Ngammoni kabee mbaka pamwipwaga, 'Jupengalika jjuhika kupete lihina laka Bambo.'"

14 Lisoba limu lu Kupomulela, Yesu jajenda kula posu ku nyumba jaka kilongosi jumu jwa Afalisayu, na bandu bababi pala batenda kunndingalaki ngamaa Yesu. 2 Mundu jumu jojobi nu ugonzu ukuimba nhyega jabii palongi jaka Yesu. 3 Yesu jaalalukiya abola bamalagalaki na Afalisayu, "Boo, Malagalaki gitu gatupwata gutupwagi tulamisa bandu mlisoba lu Kupomulela au ngasegutuluhuso?" 4 Lakini ngasebajibwiki sindo. Ndienu Yesu ankamula ngonzu jola nukundamisa nukunndeka kujenda. 5 Ndi Yesu jaalalukia, "Nya kati jii mwanawaki au ng'ombi jaki ana jiabuki mukiliba Lisoba lu Kupomulela ngaampie kunza?" 6 Lakini ngasebawesa kujibu sindo. 7 Yesu pajaabona ageni bangi babaakokiki biliaguli beni kutama iteu yapa longi yiniisima, jaapwagila malanganu ganga. 8 "Ana mundu junkukokiki kutipati ja ndoa, witama piiteu yपालongi piisima. Ndaba juwesa kuhika mundu joankokiki jongi jwiisima kupeta weapa, 9 na mundu jojunkokiki mwaboti jwihika nu kukupwagi, 'Jumuka jutama jonzo.' Ndi wiibona ihoni pa bandu boka kujenda kutama kumwisu. 10 Lakini weapa guhenga ana eguhika ku kutipati, gujenda gukatama mwiteu yumunyuma, ili jo jugukokiki pajwiika jugupwagila, 'Nkosi wango, jumuka, guhika gutama piiteu yपालongi.' Ndi wibiya gupatiki isima pa bandu boti babaakokiki pamu na weapa. 11 Ndaba mundu jokapi jojulikwea kulibona nkolongu banhenga kuba nsoku, najojulihulu kuba nsoku bankwea jubiya nkolongu." 12 Ndipala Yesu ampwagila mundu jojaakokiki bandu jola, "Ana waandali bandu posu

ja muhi au pakamii, kotokwaakoka akosi baku au alongu baku au bandu bana mali gingi babii pambipi nawenga. Nagutei hela, nabombi bagukoka kabee ku nyumba jabu, nanagu bagulepa ngati egwahengi. 13 Lakini pagukuba na tipati, waakoka bandu ahagu ni ileema na bandu basindwa kujenda na bandu banga kulinga, 14 nawe wiitenda kupengeleka, ndaba baniaba ngabiiwesi kugulepa. Sapanga jagulepa masoba guku yoka bandu baamboni." 15 Mundu jumu kati ja bandu bababia atemi pamu na Yesu bakakula posu japwaga, "Jupengiwi mundu jojwikula posu mu ukolongu waka Sapanga." 16 Yesu jajibua, "Mundu jumu jatei tipati ngolongu ja kula posu, jaakokiki bandu bingi. 17 Muda wa kula ewahika, mundu jola antuma ntumi waki jakaapwagila bandu bajaakokiki, 'Nhikaniya, ndaba kila sindu kibi tayali!' 18 Lakini boti kila jumu batenda kupia sababu. Mundu juku tumbuli, japwaga 'Nombiki litui, mbala nyenda kulibona, gupepa koku ngahike.' 19 Mundu jongi japwaga, 'Nombiki ng'ombi kome yu kuleme, henu nyenda kuilenge. Gupepa koku ngahike,' 20 ahelahe mundu jongi japwaga, 'Nyukwi mbomba ehenu, nganhwesi kuika.' 21 Mtumi hoju jabuja nukumpwagi nkolongu waki majambu goti. Nkolongu waki jayomiki ngamaa, ampwagila mtumi waki, 'Gujenda nyatanyata mwijiji na mumipeta ya musu wakapwajila ahagu, baalemi na banga kujenda na banga kulinga ahika.' 22 Monikatai, mtumi jola japwaga, 'Nkolongu, ndei ngati egumbwagi lakini jakona napwasi jukutama bandu.' 23 Ndi nkolongu ampwagila mtumi waki, 'Gujenda mwiindela na mumipeta ya musu waalasimisa bandu aikaniya, ili nyumba jangu jitwelila. 24 Numpwagi sakaka, ngamundu jumu kati jabandu banaakokiki jojwionza posu ja tipati jangu!' 25 Ndipala, nsambi nkolongu wa bandu egwabiya gujenda najombi, Yesu jugung'anumbukiya nsambi wa bandu nakugupwagi, 26 "Mundu jokapi jojuhika kwangu kutaki jumbala nepani kupeta hejwaapala ahengo baki na amabu baki, nunhwanu waki na bana baki, alongu baki na aka alombu baki hata womi waki mweni, ngasejiwesa kuba mbolele wango. 27 Mundu jokapi janga kujuku nsalaba waki nukumbwata ngajjiwesi kuba mbolele wango. 28 Boo nya kati ji na jupai kusenga nnala nkolongu, ngajwiitami oti pai kubalanga lupija lojiwesa kusenge, ili jumanya ana jubii nu lupija lukujomule lihengu lake? 29 Ana jutumbuli kusenga nsingi, nangasejiwesa kujomule bandu boti babumbona biitenda kunheka. 30 Ndienu biipwaga, 'Mundu hoju jutumbulii kusenga, lakini ngasejawsiki kujomulile lihengu laki.' 31 Au bambu nkolongu boo jojupala kujenda kukomana na bambu nkolongu jongi, nga jutami hoti pai kuwasali

ana mbaka juwesi kukomana kwa alonda baki elupu komi bajubina ku alonda elupu ishili baka bambu nkolongu jongi hoju? 32 Ana jubona ngajjiwesi, jaatuma atumi baki ajenda kuku nkolongu hoju koni jakoni kutali ili kundoba ajatangannya biikomana. 33 Ahelahe, ana mundu ngase juwesa kukileka sindu sejubii nasu ngasejupalika kuba mbolele wango." 34 "Mwinyu sindu sa sapi, lakini naguohiki kunong'amahe kwaki, wijonzukiya kii ili kukelubuki kunoga kwaki? 35 Ngasegupalika kubeka puluombi wala kuangangana na mbolele. Bandu biitenda kujileke kutali. Jojubi na makutu jujoana!"

15 Lisoba limu baajopa kodi na bana mahakau bingi bajenda kunzowane Yesu. 2 Lakini Afalisayu na abola ba Malagalaki batumbuka kusikatika, "Mundu ajo, jaajopa bana mahakau, kabee jutenda kula nabu." 3 Ndipala Yesu jaapwagila malengano ganga. 4 "Ana jumu kati jii jubi na makondoo makomi komi, najumanyiki limu liteikuhoba, jiitenda bole? Jwagaleka makondoo makomi tisa na tisa pululela nukujenda kulitaputa limu lelihobiki mbaka julipata. 5 Najilipatiki, jalitogula puubega koni jutogule, 6 nu kulipeleka pa nyumba. Ndienu jaakema akosi baki na bapambipi baki na kaapwagi, 'Ntoguliya pamwa nane ndaba mbatiki likondoo langu lelahobiki.' 7 Numpwagi, kwibia nukutogule ngamaa kunani kwaka Sapanga mundu jumu jwana mahakau ana julekaki mahakau gaki kupeta bandu tisini na tisa babilibona bombi baamboni palongi jaka Sapanga koni ngaseapala kulekake mahakau gabu." 8 "Au tupwaga mmbomba jumu jubii na mangengalema komi gu lupija, ana juhoiki lingengalema limu boo, jiitenda bole? Jipambakiya taa, nuku pyagii mu nyumba nukulitaputa mbaka julipata. 9 Najilipatiki, jaakema akakosi baki na ba pambipi jaki nakaapwagi, 'Ntoguliya pamwa nane, ndaba mbatiki lingengalema langu lelahobiki!' 10 Ahelaha numpwagi, atumi bu kunani kwaka Sapanga biitoguliya ngamaa ndaba jaka mundu jumu jwana mahakau jolekake mahakau gaki." 11 Yesu jaendaliya kupwaga, "Jwabi mundu jumu jojabii na bana akanalomi abeli. 12 Mwana nsoku jola jaapwagila atati baki, 'Atati, mmbekia lipungu la hindu yango.' Najombi jaabagila hindu yaki. 13 Hegapeta masoba masokopi, nsoku jola jwalombisa hindu yaki, jwaboka pala kujenda musu uku tali. Kokuje jwajomula lupija lwaki kulombe indu ya lyaa ngamaa. 14 Pajwajomula lupija lwaki, ling'ai li inzala ngolongu jipitila mu musu we gola, najombi jatumbuliya kung'alika. 15 Ndipala jajenda kuloba lihengu kwaka mundu jumwa mwenei jwa musu gola,

mundu we jola ampekiya lihengu lukulea magolobi mwi litui laki. 16 Jatokuliya ngamaa kula manyonyoli gajuleikya magolobi lakini nga mundu joampekiya posu. 17 Pajapata malangu jawasalya, 'Atati bangu abi na baahenga lihengu bingi, mbona akula nu kutupi hadi posu jengi kuigii, nane ngua pamba ni inzala!' 18 Nikelubukya kwa atati bangu nakaapwagila, 'Atati, nuntendii mahakau Sapanga na kabee nu nuntendi mahakau mwa atati.' 19 Ngasembalika hata kungema na mwana wako, gunhenga ngati jumwa jwa atumisi bako." 20 Ndienu jatumbuliya sapwali kukelabuki kwa atati baki. "Lakini pajwabiya jwakona kutali, ahengo baki eabummbona ambonila ikia anzombatakiya, nukunzobate, nukumbusu." 21 "Mwana jaapwagila, 'Atati bango, nunhengi mahakau Sapanga na kabee nunhengi mwenhapa mahakau. Ngasembalika kungema na mwana wino.' 22 Lakini atati baki jakema atumisi baki nakaapwagi, 'Nyatanyata! Nndeta ingobu ya sapi munhwatika! Munhwatika na peti ja ngonzi mulukonzi lwaki na makobasi mu kugolu jaki. 23 Nsinza Litoli lelikendiki. Twaboa tukula nu kutogule! 24 Ndaba mwanangu jonzo jabi juwii, lakini henu jubi nsima, jabi juhobiki, lakini henu jubonakini. Henu batenda kutogule.'" 25 "Tipati ejwabia jitenda kuendale mwana waki nkolongu jabia jakona ku litui. Ejwabia jukelabuka juegale kuhika pa nyumba jajowana ing'oma na bandu bakahina. 26 Ndienu ankema mtumisi jumu, nukundalu, 'Panyumba hapa kibikike?' 27 Mtumisi jola ampwagila, 'Nnuuna waku juhikike, na atati baku asinzi litoli lelikendiki ndaba mwana waki juhikiki kunyumba jwakona mwome.' 28 Nkombu nkolongu jwatenda kuyoma, jakana kujingi nkati, ndienu atati baki bapita kunza nuku nndoba jujingala nkati. 29 Lakini jombi jaajibua atati baki, 'Linga, yaka joha heyi nugu tumaki ngati mtumi waku, ngasenakaaniki gawambwagila kuhenga. Lakini ngasewambeki hata kambui kasoku ndoguliya na akosi bango! 30 Lakini mwana waku jojuhalabini hindu yaku pamu naaka mbomba baatenda ugoni hejhuikiki pee pa nyumba mweapa munsinzi litoli lelikendiki!' 31 Atati baki bumpwagila, 'Mwanango, weapa gubi na ne masoba goha, na hindu yoka yeminaku nepani ndi yaku. 32 Lakini tupalika kutogule nukuhe kale, ndaba nnuuna waku we hoju twamanyiki juwii, lakini henu jubii mwomi, jabi juhobiki, lakini henu jubonakini.'"

16 Yesu jaapwagila banafunzi baki, "Mundu jumu jwana mali gingi jwabii na mundu jukujemalee hindu yaki. Mundu jwana mali gingi we jola, jaajoana kuhuma kwa bandu akapwaga jojujemalee hindu yaki

jola jutumi hindu yaki liyaa. 2 Ndienu ankema nkati jojujemalee hindu yaki jola nukundaluki, 'Boo majambu bo ganagajoa kwaku wenga? Noba gubalanga hindu yangu yoti yegujopiki na yegubohiki, ndaba ngaguwesi kuba kabee wogujemalee hindu yango.' 3 Jojujemalee we jola jawasaliya mmoju, 'Nkolongu wangu jii menga lihengu. Boo, niihenga kike? Kulema ngasenhwesa, kujenda kulobaloba ngati nhagu niibona iyonii. 4 Enu manyiki sindu sukutenda, ili ebiimenga lihengu langu, bandu anyopa muma nyumba gabu.' 5 Ndienu jaakema bandu boti bajaalaja hindu yaka nkolongu waki. Andalukiya jojalonguli kuhika 'Nkolongu wangu jugulaja kike?' 6 Najombi japwaaga, 'Madebi mia moja ga mahuta gimi zeituni,' Jojujemalee we jola ampwagila, 'Jukua likalatasi laku lilideni, tama pai nyata handika madebi amusini.' 7 Ndipala andalukiya joandaja jongi, 'Weapa bugulaja ilenga?' Jombi japwaga, 'Maguni mia gi ingano?' Jojujemalee we jola ampwagila, 'Jukua likalatasi laku lilideni, andika maguni semanini.' 8 Ndienu, nkolongu jola andumbalya jojujemalee hindu jwanga kuhobaleka jola ndaba jatei ujanza. Ndaba bandu bupundema pani abii nu ujanza nkolongu gukuhenga majambu gabu kupeta bandu ba pamwanga." (aiōn g165) 9 Yesu jaendaliya kupwaga, "Henu numpwagi, mlintaputiya aka akosi kupete hindu yu pundema ili payijomuka, Sapanga junzopa kunani kwaka Sapanga mu nyumba ja womi wa masoba goha. (aiōnios g166) 10 Jokapi jojuhobaleka ku lijambu lisoko, jijihobalika ku lijambu likolongu, na mundu jokapi jwanga kuhobaleka ku lijambu lisoko, ngajihobaliki ku lijambu likolongu. 11 Ndienu, ana mwanganya ngasenhobaleka mu hindu yu pundema, boo nya jojiwesa kugupeke hindu ya sakaka? 12 Ana ngasenhobaleka mu hindu ya mundu jongi, boo nya jojwampekiya hindu hinu mwabete? 13 "Nga ntumisi jojuwesa kwaatumaki aka akolongu abeli, ndaba ansukia jumu nukumpala jongi, au jijongana na jumu nukundeka jongi. Nganhwesi kuntumaki Sapanga nu lupija muda gumu." 14 Lakini Afalisayu pabajowana majambu haga goha, bundongama Yesu, ndaba bombi babi apala ngamaa lupija. 15 Yesu jaapwagila, "Mmbanganya mulikopake mwaamboni pa bandu, lakini Sapanga jijimanyiki mioju jino. Ndaba sekibonekana sa sapi kwa bandu, kwaka Sapanga kibonikana siliyaa. 16 "Malagalaki gaka Musa na maandiku ga alota galandika mbaka kipindi saka Yohana Mmbatisa. Toka pala Lijambu la Amboni lu Ukolongu waka Sapanga litenda kulandika, na kila mundu kujingi kwa makili. 17 Lakini kujojwiki ngani kunani kwaka Sapanga nu ndema ekwipeta, kuliku kuputika hata kalembu kamu kiliandiku la Malagalaki

gaka Sapanga. 18 "Mwanalomi jokapi joandeka nhwanu waki nukunzuku mbomba jongi jutenda ugone, na mwanalomi jokapi joanzuku mmbomba jobundekiki kabee jutenda ugone. 19 "Jwabii mundu jumu jwana mali gingi, jojabii juwata ingobu ya bei ngolongu ngamaa, kila lisoba jukubika jutumi hindu yaki lyaa kuhenga tipati. 20 Nu pundyangu ngolongu, akubika ambeka mundu jumu nhagu jobunkema Lazalu jobai ni ilonda nhyega joka. 21 Lazalo jatokulya kula posu jejihabwiki pai kuhuma pamesa. Hata hibwa yabiya ihika nuku lamba hilonda yaki. 22 Henu nhagu we jola jatenda kuwa, nabombi atumi bu kunani kwaka Sapanga bunzukua mbaka pambipi jaka lbulahimu. Na mundu jwana mali gingi jola najombi jatenda kuwa na batenda kuntaga. 23 Henu koatama bandu ba akuwa kola, mundu jwana mali gingi jola jukubika jung'alika ngamaa, jalinga kunani, ambona lbulahimu su kutali pamu na Lazalu jojatemi pambipi jaka lbulahimu. (Hadēs 986) 24 Henu ankema kwa sauti ngolongu, 'Atati a lbulahimu! Gumonila hikia! Guntuma Lazalu jubeka lukonzi lwaki mmasi, jutulisa lulimi lwango, ndaba ne ng'alika ngamaa na mmwotu gongo!' 25 Lakini lbulahimu anzibua, 'Kombuka mwanango, pawabii punndema wajopiki hindu yoti ya sapi, na Lazalo jajopiki giliya. Lakini henu Lazalu jubii pamba jutenda kutogule weapa gutenda kung'alika. 26 Hata hela, kati jitu twepani na weapa libi libomba likolongu, ili mundu jojupala kuhomba kuhuma hoku kuhika kwitu jwiwesa, na kabee nga mundu jojuwesa kuhomba kuhuma kwinu kuhika kwito.' 27 Mundu jwana mali gingi we jola japwaga, 'Nala nunndoba mwaatati mwaa lbulahimu, guntuma Lazalo jujenda ku nyumba ja atati bango, 28 ndaba mi naakaalongu bangu nhwano. Nndeka jujenda jakaakanakiya biitenda ngati enatenda nepani ili bihika pamba nu kung'alika ngati hening'alika nepane.' 29 lbulahimu ampwagila, 'Alongu baku abii na Musa na alota baka Sapanga, waaleka baajoanakiya bombe.' 30 Lakini mundu jwana mali gingi jola japwaaga, 'Ngahela atati bangu a lbulahimu! Ana mundu juyokiki kuhuma kwa bandu bawii nakaajende, bagalekakiya mahakau gabu.' 31 lbulahimu ampwaga, 'Ngasebaajowani Maandiku gaka Musa na Maandiku gaka alota baka Sapanga, ngabiwesi kujoane hata najuyokiki mundu kuhuma kwa bandu baawii."

17 Ndienu Yesu jaapwagila banafunzi baki, "Sakaka ipitila hindu yeyunkolo mundu kutenda mahakau, lakini musjikiboni mundu jojaakoloha mahakau gapitila! 2 Kwiibia mbanga kwaka mundu hoju kunkongale lilibu likolongu lukupole pahingujaki

nukundeke gunhanga, kuliku kunhenga jumwa jwa asoku haba jutenda mmahakau. 3 Henu mulilenda! "Ndongu waku najukukosi, nndakalya, najombi najujetaki mahakau gaki jijeleda kabee, gundekakiya. 4 Ana jukosi mala saba ku lisoba limu, najukelabwiki kwaku kabee mala saba sukupwaga, 'Nyetaki mahakau nganijeledi kabee,' Gupalika gundekakiya." 5 Atumi baki bumpwagila Bambu, "Utujonzuka kuhobale." 6 Bambu japwaaga, "Ana kuhobale kwinu kwakabia kusoku hata ngati imbeju ja haladali, mwakawesa kugupwagi nkoju ago, 'Tupuka ukalipanda ku nhangal' Nagwombi witenda kunzoane. 7 "Tupwaga jumwa kati jinu jubi nu ntumisi waki jojulema litui au julima makondoo. Boo, ntumisi jola hejuhika kuhuma ku nngonda, bambu waki ampwagila lee, 'Guhika nyata gu kula poso?' 8 Ngajupwagiela! Jwiiwaga, 'Ndelakiya posu, utumbuliya kundumaki nepani mbaka pani jomula kula na kunywa, ndi nawe wiikula na kunywa!' 9 Boo, jwiitenda lee kunsengu ntumisi jola ndaba juhengiki sapi gaandagalakile? 10 Nanamu ahelahela na nhengiti gajundagalaki Sapanga, mpwaga, 'Twepani twa atumisi twanga na faida, tuhengiki sewalagalaki tuhenga.'" 11 Yesu pajabii mwinda kujenda ku Yelusalemu jwapetii mu mipaka juku Samalia nuku Galilaya. 12 Pajajingala mu kijiji simu, bakatangini na bandu komi baa leliki, bajemiki sukutali, 13 bajamalya kwa sauti, "Yesu! Bambu! Utubonila ikia!" 14 Yesu ejaabona jaapwagila, "Nzendannya mukililangia kwaka agolu." Pababi mwiindela bakajendaninya batenda kunyambisika. 15 Jumu wabu ejabona julamiki, jakelabukya kwaka Yesu, koni andumbali Sapanga suku jamalii. 16 Jililekala pai kulongi ja magolu gaka Yesu koni akunsengula. Mundu we hoju jabii juku Samalia. 17 Yesu jalalukya, "Boo, ngase mwalamiki lee mwa bandu kome? Boo bangi tisa bala abi kwako? 18 Boo, nga lee jongi jujukelabwiki ku ndumbali Sapanga ila nngeni jonzo pena?" 19 Ndienu Yesu ampwagila mundu jola, "Jumuka gujenda, kuhobale kwaku kugulamise." 20 Lisoba limu Afalisayu bundalukiya Yesu, "Ukolongu waka Sapanga wiika lii?" Najombi jaapwagila, "Ukolongu waka Sapanga ngaguhiki sukubonikana kwa miho. 21 Ngamundu jojwiwesa kupwaaga, 'Gubii pamba,' au 'Gubi kolakola.' Ndaba Ukolongu waka Sapanga gubii nkati jino." 22 Ndienu jaapwagila Banafunzi baki, "Gihika masoba mwipala kulibona lisoba limu laka Mwana waka Mundu, lakini ngamwaliibone. 23 Bandu bampwagila, 'Ndingalya, jubii kolakola!' Au 'Jubi kongone!' Lakini mwanganya nkoto kwaapwata. 24 Ndaba ngati unang'anu ukitobi, hegupiti nukumulika kunani kuhumi upandi gumu

mbaka upandi gongi, ndi hejwibia Mwana waka Mundu hejiiki mmasoba gaki. 25 Lakini kabula ja haga jwiitumbuliya hoti kung'alika ngamaa na bandu bikibeleku senze kunkana, 26 ngati egabii masoba gaka Noa, ndi ekwibia ahelahe mu masoba gaka Mwana waka Mundu. 27 Bandu baendalya kula na kunywa, akanalomi baendalya kujuku aka mbomba na aka mbomba baendalya kujenda ku ulomu mbaka lisoba lejwajingala Noa munhwatu nkolongu gobugukema safina. Ndiपाला kikoka sa masi saika na kwaakoma boa. 28 Kwibia ngati ekwabia mmasoba gaka Lutu. Bandu baendalya kula na kunywa, kulomba nu kulumbesa, kupanda imbeju nu kusenga. 29 Lakini lisoba lejaboka Lutu ku Sodoma, motu na malibu gagalipuka mwotu gahuluka pai kuhuma kunani kwaka Sapanga nakwaa kupisa boti. 30 Ndi hekwebia lisoba laka Mwana waka Mundu hejwiyekuliwa. 31 "Misoba lee heli, mundu jokapi jjobi kunani jikipagaa jiihuluka kujingi mu nyumba kujuku hindu yaki. Kabee, najjobi ku lituhi jwikelabuki ku nyumba. 32 Nkombuka gagumpataa nhwanu waka Lutu. 33 Jokapi jojupala kugombo womi waki jitenda kuguhoa, na jokapi jojuhoa womi waki ndaba jangu, jiipata womi wa masoba goti. 34 Numpwagi, lisoba leheli hikilu bandu abeli biibia agoni kitanda simu, jumu biitenda kunzuku najongi biitenda kudeka. 35 Aka mbomba abeli bibia pamu apola ilebi yabu, jumu biitenda kunzuku najongi biitenda kudeka." 36 Bandu abeli biibia kulitui, jumu biitenda kunzuku najongi biitenda kudeka. 37 Ndienu banafunzi baki bundalukya, "Bambo ganiaga giipitila kwako?" Yesu jajibua "Pakibii sindu sekiwii ndi ihegalane hijuni ikolongu yebikema tai."

18 Ndienu, Yesu jaabola banafunzi baki kwa malanganu, kulangi masoba goa kutaki bunndoba Sapanga bila kusoka. 2 Jwapwaaga, "Kumusi gumu kwabii na ntemu magambu, jojuwe ngaseanzogupa Sapanga wala ngasejwaapala bandu. 3 Mmusi we hogu jwabii kabee nyongo jumu joawii alomi baki, anzendila ntemu magambu hoju mala jingi koni andoba, 'Nandi unyangatia kupata sekibii sangu kuhuma kuka mmbaja wango!'" 4 Kwa masoba gingi ntemu magambu jola, jutendika kukana kunzangati mmbomba joawii alomi we jola. Lakini mwisuwe japwaga, 'Hata ngama nepane ngasenuzogopa Sapanga wala kwaapala bandu, 5 lakini ndaba mmbomba joawi alomi baki ajo jundenda kunzumbua, nanzangatiya kupata sekibii saki anangahela jwiindalea kunzumbua!'" 6 Ndienu, Bambu jaendaliya kupwaaga, "Nzoaninya sejupwagiki

jojutemu jjobii juliya ajo. 7 Boo, Sapanga lee nga jaajangatiya sekibii sabu bandu bajaagwi babunndele muhi ni ikilo? Boo, jwiiselewa lee kwaajangatila? 8 Numpwagi jaajangatya nyata. Lakini Mwana waka Mundu pajwiika, boo, mbaka lee jwaakolee bandu babunhobale pundema?" 9 Ndiपाला Yesu jaapwagila lilanganu lende bandu babilibonaa baamboni na kwaalongama bangi. 10 "Bandu abeli bajenda mu Nyumba jaka Sapanga kundoba Sapanga. Jumu mfalisayu na jongi jojujopa bandu kodi. 11 Mfalisayu, jaloba mmoju jaki koni jakapwaga, 'Nugusengu wa Sapanga, ndaba nepani nga ngati bandu bangi baakula kupeta kipemu na asoli na baatenda ugoni na wala nepani nga ngati jojujopa kode ajojo. 12 Nepani mbunga kula masoba mabeli kila juma, mbia lipungu la komi mhindu yoti yembata.' 13 Lakini jojujopa kodi jola jajemiki sukutali wala ngasejalangali mihu gaki kunani kwaka Sapanga, ila jiiilapula pamoju ku usungu, nukupwaga, 'Sapanga, nagumonee ikia, nepani mii na mahakaul!' 14 Yesu japwagi, jojujopa kodi ajo, jabuja ku nyumba koni jujetakiwi na Sapanga kupeta Mfalisayu jola. Ndaba mundu jokapi joulibeka kuba nkolongu bantenda kunhulu na jokapi joulibeka kuba nsoku biitenda kunkwea." 15 Bandu bundetila Yesu bana asoku ili jwaabekila maboku gaki na kwaapengee. Banafunzi pabaabona jutenda hela, batenda kwa alakali, 16 lakini Yesu jaakema bana bebala nakaapwagi, "Mwaaleka bana asoku ahika kwangu, mwaakana, ndaba Ukolongu waka Sapanga gwaahiki bandu ngati baniaba. 17 Numpwagi sakaka! Mundu jokapi jwanga kugujopa Ukolongu waka Sapanga ngati mwana nsoku, kyeeng nga jwiijingi mu Ukolongu waka Sapanga." 18 Nkolongu jumu jwa Ayaudi andalukiya Yesu, "Mmbola wa ambone, ndenda kike ili nhwesa kupata womi wa masoba goka?" (aiōnios g166) 19 Yesu andalukiya, "Ndaba jakii gungema na ambone? Ngase jubii mundu jwa amboni ila Sapanga kajika jaki. 20 Ugamanyiki malagalaki gaka Sapanga egapwaga, 'Witenda ugoni, wikoma, wijiiba, wiipwaga isoli, wajetakiya ahengo baku na amabu baku.'" 21 Mundu jola japwaga, "Malagalaki haga gooka nepani nagakamwi tumbuka pu ukumbu wangu." 22 Yesu pajajowana hela ampwagila, "Kipungwi sindu simu, kalombisa hindu yoti yegubinaku, nu lupija lwe waapekya ahagu, nanagu wibia na mali gingi kunani kwaka Sapanga, ndienu guhika gumbwata." 23 Lakini mundu jola pajajogwa hela gumbina mmoju ngamaa ndaba jabii na mali gingi. 24 Yesu paambona gumbina mmoju, japwaga, "Kunonipi ngamaa mundu jwana mali gingi kundeke womi waki Sapanga! 25 Ndaba kujojwiki

ngani kinyama sebikikema ngamia kupeta mulihotu la sindanu, kuliku mundu jwana mali gingi kundeke womi waki Sapanga.” 26 Bandu babunzogwannya Yesu bundalukiya, “Boo nya enu jojiwesa kugombolewa na Sapanga?” 27 Yesu japwaaga, “Ganga kuwesikana kwa bandu, kwaka Sapanga kiwesikana.” 28 Ndienu Petili jalalukiya, “Na twe bole? Twilei hindu yoka tugupwatiki wehapa!” 29 Yesu jaapwagila, “Sakaka numpwagi mundu jokapi jojiwilei nyumba jaki au nhanamundu au ndongumundu au hengo na nyongoo au bana, ndaba ju Ukolongu waka Sapanga, 30 jwiwopa mali gingi mu masoba ganga na jitama mu womi wa masoba goha masoba gagahika.” (aiōn g165, aiōnios g166) 31 Yesu jaajuku banafunzi baki komi na abeli bala, nakaapwagi, “Nzoannya! Tukwela kujenda ku Yelusalemu na hoku kila sindu seanhandaki alota baka Sapanga Mwana waka Mundu sakatenda kupitii. 32 Ndaba bitenda kunkamu nukunkabisa kwa bandu banga Ayaudi. Nabombi biitenda kundongama, nukuntongo, nukunhuni imata, 33 bandapula iboku nu kunkoma. Lakini mu lisoba la tatu jwitenda kuyoka.” 34 Lakini banafunzi baki ngase bamanyiki julongalekike. Baahihiki majambu ge haga, na ngasebamanyiki sejwapwaga Yesu. 35 Yesu pajahagalya kuhika ku Yeliko, mundu jumu jwanga kulinga jwatemi pulutengu jiindela jakaloba. 36 Mundu jwanga linga we jola pajajoa nsambi wa bandu gutenda kupeta, jalalukiya, “Boo kibii kike?” 37 Bumpwagila, “Yesu juku Nazaleti jutenda kupeta.” 38 Najombi jajamalya koni jakapwaaga, “Yesu, Mwana waka Daude, gumonila ikia!” 39 Bandu bababia andongulii andakalya nukupwagi tumbala, lakini jombi jaendalya kujamalii, “Yesu Mwana waka Daude, gumonila ikia!” 40 Yesu jajema, nakaapwagi bundeta mundu hoju pajajemiki jombi. Jwanga kulinga we jola hejwahagalya pambipi, Yesu andalukiya, 41 “Gupala nu guhengila kike?” Najombi japwaaga, “Bambu, mbala kulinga kabee.” 42 Yesu ampwagila, “Linga! Kuhobale kwaku kugulamise.” 43 Apalapa jwanga kulinga we jola jwatenda kulinga, ampwata Yesu koni akundumbaliya Sapanga: Bandu boa pababoona hela, nabombi bundumbaliya Sapanga.

19 Yesu jajingala ku musi uku Yeliko, jibia jupeta pi kilanda ja musi we gola. 2 Jwabii mundu jumu mmusi we gola joankemika Zakayu, jojabii nkolongu wa baajopa kodi, najombi jwabi mundu jwana mali gingi. 3 Japala kumbona Yesu ejubije, lakini ngasejawesa ndaba kwabii na bandu bingi najombi jwabii nzipi. 4 Henu, jajombatakiya palongi ja bandu, jakwela munkongu nkoju ndaba Yesu

japetila indela ajalaje. 5 Ndienu, Yesu pajahikaa pala, jalinga kunani, nukumpwagi Zakayu, “Zakayu huluka nyata, ndaba lelenu nepani mbalika kupilaki mu nyumba jako.” 6 Zakayu jahuluka nnyata nukunzopa Yesu koni jutogule. 7 Bandu boa pababona hela, batumbuliya kung'ong'ateka koni bakapwaga, “Mundu we hoju jupiti kutama kunyumba jaka mundu jwana mahakau.” 8 Lakini Zakayu jajema, ampwagila Yesu, “Jogwana Bambu! Nepani naapekya ahagu nusu ja hindu yangu, ana nunyagiki mundu jokapi sindu sokapi, na nkelabuki nu kunzonzuke mala nseke.” 9 Yesu ampwagila, “Lelenu ukombosi guhikiki nyumba jenze, ndaba jongo najombi julukolu lwaka lbulahimu. 10 Ndaba Mwana waka Mundu juhikiki kataputa na kagombo bandu bahobiki.” 11 Bandu pababi ajogwane malobi gala, Yesu jaendaliya kaapwagi kwa malanganu. Ndaba jabii pambipi nuku Yelusalemu, nabombi bawasaliya Ukolongu waka Sapanga gubii pambipi kupiti. 12 Ndienu jaapwagila, “Jabii mundu jumu kuhuma mulukolu luu ubambu nkolongu jibia jujenda kundema ukutali ili bukunzemika kuba bambu nkolongu, na kabee jwiibuja. 13 Henu, kabula jukuboka, jwaakema atumisi baki komi na abeli, jaapekya lupija kila mundu na kaapwagi, ‘Nhengila lihengu lukulomba hindu nukulombase lupija londo mbaka panikelubuka.’ 14 Lakini bandu bu pundema jaki batenda kunsuki, baatuma bandu ajenda akapwaga, ‘Ngasetumpai mundu hoju jubia bambu nkolongu wito.’ 15 “Pabunzemika kuba bambu nkolongu, jakelubuka ku nyumba jaki na kalagalaki atumisi baki bajaapeki lupija lola ili jumanya kila mundu ijonzukiki ilengaa. 16 Ntumisi jojalonguli, japwaaga ‘Nkolongu, lupija lwaku lowambeki lujonzukiki longi komi.’ 17 Bambu jola japwaaga, ‘Guhengiki Sapi, weapa untumisi waamboni. Ndaba guhobaliki nsindu kisokopi, nukupeke ukolongu wa misi komil!’ 18 Ntumisi ja pili jahika japwaaga, ‘Bambu, lupija lowambeki lujonzukiki longi nhwano.’ 19 Najombi ampwagila, ‘Sapi nanagu wibia nkolongu wa misi nhwanu.’ 20 Ntumisi jongi jwahika nu kupwaga, ‘Jukua lupija lwaku, nulukongiki sapi mu kitambaa, 21 nugujogupa ndaba weapa wa mundu unkali. Gujuku hindu yanga kuba yaku nukuhusa hindu yanga kupanda wamweti.’ 22 Nkolongu waki ampwagila, ‘We hapa guntumi mbaja nukulepa ngati heguhengiki! Wamanyiki ne na mundu nunkali, nenyuku hindu yela yanga kubeka namweti nukuhusa yanga kupanda namweti. 23 Ndaba jaki ngase wabei lupija lwangu kwa bandu baatunza lupija, nane henakahika nakajopa lupija lwangu lolujonzukike?’ 24 Ndi jaapwagila bandu bababi ajemiki pala, ‘Munyaga lupija lweholu, mumpekya ntumisi jola

jolujonzukiki jengi komi.’ 25 Lakini bombi bumpwagila, ‘Nkolongu, lakini mbona jonioju lujonzukiki lupija longi kome!’ 26 Najombi jaapwagila, ‘Numpwagi sakaka, kila jojubii na sindu biitenda kunzonzuke. Lakini janga kuba na sindu, hata kisoku sejubinasu biitenda kunyaga. 27 Henu abaya bangu baangana nepani kwaalongosa, mwaleta pani na mwaakoma apambane koni nakalingalya.’” 28 Yesu hejajomula kulonge ganiaga, jalongulya palongi kujenda ku Yelusalemu. 29 Pajaegalya kuhika ku Betifage nuku jaatuma banafunzi baki abeli, 30 jaapwagila, “Nzenda mu ijiji yemwibona palongi jii. Hemwibia nzingi mu ijiji heyi, mkilibona liponda bilikongiki kulongi jii ngasejuwahiki kulitumii mundo. Mwilibopula mukilileta pambane. 31 Ana mundu jundaluki mundu jokapi ndaba jukubopo liponda, mu kumpwagila, ‘Julipala Bambo.’” 32 Banafunzi bala ebajenda pala, bunkolila ngati Yesu ejaapwagila. 33 Pababia bilibopo liponda lela, mwini liponda jaalalukya, “Ndaba jaki mu libopo liponda hele?” 34 Nabombi bumpwagila, “Julipala Bambo.” 35 Ndipala bumpelakya liponda lelela Yesu, batandika ingobu yabu pungongu ji liponda, nuku nkwea Yesu panani jaki. 36 Yesu pajaendalya kujenda, na bandu batandika ingobu yabu mwiindela. 37 Yesu pajahegalya ku Yelusalemu, pi kihelulu si Kitombi si Mizeituni, nsambi nkolongu wa banafunzi baki batumbuliya kundumbali Sapanga koni atogule kwa sauti ngolongu ndaba ja majambu makolongu gabagabweni, 38 babia apwaga, “Jupengaliki Bambu nkolongu jojuhika ku liina laka Bambo! Kuba lukwali nu ulumbi kunani kwaka Sapanga!” 39 Papuje Afalisayu bangi bababi munsambi wa bandu gola bumpwagila Yesu, “Mbola, waapwagila banafunzi baku atumbalaje!” 40 Yesu jaajibua, “Numpwagi bandu be haba ana atumbii, malibu haga gijamaliya kwa sauti.” 41 Yesu pajaegalya musi guku Yelusalemu napajabona bandu ba musi gola jatenda kaalele. 42 Japwaaga, “Ana wakamanyiki lelenu majambu gagaleta lukwali! Lakini henu ahihiki pamihu jii. 43 Ndaba gihika masoba, abaya baku bagusengila ubegu, biitenda kuguyongolota nu kukuhinya pandi yoka. 44 Bagutimbatimba weapa na bana baku mu nyumba jaku. Ngabilileki lilibu panani jililibu lengi, ndaba ngase gumanyiki kipindi sukihika Sapanga kungombo.” 45 Yesu jajingala pa Nyumba jaka Sapanga, jatumbuliya kabeenge kunza bandu babaii alombase hindu, 46 koni jakapwaaga, “Ahandiki, ‘Nyumba jangu jibia nyumba jukundobe Sapanga,’ Lakini mwanganya mwijing’anabwi kuba imbaku ja manzolinzoli.” 47 Lisoba limu Yesu jabia jaabola

bandu pa Nyumba jaka Sapanga. Agolu akolongu, na abola ba Malagalaki na aka akolongu bataputa indela jukunkoma, 48 lakini ngase bapatiki mbekenyu jukunkoma ndaba bandu babii bukunzoaniya.

20 Lisoba limu, Yesu pajabi jaabola bandu pa nyumba jaka Sapanga nakaalandi bandu Lijambu laa Sapi, agolu akolongu naaka abola ba malagalaki pamu na aseja bahikiki, 2 bundalukiya, “Utupwagila guhenga mahengu ge haga kupete uwesu bole? Boo nya jojugu peki uwesu we hogo?” 3 Yesu jaapwagila, “Nane nanndaluki lijambu limu, mmbwajila, 4 boo, uwesu waka Yohana lukubatisa bandu lwahuma kwako? Boo, kwaka Sapanga au kwa bandu?” 5 Lakini bombi balaluana beni kwa beni nukupwaga, “Ana tupwagiki guhuma kwaka Sapanga, jombi jatulalukya, mbona ngase munhobali Yohana?” 6 Kabee ana tupwagiki wahuma kwa bandu, bandu boa batulapula kwa malibu, ndaba boa anhobali Yohana jabii mlota waka Sapanga! 7 Henu, bumpwagila, “Ngasetumanya uwesu we hogu wahuma kwako.” 8 Yesu japwaaga, “Hata nepani nganumpwagi henga lihengu lende kupete uwesu bole.” 9 Ndienu Yesu jaendalya kaapwagi bandu malanganu ganga, “Mundu jumu jalemiki lituhi li mizabibu. Nukulikodisa kwa bandu baalema, ndi jaboka nukujenda kutama kundema jengi. 10 Kipindi sukutongo zabibu esahika, antuma mtumisi waki kwa bandu baalema bala ili bumbaguliya zabibu. Lakini bandu baalema bala bumbenga nukundapu nukunkelabu maboku matopu. 11 Nkolongu jola antuma kabee ntumi jongi, lakini bombi bunndapula ahelahe nukunhenge majambu giliya, nukunkelabu maboku matopu. 12 Antuma kabee ntumisi wa tatu, hoju najombi, batenda kunhumisa, nukundeke kunza jilitui. 13 Ndipala mundu jwini litui jola japwaaga, ‘Niitenda bole? Nantuma mwana wangu jonumpai, kwaa buntenda kunzogopa ngamaa.’ 14 Lakini bandu baalema bala pabumbona pee, bapwagannya, ‘Jonzo ndi jobandekila lituhi lende. Enu, tunkoma ili litui libia liito.’ 15 Enu, bumpia kunza jilitui li mizabibu lela, nukunkoma.” Yesu jaalalukya, “Boo, mundu jojubii nilitui jola jaatenda kii bandu baalema bala? 16 Jwiika na kaakoma bandu baalema bala, nakaapeke bandu bangi litui li mizabibu lela.” Bandu pabajogwa malanganu gala, bapwaga, “Ngahela, haga giipiti!” 17 Lakini Yesu jaalingalya na kaapwagi, “Maandiku ganga gabii na maana boo? ‘Lilibu lebilikana bandu baasenga, enu ndi libii lilibu lelilipalika ngamaa nnyumba!’ 18 Mundu jokapi najuabuki panani jililibu heli jwiitunyuka ipandiipandi, na mundu jokapi ana

lunhabuki lilibu heli litenda kumponda.” 19 Abola ba malagalaki na agolu akolongu bamanyiki malenganu gala gaalenga bombi, ndi bapala bunkamula Yesu apalapala. Lakini baajogopa bandu. 20 Enu, babyiwa ataputa muda wa sapi wukunkamu. Ndi baatuma bandu bilikopakya baamboni kwaki, bumpendakiya kwa maswali, ili jujibwa liya apata indela jukunkali nukumpeleka kwaka kilongosi juku Loma. 21 Bandu bala bumpwagila Yesu, “Mbola, tumanyiki weapa gupwaga nukubola majambu gasakaka, ngasegulinga ukolongu waka mundu, lakini gubola lijambu la sakaka lejupala Sapanga tuhenga. 22 Utupwagila, boo sapi lee kulepakodi kwaka bambu nkolongu juku Loma joakema Kaisali au nga sapel!” 23 Yesu jamanyiki kupendake kwabu, jaapwagila, 24 “Nnangia lingengalema. Boo, sula jenze ni lihina lende laka nyane?” Bunzibua, “Yuku bambu nkolongu juku Loma joakema Kaisali.” 25 Ndienu Yesu jaapwagila, “Sapi, hindu yaka nkolongu juku Loma mupekia nkolongu juku Loma, nayaka Sapanga mupekia Sapanga.” 26 Ndienu ngasebawesiki kunkamu kupete lilobi lokapi lejwapwagiki pa bandu ila basangi lijibu laki baamua kutumba. 27 Ndipala Asadukayu bangi, bandu bapwaga nga kuyoka kwa bandu bawii, buhikila Yesu nukundaluki, 28 “Mbola, Musa, jutuandakya, ‘Ana nndongu waka mundu juwi nukunndeka nndonguwaki bila mwana, nndongu waki kupalika kuntola mmbomba we hoju, ili ampapila nndongu waki bana.’ 29 Kwabii naaka alongu saba. Jakwanza jola anzukua mmbomba na jakuwa bila kundeka mwana. 30 Ndongu jwa pili jola anzukua mmbomba joawii alomi we jola, najombi jakuwa bila kwaaleka bana, 31 watatu anzukua mmbomba jola na kwabiya ahelahe boti saba, lakini bakuwa bila kwaaleka bana. 32 Mwisuwe jakuwa kabee mmbomba we jola. 33 Boo, lisoba la bandu pabiyoka, nyongoo we hoju jwiibia nhwanu waka nyane? Ndaba babia anzukwi boa saba.” 34 Yesu ampwagila, “Bandu ba ndema jenze ajuku nu kujukulika, (aiōn g165) 35 lakini bandu bajaabona Sapanga awesa kuba mu ndema jejihika ili kuyoka ngabijuku wala kujukulika. (aiōn g165) 36 Ngabiwesi kuwa kabee, ndaba bibia ngati atumi bu kunani kwaka Sapanga, bombi biibia bana baka Sapanga ndaba atei kuyoka. 37 Lakini sakaka kuyoka kuhuma kwa bandu baawi kubii. Ata Musa jalangia lijambu leheli mu Maandiku gaka Sapanga pajapwaga kupete kitengu sesabiya kinyakaa mwotu. Papuje jwapwaga Bambu ndi Sapanga jwaka Ibulahimu, Sapanga waka Isaka na Sapanga waka Yakobu. 38 Najombi nga Sapanga wa bandu baawii lakini jombi Sapanga ja bandu bome. Ndaba boti atama pundema ndaba jaki.” 39

Aka abola bangi ba Malagalaki bapwaga, “Mmbola, gujibwiki sapi ngamaa.” 40 Nabombi ngasebalengiki kundaluki malobi gange. 41 Ndienu Yesu jalalukya, “Bandu apwaga boo, Kilisitu mwana waka Daude? 42 Daudi weni jupwaga mu kitabu sa Zabuli, ‘Bambu ampwagila bambu wangu. Tama upandi wangu ukumalele, 43 mbaka naabeka bandu babugusuki ngati kiteu sukubeke magolu.’ 44 Ana Daudi we ankema jombi, ‘Bambu,’ kwibia boo jubiya mwama waka Daude?” 45 Bandu boti pababiya bunzowane Yesu, jaapwagila banafunzi baki, 46 “Nzepana naka abola ba Malagalaki bapala kupetapeta koni aweti ingobu ilasu, apala kulamukiwa kwii hisima na bandu mumagulio, nukutama mwiteu yapalangi mu nyumba jukuketangane Ayaudi nuku tipati. 47 Baajibi bandu bawii aka alomi babu, bilikopake ngati baamboni sukulilangi aloba ku kipindi kilasu, bandu haba bipata azabu ngolongu!”

21 Yesu jalingiki ngamaa, jaabona bandu bana mali gingi ajege matambiku gabu mukikoku pa Nyumba jaka Sapanga. 2 Ambona nyongoo jumu joawi alomi jujege mangengalema mabeli. 3 Yesu jaapwagila, “Numpwagi sakaka, nyongo nhwaga joawi alomi ajo jupiiki sindu kicolongu kupeta yeajegi bandu boa. 4 Ndaba bangi boa apihiki matambiku gabu gagapeti mu hindu yabu, lakini nyongo ajo pamu nu uhagu waki jupihiki kila sindu sejukipala mu womi.” 5 Banafunzi bangi babia alongale kupete Nyumba jaka Sapanga, jeasengiki kwa malibu gu lupija lwingi, kabee balongalia matambiku gabaapihiki kwaka Sapanga. Lakini Yesu japwaga, 6 “Haga goa gamwagabona, masoba gagihika, biitenda kubombulana ngaliigi lilibu panani jililibu lengi, na kila sindu kiitenda kuhalabika.” 7 Bandu bundalukya Yesu, “Mmbola, majambu ge haga gipitila lile? Nginyuli boo yeyiilangia majambu ge haga egibia pambipi kupiti?” 8 Yesu jajibua, “Nnzepa, mundu jankonga. Ndaba bandu bingi bihika kuliina langu nukupwaga, ‘Nepani ndi Kilisitu,’ na ‘Nilisoba lee libi pambipi.’ Lakini mwanganya mwaapwata! 9 Pamwiyoana majambu gukukomana na puju, mwijogopa, ndaba majambu ge haga gapalika gapitila hoti, lakini mwisu ngaseguhika nyata.” 10 Ndipala, Yesu jaendalya kupwaga, “Bandu ba ndema jimwa biikomana na bandu bu ndema jengi, nu ukolongu gumu gwikomana nu ukolongu gongi. 11 Kwipitila kililima kicolongu su ndema, ling’ai linzala, na magonzu guku jambukani, kwipitila majambu gingi guku jogopesa na nginyuli ngolongu kunani kwaka Sapanga. 12 Lakini kabula jukupiti haga goti, biitenda kunkamuu nu kung’alisa. Bampelika mma

nyumba guku ketangane Ayaudi na muma gelesa, na bampelika palongi jaka bambu akolongu na aka kilongosi ndaba ji liina lango, 13 kupete haga mwiikuba mwaalandii bandu Lijambu la Amboni. 14 Lakini mmoju jinu, mwiholale sukulonge, 15 Ndaba nepani nampekia malobi gukupwaaga gaa sapi, ngajwiikubi mbaja winu jojwiwesa kukana wala kumpenga gamwipwaaga. 16 Nanamu banng'anambuka hata na ahengo na aka nyongo binu, aka kilongu binu, naakosi binu na bangi kati jinu biitenda kukomeka. 17 Bandu boti bansukila mwanganya ndaba jukuhobale nepani. 18 Lakini hata lijunzu li limu ngalihobe. 19 Kuhnakali kwinu, mwiitenda kulama. 20 "Pamwagubona nndema guku Yelusalemu aguyongalwiti alonda bu pundema, ndienu mwiimanya kipindi sukuguhalabana musi we hogu kihagali. 21 Papuje, bandu baabi ku Yudea bitilila kwi itombi, na baabi pikilanda ja musi biitilila kunza ja musi, na boti baabi ku matuhi biitili ku musi. 22 Ndaba masoba ge haga giibia masoba gukutemu, ili goa gaahandiki gatimia. 23 Misibikiboni aka mbomba biniitumbu na bajongesa! Ndaba kwibia na manga'aliku makolongu ngani pundema na Sapanga jaatemula bandu bu pundema pani. 24 Bangi babu baakoma nimipanga, na bangi baajonza kuba apungwa nakapeleka kundema jengi. Na Musi uku Yelusalemu bagukanyata kanyata bandu banga Ayaudi, mbaka kipindi sabu esijomuka. 25 "Ndienu kwibia na nginyuli mu lyoba, mu mwei na mu ndondu. Mu ndema kwibia na mang'aliku ndaba jukujogopa kukwihika kupete kulundamii ku nhanga na majeba gaki. 26 Bandu biitenda kuhinduka ndaba jikiholu, sukulendale majambu gagipitila mu nndema, ndaba hindu yu kunani kwaka Sapanga yitenda kunyukanyuka. 27 Ndipala, mwaambona Mwana waka Mundu juhika jubii mu mahundi, kwa makili nu ulumbi nkolongu. 28 Majambu ge haga egitumbulia kupiti, nzema nukutondabee imutu hii kulinga ndaba kipindi saka Sapanga sukungombo kupita mu mang'aliku ginu kihagali." 29 Ndipala Yesu jaapwagila lilenganu lende, "Ndingalya nkongu wu ntini ni mikongu jengi joti. 30 Pammbona manyoi gatenda kutunduli, mmanya iyula jihegali. 31 Nanamu ahelahe, emwagabona majambu ge haga gakapitila, mmanya ukolongu waka Sapanga guhegali. 32 Numpwagi sakaka, bandu bikibeleku senze ngabiwesi kuwa mbaka hindu yenze ipitila. 33 Mahundi nu nndema gwiitenda kupeta, lakini malobi gangu ngagiipeti tekateka. 34 "Mbia miu! Myoju jinu mwiutwa nukupala mali gingi, ulepi nukusumbuki yukutujangati kutama pundema pani ndaba lisoba leheli lihika sukujituki ngati itaba eijonza. 35 Ndaba lisoba leheli laahikila bandu baatama punndema pani

gapula ngati ntegu. 36 Nkelukiya masoba goti, nndoba ili mpata makili kunhinakali haga goti pagiipitila ili nzema palongi jaka Mwana waka Mundu." 37 Kila lisoba, Yesu jabiya jubola pa Nyumba jaka Sapanga, ni ikilu jabiya jujenda mwi Kitombi si Mizeituni nu kutama koku. 38 Bandu boti babia ajumuka pulukela nukujenda pa Nyumba jaka Sapanga, kunzoane Yesu.

22 Lisoba la kula mabumunda ganga kujenge amila, lebijikema tipati ja Pasaka, labia lihegali. 2 Agolu akolongu naka abola ba Malagalaki babia ataputa indela juku nkoma Yesu, lakini babiya baajogopa bandu. 3 Ndienu, Lijobi lunzingia Yuda jo bunkema Isikaloti, jumu ja atumi komi na abele. 4 Yuda jajenda kwa Agolu akolongu na alonda ba Nyumba jaka Sapanga, jalongila nabu namuna jukung'anambuka Yesu. 5 Nabombi batogulya nuku jetakake kumpeke Yuda lupija. 6 Yuda jajetakiya na jatumbuliya kutaputa indela juku ng'anambuka Yesu kipindi sesabii nganu kumanya nsambi wa bandu. 7 Lisoba la mabumunda ganga kujenge amila labiya lihihiki. Ndi labia lisoba lukusinja likondoo la tipati ja Pasaka. 8 Henu Yesu jaatuma Petili na Yohana, nakaapwagi, "Nnzendaninya mkutuandaliya posu ja kula Pasaka." 9 Nabombi bundalukiya, "Gupala tukuguandaliya kwako?" 10 Yesu jaapwagila, "Nnzowanya sukuhingamaki, pamwakajingila ku Musi, mwakaketangana na mwanalomi jumu jojutogwi nndundu wa masi. Mukumpwata mbaka mu nyumba mojjingala. 11 Mukumpwajila mwana nyumba jola, 'Mbola julaluki, kibi kwa sumba sa ageni sukulele posu ja Pasaka pamwa na banafunzi bango?' 12 Najombi jwandangia sumba kikolongu sukunani, seapambiki sapi. Nanamu mkaandia posu je momu." 13 Ndienu bajenda bukuketaniya kila sindu ngati Yesu ejabi jaapwaji, nabombi baandia posu ja Pasaka. 14 Lisaa elahika, Yesu jatama kula posu pamwa na atumi baki. 15 Jaapwagila, "Ndokuli ngamaa kula posu ja Pasaka nu mbanganya kabula juku ng'alika kwango! 16 Sakaka numpwagi, nganikuli kabee mbaki pajikamilika mu Ukolongu waka Sapanga." 17 Yesu ndienu jajukua nzipuli wa divai, ansengula Sapanga, nukupwaaga, "Nzooa nzipuli gongo mmbagana mwaboa. 18 Numpwagi, ngangunywi kabee divai ji Mizeituni jenze mbaka ukolongu waka Sapanga hegwiika." 19 Ndipala jajukua libumunda, ansengula Sapanga, jasekula, jaapekia banafunzi baki nu kupwaga, "Jenze nhyega jango jejipita ndaba jinu mwanganya. Nhenga hela kungomboka nepani." 20 Ahelahe ejajomula kula posu japakamii, jaapekia

nzipuli wa divai nu kupwaaga, "Gongo nzipuli gu lilaganu linyai laka Sapanga Ieljemaliwi na mwai wango, gogujitika ndaba jinu mwanganya. 21 "Lakini nndingalya! Mundu jojing'anumbuka nepani jubii pamu na nepani pamesa, pakula posu! 22 Sakaka Mwana waka Mundu jujenda kuwa ngati Sapanga ejapai, lakini musijikiboni mundu jojwiing'anumbuka nepani." 23 Ndipala batumbuliya kulaluana beni na beni, nya kati jabu jojihenga lihengu hele. 24 Banafunzi baka Yesu batumbuliya kubisana nya jojuholaleka kuba nkolongu kati jabu. 25 Yesu jaapwagila, "Aka bambu akolongu ba bandu banga Ayaudi baalongo bandu kwa makili. Aka akolongu be haba bilikema 'Akosi ba bandu.' 26 Lakini kwinu mwanganya ngahela, lakini jojubii nkolongu kupeta mwaboti kati jinu, jubiya nsoku kupeta mwaboa, na kilongosi jubia ngati ntumisi. 27 Nya jojubii nkolongu, jojutami pamesa kula posu, au lee jojuhudumii jola? Lasima jojutama pamesa kula posu! Lakini, nepani mi pamba kati jinu ngati ntumisi. 28 "Mwanganya ndi mwatemi pamu na nane mu milengu jango, 29 ngati ahengo bangu ebamei kuba nu nkolongu nane numpeke ukolongu we hogu mwanganya. 30 Nhuesa kula na kunywa pamu na nane mu Ukolongu wangu, nuku tama mwiteu yu ubambu kulutemu lukolu komi na lubeli luku Izilaeli." 31 Yesu japwaaga, "Simoni, Simoni! Joanya! Lijobi lipala kumpeta mwanganya ngati mundu ejupeta inganu. 32 Lakini nugulobi kwaka Sapanga we hapa wa Simoni ili kunhobale kwaku kwiipongo, nanagu egwikelubuka wajangatiya ajaku anhobaliya nepani ngani." 33 Petili ampwagila, "Bambu, nepani nijenda nawe pamu na weapa hata ku kipungu na hata kuwa." 34 Yesu ampwagila, "Petili nugupwagi lelenu, kabula ji likongobi kubeka, wingana mala patato." 35 Ndipala Yesu jaalalukiya banafunzi baki, "Boo, panuntuma bila mpuku gu lupija wala nkoba wala makobasi, sumpungukii sindu sokape?" Bapwaga, "Ngahela ngase twapungukiwi sindo." 36 Yesu japwaaga, "Lakini henu jojubii nu mpuku ulupija jujukua na jojubii nunkoba jujukua, na jokapi jwanga nu mpanga, julombisa likoti laki julomba upanga. 37 Ndaba Maandiku ga Sapi gagapwaaga, 'Bumbei likundi limu na bandu banamahakau gatimi.' Numpwagi, haga goti bahandiki ndaba jangunepani giitenda kutimi." 38 Banafunzi bapwaga, "Bambu linga pamba tubii ni mipanga mibele." Najombi japwaga, "Kutosiki kulongale mipanga!" 39 Yesu jajenda kwi Kitombi si Mizeituni ngati ejajoyobali, nabombi banafunzi baki bajenda pamu najombi. 40 Pajahika hoku jaapwagila, "Mundoba Sapanga ili mwijjingii mu milengu." 41 Ndipala jaaleka, jajenda utali wa mundu kuwesa

kuleke lilibu. Japega magoti nu kundoba Sapanga. 42 Japwaaga, "Atati, ana gupai guboa nzipuli hago guku ng'alika, lakini si ngati embala nenga ila ngati egupala wehapa." 43 Papuje atumi kuhuma kunani kwaka Sapanga ampitila nu kumpeke makili. 44 Yesu koni jubii mu usungu nkolongu ukujogopa kuwa, andoba ngamaa Sapanga, mbaka lumpita lyogate, lyogate laki labia ngati mandonda ga mwai gagahabuka pai. 45 Pajajomula kundoba Sapanga, jakelubuka kwa banafunzi baki jaakolila agoni ndaba babi nu usungu. 46 Jaapwajila, "Boo ndaba jakii ntei kugonela? Nzumuka mu ndoba Sapanga, ili mwijjingi mwi milengu." 47 Yesu pajabia jakoni jakalongela, nsambi wa bandu wahika koni julongo Yuda, jojabii jumu ja banafunzi baki komi na abele. Yuda anzendila Yesu nu kundamu suku kumbate. 48 Lakini Yesu andalukiya, "Yuda, boo, unng'anambuka Mwana waka Mundu suku kunkumbatila?" 49 Banafunzi baki pabagabona haga gatenda kupiti bundalukiya, "Bambu, twaasekula lee ni mipanga jito?" 50 Na jumu kati jabu andapula mpanga ntumi waka nngolu nkolongu, nuku nseku likutu laki la kumalele. 51 Lakini Yesu japwaga, "Kotuka kutenda hela!" Jiligusa likutu laka mundu we hoju, nukulilamisa. 52 Ndipala Yesu jaapwagila agolu akolongu, aka kilongosi na alonda ba Nyumba jaka Sapanga na aseja bababia ahikiki kunkamuu, "Boo, ndaba jakii nhikiki ni mipanga ni ibonga kungamu ngati jojunyaga hindu? 53 Masoba goti natami na mwanganya pa Nyumba jaka Sapanga, ngase mwangamwi. Lakini senze ndi kipindi sinu sukutawala palwiye." 54 Ndienu bunkamula Yesu, bajenda naku ku nyumba ya nngolu nkolongu, Petili jabia anzengalee Yesu munyuma su kutali. 55 Bandu bangi bakoa mwotu pikilanda ja hua nukutama na Petili jahika kunyata mwotu pamu nabu. 56 Mtumi jumu mmbomba ambona Petili jutami papu jakanyata mwotu, antupila mihu, nu kupwaga, "Mundu ajo najombi jabii pamu na Yesu." 57 Lakini Petili jakana, nu kupwaga, "Mmbomba wee! Nepani ngasenikimanyi segulongela!" 58 Monikatai, mundu jongi ambona Petili, najombi japwaaga, "Weapa na nanagu wa jumu kati jabu!" Lakini Petili japwaga, "Bambo, nganenga." 59 Ndipala lapeta lisaa limu, mundu jongi anhingamakiya nu kumpwaji, "Sakaka jonouju jwabii pamu na Yesu, ndaba na jombi mwenei juku Galilaya!" 60 Lakini Petili japwaga, "Wamundu wee ngase manyiki segupwaga!" Apalapa pajabii jakoni jakapwaga, likongobi latenda kubeka. 61 Bambu jang'anambuka nu kundingali Petili. Najombi Petili jakombuka malobi gajabia Bambu ampwagi, "Lelenu kabula ji likongobi kubeka,

wingana mala patato wiipwaga ngasegumanyiki." 62 Petili japita kunza nukulela ku usungu. 63 Bandu bababia anndonda Yesu, kundongama nukundapu. 64 Bunkongiki ingobu kumihu nu kundaluki, "Lotila, nya jojugulapwile?" 65 Ndienu bapwaaga malobi gingi gukuntondoo. 66 Ekwakusa, aseja, aka akolongu na abola ba Malagalaki na agolu akolongu, baketangana pamu bumpelika Yesu pasengu jabu. 67 Bapwaaga, "Tupwagila! Boo, weapa lee wa Kilisitu Nkombose?" Lakini Yesu jaapwajila, "Hata nanumpwagi, mbanganya nganzetakele, 68 nanundaluki, ngambwagile. 69 Lakini tumbuka sajeno nukuendalee, Mwana waka Mundu jitanya kuboku kwa malele kwaka Sapanga jwana makili." 70 Ndipala boa bundalukya, "Boo, weapa ndi wa Mwana waka Sapanga?" Najombi japwaaga, "Mwanganya mpwaga nepani ndi jombi." 71 Bapwaaga, "Boo, tupala lee mundu jongi julongilaje? Twee twabee tujoini sejupwaga kupete ndomu waki mwene."

23 Ndipala boka batenda kujema, nu kumpeleka Yesu kwaka Pilatu. 2 Batumbuliya kuntakii koni bakapwaga, "Tunkoli mundu ajo jaahoa bandu biito kwa malobi gisoli. Jaakana bandu kulepa kodi kwaka nkolongu juku Loma, jupwaaga jombi ndi Kilisitu, Bambo nkolongu." 3 Pilatu andalukiya Yesu, "Boo, we lee Bambu Nkolongu wa Ayaude?" Yesu jajibua, "Ngati egupwagiki weapa." 4 Ndienu Pilatu jaapwagila agolu akolongu nu nsambi wa bandu bala, "Ngase nilibweni likosa lokapi lejutei mundu jonzo." 5 Lakini bombi bahingamaki ngamaa koni apwaaga, "Kupetea mabolee gaki jaakwelake bandu baabii ku ndema juku Yudea. Jatumbuliya ku Galilaya mbaka kongo." 6 Pilatu pajajogwa haga, andalukiya, "Boo, mundu hoju mwenei juku Galilaya?" 7 Pilatu pajamanya Yesu jahumi mundema jejitawala Helodi, ampelika kwaka Helodi, jobabii ku Yelusalemu masoba gegala. 8 Helodi pa ambona Yesu, jatogulii ngamaa ndaba masoba gingi japala kumbona. Jabia jujoini majambu gaki na japala jubona ndonduke kuhuma kwaki. 9 Helodi andalukiya Yesu malobi gingi lakini Yesu ngasejajibwiki sokapi. 10 Agolu akolongu na aka abola ba Malagalaki bajemiki pala, bumpikia Yesu magambu gingi kwa makili ngamaa. 11 Helodi na alonda baki bunhengila Yesu liyaa nu kundongama. Bunhwatika ingobu ya sapi ngamaa ngati laka bambu nkolongu, nu kunkelabuu kwaka Pilatu. 12 Tumbuka lisoba le leli, Helodi jabia nkosi waka Pilatu, kabula ja masoba gu munyuma batenda kusukiana. 13 Ndienu, Pilatu jaakema pamu aka agolu akolongu, aka kilongosi na bandu, 14 jaapwagila, "Mundetiki mundu ajoo

kwangu ngati jojaakonga bandu. Ne nundaluki palongi jinu, lakini ngasenilibweni likosa lokapi lemuntakali. 15 Najombi Helodi ahelahe ankelabwi mundu jonzo kwitu, ndaba ngasejilibweni likosa lake. Henu mundu jonzo ngase jatei sokapi sesunhenga kuwa. 16 Henu nagalaki mundapula iboku, ndi mundeakikiya jujenda." 17 Kila lisoba la tipati ja Pasaka, Pilatu jwayobali kundeake mpungwa jumu. 18 Lakini bandu boti bajamaliya pamwa, "Gunkoma mundu hoju, utubopuliya Balaba!" 19 Balaba jabia mundu joankongiki mkipungu ndaba jukusababisa puju jejapiti kumusi nukukoma bandu. 20 Pilatu japala kundeake Yesu, henu jalongila nabu kabee. 21 Lakini bombi bajamalya kwa sauti, "Mumbambaliya mu nsalaba! Mumbambaliya mu nsalaba!" 22 Pilatu jaapwagila kwa mala ja tatu, "Ndaba ja kike? Boo jutei likosa boo mundu we jone? Ngase nilibweni likosa lokapi leluntenda mbaka kunkoma. Henu nu ndapu iboku ya ndomondo nu kundeakela." 23 Lakini bombi baendalya kujamali kwa sauti ngolongu ngamaa, bapala ambambaliya Yesu mu nsalaba. Kujamali kwabu buntenda Pilatu jujetakiya. 24 Ndienu Pilatu jaamua sebaapala bandu bala kihengika. 25 Andekakiya mundu jobumpala jola, jobummbi mukipungu jojwatei puju nukukoma bandu na kwaapeke Yesu bunhengila seapala. 26 Pababia bumpeleka, baketangana na mundu jumu jobunkema Simoni, mwenei juku Kilene, jojabia juhuma ku litui. Ndipala bunkamula, buntweka nsalaba we gola ili jutotula su munyuma jaka Yesu. 27 Nsambi nkolongu wa bandu unakugala Yesu, pamu na aka mbomba bababia alobalake nu kundeke Yesu. 28 Yesu jaang'anumbukiya na kwaapwaagi, "Mbanganya mwa aka mbomba buku Yelusalemu, mwinele nenga, ila nndela ndaba jinu mwabeti na bana bino. 29 Ndaba gahika masoba pabipwaga, 'Nambanga banga akambonga banga kubeleka, banga kuwai kupata bana wala mabeli gangakujongesa bana!' 30 Masoba ge haga, bandu pa biitumbuka kiipwagi itombi, 'Mtuhabukiya!' Ni itombi isoku, 'Mtuylalya!' 31 Ana bandu ahengiki hela ku nkongu mmbi, kwibia boo ku nkongu nzomu?" 32 Bandu bangi abeli bababii baahenga galiya baapeliki pamu na Yesu ili bakaabambaliya. 33 Pabahika pandu papapakema, "Lihupa lu Umutu" Ndienu bummbambaliya Yesu pamu na bababi baahenga galiya abeli bala kila mundu nu nsalaba waki, jumu upandi waki wamalele na jongi upandi waki wamangega. 34 Yesu japwaga "Atati! Waalekakiya mahakahu gabu ndaba ngase amanyiki se ahenga." Ndienu alonda bala bapega gudugudu ili kubagana ingobu yaki. 35 Bandu babia ajemiki pala buku ndingalya, na akakolongu ba Ayaudi babia

bundongama Yesu bakapwaga, “Jaakombwi bandu bangi, henu julikombula mweni, ana jombi ndi Kilisitu Nkombosi jokuhaguliwi na Sapanga!” 36 Ahelahe alonda batenda kundongama kabee, bunzendila nu kumpeke divai jejibabiki, 37 nabombi bumpwagila, “Ana sakaka weapa Bambu Nkolongu wa Ayaudi, ulikombula wamwete!” 38 Panani ju nsalaba waki babia ahandiki malobi ganga, “Jonzo ndi Bambu Nkolongu jwa Ayaudi.” 39 Jumu jojabii jjuhenga galiya babaambalii mu nsalaba antondula Yesu nu kupwaga, “Weapa le nga wi Kilisitu? Ulikombula wamwete na twe utumbula!” 40 Lakini jjuhenga giliyaa jongi jola andakaliya nzaki juliya jola nu kupwagi, “Boo weapa ngase gunzogopa Sapanga? Wehapa bukutemu ngati jombi. 41 Weapa na nepani bututemwi ngati ekupalika, ndienu tujopiki malepu ga mahengu gitu, lakini mundu jonzo ngasejatei sindu siliya.” 42 Ndipala mundu jola ampwagila Yesu, “Waa Yesu, egwihika mu Ukolongu waku gwingombuka.” 43 Yesu japwaga, “Nugupwagi sakaka lelenu gwiibiya pamu nane pandu pa laha pabapakema Paladiso.” 44 Kwabiya saa sita lyoba mutu, lwahika lwii nndema gwooti mbaka saa tisa. 45 Ndipala, lipazia la Nyumba jaka Sapanga lajenduka hipandi ibele. 46 Yesu jajamaliya kwa sauti ngolongu, japwaaga, “Atati, Mwamaboku gaku nijibeka loho jango!” Ejapwaaga hela jwatendakuwa. 47 Nkolongu ja alonda miya moja juku Loma jola pajabona gagapiti, andumbaliya Sapanga nukupwaaga, “Sakaka mundu jonzo jabii jwaamboni.” 48 Bandu boka bababii ahikiki kulingali lijambu heli, pabagabona gagapiti, bajenda mwama nyumba gabu, koni abii nu usungu. 49 Lakini bandu boti babummanyiki Yesu bajeema su kutali ili bagabona majambu ge haga. Kati jabu babii aka mbomba babunzengali Yesu kuhuma ku Galilaya. 50 Jabii mundu jumu, lihina laki Josepu jojahumi ku Alimataya musu uku Yudea. Mundu we hoju jwabii jwa amboni na jabii juhenga majambu ga amboni na jabia julendale Ukolongu waka Sapanga. 51 Hata ngati Alimatayo jabii jumu kati ja akolongu ba pasengu ja Ayaudi. Lakini ngasejajetaki sebahenga ajake, 52 Josepu jajenda kwaka Pilatu, kuloba nhyega jaka Yesu. 53 Henu jahulua kuhuma pu nsalaba, jijiwatika sanda, jugubeka pilitenge lelabbii ahembiki pi lilibu, lelule ngasebawaiiki kuntaga mundu. 54 Lisoba lee heli labii lijumaa, lisoba le heli labi lisoba lukutumbuli Lisoba lu Kupomulela. 55 Aka mbomba bala bababii ampwatiki Yesu kuhuma ku Galilaya bumpwata Josepu, na bilibona litenge lela na ebabei nhyega jaka Yesu. 56 Ndipala babujaninya ku nyumba, baandia mahuta gaganungi sapi ili bijipakia nhyega

jaka Yesu. Lisoba lu Kupomulela bapomulya ngati Malagalaki gaka Sapanga egapwaaga.

24 Lisoba la Jumapili pulukela ngani aka mbomba bajukua mahuta gaganungi sapi nu kujenda kulitenge. 2 Biliketannya lilibu lukuyekale litenge lililangaliti puukegi jilitengela. 3 Henu pabajingala mwilitenge, ngasebijibweni nhyega jaka Bambu Yesu. 4 Bajema papu koni bakasangia lijambu leheli, apalapa bapitila bandu abeli aweti ingobu inhuu kwejakweja bajema pambipi nabombi. 5 Aka mbomba be haba bajogipi ngamaa, bajinama pai. Papuje bandu be bala baapwagila, “Ndaba jaki ki muntaputa jojubii mwomi kati ja bandu baawile? 6 Yesu ngasejubii pane, juyokiki. Nkombuka gajumpwagila pajabii ku ndema uku Galilaya. 7 ‘Mwana waka Mundu kwabia bunkamula bandu bana mahakau, nabombi bambambaliya pu nsalaba na misoba la tatu juyoka.” 8 Ndienu aka mbomba bagakombuka malobi gaka Yesu gajwaapwagila, 9 pabakelubuka kuhuma kwi litenge, baapwagila majambu ge haga goti banafunzi komi na jumu pamu na bangi bala boti. 10 Aka mbomba babapwaaga majambu ge gala kwa banafunzi baka Yesu, babii Malia juku Magidala, Yoana na Malia amabu baka Yakobu pamu na bangi bajalongini naku. 11 Lakini banafunzi baka Yesu, pabajoana malobi ge gala, bagabona giking'ang'a henu ngasebahobaliile. 12 Lakini Petili jaboka nukujombateka imbelu mbaka kulitenge. Pajahika, jajinama nu kulingali nkati, papuje jijibona sanda pena. Ndienu jabuja ku nyumba koni jakasangia kupete gagapitii. 13 Lisoba alelale, banafunzi abeli baka Yesu babia ajenda kukijiji simu se bikikema Emau, utali waki kilumita komomi na moja kuhuma ku Yelusalemu, 14 Babia alongalee haga goti gagapiti. 15 Pababia alongalane nuku pwaganii, Yesu mweni jatenda kwaapitii, nukujenda pamu nabombi. 16 Bummbona kwa mihu, lakini ngase bummanyiki. 17 Yesu jaalalukiya, “Mndongalane kyane koni nzendanela?” Nabombi bajeema nuu, na pamihu jabu pabonikana nu usungu. 18 Jumu kati jabu, jobunkemika Kileopa, andalukiya, “Boo, weapa ndi kajika jaku gu ngeni uku Yelusalemu, ngasegumanyiki majambu gagapiti mu masoba ga heno haga?” 19 Najombi jaalalukya, “Majambu bole?” Bumpwagila, “Majambu gagumpata Yesu juku Nazaleti. Mundu we hoju jabii Mlota waka Sapanga junu makili kukubola nukuhenga mahengu gaki, palongi jaka Sapanga na palongi ja bandu boti. 20 Aka akolongu ba agolu na aka kilongosi bitu bumpelika kwa akolongu buku Loma ili antemumula kuwa, nabombi bummbambaliya pu nsalaba. 21

Lakini twepani twabia tunhobale jombi ndi jaagombula bandu buku Izilaeli. Naleleni lisoba la tatu tumbuka majambu ge haga pagapitila. 22 Kabee, aka mbomba bangi ba kwitu batenda kutusangasa. Pulukela ngani bajenda kulitenge, 23 lakini ngase bijiketani nhyega jaka Yesu. Bakelubuka nu kupwaga, baapitii atumi bu kunani kwaka Sapanga, atumi be bapwaga Yesu jubii mwome. 24 Ndipala bandu bangi ajitu bajenda kulitenge, nabombi bukuketannya ngati ebapwaga aka mbomba bala, lakini ngase bumbweni Yesu.” 25 Ndipala Yesu jaapwagila, “Mbona mwaang’ang’a hela! Na mwanganya nhobale mbolimboli gabapwaaga alota baka Sapanga! 26 Boo, ngasekwapalika Kilisitu jung’alika ngati hela, na moni katai jujingila mu ulumbi wake?” 27 Yesu jaayekulia hotuhotu majambu goti gagundangii jombi mu Maandiku ga Sapi, tumbuka mu itabu yejuandiki Musa na mu maandiku gaka alota boha baka Sapanga. 28 Nabombi pabahika pambipi ni kijiji sela sebabia bakajenda, Yesu jatenda ngati kupetana, 29 lakini bombi buhingamakiya ngamaa juhigaliya nabu, koni bakapwaga, “Tama pamba na twe, ndaba sajenu pakamihl na lwii lutenda kuhika.” Ndienu jajingala nkati nu kutama nabu. 30 Yesu pajabii jutami nabu pamu na kula nabu posu, jajukua libumunda, ansengula Sapanga, jamega na kapeke ajaki. 31 Apalapa mihu gabu gatenda kuogoka nabombi bumanya jombi, najombi jahoba ngase bumbona kabee. 32 Ndipala, bapwaganiya, “Boo, mioju jito ngasejutuosiki pajabii jutupwagi mwiendela nu kutusimuli Maandiku ga sapi?” 33 Babokaniya apalapa, bakelubuka ku Yelusalemu, kokuje baaketaniya banafunzi bala komi na jumu na bangi bababii pamwa nabu aketangini. 34 Bapwaga, “Sakaka Bambu juyokiki! Ampiti Simoni!” 35 Ndipala bandu abeli bala baapwagila ajabu gagapiti mwindela, na ebummanya Yesu pajamega libumunda. 36 Pababiya bakoni bakaalandila bangi, mweni Yesu jajema kati jabu, na kwaapwagi, “Lukwali lubiya kwinu.” 37 Bombi basitukaniya nu kujogopa ngamaa, baambusiya bilibweni lihoka. 38 Lakini Yesu jalalukiya, “Ndaba ja kii ntenda kuangajika? Ndaba jaki nng’alika mmoju jino?” 39 Nndinga mabanga ga mmaboku na mabanga mmagolu gango ili nhobaliya anenganenga. Nhika nngamula ili mmbona, ndaba lihoka ngaselibii na nhyega wala mahupa ngati nepani.” 40 Yesu pajapwaga hela, jalangia maboku na magolu gaki. 41 Pababiya bakona ngakuhobale ndaba juku togulela nu kusangaa ngani, Yesu jalalukiya, “Mmbii na posu jokapi panipane?” 42 Bumpekia kipandi sa homba seababali pamwotu. 43 Jwajukua na kula koni bandu boka bukumbona. 44 Ndienu jaapwagila, “Ganga

ndi majambu ganumpwagila panabii namwanganya: Kwabia gatimia goti gabahandaki nepani gagabii mu Malagalaki gaka Musa na alota baka Sapanga na mu kitabu sa Zabuli.” 45 Ndipala, jaayekula malangu gabu ili amanya Maandiku ga Sapi. 46 Jwaapwagila, “Ahandiki ana, Kilisitu Nkombosi jing’aliswa nilisoba la tatu jwiitenda kuyoka. 47 Bandu boka tumbuka ku Yelusalemu nuku ndema yengi yoti lasima baalandila lijambu la asapi kupete lihina laki, ili alekakiya mahakau gabu, najombi Sapanga jaalekakiya mahakau gabu. 48 Mmbanganya mwaka banafunzi mpalika kwaapwagi bandu amanya goti gagambiti nepane gasakaka. 49 Nanamweti nandetila Loho jaka Sapanga jojwaalagila Atati bangu. Lakini mwanganya nndendaliya mbaki Sapanga ampekia makili kuhuma kunani.” 50 Ndienu jaalongua banafunzi baki kunza ja musi guku Yelusalemu mbaka ku Betania, najombi jatondabiya maboku gaki kunani, nakaapenge. 51 Pajabiya jaapenge, jaaleka, nukuyetuki kujenda kunani kwaka Sapanga. 52 Bombi batenda kungungamali, ndipala bakelubuka ku Yelusalemu koni bakatoguliya ngamaa. 53 Baendaliya kutama mu Nyumba jaka Sapanga koni bukundumbalya Sapanga.

Yohana

1 Pakwatumbuliya kwabiya ni Lilobi, ni lilobi heli labiya kwaka Sapanga nalombi ndi labiya Sapanga. **2** Toka pu utumbuli jakabii pamu na Sapanga. **3** Kupete jombi, Sapanga jabomba hindu yoti, wala nga sindu sokapi sesabombika sanga jombi. **4** Jombi ndi utumbulii gwa womi, na womi gola guletiki unang'anu kwa bandu. **5** Unang'anu gola gwanang'ana pa lwii, na lwii ngaselwawesiki kususua. **6** Sapanga antuma mundu jumu, lihina laki Yohana. **7** Hoju jahika kaapwagi bandu majambu gu unang'anu. Jahika ili bandu boka ajoana malobi gaki nu kunhobale. **8** Yohana we hoju ngasejabii unang'anu gola, lakini jahika pee kaapwagi bandu kupete unang'anu gola. **9** Gongo ndi unang'anu wa sakaka, goguhika pundema pani, kwaanang'anii bandu boka. **10** Ndienu Lilobi jabii pundema nu kupete jombi, Sapanga jabomba ndema hogu, lakini bandu bupundema ngasebummanyiki. **11** Jahika kwa bandu baki, lakini bandu baki ngasebunzopike. **12** Lakini boka babunzopa, ndi bala babuhobali, jaapekia uwesu gakuba bana baka Sapanga. **13** Bababi bana baka Sapanga nga ngati easaliwa bandu bangi, ngasebasaliwi ngati mundu ejupala ila ngati ejupala Sapanga, ila Sapanga mwene babii Atati babu. **14** Lilobi jwabiya mundu, jwatama pamu natwepani. Natwepani tugubona ukolongu waki, ulumbii waki jombi jojubii Mwana wakajika wa Atati a Sapanga, jutweli wamboni na sakaka. **15** Yohana jaapwajila bandu majambu gaki, japwaga sukujamali, "Jonzo ndi jonapwaga majambu gaki panapwaga, 'Juhika mundu jumu munyuma jangu nkolongu kupeta nepani, ndaba jabii kabula jukusaliwa nepani.'" **16** Ngati ejubii jwaamboni ngamaa, natwepani kuhuma kwaki tujopiki mbenge hingi ngamaa. **17** Ndaba Sapanga japia Malagalakilo kupete Musa, lakini umboni waka Sapanga na usakaka yahika kwii indela jaka Yesu Kilisitu. **18** Nga mundu joambweni Sapanga. Lakini Mwana wa kajika, jojubii Sapanga jojupaliwi na Atati baki, jonioju ndi jojutupwagi majambu gaka Sapanga. **19** Ganga ndi malobi gaka Yohana gajaapwagila aka kilongosi ba Ayaudi buku Yelusalemu pababi baatumiki kwaki agolu na Alawi ili bundalukiya, "Boo we wa nyanye?" **20** Yohana ngasejakaniki kujibu liswali lela, ila japwaga pee hotuhotu, "Nepani nga ni Kilisitu nkombosi?" **21** Ndienu bundalukiya, "Boo henu we wanyanye? Boo weapa lee wa Elia?" Yohana jajibua, "Nganenga!" Bundalukiya babe, "Boo Mlota waka Sapanga jola ndi lee weapa?" Yohana jajibua, "Nganenga!" **22** Henu

bupwagila, "Henu we wanyanye? Boo gupwaga bole kuhusu wamwete? Utupwagila ili tujenda takapwagila bala babututumiki." **23** Yohana japwaga, "Nepani ndi jojanongaliya Mlota Isaya pajapwaga, 'Mundu jujamali pulukoba. Mujinyosa indela jaka Bambu.'" **24** Likundi laka Afalisayu ndi bababii baatumiki bandu haba, **25** bundalukiya Yohana, "Ana we nga wa Kilisitu wala nga wa Elia, wala nga u Mlota, henu ndaba ja kii gutenda kabatisa bando?" **26** Yohana jajibua, "Nepani numbatisa kwa masi. Lakini pikilanda jinu jubii mundu mwanganya ngasemumanyike. **27** Jojuhika munyuma jangu hoju, nepani ngasembalika hata kukonga lunyusi lwii latu saki." **28** Majambu haga gahengika ku musi uku Betania kwii ja losi luku Yoludani, kojabii Yohana jwakabatisa bandu. **29** Lisoba la pili Yohana ambona Yesu akuhikila, japwaga, "Linga lende ndi, Mwana Likondoo waka Sapanga, jojujukua mahakau ga bandu bupundema! **30** Jonzo ndi jonalandila majambu gaki kupwaga, 'Jwiihika mundu munyuma jango ndi jombi nkolongu kupeta nepani, ndaba jombi jabii kabula nepani ngasenzaliwi.'" **31** Nenamwete ngasenumanyiki, lakini nahika kabatisa bandu kwa masi ili bandu buku Izilaeli amanya." **32** Yohana japwaga kabee gala gajagabona, "Nijimbweni Loho jaka Sapanga jakahuluka ngati ngunda kuhuma kunani kwaka Sapanga nukutama panani jaki. **33** Wala nepani ngasenumanyiki, lakini jombi jojandumiki kubatisa bandu kwa masi, jombi jambwajila, 'Mundu jowambona Loho jakahuluka nukutama panani jaki, hoju ndi jojubatisa kwa Loho jaka Sapanga.'" **34** Yohana japwagaa, "Numbweni, kabee numpwaji jonujuwe ndi Mwana waka Sapanga." **35** Kilabu jaki Yohana jabii jujemiki papuje kabee pamu na banafunzi baki abeli, **36** eambona Yesu jakapeta japwaga, "Linga, lende ndi Mwana Likondoo laka Sapanga!" **37** Banafunzi abeli bala bunzowini Yohana ejapwaga malobi gala, bajenda pamu na Yesu. **38** Yesu ejang'alumbuka, jabona bukunzengaliya, jaapwagila, "Ntaputa kike?" Nabombi bunzibua, "Labi maana jaki Mbola, gutama kwako?" **39** Yesu jaapwajila, "Nhikaniya nanamu nndinga." Banafunzi bala bajendaniya balinga pajutama, ndaba sabii saa komi pakamii, batama kwaki lisoba lela. **40** Andilea, mmbeli waka Simoni Petili, jakabii jumu ja abeli bala babunzowa Yohana jakapwaga ganga nukujenda na Yesu. **41** Sindu sa kwanza sejahenga Andilea sabiya kuntaputa nndonguwaki joakema Simoni nukupwagi, "Tumbweni Masia." Ndi kupwaga, "Kilisitu Nkombosi" **42** Ndipala ampelika Simoni kwaka Yesu. Najombi Yesu andingaliya nukupwagi, "Weapa wa Simoni mwana waka Yohana, nawe bagukema wa Kefa."

Kefa kukigiliki Petili maana jaki "Lilibu." 43 Kilabu jaki Yesu japala kujenda ku musi uku Galilaya. Najombi ambona Pilipi, Yesu apwagila, "Gumbwata nenga!" 44 Pilipi jabii mundu juku Betisaida mwenei jwa musi kobabiya atama Andilea na Petili. 45 Ndipala Pilipi ataputa Nataneli, naeambona ampwagila, "Tumbweni mundu jola joahandiki Musa mukutabu sa Malagalaki, na alota baka Sapanga babahandiki majambu gaki, hoju ndi Yesu mwana waka Josepu, kuhuma ku musi uku Nazaleti." 46 Nataneli andalukiya Pilipi, "Boo sindu sa sapi kihuma ku Nazaleti?" Pilipi ampwagila, "Hika gulinga." 47 Ndipala Yesu ambona Nataneli jakahika kwaki, jakalandila majambu gaki, "Linga hoju Mwizilaeli wa sakaka ngasejubii niisoli nkati jake!" 48 Nataneli andalukiya, "Gumanyiki kwa bolee?" Yesu anzibua, "Kabula Pilipi ngasejugu kemiki, nugubweni pawabii pai ju nkongu wu ntini." 49 Nataneli ampwagila kabee, "Mbola, weapa wa Mwana waka Sapanga, weapa ndi wa Bambu nkolongu uku Izilaeli." 50 Yesu jajibua, "Boo guhobali ndaba nugupwaji nugubweni pawabii pai junkongu gu nkoju? Wagabona majambu makolongu kupeta ganga." 51 Yesu jajonzukiya kupwaji, "Numpwaji sakaka, mwakubona kunani kwaka Sapanga kwakahoguka na Atumi bu kunani kwaka Sapanga bakakwela nukuhuluka panani jake Mwana waka Mundu."

2 Lisoba la tatu kwabia na kutogule ndoa ku Musi uku Kana, ku nkoa uku Galilaya. Amabaka Yesu nabombi babii, 2 najombi Yesu babii bunkokiki ku kutogule ndoa pamu na banafunzi baki. 3 Divai ejajomuka, amabaka Yesu bumpwagila, "Ngaseabi na divai!" 4 Lakini Yesu jaapwagila, "Mwiimbwagi sukihenga. Lisaa la lakona ngaselihihike." 5 Ndienu amabaka Yesu baapwagila atumisi, "Lokapi lejwaampwagila, mwiwhengaje." 6 Papuje jabii milundu sita jealenganaki kwa malibu, kila gumu gwawesa kutoto madebi gabeli au gatatu ga masi. Babia abei papu ndaba mihilu jeapwata Ayaudi ndaba jukulisapisa ili kundumbali Sapanga. 7 Yesu jaapwagila atumisi, "Ntwelakiya milundu jenze masi." Nabombi batwelakiya twee. 8 Ndienu Yesu jaapwagila, "Nteka henu masi haga mupelakiya nkolongu wa tipati ga ndoa." Batenda ngati Yesu ejalagalakiya, 9 nkolongu jola ejaonza masi gala kumbi gabiya gang'anambwiki kuba divai, nkolongu jola ngasejamanyiki pandu kojahuma divai, lakini atumisi babateka masi bamanyiki. Ndienu akema mwanalomi jojutola mbomba jola, 10 ampwagila, "Kila mundu jutumbuli kupia divai jejinoi oti, na bandu naanywii nakanopi ndi apia jejinyolwi. Lakini wehapa gubei

divai jejinnoga mbaka sajenu!" 11 Yesu jahenga nginyuli ja kwanza ku Kana kunkoa uku Galilaya, jalangila ukolongu waki na banafunzi baki batenda kunhobale. 12 Egapeta ganiaga, Yesu jahuluka pamu na amabu na alongu baki na banafunzi baki, nukujenda kumusi uku Kapelinaumu kokuje batemi masoba masokopi. 13 Lisoba likolongu lukutogule Pasaka ja Ayaudi lihegali, Yesu jakwela kujenda ku Yelusalemu. 14 Jakolila bandu ku Nyumba jake Sapanga bakalombisa ng'ombi na makondoo na ngunda na bangi abadilisa lupija koni atemi mmesa yabu. 15 Ndipala japota lugoji kuba ngati kiboku na kwaabenga boka kuhuma mu Nyumba jake Sapanga pamu na ng'ombi na makondoo gabu. Ndipala japendua mesa ya bandu babadilisa lupija nukujiti mangengalema ge pai, 16 jaapwajila bababia alombesa ngunda, "Mmboa hindu aye pamba. Mwajihenga nyumba ja Atati bangu kuba guliu!" 17 Banafunzi baki bakombuka Maandiku ga Sapi gapwaga, "Mwaa Sapanga upali wangu gu nyumba jaku guindenda kundinyi ngati mwotu." 18 Ndienu Ayaudi bangi bumpwajila, "Witenda nginyuli boo, kulangi gubii nu uwesu gukihenga majambu ge haga?" 19 Yesu jajibua, "Mmbombula Nyumba jake Sapanga jenze, nane najisenga kabee kwa masoba matato." 20 Ayaudi bumpwajila, "Nyumba jake Sapanga jeze basenga kwa kipindi sa yaka alobaini na sita, nawehapa wisenga boo kwa masoba matatu?" 21 Lakini Nyumba jake Sapanga jejabiya julongale Yesu, jabiya nhyega jake. 22 Yesu ejayoka, banafunzi baki bakombuka jabiya juwaiki kulongale lijambu le heli, ndienu bahobaliya Maandiku ga Sapi na malobi gajabiya jupwagiki Yesu. 23 Yesu pajwabii ku Yelusalemu ku tipati ja Pasaka. Bandu bingi bahobalii pababona nginyuli yejabii juhengiki. 24 Lakini Yesu ngasejaahobali bandu bala ndaba jaamanyiki boka. 25 Jombi ngasejapai mundu jokapi ampwagila majambu ga bandu bala ndaba jaamanyiki sapi gagabii nkati ja mioju jaba.

3 Jabii kilongosi jumu Nhyaudi joankemika Nikodemu, jojuhumiki mwikikundi sa Afalisayu. 2 Lisoba limu Nikodemu anzendila Yesu ikilu nu kumpwaji, "Mbola, tumanyiki wehapa ummbola jugutumiki Sapanga kutubola, ndaba nga mundu jojuwesa kuhenga nginyuli yeguhenga ila ana Sapanga jubii najombi." 3 Yesu anzibua, "Nugupwagi sakaka, ana mundu ngasejusaliwi mala ja pili, ngajuwesi kugubona Ubambu ukolongu waka Sapanga." 4 Nikodemu anandalukiya, "Mundu juwesa boo kubelekwa koni msejaa? Ngajiwesi kujingi mulutumbu ja amabaki nu kubelekwa kabee!" 5 Yesu ampwagila,

"Nugupwagi sakaka, mundu na ngasejubelikwi kwa masi na Loho jaka Sapanga, ngajuwesi kujingi mu ubambu ukolongu waka Sapanga. 6 Mundu jubelekwa koni jubii na nhyega kuhuma kwa amabu baki na atati baki, lakini mundu jubelekwa loho kwa loho jaka Sapanga. 7 Guisangaa ndaba nugupwaagi kupalika kubelekwa mala ja pili. 8 Nhwahi gupoga pandu pagupala, nawenga gujowa kupoga kwaki, lakini ngasegumanyiki pandu paguhuma wala pagujenga. Ndi ekukuba kwa kila mundu ejibelekwa kwa Loho jaka Sapanga." 9 Nikodemu andalukiya Yesu, "Malobi ge haga gawesikana bole?" 10 Yesu ampwagila, "Wehapa wogubii gu mbola nkolongu uku Izilaeli, ngasegumanyiki majambu haga? 11 Nugupwaji sakaka, twepani tupwaaga gatugamanyi nu tupwaga gatagabweni, lakini mwabangi ngasempai kujetake malobi gitu. 12 Ana malobi gupundema pani numpwagi ngasenhobali, mwihibale boo ananupwagi majambu gu kunani kwaka Sapanga? 13 Ngasejubii mundu jojuwahiki kujenda kunani kwaka Sapanga, ila pee Mwana waka Mundu jojahuluka kuhuma kunani kwaka Sapanga." 14 Ngati Musa ejilitondabiya lijoka la shaba lela panani ja ndonga kulukoba, ndi ahelahela Mwana waka Mundu ebuntondabiya kunani, 15 ili kila mundu joanhobale jubii na womi wa masoba goha. (aiōnios g166) 16 Ndaba Sapanga jaapai ngamaa bandu bupundema hata jaamua kumpia Mwana waki wakanzika, ili kila mundu joanhobaale ngajikuwe ila jubii na womi wa masoba goha. (aiōnios g166) 17 Ndaba Sapanga ngaseantumiki Mwana waki puundema ili jutemula bandu bupundema, ila jaakombula. 18 Joanhobale Mwana waka Sapanga ngasejuhukumiwa, lakini jwanga kunhobale tayali buntemwi, ndaba ngaseahobali Mwana wakanzika waka Sapanga. 19 Kutemu je ndi kongo, unang'anu guhikiki pundema, lakini bandu bulupala lwii kuliki unang'anu, ndaba ahenga mahakau. 20 Kila mundu jojuhenga mahakau jugusuki unang'anu, najombi jukana kuhika ku unang'anu ili mahengu gaki giibonikana. 21 Lakini bahenga ga sakaka ahika pu unang'anu ili mahengu gabu gabonikana ahengiki sukunzoane Sapanga. 22 Ebajomula ganiaga Yesu na banafunzi baki bajenda ku nkoa uku Yudea, batama nabu kola kipindi kisokopi, koni jakabatisa bandu. 23 Yohana jabiya jakabatisa ku Ainoni, pambipi nuku Salimu, ndaba kola gakabii masi gingi. Bandu bunzendila najombi nakabatisa. 24 Ganiaga gapitila kabula Yohana ngaseanzegi mukipungu. 25 Gwapitila ubisi kati ja banafunzi bangi baka Yohana nu nhyuda jumu kuhusu mihilu jeakumulaki Ayaudi jukusamba masi mumaboku na mumagolu asapisika ndaba

jukundumbali Sapanga. 26 Ndienu anzendila Yohana nukumpwajila, "Mbola, gunkomboka mundu jola jojabii pamu nawe kwii juku losi luku Yoludani, jowabii gulonge naku jola, henu najombi jutenda kubatisa, na bandu boka atenda kunzende." 27 Yohana ampwagila, "Mundu ngasejuwesa kuba na sindu ana Sapanga ngaseampeki. 28 Mwabe mmanyiki panapwaga, 'Nepani nga na Kilisitu Nkombose, lakini andumiki ili nundonguliyaje.' 29 Mmbomba jobuntola ndi waka bambu jojutola, lakini nkosi waka bambu jojutola jujema pambipi nukunzowane, jutogule ngamaa paanzowane sauti jaka bambu jojutola mmbomba. Ndienu kutogule kwangu ekutimii. 30 Yesu jupalika kuba nkolongu ngani nane miya nsokopi." 31 Jojuhuma kunani kwaka Sapanga ndi nkolongu kupeta boka. Jojuhuma pundema ndi jupundema, na julongale malobi gupundema. Lakini jojuhuma kunani kwaka Sapanga ndi julongosa gooka. 32 Jombi julongale gagagabweni nakaga jowa, lakini nga mundu jojujetake gagajalongale. 33 Jokapi jojujetake kulongale kwaki jujetake Sapanga ndi sakaka. 34 Joantumiki Sapanga jupwaga malobi gaka Sapanga ndaba antwelake Loho jaki kupeta kipemo. 35 Atati bumpahi Mwana, najombi ampeki hindu yoti mwamaboku gaki. 36 Joanhobale Mwana jubii na womi wa masoba goha, jwanga kunhobale Mwana ngajukubi na womi ila Sapanga anhyomila ngamaa masoba goti. (aiōnios g166)

4 Afalisayu bajowana Yesu jupata banafunzi bingi nukubatisa kupeta Yohana. 2 Lakini Yesu wee ngasejabatisi mundu ila banafunzi baki ndi bababiya bakabatisa bandu. 3 Ndienu Yesu pajajowa haga jaboka ku Yudea nukukelubuki ku Galilaya. 4 Ejwabiya mwiindela kujenda ku Galilaya kwapalika jupetila ku Samalia. 5 Jahika ku Sikali musi gumu gogubii ku Samalia, pambipi nilituhi laka Yakobo leampeki mwana waki, joakema Josepu. 6 Papuje sakabii kiliba saka Yakobu, Yesu jaatama pulutengu jikiliba, ndaba jabii jusokiki nukujenda. Papuje sabiya kiegali saa sita liyoba mutu. 7 Ndienu jahika mbomba jumu Nsamalia kuteka masi na Yesu ampwagila, "Nagumbeke masi ngunywii." 8 Kipindi se sela banafunzi baki bapiti ku musi kulomba kilebi. 9 Lakini mmbomba Nsamalia ampwagila Yesu, "Kubii bole weapa u Yaudi kunoba ne masi kipindi ne nu Msamalia?" Ndaba Ayaudi ngaseajongana na Asamalia. 10 Yesu ampwagila, "Ana wakamanyiki hindu yejupia Sapanga, kabee na ukummanyiki jojuguloba masi ga kunywa hoju, weapa ndi ukundoba, najombi jukugupekia masi gagaleta womi." 11 Mmbomba jola ampwagila, "Bambu, weapa

ngasegubi na sindu sukuteke masi ni kiliba se seno kilasu ngamaa. Henu gwipata kwaa, masi ga womi? 12 Wele ulibona gu nkolongu kupeta atati bitu Ayakobo? Jombi jutupekia twepani kiliba senze, mweni na bana baki ni mipugu jaki bakunywa masi jikiliba senze?" 13 Yesu ampwagila. "Kila mundu jojukunywa masi ganga ngajilijowane nywita kabee, 14 lakini jokapi jojikunywa masi ganampekia nepani ngajunkamwi nywita masoba goha. Masi ganumpekia gibiyi nkati jaki ngati kiliba sa masi ga womi gajapekia womi wa masoba goha." (aiōn g165, aiōnios g166) 15 Mmbomba jola ampwagila, "Bambo, gumbekia masi haga ili niibona nywita kabee, nihika kabee pamba kuteka masi." 16 Yesu ampwagila, "Jenda kunkema nndomi waku, guhika naku pamba." 17 Mmbomba jola ampwagila, "Nepani ngase mii na mwanalome." Yesu ampwagila, "Gupwajiki sakaka ngasegubii na mwanalome. 18 Ndaba wabii nakanalomi anhwano, na mwanalomi jogutama naku sajenu nga wako. Henu gupwajiki sakaka." 19 Mmbomba jola japwaga, "Bambo, nee mona weapa umlota waka Sapanga." 20 "Aka hoku bitu bundumbaliya Sapanga kukitombi senze, lakini mwa Ayaudi mwee mpwaga ku Yelusalemu ndi pandu papalika kungungamali Sapanga." 21 Yesu ampwagila, "Amabo, guhobalya senumpwagi, gihika masoba ngamwalumbali Atati kukitombi ase, wala ku Yelusalemu. 22 Mwasamalia mwanganya munzinamii sapanga jwanga kummanya, lakini twepani tumanyiki jotunzinamii, ndaba ukombosi guhuma kwa Ayahude. 23 Lakini sihika kipindi, kabee tayali kihiki, kipindi se hesi bandu balumbali sakaka balumbaliya Atati sukulongoswa kwa Loho jaka Sapanga na sakaka. Ndaba Atati apala bandu babundumbali kwii ndela heji. 24 Sapanga ndi Loho, nabombi babunzinamii kupalika kunzinamii kwa Loho jaka Sapanga na sakaka." 25 Mbomba jola ampwagila, "Numanyiki Masia jobukema Kilisitu Nkombosi, jutenda kuhika, nikipindi sejihika jutupwajila kila sindu." 26 Yesu ampwagila, "Nepani nenonge nawe, ndi Masiya." 27 Muda agolagola banafunzi baka Yesu batenda kuhika, nabombi basangii kumbona jakalongila numbomba. Lakini nga jumu kati ja banafunzi bala joandalukiya mmbomba jola, "Gupala kike?" Wala nga jumu joandalukiya Yesu, "Ndabaja kii gulonge nu mmbomba ajojo?" 28 Ndienu mmbomba jola juguleka nndundu waki wa masi, jajenda ku musi, kalandi bandu, 29 "Uhikaniya mumbona mundu jojumpwaji majambu goka gahengiki. Boo kuwesikana jonzo ndi wa Kilisituje?" 30 Ndipala bandu bapita mmusi gola nukunzende Yesu. 31 Kipindi se sela banafunzi baki bundoba Yesu bakapwaga, "Mbola,

kulaa kilebi!" 32 Lakini jaapwagila, "Nepani mii ni kilebi sangakukimanya mwanganya." 33 Ndipala banafunzi batumbuliya kulaluana, "Boo jubii mundu joandeti kilebe?" 34 Yesu jaapwagila, "Kilebi sangu nenga ndi kuhenga sejupala jola jojudumiki nukujomo lihengu laki. 35 Mmbanganya uyobali kupwaga, 'Jihigali miehi nsepe pee kuhika masoba gukuhusa.' Lakini nenupwagi, nndingaliya mwagabona matuhi egabii tayali kuhusa! 36 Jojuhusa jukuba jujopiki nsalaha najombi jukusanya ilebi kwa ajili ja womi wa masoba goha, ndi jojudanda na jojuhusa bitoguliya pamu. (aiōnios g166) 37 Kwa ndaba heji malobi ganga ga sakaka, 'Mundu jumu jutenda kupanda na jongi jutenda kuhusa apwaga sakaka.' 38 Nepani nutumiki mwanganya kutuhi kuhusa ilebi yeyuye mwanganya ngasemwapandike, bangi bahengiki lihengu lukupanda lakini mwanganya uhusa ilebi yeapandiki bangi." 39 Asamalia bingi ba musi gola buhobali Yesu ndaba ja malobi gajapwaga mmbomba jola, "Jambwajila majambu goka ganabii nagahengiki." 40 Ndipala Asamalia pabuhikila Yesu, bundoba jutama nabu pamu, najombi jatama kola masoba mabele. 41 Bandu bingi ngamaa buhobali Yesu ndaba ja malobi gaka mmbomba jola. 42 Bandu be haba bumpwajila mmbomba jola, "Henu tuhobali ila nga ndaba ja malobi gaku pena, ndaba twepani twabeti kabee tumanyiki sakaka jonzo ndi Nkombosi jupundema poti." 43 Pagapeta masoba mabeli, Yesu jaboka kola jajenda ku Galilaya. 44 Ndaba mweni Yesu japwaga bila kuhiya, "Mlota ngasejujetekeka mmusi waki mwene." 45 Ndienu pajwahika ku Galilaya benei mwenzopiki, ndaba bagabweni majambu goha gajahenga Yesu ku Yelusalemu kwa tipati ja Pasaka. 46 Ndienu Yesu jakelubuka kabee ku musi uku Kana gogubii ku Galilaya, pandu pajang'alumbua masi kuba divai. Kola jwabii kilongosi jwakabii na mwana nngonzu musi uku Kapelinaumu. 47 Kilongosi jola ejwajowana Yesu juhikiki ku Galilaya kuhuma ku Yudea, anzendila Yesu ahingamakiya jujenda akundamisa mwana waki jobabii lahilahii. 48 Yesu ampwagila, "Ana ngasembweni nginyuli na ndonduke ngauhobalele Sapanga." 49 Kilongosi jola ampwagila, "Bambo, nuguloba guhika kwangu kabula mwanawango ngasejuwile." 50 Yesu ampwagila, "Jenda pena mwana waku julamike!" Mundu jola jaamua kuhobale lilobi laka Yesu lejwapwaga najombi jaamua kubuja. 51 Pajwabii mwinda jaketangana na atumisi baki bumpwajila, "Mwanawaku we mwomi!" 52 Jombi jalalukiya saa kike mwana wa pajatumbuliya kuba sapi, nabombi bumpwagila, "Jombi jalama saa saba lioba mutu." 53 Ndienu atati bala bakombuka

muda ngati agolagola Yesu pabumpwajila, “Mwana waku julamike.” Ndiipala jombi na akakosi baki buhobaliya Yesu. 54 Heji ndi nginyuli jukusangasa ja pili jejahenga Yesu pajabiya juhuma ku Yudea jujenda ku Galilaya.

5 Pagapeta haga Yesu jajenda ku Yelusalemu ku tipati gangi ga Ayaudi. 2 Ku Yelusalemu kola, pambipi nu litanga lu kujingali pa musi gobugukema litanga lilikondoo labiya litanda likolonga la masi lebiikikema kiebulania Betizata, litanda heli labiya ni indamba unhwano yunu ugonu. 3 Mwindamba ye mola batemi agonzu bingi, babi bangalinga na akilema na balei. 4 Boti babyia alendale masi gatimbulikana ndaba kila mala mtumi juku nani kwaka Sapanga jwahika kutimbu masi mlitanda. Mundu jokapi jobabi jwa kwanza kujingi mlitanda baada juntumi waka Sapanga kugatimbu masi, julamika ugonzu wokapi gojubinaku. 5 Papuje jabii mundu jumu jobabii julehi muda wa yaka selasini na nane. 6 Yesu paambona nngonzu jola jugoni pala jamanyiki mundu jola jabii nngonzu jwa muda wa masoba gingi andalukiya, “Gupala lee kulama?” 7 Nngonzu jola ampwagila, “Bambu, nandi ngasemi na mundu jukunyngi mmasi kipindi masi egakuba agatimbwilini, kila enenga kujingi mundu jongi jundenda kunongule.” 8 Yesu apwagila, “Jema ulitweka kipega saku gujenda.” 9 Apalapa mundu jola jatenda kulama, jajukua, kipega saki nukutumbuli kujenda. Lisoba le lela labiya Lisoba lu Kupomulela. 10 Ndi Ayaudi bangi bumpwagila mundu jojulamiki we jola, “Lelenu Lisoba lu Kupomulela Malagi gi mihilu jitu ngasegutupala kutoto kipega.” 11 Lakini jombi jaapwagila, “Mundu jola jojunamisi ndi jojumbwajila, ‘Jukua kipega saku gujenda.’” 12 Nabombi bundalukiya, “Mundu jojugupwaji, jukua kipega saku gujenda, jonujuwe nyanye?” 13 Lakini jombi ngaseamanyiki mundu joandamisi ndi nyaa, ndaba Yesu jabii tayali juboi, ndaba papuje wabii nsambi wa bandu nkolonga. 14 Ndienu monikatae, Yesu ankolila mundu we jola mu Nyumba jaka Sapanga apwagila, “Henu gulamiki, guihenga mahakau kabee, guipata lijambu likolonga ngani.” 15 Mundu jola jajenda nakapwaji aka kilongosi ba Ayaudi Yesu ndi jojunamisi. 16 Ndaba Yesu jahengiki lijambu lela Lisoba lu Kupomulela, Ayaudi batumbuliya kusumbuu. 17 Ndienu Yesu jaapwagila, “Atati bangu ahenga lihengu masoba goti, nane henga ahelahela.” 18 Ndaba ja malobi haga, akikilongosi ba Ayaudi bataputa indela jukunkoma Yesu, nga ndaba jukuhalahana Malagi gi Lisoba lu Kupomulela pee, ila kabee ndaba japwaga Sapanga ndi Atati baki,

nukulibona julengini na Sapanga. 19 Yesu jaapwagila, “Nupwaji sakaka, Mwana ngasejuwesa kuhenga sindu kajika jaki juwesa pee kuhenga sindu sejaabona Atati bakahenga. Ndaba seahenga Atati Mwana najombi juhenga aselasela. 20 Atati bupala Mwana, nukundangi kila sindu sejuhenga mweni, kabee bundangia majambu makolonga kupeta haga, nanamu mwitenda kusangaa. 21 Ngati Atati ejaayoha bandu bawii nakapeke womi, ahelahe na Mwana japeke womi bandu bajapai. 22 Atati ngaseantemu mundu jokapi lakini ampeki Mwana uwesu woka gukutemu bandu, 23 ili bandu boka babunzoane Mwana ngati ebajoane Atati. Janga kunzoane Mwana ngasejajoane Atati babuntumiki.” 24 “Numpwaji sakaka, jojujoane lilobi langu nukuhobale jojunumiki, jubii na womi wa masoba goha. Jombi ngajwiitemuliwe, ila julobwiki kuhuma ku kuwa nukujingi kuwomi wa masoba goha. (aiōnios g166) 25 Nupwaji sakaka, kihika kipindi kabee kihikiki tayali bandu ba wii bijowana malobi gaka Mwana waka Sapanga, na bandu babijowana biibiya bomi. 26 Ngati Atati ebi utumbuli wa womi, ndi ahelahela ampeki Mwana uwesu ukupia womi kwa bandu. 27 Kabee ampeki Mwana uwesu ukutemu, ndaba jombi ndi Mwana waka Mundu. 28 Wisangaa ndaba ja malobi ganga, ndaba kihika kipindi bandu boka babii kutenge bijowana malobi gaki, 29 nabombi bitenda kuyoka. Baahengiki ga amboni bitenda kuyoka nukupata womi, lakini baahengiki giliya bitenda kuyoka nukutemuliwa.” 30 “Nepani ngasenhwesa kuhenga sindu ku uwesu wangu na mwete. Nepani ndemu ngati enyowana kutemu kwa Atati, nu kutemu kwangu kwa sakaka. Ndaba nga kukupala namweti ila kukupala kwa jola jojunumiki.” 31 Nanililongali namweti malobi gangu ngagiwesi kujetakeka kuba ga sakaka. 32 Lakini jubi jongi jojupia malobi gango, nane manyiki goka gajunongale nepani ga sakaka. 33 Mwanganya mwaatuma bandu kwaka Yohana Mmbatisa, najombi jalongila sakaka. 34 Nepani ngasenhobale malobi gala gaapwaga bandu, ila mbwaga malobi ganga ili mpata kuokolewa. 35 Yohana jabii ngati taa jejabi jinyaka nukumuliika, nanamu mwabi mwasagula kutogule unang’anu we hogu kwa masoba masokopi. 36 Lakini malobi gaganongale nepani gabi nuukolonga ngamaa kupeta gaka Yohana. Ndaba mahengu ganihenga ndi mahengu gambeki Atati nagajomula, galangi Atati ndi bandumiki. 37 Atati baandumiki ndi jojaapwagi bandu majambu gangu. Kyee mwanganya ngasenzoini sauti jaki kwa makutu ginu wala kummbona ejubii, 38 wala lilobi laki ngaselitama nkati jinu, ndaba ngase munhobali jola joantumike. 39 Mwanganya nsoma ngamaa Maandiku

ga Sapi uwasi nati jati mwipata wami wa masoba goha. Lakini mahandiku ge gaga ganongale nepani! (aiōnios g166) 40 Lakini mwanganya ngasempai kuhika kwangu nepani ili mpata wami wa masoba goha. 41 “Nepani ngasendaputa bandu buku numbalila. 42 Lakini numanyiki mwanganya ngasemmii nu upali waka Sapanga nati jini. 43 Nepani hikiki kuuwesu Atati bango, lakini ngasennyopa. Ila mundu jongi najuhikiki kupete uwesu wakimweni mwitenda kunzopa. 44 Henu nhwesa boo kunhobale kipindi mwanganya mpala kujopa ulumbi kuhuma kwinu mwabeti, lakini ngasentaputa ulumbi kuhuma kwaka Sapanga jobubii kajika? 45 Mwiwasali nepani ndi nenantakila kwa Atati. Musa jomuhobali ndi jojuntakila mwanganya. 46 Ana sakaka munhobali Musa, mwakahobaliya nane, Ndaba Musa jaandika majambu gango. 47 Lakini ngasemwagahobale ga juandiki, boo mwiwesa boo kuhobalee malobi gango?”

6 Ndienu Yesu jajenda kwii ju nhanga uku Galilaya gobugukema Tibelia. 2 Nsambi nkolongu wa bandu watenda kumpwata, ndaba bigibweni nginyuli jejabii juhengi kalamisa agonzu. 3 Yesu jakwela kukitombi jatama pai pamu na banafunzi baki. 4 Kipindi sa tipati ja Pasaka ja Ayaudi jabiya jiegali. 5 Yesu ejalinga jugubona nsambi wa bandu gukuhikila, andalukiya Pilipi, “Tukalomba kilebi kwako ili tuwesa kapeke bandu ababa?” 6 Japwaga sanahuli ili kundenga Pilipi, ndaba jombi mweni jamanyiki semusijuhenga. 7 Pilipi apwagila, “Hata tulombi mabumunda kwi ipandi mia mbili ja feza ngagatosi, kila jumu mwisijupata kidogu pena.” 8 Mbolele waki jumu joakema Andilea, ndongu waka Simoni Petili, ampwagila, 9 “Jubii pamba mwana jumu jubii na mabumunda ga shaili uhwanu na homba ibeli. Lakini yenye ngaseitosa kwa bandu boka haba.” 10 Yesu japwaga, “Mwatamika pai bandu haba.” Napandu jepala pakabi na manyonyoli gingi. Ndipala bandu babatamiki bakabii akanalomi elupu uhwanu. 11 Yesu jajukua mabumunda gala, ansengula Sapanga, nakapeke banafunzi baki abaga kwa bandu babatemi pala. Najahenga ahelahe kwa homba yela, kila mundu japata ngati ejapala. 12 Bandu pabatupila, Yesu japwagila banafunzi baki, “Nkusanya hipandi yeihigali hiiyooba.” 13 Ndipala bakusanya hipandi ya mabumunda ga shaili yebahigiki, nukutwelake hitonga komi ni ibeli. 14 Bandu eabona nginyuli yaka Yesu ejalangia, bapwaga, “Sakaka mundu jonzo ndi mlota jola jjuhika pani puundema!” 15 Yesu pajamanya bandu bapala kunzuku ili kumbeka jubiya bambu nkolongu, jaboka kabee kajika jati kujenda ku kitombi. 16 Pakwabiya pakamii banafunzi baka Yesu

bahuluka kujenda kunhanga, 17 bakwela munhwatu ili alombuka nhanga kujenda ku Kapelinaumu. Lwii lwabiya lujingi na Yesu jabiya ngasejahiki bombi. 18 Apalapa kimbonga satumbuliya kupoga nuku ukologa nhanga. 19 Pabahika ulasu wa kilumita nhwanu au sita bumbona Yesu jakajenda panani ja masi, jakaegaliya punhwatu, henu batenda kujogopa ngamaa. 20 Lakini Yesu jaapwagila, “Nepane, mwijogopa!” 21 Bunkalibisa jujingala nati ju nhwatu, apalapa nhwatu wahika pulutengu jundema kobaabiya apala kujenda. 22 Kilabu jati nsambi wa bandu gogwahigali upandi gongi gu unhangama manya gwabii nhwatu gumwa pee, kabee Yesu ngasejajingala munhwatu gola pamu na banafunzi baki, ila banafunzi baki bajenda kajika jabu. 23 Ndienu jahika minhwatu jengi kuhuma ku Tibelia mbaki pambipi na pandu pala pababiya akula mabumunda, kipindi Yesu pajabiya ansengwi Sapanga. 24 Ndienu nsambi wa bandu pabamanya Yesu na banafunzi baki ngaseabi pala, bajingala minhwatu kujenda ku Kapelinaumu kuntaputa Yesu. 25 Bandu bala bunkolila Yesu kwii ju nhanga, bundalukiya, “Mbola, gwahika pamba kipindi bole?” 26 Yesu japwaga, “Numpwaji sakaka, mwanganya ndaputa nga ndaba mwabweni nginyuli, ila ndaba mwali mabumunda gala nukutupi. 27 Mwakhenge lihengu kilebi sekibohi, lakini mukihengila lihengu kilebi sekitama masoba goha ndaba ja wami wa masoba goha. Jenze ndi posu jejuje Mwana waka Mundu jitenda kumpeke, ndaba Sapanga, Atati jutei kunhagu.” (aiōnios g166) 28 Ndipala bandu bundalukiya, “Tuhenga kike ili tupata kuhenga mahengu gajupala Sapanga?” 29 Yesu japwaga, “Lende ndi lihengu lejupala Sapanga nhenga, kunhobe joantumike.” 30 Ndienu bundalukiya, “Wiihenga nginyuli boo ili tubona tuwesa kuguhobalela? Gwihenga sindu bole?” 31 Aka hoku bitu bakula posu jebijikema mana kulukoba, ngati ebaandiki mu Maandiku ga Sapi gagapwaga, ‘Jaalea mabumunda kuhuma kunani kwaka Sapanga.’” 32 Yesu jaapwagila, “Numpwaji sakaka, Musa ngasejumpeki mwanganya libumunda lelihumu kunani kwaka Sapanga. Lakini Atati bangu bumpeke libumunda la sakaka kuhuma kunani kwaka Sapanga. 33 Ndaba libumunda laka Sapanga lelaapeke bandu wami ndi jjuhuluka kuhuma kunani kwaka Sapanga na jojaapeke bandu bupundema wami.” 34 Ndipala jaapwagila, “Bambo, utupekia libumunda heli masoba goha.” 35 Yesu jaapwagila, “Nepani ndi posu jejapeke bandu wami. Jjuhika kwangu nepani ngajijoi inzala, najojunhobale ne kyeengajijoi nywita. 36 Lakini ngati enumpwagi mmweni nepani lakini ngamwihobalele. 37 Boka baambeke

Atati bihika kwango, nane nganundeke kunza mundu jokapi jjuhika kwango. 38 Ngase na hulwiki kuhuma kunani kwaka Sapanga kuhenga ganagapai namwete ila hulwiki ili kuhenga gala gajugapai jojundumiki. 39 Jola jojundumiki jupala haga, naunhoa hata jumu kati ja bandu ba jumbeki ila nanhyoha boka lisoba la mwisu. 40 Ndaba gabagapai Atati bango ndi ganga, kila joandingali Mwana nukuhobale jombi jubiya na womi wa masoba goha. Nane nanhyoha lisoba la mwisu." (aiōnios g166) 41 Ndipala Ayaudi batumbuliya kumumuta ndaba Yesu japwajiki, "Jombi ndi libumunda lelahuluka kuhuma kunani kwaka Sapanga." 42 Bombi bapwaga, "Jonzo lee nga Yesu mwana waka Josepu? Twetwaamanyiki atati baki na amabaki? Henu jupwaga boo juhulwiki kuhuma kunani kwaka Sapanga?" 43 Yesu jaapwagila, "Nkotuka kumumutanila kati jinu. 44 Ngamundu jojuwesa kuhika kwangu nepani, sanga kuhutwa na Atati bandumiki, nane nayoha lisoba la mwisu. 45 Alota baka Sapanga ahandiki ana, 'Bandu boka biboliwa na Sapanga.' Kila mundu joajone Atati nukulibola mabolee kuhuma kwaki juhika kwango. 46 Nga mundu jojabweni Atati, ila jombi jojuhuma kwaka Sapanga hoju ndi jojabweni Atati. 47 Numpwaji sakaka, mundu jokapi jojuhobalee jiipata womi wa masoba goha. (aiōnios g166) 48 Nepani ndi posu sekileta womi. 49 Aka hoku binu bakula kilebi sebikikema mana pulukoba, hata hela bawii. 50 Lakini senze kilebi sekihuluka kuhuma kunani kwaka Sapanga kila mundu jokapi jujukula nga jwiikuwe. 51 Nepani ndi libumunda lelileta womi gogwahuluka kuhuma kunani kwaka Sapanga. Mundu najukuliki libumunda lende jwitama masoba goha. Na libumunda lenumpeke nepani ndi nhyega jango, gonipia ndaba ja womu wa bandu bapandema pani." (aiōn g165) 52 Ndipala Ayaudi patumbuliya kulosana beni na beni ngamaa kati jabu bakapwaga, "Juwesa boo mundu jonzo kutupeke twe nhyega jaki ili twe tukulaje?" 53 Yesu jaapwagila, "Sakaka numpwaji, nangakula nhyega jaka Mwana waka Mundu na kunywa mwai waki ngamwikubi na womi nkati jino. 54 Mundu jokapi jujukula nhyega jangu na kunywa mwai wango jupata womi wa masoba goha, nane nayoha lisoba la mwisu. (aiōnios g166) 55 Ndaba nhyega jangu ndi posu ja sakaka, na mwai wa nikinywaji sa sakaka. 56 Mundu jokapi jujukula nhyega jaa na kunywa mmwai waa jutama nkati jango nane ndama nkati jaki. 57 Atati baabi bomi andumiki nenga, nanepani ndama na mwomi, ahelahe jojungula nepani jiendaliya kutama na womi. 58 Lende ndi libumunda lelahuluka kuhuma kunani kwaka Sapanga, nga ngati mana yebakula aka hoku binu nakuwa. Ila jujukula

libumunda lende juitama masoba goha." (aiōn g165) 59 Yesu japwaga malobi ganga pajabii jakabola mu nyumba jukuketangena Ayaudi ku Kapelinaumu. 60 Banafunzi baki bingi pabajowana malobi haga bapwaaga, "Mabole ganga ganonwipi. Nyajojuwesa kugajetakela?" 61 Yesu jamanyiki banafunzi baki ayoma kuhusu mabolee gala, ndipala jaalalukiya, "Boo lijambu lende liwesa lee kuhoa kuhobalela? 62 Kuibiya boo henu pamumbona Mwana waka Mundu jakakwela kujenda kojabii kabula? 63 Loho ndi jejileta womi, makili gaka mundu ngase gawesa sindo. Malobi ganga ganumpwagi mwanganya ndi Loho na womi. 64 Lakini abi bangi kati jinu banga kuhobalela." Ndaba Yesu jamanyiki toka puwanzu nya ngasejuhobale na jola joang'alumbuka. 65 Yesu japwaga, "Ndaba numpwaji nga mundu jojuwesa kuhika kwangu nepani ila mbaka Atati anhwesisa kuhika kwangu." 66 Ndipala ndaba ja malobi haga banafunzi baki bingi bundeka Yesu na ngase baendaliya kumpwata kabee. 67 Ndipala Yesu jaapwagila banafunzi komi na abeli bala, "Boo! Na mwanganya mpala kuboka ahelahela?" 68 Simoni Petili japwaga, "Bambo, tujenda kwaka nyanye? Weapa gubi na malobi ga womi wa masoba goha. (aiōnios g166) 69 Natwe tughobale weapa ndi mundu wa Sapi kuhuma kwaka Sapanga." 70 Yesu jaapwagila, "Nepani kajika nenunhwagwi mwanganya komi na abeli? Lakini jumu wii ndi Lijobi!" 71 Japwaaga hela ndaba jaka Yuda mwana waka Simoni Isikalioti, ndaba hoju jabiya ndi joang'alumbuka, lakini jabi nkati ja banafunzi baki komi na abeli.

7 Pagajomukiya ganiaga, Yesu jabia jakajendajenda mu Galilaya, ndaba ngasejapai kujenda ku Yudea ndaba aka kilongosi ba Ayaudi bapala kunkoma. 2 Lisoba la tipati ga Ayaudi lukutama mwi indamba labia liegali, 3 alongu baka Yesu bumpwajila, "Guboka pamba gujenda ku Yudea, ili banafunzi baku akagabona mahengu gaguhenga. 4 Nga mundu jojuhiya majambu gajuhenga anajupala jumanyikana kwa bandu. Ndaba guhenga majambu ge haga nala ulilangia kwa bandu bupundema poti!" 5 Hata akalongu baki ngasebunhobalile. 6 Yesu jaapwajila, "Kipindi sangu sekibii sapi ngasekihikike, lakini kwinu mwanganya ipindi yoti ya sapi. 7 Bandu bupundema ngaawesi kunsuki mwanganya, ila anzuki nepani, ndaba nepani naapwagi mahengu gabu giliya. 8 Mwanganya nnzendaniya ku tipati. Nepani nganyendi ku tipati, ndaba kipindi sangu saasapi sakona ngasekihikike." 9 Yesu pajajomula kwaapwagi ganiaga, jahigaliya ku Galilaya. 10 Alongu baki pababiya apiti ku tipati, Yesu najombi jajenda ahelahe,

lakini jajenda sukulihiya bila kulilangi kwa bandu. 11 Aka kilongosi ba Ayaudi babya bukuntaputa mtipati, balalukiya, "Jubi kwako?" 12 Babya atenda kubolane. Bangi bapwaaga, "Yesu mundu jwa amboni" Bangi bapwaaga, "Ngahela, ila jaakonga bandu." 13 Lakini ngamundu joalenga kundongale pagwendu, ndaba jakaajogopa aka kilongosi ba Ayaudi. 14 Hata hela tipati egahika pikilanda, Yesu jalingala mu Nyumba jaka Sapanga nuku tumbuli kubola bandu. 15 Aka kilongosi ba Ayaudi basangi bapwaaga, "Boo mundu ajo mabole haga jupatiki kwako najombi ngase bumbolike?" 16 Yesu jaapwagila, "Mabolee ga mola nga gango, ila gaka jola jojundumiki. 17 Mundu najupai kuhenga gajupala Sapanga, jii manya ana mabole gangu gahuma kwaka Sapanga, au gahuma kwangu namwete. 18 Mundu jojupwa malobi gaki mweni pe jutaputa ulumbi waki mweni, ila jojutaputa ulumbi waka joantumiki, hoju julonge sakaka wala nkati jaki ngasejubii nu ubaja wokapi. 19 Musa ngasejumpeki mwanganya Malagalaki? Lakini ngajumuwi jujukamulaki malagalaki jene. Boo, henu ndaba jakii mpala kungoma nenga?" 20 Bandu bala bapwaaga, "Wehapa gubii ni kilombu. Nya jojupala kugukoma weapa?" 21 Yesu japwaaga, "Nahengiki ndonduke jimu mwanganya ntenda kusangaa. 22 Musa jumpekia Malagalaki gu kuseku jandu. Lakini Malagalaki gee haga ngasegahuma kwaka Musa ila kwaka aka ahoku bitu na mwanganya nseku jandu hata Lisoba lu Kupomulela. 23 Ana mundu juwesa kunseku jandu mundu Lisoba lu Kupomulela ili Malagalaki gaka Musa giihalabika, boo ndaba ja kii nhyome nepani kundamisa mundu Lisoba lu Kupomulela? 24 Nkotuka kutemu kukulingali kunza pee, ila ntemula ngati ejupala Sapanga." 25 Henu, bandu bangi buku Yelusalemu bapwaaga, "Jonoju lee ngajobuntaputa ili bunkomaje? 26 Linga! Ajo hapa julonge pagwendu, wala nga mundu joampwagi lilobi! Henu aka kilongosi amanyiki jonzo ndi Kilisitu nkombosi? 27 Kilisitu pajihika nga mundu jojwimanya kojuhumila, lakini twepani tukumanyi kojuhumi mundu ajo." 28 Henu Yesu pajwabiya jubola mu Nyumba jaka Sapanga, japwaga kwa sauti, "Ati mpwaga nepani mmanyi nakonhuma mukumanyi? Lakini nepani ngasenhikiki kupete uwesu wangu na mwete, ila jojundumiki ndi jwa sakaka. Mbanganya ngasemumanye, 29 nepani nummanyiki ndaba nahuma kwaki najombi ndi jojundumiki." 30 Ndienu bataputa kunkamu, lakini nga mundu joalenga kunkamu ndaba saa jaki jabiya jakona ngasejihikike. 31 Bandu bingi munsambi we gola batenda kunhobale bapwaaga, "Boo Kilisitu pajihika jihenga nginyuli ngolongu ngani kupeta yejahenga ajojo?" 32 Afalisayu bajowana bandu bakabolannya malobi gaka Yesu gala, ndi bombi pamu na agolu akolongu baatuma alonda babu ajenda bukunkamula. 33 Yesu japwaaga, "Nepani nakona pamu numbanganya kukipindi kijipi ndienu nikelubuka kwaka jojundumiki. 34 Mwindaputa wala ngamwimone, ndaba ngamwiwesi kuhika pandu panibiya." 35 Alongosi ba Ayaudi balongalaniya beni na beni, "Mundu jonzo jijenda kwako twepani sangakuwesa kumbona? Boo jijenda ku misi ja Agiliki koahami Ayaudi na kwaabola Agiliki? 36 Jubii na maana boo ejupwaaga, 'Mwindaputa lakini ngamwimoni na panibiya mwanganya ngamwiwesi kuhika?'" 37 Lisoba la mwisu la tipati gi indamba labiya lisoba likolongu. Yesu jajema nukupwaga kwa sauti ngolongu, "Mundu najubi na nywita, juhika kwangu jukunywa. 38 Ngati Maandiku ga Sapi egapwaga, 'Jojunhobale nepani, losi ya masi ga womi ginyika kuhuma nkati jaki.'" 39 Yesu japwaaga haga kundongule Loho jaka Sapanga, bandu bala ba bunhobali jombi bitenda kunzopa. Kipindi se hesi Loho jaka Sapanga jabii ngasejihikike, ndaba Yesu jabiya jakoni ngasejuringi muukolongu waki. 40 Ndipala nsambi wa bandu be bala pabajowana malobi gala bapwaaga, "Sakaka mundu jonzo ndi Mlota jwaka Sapanga jola." 41 Bangi bapwaga, "Jonzo ndi Kilisitu nkombosi." Bangi bapwaga, "Kilisitu lee juwesa kuhuma ku Galilaya? 42 Maandiku ga Sapi lee ngasegapwajiki Kilisitu jisaliwa mukibeleku saka Nkolongu Daudi na musi uku Betelehemu, musi gola gojatama Daudi?" 43 Ndipala bandu batenda kubaganika ndaba jaka Yesu. 44 Bangi kati jabu bapala kunkamu, lakini nga mundu joalenga kungusa. 45 Ndienu alonda bala bakelubuka kwa akolongu ba agolu na Afalisayu. Nabombi balalukiya alonda, "Boo, ndaba ja kii ngasemundetiki Yesu?" 46 Alonda bala bapwaga, "Ngasejubii mundu jojuwesa kulonge ngati ejulonge mundu jola!" 47 Afalisayu bapwaga, "Boo na mwanganya ahelahe jutei kunkonga? 48 Boo nhwahiki lee kumbona kilongosi jokapi ja bandu au jumu jwa Afalisayu babunhobalela? 49 Ngahela lakini nsambi wa bandu aba bangakumanya Malagalaki gaka Musa, apatiki yaambamba kuhuma kwaka Sapanga!" 50 Mfalisyu jumu jobunkema Nikodemu jojawahiki kunzende Yesu jaapwagila, 51 "Kulengana na malagalaki gitu ngasetuwesa kuntemu mundu kabula jukunzone nukumanya gajuhenga." 52 Nabombi bajibua, "Nawehapa lee ahelahela guhumi ku Galilaya? Henu ukasoma wamwete Maandiku ga Sapi na we wibona ngasejubii mlota waka Sapanga

jojuhumi ku Galilaya.” 53 Kila mundu jabuja ku nyumba
jaki.

8 Ndienu Yesu jajenda ku kitombi si Mizeituni.
2 Kilabu jaki pulukela jakelubukiya kabee mu
Nyumba jaka Sapanga. Bandu boka bunhikila
nukutama nabu, jabiya jakaabola. 3 Abola ba
Malagalaki pamu na Afalisayu bundeta mbomba
jumu joankamwi ugoni bunzemika palongi ja bandu
boka. 4 Bumpwajila Yesu, “Mbola, Mbomba jonzo
tukamwi jakatenda ugoni. 5 Kulengana na Malagalaki
gaka Musa galagalaki kalapu malibu mbaka kua aka
mbomba ngati haba, henu we gupwaga bolee?” 6
Bapwaaga hela ili kundenga Yesu ili apata ndaba
jukuntaki. Lakini Yesu jajinama nukuandika pai nu
lukonzi lwaki. 7 Nabombi pabaendaliya kundaluki
Yesu jajumuka nakapwaaji, “Mundu jokapi kati jinu
jwanga na mahakau jujumuka jutumbuliya kundapu
malibu.” 8 Ndipala jajinama kabee nu kuandika
panani juluhombi. 9 Pabajowana malobi gala, jaboka
jumujumu balonguliya aseja. Yesu jahigaliya kajika
jaki, nu mbomba jola jabiya jakona jujemiki apalapa. 10
Yesu pajajumuka ngaseambweni mundu ila mbomba
jola, andalukiya, “Mbomba, bandu ba bukukamwi
bala abii kwako? Boo ngamundu jo jukutemwi
gubi na makosa?” 11 Mbomba jola japwaaga,
“Bambo, ngasejubi mundo hata jumu.” Ndipala Yesu
ampwagila, “Nane ahelahe nganugutemule. Jenda ila
witenda mahakau kabee.” 12 Yesu jalongila kabee
na Afalisayu, “Nepani ndi unang’anu wa bandu
bupundema. Jokapi jojumbwata kyee ngajijendi
nndwii, ila jibiya na unang’anu wa womi.” 13 Ndipala
Afalisayu bumpwajila, “Weapa ulilongale wamweti,
malobi gaku ga gupwaga haga nga ga sakaka.”
14 Yesu jaapwagila, “Hata naniilongali namweti,
malobi gangu ga sakaka, ndaba manyiki kohumiki
na konyenda. Lakini mwanganya ngasemmanyiki
kohumiki wala konyenda. 15 Mwanganya ntemu
ngati bandu eatemu, lakini nepani ngasenuntemwi
mundu jokapi. 16 Hata nandenda kutemu, kutemu
jangu ja sakaka, ndaba ngase mii kajika jangu lakini
Atati baandumiki abi pamu nane. 17 Ahandiki mu
Malagalaki ginu ana bandu abeli alongi lijambu limu
ajetangane kuhusu sindu sebikibweni ndi malobi ge
aga gibia gasakaka. 18 Nepani niilongale sakaka
namwete na Atati baandumiki anongalee sakaka
kuhusu nepani.” 19 Ndienu bundalukiya, “Atati baku
abi kwako?” Yesu japwaaga, “Nepani ngasemmanyiki
wala Atati bangu ngasemwamanyiki, emwakamanyi
nepani, mwakabiya mwaamanyiki na Atati bango.” 20
Yesu jalongila malobi ge haga pajabiya jubola mu

Nyumba jaka Sapanga nsumba sukubeke matambiku,
wala nga mundu joankamula, ndaba muda waki wabi
wakona ngaseguhikike. 21 Yesu jaapwagila kabee,
“Nepani ndenda kuboka, mwanganya mwindenda
kundaputa, lakini mwikua kwa mahakau gino. Nepani
konijenda mwanganya ngamwiwesi kuhika.” 22 Aka
kilongosi ba Ayaudi balaluana, “Boo jupala lee
kujenda kulikoma? Mbona jupwaaga konyenda ne
mwanganya ngamwiwesi kuhika?” 23 Yesu jaapwagila,
“Mbanganya nhuma pai pani, lakini nepani nhumiki
kunani. Mwanganya mwabandu bupundema pani
lakini nepani nga namundu jupundema pane. 24 Ndi
ndaba nabii numpwaji mwikuwa kwa mahakau gino
ana ngasenhobale, ‘Nepani ndi Jojuwe.’ Mwiukuwa
kwa mahakau gino.” 25 Ndipala bundalukiya, “Boo
weapa ndi wanyanye?” Yesu japwaaga, “Nepani
ndi jola jonumpwagila toka panatumbuliya kulonge.
26 Mii na malobi gingi gukumpwagi nu kuntemu
mwanganya. Lakini jojundumiki ndi jwa sakaka,
nane numpwaagi mwabandu bupundema malobi
ganyowini kuhuma kwaki.” 27 Ngasebamanyiki ngati
japwaaga kuhusu Sapanga Atati baki. 28 Ndipala Yesu
jaapwagila, “Pamwantonadibia Mwana waka Mundu
kunani, hapa ndi pamwimanya, ‘Nepani ndi Jojuwe.’
Na ngasehennga sokapi namwete, ila mbwaga pe
gabamoliki Atati. 29 Jombi jojanduma jubi pamu nane,
ngasejaneji kajika jango, ndaba henga masoba goha
ga gundenganile.” 30 Yesu pajajomulaa kupwaga
malobi ge haga bandu bingi batenda kunhobale. 31
Ndipala Yesu jaapwagila Ayaudi bala babahobali,
“Mwanganya nanzetaki malobi gango mwibiya mwa
banafunzi bangu basakaka. 32 Mwajimanya sakaka
na sakaka heji jitenda kundekakela.” 33 Bumpwagila,
“Twepani kibelevu saka lbulahimu, Wala ngasetubii
twaatumwa kwaka mundu jokapi. Ndaba jaki gupwaga,
‘Sakaka jiienda kutulekakela?’” 34 Yesu jaapwagila,
“Numpwaji sakaka, kila jojuhenga mahakau jwibiya
jutumaki mahakau. 35 Ntumwa ngasejutama pa
nyumba masoba goha, lakini mwana jutama masoba
goha. (aiōn g165) 36 Ndienu Mwana najundekaki,
mwilekakiwi sakaka. 37 Manyiki mwanganya ndi
kibelevu saka lbulahimu lakini ntaputa kungoma ndaba
nkana kujetake mabole gango. 38 Nepani mbwaga
gala ganagabweni kwa Atati bango, lakini mwanganya
uhenga ganzowini kuhuma kwa atati bino.” 39
Bapwaga, “Twepani atati bitu a lbulahimu.” Yesu
jaapwagila, “Ana mmbanganya emwakabii mwabana
baka lbulahimu, mwakahenga ngati ejwabiya juhenga
lbulahimu. 40 Nepani numpwagi sakaka jenyoini
kuhuma kwaka Sapanga, hata hela mwanganya mpala
kungoma. lbulahimu ngasejatei hela! 41 Mwanganya

uhenga mahengu gahenga atati binu." Bapwaga, "Twepani nga twabana ba panyumba. Tubii na atati bamu ndi Sapanga." 42 Yesu jaapwagila, "Sapanga ebakabi Atati binu, mwakambala nepani, ndaba humiki kwaka Sapanga na henu mi pamba. Wala ngasenhika kupete uwesu wangu namweti lakini jombi jojudumiki. 43 Ndaba ja kii ngaseuhobale malobi ga numpwagila? Ndaba ngasempala kujowane malobi gango. 44 Mmbanganya atati binu Lijobi na mwanganya mpala kuhenga gapai atati binu. Jombi jabii jojukoma toka puwanzu. Najombi ngasejutama puusakaka, ndaba ngasejibi sakaka nkati jaki. Kila ejupwaga isoli, jupwaga kaki mweni, ndaba jombi jwinisolil na atati baki bini isoli. 45 Ndaba nepani numpwagi sakaka mwanganya ngaseuhobale nepani. 46 Boo nya kati jinu jojuwesa kulangi nepani mi na mahakao? Ana nepani mbwaga ga sakaka, ndaba jakii mwanganya ngasenhobalela? 47 Jojukuba mundu jwaka Sapanga jujoana malobi gaka Sapanga. Lakini mwanganya ngasenzowane ndaba nga mwabandu baka Sapanga." 48 Ayaudi bumpwaga Yesu, "Boo ngase twapwajiki sakaka weapa gu Msamalia kabee gubi ni ilombo?" 49 Yesu jaapwagila, "Nepani naajowane Atati bangu." Lakini mwanganya ngasenyoyane nepani. 50 Wala nepani ngasendaputa ukolongu wango. Ila jubi jumu jojudaputi ukolongu wangu najombi ndi jojutemu. 51 Numpwaji sakaka, "Mundu najukamwi malobi gangu nga giikui ila giitama masoba goha." (aiōn g165) 52 Henu Ayaudi bumpwagila, "Henu tumanyiki gubi niilombu! Ibulahimu jawii, na alota bawii nawe gupwaga mundu najilikamwi lilobi laku ngajikui yaka petapeta. (aiōn g165) 53 Boo gulibona lee weapa gu nkolongu kupeta atati bitu Ibulahimu? Jombi jawii na alota bawii. Boo weapa gulibona wa nyanye?" 54 Yesu japwaga, "Nanililumbali na mwete ukolongu waa nga sindo, Atati bangu ndi ba anumbali nepani ba mwakema mwanganya ndi Sapanga wino. 55 Mwanganya ngasemumanyiki lakini nepani numanyiki. Ana mbwagiki ngasenumanyiki nibiya nonge isoli ngati mwanganya, lakini nepani numanyiki kabee nilijetake lilobi laki. 56 Atati binu Ibulahimu batoguli ngamaa ndaba bapala kulibona lisoba langu lukuhika najombi jilibweni nukutogule." 57 Ayaudi bumpwajila, "Weapa ngaseguhiki yaka amusini, enu gupwaga boo gumbweni Ibulahimu?" 58 Yesu jaapwagila, "Nupwagi sakaka, kabula Ibulahimu ngasejubelikwi, 'Nena bii.'" 59 Apalapa batondula malibu ili bundapula, lakini Yesu jilihia nukupita pa Nyumba jaka Sapanga.

9 Yesu pajabiya jupeta mwindela, ambona mundu jumu jobabii ngasejulinga toka kubelekwa kwaki. 2

Banafunzi baki bundalukiya, "Mbola, nya jojuhengiki mahakau mundu ajo au ahengo na amabu baki mbaka jubelikwi jwanga kulinga?" 3 Yesu japwaga, "Jonzo ngasejatei mahakau wala ahengo na amabu baki. Jwasaliwi jwangalinga ili makili gaka Sapanga gabonikana gakahengika mumaisa gaki. 4 Kipindi sakona lioba mutu tupalika kuhenga lihengu laka jola jojudumiki. Ndaba ikilu jiegali na nga mundu jojuwesa kuhenga lihengu laka jola jojudumiki. 5 Kipindi semi pundema nepani ndi unang'anu gupundema." 6 Pajajomula kupwaga haga, Yesu jahuna imata pai, jalenganakiya likandu, ampakia jwanga linga jola likandu mmihō. 7 Ampwajila, "Gujenga ukasamba masi ku kiliba sa Soloamu." Maana jilihina lende ndi "Joantumiki." Ndienu jajenda nukusamba, jakelubuka koni jakalinga. 8 Bandu bapambipi jaki na babumbona kipindi sumunyuma jakabiya julobaloba, bapwaga, "Jonzo le nga mundu jojabii jutama pai nukulobaloba jola?" 9 Bangi bapwaaga, "Jombe" Lakini bangi bapwaaga, "Ngaela, nga jombe jutei kulengana naku pena." Lakini mweni japwaga, "Anenganenga nongubika ndenda kulobaloba." 10 Ndienu bundalukiya, "Guwesiki boo, sajenu kulinga?" 11 Najombi japwaga, "Mundu jola joankema Yesu jalenganakiya likandu, nukumbaki mmihu nukumbwagi gujenda kukiliba suku Soloamu ukasamba kumihu. Ndienu najenda kusamba, nukuwesa kulinga." 12 Nabombi bundalukiya kabee, "Jubi kwaa mundu we hojo?" Japwaaga, "Nepani ngase nukumanye." 13 Ndipala bumpelika jwangalinga we jola kwaka Afalisayu koni juwesa kulinga henu. 14 Lisoba Yesu pajahenga likandu nukuyeku mihu jwangalinga jola lakabi Lisoba lu Kupomulela. 15 Ndipala Afalisayu bundalukiya, "Guwesiki bo kulinga?" Najombi jaapwajila, "Jambakia likandu mmihu, nane nasamba masi kumihu, henu sajenu ndenda kulinga." 16 Afalisayu baakumwa bapwaga, "Mundu jonzo ngasejhumiki kwaka Sapanga ndaba ngasejukamu Malagalaki ji Lisoba lu Kupomulela." Afalisayu bangi bapwaga, "Juwesa boo mundu jwana mahakau kuhenga nginyuli ngati heje?" Batenda kubaganika kati jabu. 17 Ndienu Afalisayu bundalukiya kabee jojabii ngakulinga, "Boo wamwee gupwaga bole kuhusu mundu jola jojugukulamisa miho?" Japwaga, "Jombi ndi Mlota Sapanga." 18 Lakini alongosi ba Ayaudi ngasebahobalile ana mundu jola ngasejawesa kulinga, nasajenu juwesa kulinga, mbaka pabaakema ahengo na amabu baki, 19 nakalaluki, "Jonzo ndi mwana wino jojabelikwi bila kuwesa kulinga? Henu sajenu juwesiki boo kulinga?" 20 Ahengo na amabu baki bajibua, "Tumanyiki jonzo mwana witu, na jabelikwi

bila kulinga. 21 Lakini ngasetumanyiki sekipiti mbaka kulinga sajeno, wala ngasetumanyiki nyaa joanhyeku mihu gaki. Mundalukiya mwene ndaba jombi mundu mwanahota juwesa kulandi mwene!" 22 Ahengo na amabu baki bapwaga hela ndaba jakaajogopa akikilongosi ba Ayaudi, ndaba Ayaudi babiya ajetangani mundu jokapi joipwaga Yesu ndi Kilisitu Nkombosi bambenga mu Nyumba jukuketangane Ayaudi. 23 Ndaba ahengo na amabu baki bapwaga, "Jombi mundu mwanahota mundalukiya mwene!" 24 Ndienu bunkema kabee jojab jusalwi bila kulinga jola nukumpwagi, "Pwaga sakaka na Sapanga jugujoannya! Twepani tumanyiki mundu hoju jubii na mahakau." 25 Jombi jaapwagila, "Ana jombi jubii na mahakau ne ngasemanyike. Natu semanyiki nabii ngakuwesa kulinga na sajenu ndenda kulinga." 26 Bundalukiya, "Jombi juguhengi kike? Juguyekula boo, mihu gako?" 27 Najombi jaapwagila, "Nenumpwaji wala ngasenzoa. Ndaba ja kii mpala nupwajila kabee? Boo, namwanganya kabee mpala kuba mwa banafunzi bake?" 28 Ndipala buntondula nukupwagi, "Weapa ndi mbolele waka mundu jola, twepani ndi twa banafunzi baka Musa. 29 Tumanyii Sapanga jalongila na Musa, lakini ngasetumanyiki kojuhumi mundu hoju!" 30 Najombi jaapwagila, "Haleli lijambu lukusangasa! Mwanganya ngasemmanyiki kojuhumi, lakini jombi juyekwi mihu! 31 Tumanyiki Sapanga ngaseanzoane jwana mahakau, ila anzowane mundu jola joanzogopa nukuhenga gajupala. 32 Tumbuka kubomba nndema ngasetujowini mundu jugayekwi mihu gaka mundu jojubelikiwi bila kulinga. (aion g165) 33 Ana mundu hoju ngasejahumiki kwaka Sapanga, ngajakawesiki kuhenga lihengu ngati alele." 34 Japwaga, "Wehapa wasaliwa nukukole mumahakau, uwesa boo, kutubola twepane?" Ndi bumbengila kunza ja Nyumba jukuketangane Ayaudi. 35 Yesu jajowana ampihiki kunza mu Nyumba jukuketangane Ayaudi, ehambona kabee ampwagila, "Boo, weapa lee guhobale Mwana waka Mundu?" 36 Mundu jola japwaga, "Bambo, gumbwajila Mwana waka Mundu we hoju ndi nyanye, ili wesa kunhobalela." 37 Yesu ampwagila, "Umbwene, jombi ndi jojulonge naweapa sajeno." 38 Ndipala mundu jola japwaga, "Bambo, nuguhoalela." Najombi anzaniamiya Yesu. 39 Yesu japwaga, "Nepani hikiki pundema kaabaganisa bandu, ili bandu bangalinga alinga, na bandu balinga biilinga." 40 Afalisayu bangi babakabi pamu najombi pabajowana haga, bumpwajila, "Boo, natwe lee ngasetulinga?" 41 Yesu jaapwagila, "Ana mwakabii ngasenndinga ngamwakabii na mahakau, lakini

henu mwanganya mpwaaga, twe tutenda kulinga, hempwaga hela nndangi mwakona mbii na mahakao."

10 Yesu japwaga, "Numpwagi sakaka, mundu jokapi jwanga kujingi mukisisi sa makondoo sukukupetee punndyangu, lakini jujingi kupete pandu pangi, hoju mwie kabee hoju linzolinzoli. 2 Lakini mundu jojujungi kupete punndyangu, hoju ndi nndimi wa makondoo. 3 Nndonda wikisisi jutenda kunhogule, na makondoo gajowana lilobi laki, najombi jwagakema makondoo gaki kila limu ku liina laki, na kugalongulake kunza. 4 Pajujomo kugapia kunza, jagalongule kulongi nagombi makondoo gatenda kumpwata, ndaba gijimanya malobi jaki. 5 Makondoo haga ngase gawesa kumpwata nngeni, ila gatenda kuntila ndaba ngasebilimanya malobi gaki." 6 Yesu jwaapwagila lilenganu heli, lakini bombi ngase bamanyiki sejwapala kwaapwagi. 7 Ndienu Yesu jwapwaga kabee, "Numpwagi sakaka, nepani nundyangu wa makondoo. 8 Bangi boka babanonguli nepani babi bii na manzolinzoli, na makondoo ngasegaajogwani boombe. 9 Nepani nunndyangu. Jojujungi kupete kwangu nepani jwitenda kuokolewa, jwijingila nukupita, nukupata malele. 10 Mwii juika pee ili kujiba nukukoma nukuhabana. Nepani nhikiki ili bandu apata womi, womi wa sakaka wanga kupongo. 11 "Nepani nu nndimi waamboni. Nndimi waamboni juuboa womi waki ndaba ja makondoo gaki. 12 Lakini mundu jojuhenga kibalua hoju nga nndime, na makondoo nga gake. Pajukibona kimei kitenda kuhika jugaleka makondoo nukutila. Kimei kitukali makondoo nukugabaganisa ndela. 13 Mundu hoju jutila ndaba ngase jugaangajaki makondoo ndaba jombi mundu jukibalua pena. 14 Nepani nundimi waamboni. Nagamanyi makondoo gangu, nagombi makondoo gangu gamanyi nepani, 15 ngati Atati heamanya nepani, ndi nanepani henaamanya Atati. Nepani mbia womi wangu ndaba ja makondoo. 16 Kabee mina makondoo gangi ngasegabi mukisisi seno. Ndakiwa kugaleta na haga kabee, nabombi biijogwana malobi gango na kwibia nsambi gumu nu nndimi jumu. 17 "Atati ambala nepani ndaba mitayali kupia womi wangu ili nuujopa kabee. 18 Nga mundu jojuwesa kunyaga womi wangu, nepani mbia sukupala namwete. Mii nuuwesu ukuuboa nukujuku kabee. Hela ndi Atati eambwagi kutenda." 19 Yesu pajajomula kupwaga haga Ayaudi babaganika kabee. 20 Bingi kati jabu bapwaga, "Ajo jubi niilombu, kabee jonojuwe mwanamangongu! Munzogwane wakyane?" 21 Lakini bangi bapwaga, "Haga nga malobi gaka mundu jwiniilombo. Boo kilombu lee

kiwesa kuyeku mihu ga bandu banga kulinga?" 22 Ku Yelusalemu kwabi tipati gukukomboka kujibeka palongi jaka Bambu Nyumba jaka Sapanga. Kipindi se hesi wabiya nsimu ukipepu. 23 Yesu jwabia jwakajendajenda pa Nyumba jaka Sapanga nkati ja sengu jaka Solomoni. 24 Henu, Ayaudi bunhyongolota nukundaluki, "Watubeka mukiholu mbaka lile? Ana weapa ndi Kilisitu Nkombosi utupwagila pe hotuhotu." 25 Yesu jwaapwagila, "Nenumpwagi, lakini ngasenhobalela. Lihengu lenienga kupete uwesu wa Atati bangu lilangi nepani ndi jojuwe. 26 Lakini mwanganya ngasenhobale, ndaba mwanganya nga makondoo gango. 27 Makondoo gangu gajogwana lilobi lango. Nenamwe nagamanyi, nagombi gandenda kumbwata. 28 Nepani nagaapeke womi wa yaka petapeta, nabombi ngabikuwi masoba goha. Wala nga mundu jojuwesa kwagaboa mumaboku gangu. (aiōn g165, aiōnios g166) 29 Atati bangu baambeki makondoo haga ndi nkolongu kupeta boka, wala nga mundu jojuwesa kwagaboa mumaboku ga Atati. 30 Nepani na Atati tubi sindu simu." 31 Ndiपाला, Ayaudi bajukua malibu ili bundapula Yesu. 32 Yesu jwaapwagila, "Nunndangi mahengu gingi gaasapi kuhuma kwa Atati. Lihengu boo lamboni kati ja mahengu haga gampala kungome kwa maliboo?" 33 Ayaudi bapwaaga, "Ngasetugukoma malibu ndaba jilihengu la amboni, ila ndaba untondwi Sapanga! Wee ulihenga wamwe kuba wa Sapanga koni weapa wa mundu pee." 34 Yesu japwaaga, "Boo, ahandiki mu Malagalaki gii, 'Nee mbwagiki mwanganya mwaka sapanga.' 35 Sapanga jwaakema aka sapanga bandu bajwaapeki malobi gaki, natwe tumanya Maandiku gaa Sapi galonge sakaka masoba goti. 36 Henu Atati anhangwi nee nukunduma nepani punndema. Ndaba jakii mwanganya mpwaga nuntondo Sapanga, pa mbwaga, nepani na mwana waka Sapanga? 37 Ana ngasendenda mahengu ga Atati bangu mwinhobalela. 38 Ana nihenga mahengu ga Atati bangu, hata na ngase nhobalela, nala unhobaliya mahengu haga. Ili mmanya sakaka Atati abii nkati jangu, nane mi nkati jaki." 39 Balenga kabee kunkamu Yesu, lakini jwalemangana mumaboku gabu. 40 Yesu jwajenda kabee kwii ja losi luku Yoludani, pandu pajwabia jwakabatisa Yohana, jwatama koku. 41 Bandu bingi bunzendila Yesu nukupwaga, "Yohana ngasejwatei nginyuli jokapi. Lakini goka gajwabia jwakapwaga Yohana kunndongale jombi gabia gasakaka nganii." 42 Bandu bingi pandu pala batenda kuhobalela Yesu.

11 Mundu jumu jobunkema Lazalu, mwenei juku Betania, jwabii nngonzu. Betania sabi kijiji

sejutamika Malia nu ndombu waki Maluta. 2 Malia ndi joampakia Bambu mahuta gaganungi mumagolu gaki nukunhungu na majunzu gaki. Kaka waka Malia joakemika Lazalu ndi jojwabia jutenda kulwala. 3 Ndienu, Malia na Maluta baatuma malobi kwaka Yesu kupwaga, "Bambo, nkosi waku jutenda kulwala!" 4 Yesu pajwajogwa jwapwaga, "Ugonzu hogu nga gukukoma ila guhikiki ndaba guleta ulumbi kwaka Sapanga, julwala ili kupete ugonzu wee hogu Mwana waka Sapanga julumbalika." 5 Yesu jwaapai ngamaa Maluta na Malia na kaka wabu Lazalu. 6 Pajapata malobi gu ugonzu waka Lazalu, Yesu jwaendalia kutama koku kwa masoba gangi mabeli. 7 Ndi jaapwagila banafunzi baki, "Tujendaniya kabee ku musi uku Yudea!" 8 Banafunzi bumpwagila, "Mbola, kipetiki kipindi pe kisokopi toka Ayaudi pabapala kugukoma kwa malibu, gupala kabee kujenda koko kabee?" 9 Yesu jwaajibwa, "Boo, masaa ga lyoba mutu nga komi na mabeli pee? Mundu hejujenda lyobamutu ngajuwesi kulikobando ndaba jugubona unang'anu upundema goni. 10 Lakini mundu na jujenda ikilu jutenda kulikobando, ndaba ikilu ngasekukuba nunang'ano." 11 Yesu pajwajomula kupwaga malobi gala, jwaapwagila, "Nkosi witu Lazalu jutei kugonela, lakini nepani nijenda kunnzumu." 12 Banafunzi baki bumpwagila, "Bambo, ana jutei kugone pee mbaka julame." 13 Bombi bawasalya jupwagiki jugosi lugonu, lakini Yesu jwabi julongale Lazalu jutei kuwa. 14 Ndi, Yesu jwaapwagila hotuhotu, "Lazalu jutei kuwa, 15 lakini nepani ndenda kutogule, ndaba ngasenabi kola, ili nhwesa kuhobale. Henu tubokaniya kojubi Lazalu." 16 Tomasi jobunkema Mapaa jwaapwagila banafunzi ajaki, "Tubokaniya na twee twakakuwa pamu najombi Yesu!" 17 Yesu pajwahika kola jwaketania Lazalu bunsikiki na jutemi pilitenge masoba nsesi. 18 Kijiji suku Betania sabi pambipi nuku Yelusalemu, ulasu waki wabi kilumita itatu. 19 Ayaudi bingi babia ahikiki kwaka maluta na Malia kwaajegwesa mawasu ndaba ja kuwa kwaka kaka wabu. 20 Maluta pajwajogwana Yesu jutenda kuhika, jwajenda kunzopa kuindela, lakini Malia jwaigali ku nyumba. 21 Maluta ampwagila Yesu, "Bambu, ana wakabia apambani, kaka wangu nee nga jwaka wile! 22 Lakini nee manyiki hata sajenu sokapi sewanndoba Sapanga, jwitenda kugupeke." 23 Yesu jwapwaga, "Kaka waku jwitenda kuyoka." 24 Maluta japwaga, "Nee manyiki jiyoka lisoba le heli Sapanga jayoa bandu boa, mulisoba la mwisu." 25 Yesu jwapwaga, "Nepani ndi jojuyoha bandu nakaapeke womi. Jojunhobale nepani hata najuwi, jwitama kabee, 26 na jokapi jojutama nukunhobale, ngajikue. Boo, guhobale lee ganiaga?"

(aiōn g165) 27 Maluta jwapwaga, "Hena Bambo, Nepani nhobale weahapa ndi wa Kilisitu, Mwana waka Sapanga, jjuhika pundema." 28 Maluta pajwajomula kupwaga gala, jwajenda kunkeme nndombu waki Malia pulutengu, nukumpwagi, "Mbola jubi apambane, jutenda kugukema." 29 Malia pajwajogwa hela, jwajumuka nyatanyata, nukunzende Yesu. 30 Yesu jwabi jwakona ngase jujingi mukijiji, ila jwabia jwakona apalapala pajwaketangana na Maluta. 31 Ayaudi bababi panyumba pala pamu na Malia bukuzewesa mawasu, pabumbona jujumuka nukupita kunza nyatanyata, batenda kunpwata. Baambusiya jujenda kulele kulitenge. 32 Malia pajwahika pandu pajwabi Yesu, na paambona pee anzinamiya nukumpwagi, "Bambu, ana wakabi apambani, nhwasa wangu nga jaka wile!" 33 Yesu paambona Malia jakalela, na Ayaudi bababi pamu najombi na bombi atenda kulela, gumbina moju nukuhangajika ngamaa. 34 Ndienu jaapwagila, "Boo mummbei kwako?" Bumpwagila, "Bambu, guhika gulingaje." 35 Yesu jatenda kulela. 36 Ayaudi bapwaaga, "Lola oti Yesu moampali Lazalu!" 37 Bangi bapwaaga, "Ajo joanndamisa jwanga kulinga jola, boo jwasinda lee kupengale Lazalu jwikuha?" 38 Yesu koni gumbiniki mwoju kabee, jwahika kulitenge. Litenge lee labi lipoli, leayekali ni lilibu. 39 Yesu jwapwaga, "Mmba lilibu heli!" Maluta, nndombu waka jojuwi we hoju, ampwagila, "Bambu, jutumbuli kununga, jutemi mulitenge masoba nsesi!" 40 Yesu jwapwaaga, "Boo, ngasenugupwagii na guhobali wagubona ukolongu waka Sapanga?" 41 Ndipala baboa lilibu lela. Yesu jwalingalia kunani kwaka Sapanga, nukupwaga, "Nunsengu mwa Atati ndaba Ntenda kunyogwanela. 42 Nepani manyiki unyongwane masoba goka. Lakini ndenda hela ndaba ja bandu baabi paamba aba ili awesa kuhobale weapa ndi wogundumiki nepani." 43 Hejwajomula kupwaga hela, jwakema kwa sauti ngolongu, "Lazaloo! Piita kunza!" 44 Jojuwi jola ndi jwapitaa kunza, koni bunkongiki sanda mukuboku na mukugolu, nukumiw jaki kuyekaliwi. Yesu jwaapwagila, "Mumbopula, munndeka jujenda." 45 Ayaudi bingi bababi ahikiki kwaka Malia pababona gajutei Yesu, batenda kunhobale. 46 Bangi bajenda kwa Afalisayu kapwagi majambu gajutei Yesu. 47 Henu agolu akolongu na Afalisayu batenda kuketangana pamu na bandu bapa Sengu ja Ayaudi, balaluana, "Tutendaa bolee? Mundu hajo jutenda nginyuli ingipi ngamaa. 48 Anatundekiki pe bandu boti biitenda kunzetake, na Aka kilongosi buku Loma bihika kualabana Nyumba jaka Sapanga na kwa akoma bandu bitu." 49 Ndipala, jumu wabu jobunkema Kayafa, jojabii Ngolu

Nkolongu saka se hesi, jwaapwagila, "Mwanganya ngase mukimanyi sindo! 50 Boo, ngase mbona mbanga kwinu mundu jumu jawelila bandu bingi, kuliku bandu boka kuwaa?" 51 Jombi ngasejwapwaga hela ndaba jukupala kwaki ila ndaba jwabii Ngolu Nkolongu saka se hesi, jwalotila kupwaga Yesu jwitenda kuwa ndaba ja Ayaudi boka, 52 kuwa kwaki nga ndaba Ayaudi pena, ila kabee ili juwesa kwaleta pamu bandu baka Sapanga babaeni ndema yengi. 53 Henu toka lisoba heli aka kilongosi baka Ayaudi ataputa indela jukunkoma Yesu. 54 Ndienu Yesu, ngase jwajenda kabee pangwendo ja Ayaudi, ila jwaboka pala, nukujenda pambipi nu lukoba pambipi na musi gobugukema Efulaimu. Jwatama kola pamu na banafunzi baki. 55 Lisoba lukutogule la Pasaka ja Ayaudi labia lihigali, na bandu bingi bapiti ku Yelusalemu kulisapisa haga ndi malagalaki gaguhenga mundu kundumbaliya Sapanga kabula ji lisoba heli kuhika. 56 Ndienu, babiya buntaputa Yesu, nabombi pabaketangini pa Nyumba jaka Sapanga balaluana, "Boo mundu we hoju ngajuhiki ku tipati ja Pasaka?" 57 Agolu akolongu na aka Afalisayu babia alagalaki mundu jokapi na jumanyiki pandu pajubi Yesu jwaapwagila ili bunkamula.

12 Pagahigali masoba sita kabula jukuhika tipati ja Pasaka, Yesu jwahika ku Betania kojwabia jutama Lazalu joanhyoa. 2 Kokuje buntelakiya posu ja pakamii, na Maluta jwabia jutenda kwaatelake. Lazalu jwabi kati ja bandu bababi pamu na Yesu. 3 Malia jwajukua mahuta gaganungi ga bei ngolongu nusu lita galanganaki kunkongu gobugukema nado, nukumpaki Yesu mumagolu nukunhungu kwa majunzu gaki. Nyumba joti jatweli ulumba wa mahuta gaganungi. 4 Henu, ntumi waka Yesu jumu, jobunkema Yuda Isikalioti, joanng'anambuka Yesu, jwapwaga, 5 "Mbanga mahuta gabei ngolongu aga bakalombisa hipati mia tatu ya feza, nakaapeke aka kapuko?" 6 Jwapwaga hela, si japala kwaajangati aka kapuku, ila ndaba jabii mwii. Ndaba jukubika jubeka mpuku ulupija, kila mala jwabia jujiba lupija mumpuku gola. 7 Yesu jwapwaga, "Mundeka, jagalomba mahuta ge haga ili jagabeka lisoba luku ndaga nepani. 8 Aka kapuku mwikuba nabu masoba goti, lakini nga mwikubi nanepani masoba gote." 9 Ayaudi bingi bajogwini Yesu jubii ku Betania. Ndi bahika kola nga ndaba jukumbona pee Yesu, ila kabee bapala kumbona Lazalu joanhyoha Yesu. 10 Agolu akolongu nabombi bajetanganiya kabee kunkoma Lazalu, 11 ndaba jukuyoka kwaka Lazalu, Ayaudi bingi baakana aka kilongosi babu, nukunhobale Yesu.

12 Kilabu jaki, bandu bingi bababiya ahikiki ku tipati ja Pasaka bajogwana Yesu jubi mwindela kuhika ku Yelusalemu. 13 Ndienu bajukuwa mambandi gi mikongu gabagakema mitendi, koni bajenda kunzopa Yesu bakajamaliya kwa sauti ngolongu bakapwaga, "Julumbalika Sapanga! Jupengalika hajo jojuika kupete liina laka Bambu. Julumbalika Bambu nkolongu juku Izilaeli." 14 Yesu japata liponda, julikwelalia panani jaki ngati hegapwaga Maandiku ga Sapi. 15 "Mwijogopa mwa bandu buku Sayuni! Lingalya Bambu nkolongu wino jutenda kuhika, jukwei mwana liponda." 16 Banafunzi baki ngasebaheliwi majambu ge gala, lakini Yesu pajayoka nukupata ukolongu, ndi pabakombuka ganigala gabi gaandikwi kundongale jombi bandu bahenga hela ndaba jaki. 17 Bandu bababi pamu na Yesu kipindi paankema Lazalu kuhuma mulitenge, nukunhyoha, baalandila bandu majambu gala gagapiti. 18 Henu bandu bingi bajenda kunzopa, ndaba boka babi ajogwini jutei nginyuli ye hehi. 19 Henu, Afalisayu bapwaganiya, "Boo mumbwene? Ngatuwesi kutenda sokape! Lingalia, Bandu boka bupundema batenda kumpwata." 20 Babii Agiliki bangi kati ja bandu bababia ahikiki ku Yelusalemu kunndumbali Sapanga kipindi sukutogule Pasaka sela. 21 Bunzendila Pilipi, mwenei juku Betisaida ku Galilaya kola, bumpwagila, "Nkolongoo, twaa tupala kumbona Yesu." 22 Pilipi jwajenda kumpwagi Andilea na boka abeli bajenda kumpwagi Yesu. 23 Yesu jwaapwagila, "Lisaa lihikiki Mwana waka Mundu kumpeke ukolongu! 24 Numpwagi sakaka, imbeju jimu ji inganu jiigali pee kuba imbeju jimu ngati ejabii, lakini na jiabwika pai nakuwa jitenda kumela, nukupapa imbeju hingi. 25 Jojupala womi waki punndema pani jwitenda kuguhoa, lakini jwanga kugupala womi waki punndema pani, jwagubeka mbaka pajwipata womi wa masoba goti. (aiōnios g166) 26 Jojupala kundumaki nepani lasima jumbwata neepani, pokapi pamii nepani ndi nuntumisi wangu pajwiibia. Mundu jokapi jojundumaki neepani Atati bangu biitenda kundenda." 27 "Henu moju wangu gubina ngamaa, henu mbwaga kike? Boo, mbwaga lee, 'Atati nhokula kipindi senze lakini hikiki ndaba jikipindi senze?' Lakini ne nhikiki ndaba mbetila kipindi senze. 28 Atati, ulangia ukolongu waku." Ndi sauti jajogwanika kuhuma kunani kwaka Sapanga, "Nangi ukolongu wangu na nilangia kabee." 29 Bandu bingi bababiya ajemiki pala bajogwa sauti jela, na bangi bapwaga, "Senesi lee kitobe." Lakini bangi bapwaga, "Ntumi jukunani kwaka Sapanga jutei kulonge naku!" 30 Lakini Yesu jwaapwagila, "Sauti heji ngasejahikiki ndaba jangu nepani, ila

ndaba jinu mwanganya. 31 Sajenu ndi muda wa bandu bupundema goni kutemuliwa, henu lijobi jojuwe nkolongu ja ndema jenu ajenda kumboa. 32 Nepani pabiingwea kunani junndema nanhuta kila mundu kuhika kwangu." 33 Kupwaaga kwaki hela, kwalangia kuwa kwaki kuibiya boo. 34 Nsambi wa bandu gola gwapwaga, "Twepani Malagalaki jitu jitupwagi Kilisitu nkombosi jwitama yaka petapeta. Henu uwesa boo kupwaga eti Mwana waka Mundu biitenda kunkwea kunani? Kilisitu wee hoju nyane?" (aiōn g165) 35 Yesu jwapwaga, "Unang'anu wakona gubi na mwanganya kwa kipindi kijipi. Nzendanya pagubii unang'anu hogu ili lwii lwampata, ndaba jojujenda mu lwii ngasejukumanya kojujenda. 36 Henu hembii na unang'anu hogu muguhobalya unang'anu ili mmbia mwabandu bu unang'anu." Yesu hejwajomula kulonge, jwaboka nukujenda kujoba kutali nunsambi wa bandu gola. 37 Yesu pamu nukutenda ndonduke yoka yela pa bandu lakini bombi ngase bunhobalile. 38 Ndi malobi gajwapwaga Isaya jojabii mlota waka Sapanga gatenda kutimi, "Bambu, nyaa jojugahobali malobi gitu gatwaapwagila? Boo na makili gaka Sapanga gabonikini kwaka nyane?" 39 Ndi, ngasebawesa kuhobale, ndaba Isaya jwapwagiki kabee pandu pangi. 40 "Sapanga jwatei abiya bangalinga, jatei kuba ang'ang'a, ili biilinga kwa mihu gabu, bielewa kwa malangu gabu, wala biing'anambukii nepani, ili nhwesaa kwaalamisa." 41 Isaya jojabii mlota waka Sapanga jwapwaga malobi haga ndaba jugubweni ukolongu waka Yesu, ndi jalandila majambu gaki. 42 Hata hela, aka kilongosi bingi ba Ayaudi bunhobali Yesu. Lakini ndaba jaaka Afalisayu, ngase bunzetaki palongi ja bandu ndaba jukujogopa kwaatumi mu Manyumba jukuketangane Ayaudi. 43 Bapai kulumbaliwa na bandu kuliku kulumbaliwa na Sapanga. 44 Ndi Yesu jwapwagiki kwa sauti ngolongu, "Mundu jojunhobale nepani, ngase junhobale nepani pee, ila anhobalee kabee najojundumiki nepani. 45 Mundu jojumona nepani ambona kabee na jojundumiki nepani. 46 Nepani nunang'anu, nanepani nhikiki pundema ili miya nunang'anu ili boka ba anhobalee nepani bigali kulwii. 47 Jojugajogwane malobi gangu lakini ngase jugakamu, nepani nga nunhukumo. Ndaba ngasenhika kutemu bandu bupu nndema pani ila kwaakoa. 48 Jwanga kugakamu malobi gangu jubii juku ntemula. Lilobi lee lenumpwaji ndi lukutemula lisoba la mwisio. 49 Nepani ngase napwagiki ku uwesu wangu na mwete, ila Atati ba andumiki ndi babambwagila mbwaga kii na nongila kii. 50 Nepani manyiki miilu jaki jileta womi wama soba goka. Henu,

nembwaga pee ga anagalaki Atati kugapwaga.”

(aiōnios g166)

13 Labi lisoba limu kabula jii Lisoba la Pasaka. Yesu jwamanyiki kipindi sukuboka kwaki punndema kujenda kwa Atati lihikiki. Jwabii jwaapai bandu baki boka baabii punndema pani, jwaapai upali wanga na mwiso! **2** Yesu na banafunzi baki pababia atemi akula posu ja pakamii. Lijobi labi lunzingi Yuda, mwana waka Simoni Isikalioti nukupeke mawasu gu kunng'anambuka Yesu. **3** Yesu jwamanyiki Atati baki babii ampeki kila sindu muuwesu waki, kabee jwamanyiki juhuma kunani kwaka Sapanga na jwabia jukelabuka kujenda kunani kwaka Sapanga. **4** Ndi jwaboka pababia akula posu pala, jwahula ingobu jaki jakunza nukubeka pulutengu, jajukua nsalu nukukonga nkungi mukibunu. **5** Ndi jwajegala masi mulikalai, nukutumbuli kwaasambisa banafunzi baki magolu na kugahungu ku nsalu gojabii jukongiki mukibunu. **6** Henu, paanhikila Simoni Petili, Petili jwapwaga, “Bambu we lee gunzambisa nepani magolo?” **7** Yesu jwapwaaga, “Sajenu nga gumanyi sendenda, ila wimanya mwenikatai.” **8** Petili jwapwaga, “Bambu, kyee weapa ngagunzambisi nepani magolo!” Yesu jwapwaga, “Ana nga nugusambisi magolu gaku ngagukubi gu mboleee wango.” (aiōn g165) **9** Simoni Petili jwapwaga, “Bambo, gunzambisaje, nga magolu pena, ila na maboku gee ni kimutu see.” **10** Yesu ampwagila, “Mundu jojuogiki jukuba junyambisiki ngase jupalika kusambisa magolu pee. Mwanganya nnyambisiki, lakini nga mwaboa.” **11** Yesu ammanyiki joang'anambuka, ndaba jwapwaga, “Mwanganya nnyambisiki, lakini nga mwaboa.” **12** Yesu pajwajomula kwaasambisa magolu jawata kabee ingobu jaki, jwatama kabee kula posu, nakwaapwagi, “Boo, mmanyiki lee ganunhengile?” **13** Mwanganya nngemane nu Mbola na Bambu, mpwaga sakaka, ndaba ndi hemii. **14** Nepani numbola na Bambu wii, nunsambisi mwanganya magolu, nanamu kubidi nsambisana magolu. **15** Numpeki malanganu ili nanamu ntenda ngati enuntendii mwanganya. **16** Numpwagi sakaka, ntumi nga nkolongu ngati ejubii bambu wake, wala mundu jobuntumiki ngankolongu kupete jojutuma. **17** Henu, hemugamanyi haga, Sapanga jiienda kumpenge ana mugahengi lihengu. **18** “Gambwaga haga nga ndaba jinu mwanganya mwabote. Nepani naamanyi boka banaahagwi. Lakini lasima gatimia Maandiku gaa Sapi gagapwaga, ‘Mundu jojukulika posu jangu jung'anambwiki nepani.’ **19** Nepani numpwagi majambu hagai sajenu kabula ngase gapitii, ili hegiipitila nhwesa kuhobale, ‘Nepani

ndi Jojuwe.’ **20** Numpwagi sakaka, joanzopa mundu jonuntumiki nepani junyopa nepani, na jojunyopa nepani anzopa jojudumiki nepani.” **21** Yesu pajwajomula kupwaga hela, mwoju wa gubina ngamaa, jwapwaga hotuhotu, “Numpwagi sakaka, kati jii jumu jwitenda kung'anambuka!” **22** Banafunzi balingalania lakini ngase bummanyiki joandongaliaje. **23** Mmboleee jumu, jojwabia Yesu ampai ngamaa, jwabia jutemi pambipi na Yesu. **24** Henu Simoni Petili ankinyulia mboleee jola nukupwagi, “Nndalukia andongale nyane.” **25** Mboleee jola jwahegalia pambipi ngani na Yesu, nukunndaluki, “Bambu, tupwagila gundongale nyane?” **26** Yesu jwapwaga, “Jonampeka kipandi silibumunda sendobi mubakuli, ndi jojoju.” Ndi, jwajukua kipandi silibumunda, nukutobe mu bakuli, nukumpeke Yuda, mwana waka Simoni Isikalioti. **27** Yuda pajwajopa pee kipandi silibumunda sela, Lijobi latenda kunzingi. Ndi Yesu ampwagila, “Segupala kutenda, tenda nyatanyata!” **28** Lakini ngaa hata jumu kati jabu babatemi pabakula posu pala, jojwabii jumanyi ndaba jukumpwaga hela. **29** Ndaba Yuda jabiya jutunza mpuku ulupija, bangi bawasalia Yesu ampwagila jujenda kulomba hindu yebiipalika tipati ja Pasaka, au ampwagila jwakapia sokapi kwaka kapuku. **30** Ndienu, Yuda hejwajukua kipandi silibumunda sela, jwapita kunza. Kipindi se sela sabii ikilu. **31** Yuda ejwabii jubokiki, Yesu jwapwaga, “Henu ukolongu waka Mwana waka Mundu gubonakini, ahelahe ukolongu waka Sapanga gubonakini kupete jombi. **32** Ana ukolongu waka Sapanga guyekuliwi nkati jaka Mwana waka Mundu, nala Sapanga jilangia ukolongu waka Mwana nkati jaki mweni kabee nga jiselewi kuhenga hela. **33** Mwabana bangu, nepani nakona mii na mwanganya kwa muda nzipi pee. Mwitenda kundaputa, lakini ganupwaji sajenu nabii naapwagi aka kilongosi ba Ayaudi, ‘Konyenda nepani mwanganya nga nhwesi kujenda!’ **34** Henu nupeke miilu minyae, mpalana. Mpalana ngati nepani henuapai mwanganya. **35** Ana mpalini, bandu boka biimanya mwanganya mwa banafunzi bangu.” **36** Simoni Petili andalukia, “Bambu, gujenda kwako?” Yesu jwapwaaga, “Konyenda nepani ngaguwesi kumpwata sajeno, lakini wimbwata mwenikatai.” **37** Petili jwapwaga kabee, “Bambo, ndaba jakii nganhwesi kugupwata sajeno? Nepani mitayali kuwa ndaba jakoi!” **38** Yesu ampwagila, “Boo, sakaka lee gubi tayali kuwa ndaba jangu nepane? Nugupwagi sakaka, kabula jukubeka likongobi wiingana mala patatu!”

14 Yesu jwaapwagila, “Mwiola myoju jii. Munhobaliya Sapanga, nhobalia na nepani

kabee. 2 Munyumba ja Atati bangu ibi yumba ingi, ana ngakwakabi hela nakabiya numpwagi. Henu nyenda kunhandali pandu pukutama. 3 Nepani nambiti kuhandali pandu pukutama, nikelubuka kunzuku nhika kwangu nepani, ili nanamu mwibia paniibia nepani. 4 Mwanganya mjimanyi indela jukujenda konijenda." 5 Tomasi jwalalukiya, "Bambu, ngase tukumanyi kogujenda, twiwesabo kujimanya indela jene?" 6 Yesu jwapwaga, "Nepani ndi indela na sakaka na womi. Nga mundu jojuwesa kujenda kwa Atati ila kupete kwangu nepani. 7 Ana mwakamanyi nepani, mwakaamanya na Atati bangu. Tangu sajenu mwaamanyi Atati kabee mwaambweni." 8 Pilipi ampwagila, "Bambu, utulanga Atati ndi setupala." 9 Yesu ampwagila, "Ndemi na mwanganya masoba goti haga, wa Pilipi ngase gumanyi nepane? Jojumweni nepani jwaabweni Atati. Henu guwesabo kupwaga, 'Tulanga Atate?' 10 Boo, ngase uhobale nepani mii nkati ja Atate, na bombi atati abii nkati jango? Malobi ganumpwagi mwanganya ngasegahuma kwango, Ila gahuma kwaka Atati bangu baabi nkati jangu atenda lihengu laki. 11 Mpalika kuhobale nenga hembwaga nepani mii nkati ja Atati na Atati abii nkati jangu. Ana ngasenhobale nhobalia ndaba ja mahengu ganihenga. 12 Numpwagi sakaka, jojunhobale nepani jwitenda mahengu gandenda nepani. Ena, jwitenda makolongu ngani kupeta yenhengiki nee, ndaba nyenda kwa Atati. 13 Sokapi semwiloba kupete liina langu mbaka ndendi, ili Atati alumbalika kwii indela jaka Mwana. 14 Ana nnobiki sokapi kupete liina langu, mbaka ndendi. 15 "Ana mnipai, mwikamula miilu jangu. 16 Nane naaloba Atati na bombi bampeki Jukunzangati jongi, jojwitama na mwanganya yaka petapeta. (aiōn 9165) 17 Jojuwe ndi Loho jaka Sapanga jojutupwaji sakaka majambu gaka Sapanga. Bandu bupundema ngaseawesa kunzopa ndaba ngase awesa kumbona wala kumanya. Lakini mwanganya mumanyi ndaba juhigii na mwanganya kabee jubi nkati jinu. 18 "Nganundeki mwanganya kajika jinu ngati mwakeba, nihika kabee kwinu. 19 Guigali muda nsokopi, na bandu bupundema pani ngaamoni kabee. Lakini mwanganya mbaka mmoni, ndaba nepani mi na womi, na mwanganya mwibia mwa bomi. 20 Lisoba le heli paliika ndi pamwimanya nepani mi nkati ja Atati bangu, na mwanganya mmibi nkati jangu, na nepani nkati jino. 21 "Jokapi jojujopa miilu jangu nukuikamu, hoju ndi jojumbala, na jojumbala nepani Atati bangu biitenda kumpala, nane nampala nukulilangi kwaki." 22 Yuda nga nsikaloti jola, andaluki Yesu, "Bambu, boo walilangia kwitu tweapani lee badala jukulilangi kwa bandu bupundema pane?" 23 Yesu jwapwaga,

"Mundu na jumbai nepani jalijowaniya lilobi langu, na Atati bangu biitenda kumpala, Atati nane twiika kwaki nukutama nkati jaki. 24 Jwanga kumbalane ngajujowane malobi gango. Namalobi gannyogwini nepani nga gangu nepani, ila gaa Atati baandumiki." 25 "Numpwagi malobi haga koni nakona mii pamu na mwanganya. 26 Lakini Jukunzangati mwanganya, Loho jaka Sapanga, jo bantuma Atati kupete liina langu, jwambbola kila sindu nuku nkombosa goti ganumpwaagi." 27 "Nundeke lukwali, numpeke lukwali lwangu. Lukwali lonumpeke nepani nga ngati loapia bandu bupundema pane. Mwihola mmiojuji, wala mwijogopa. 28 Mwanyogwini panapwaga, 'Nendenda kuboka, lakini nihika kabee.' Ana nee mmbaii, mwakabia ntoguli ndaba nyenda kwa Atati, ndaba Atati nkolongu kupeta nepani. 29 Numpwagi ganiaga sajenu kabula ngasegapitii, ili pagiiipitila nhwesa kuhobale. 30 Nga nongee na mwanganya kabee majambu gingipi, ndaba lijobi kilongosi ju nndema goni jutenda kuhika. Lakini nepani ngasejunhwesa kundenda sindo, 31 lakini bandu bupundema pani apalika kumanya naapai Atati, nane ndenda kila sindu ngati Atati heandumiki." Nzemaniya tubokaniya pambane!

15 "Nepani nunzabibu wa sakaka na Atati bangu ndi jojulema. 2 Kila limbandi nkati jangu langa kubeleka matunda jutenda kuliseku. Kila limbandi lelibleka jutenda kulisekuli ili libelika ngani. 3 Mwanganya tayali mmibi sapi ndaba ja malobi ganumpwagi. 4 Ntama nkati jangu nanepani ndama nkati jii. Ngati helibii limbandi ngaseliwesa kupapa matunda kajika ana ngaselitemi mu nzabibu, ndi nanamu nganhwesi kupapa matunda bila kutama nkati jangu." 5 "Nepani nunzabibu, na mwanganya ndi mambandi. Jojutama nkati jangu, nanepani anami nkati jaki, hoju jupapa matunda gingipi, ndaba bila nepani nganhwesi kutenda sokapi sela. 6 Mundu jokapi ana ngasejutemi nkati jangu bundeke kunza ngati limbandi lebileke kunza nukujoma. Mambandi ngati haga bandu bagatondo nukugaleke kumotu ili gatinika. 7 Ana ntemi nkati jangu na malobi gangu na gatemi nkati jinu, henu nndoba sokapi sempala mwiitenda kupata. 8 Atati bangu atenda kulumbaliwa ana mpapiki matunda gingipi nukupete hela nkuba mwa banafunzi bangu. 9 Nenumpai mwanganya ngati Atati heambai nepani. Ntama muupali wangu. 10 Ana nzetaki miilu jangu mwiitama muupali wangu, ngati nepani henyoani malagalaki ya Atati bangu nukutama mu upali waki." 11 "Numpwagi majambu haga ili kutogule kwangu kutama nkati jino, nukutogule kwinu

kukamilikaje. 12 Jenze ndi miilu jangu, mpalana ngati henumpai nepani mwanganya. 13 Nga upali gogubi nkolongu ngani kupeta upali waka mundu kuguboa womi waki ndaba jaakosi baki. 14 Mwanganya mwibia mwaakosi bangu nantei ganundagalaki. 15 Mwanganya nga nunkemi mwaatumisi, ndaba ntumisi ngasejumanya sejuhenga nkolongu waki. Lakini nepani nunkemiki mwanganya mwaakakosi bangu, ndaba numanyisi goti ganyoini kuhuma kwa Atati bangu. 16 Mwanganya ngasemwahaagwi nepani, nepani nunhagwi mwanganya, nuntuma nnzenda mwakaabelika matunda gingi, matunda ganga kuhoba ndi mahengu ga sapi. Nabombi Atati awesa kumpeke sokapi semwaaloba kupete liina langu. 17 Ndienu miilu jangu kwinu ndi jenze, mpalana." 18 "Ana bandu bupundema pani bunsuki mwanganya, nkombuka biibiya anzuki nepani kabula jukunsuki mwanganya. 19 Ana mwakabii mwa bandu bupundema pani, bandu bupundema pani bakabiya bupai mwanganya ngati bandu babu, lakini ndaba mwanganya nga mwabandu bupundema pani ila nepani nuwagwi kuhuma pundema. Ndaba jahela bandu bupundema pani bunsuki mwanganya. 20 Nkombuka ennupwaji ntumisi nga nkolongu kupeta bambu waki. Ana bandu andesiki nepani hata mwanganya bitenda kuntesa, ana ajetaki malobi gangu nepani bijetakiya malobi ginu mwanganya kabee. 21 Lakini ganaga goti bantendila mwanganya ndaba mwanganya mwabandu bango, ndaba ngasebumanyiki jombi jojundumiki. 22 Ana nganakahikiki nukulonge nabu nabombi ngabakabii namahakao, lakini henu nganhwesi kupwaga ngase abii na mahakau. 23 Jojunzuki nepani, jaasuki kabee na Atati bango. 24 Ana nganakahengiki kwabu majambu gaguge mundu jokapi jojawaiki kuhenga ngabakabii na mahakao, lakini henu biibweni ndonduke yenahengiki anzuki nepani nakabee baasuki na Atati. 25 Majambu ge haga gapiti ili kutimisa gala gahandiki mu Malagalaki gabu, 'Anzuki bwaka!'" 26 "Pajihika Jojujangati hoju jonantuma kwinu kuhuma kwa Atati, hoju ndi Loho jaka Sapanga jojampwagila sakaka kuhusu Sapanga. Nantuma kwinu kuhuma kwa Atati najombi jiongalia nepani. 27 Namwanganya kabee mwapwagila bandu kuhusu nepani, ndaba mwabii na nepani toka panatumbuliya lihengu langu."

16 "Numpwagi majambu goti haga ili mwikotoka kuhobale kwinu. 2 Bandu bambenga mwanganya mma nyumba jukuketangane Ayaudi. Kabee sihika kipindi kila mundu jojwaankoma mwanganya jihambusiya anhenge lihengu Sapanga. 3 Bantendila hela ndaba ngasebaamanyiki Atati

wala nepani. 4 Lakini numpwagi mwanganya majambu haga, ili lisaa lee heliika mwingombuka nepani numpwagi. "Ngasenumpwagi majambu haga toka panaatumbuliya kuketangana na mwanganya ndaba nabii pamu na mwanganya. 5 Lakini henu nunzendee jojundumiki jola, na ngakuba hata jumu winu jojumbwagi nyenda kwaa. 6 Ndaba nepani numpwagi malobi haga, mioju jinu jibiniki ngamaa. 7 Lakini nepani numpwagi sakaka, nambanga kwinu nepani moka, ndaba anangasemokiki Jukujangatii hoju ngajwiiki kwinu. Lakini anamokiki namtuma kwinu. 8 Najombi ejwihika jwalangia bandu bupu ndema ngaseamanyi usakaka wa mahakau, usakaka wa gajupala Sapanga na usakaka wa na utemu waka Sapanga. 9 Jaalangia usakaka wa mahakau, ndaba ngaseanhobale nepani, 10 jalangia usakaka wa gajupala Sapanga ndaba nepani nyenda kwa Atati. 11 Jaalangia usakaka kuhusu Sapanga kwaatemu bandu, ndaba nkolongu ju ndema goni juhukumiwi tayali." 12 "Nakona mii na majambu gingi gukumpwagi, lakini nganhwesi kukagamu goha. 13 Lakini pajwihika Loho jaka Sapanga jandongua muu sakaka woti kuhusu Sapanga. Ngajipwagi kupete uwesu waki mweni, ila jwipwaga gajwijoa kuhuma kwa Atati nukummanyisa gagihika. 14 Jombi jwinumbaliya nepani ndaba jagajukua ganalongi nepani nu kumpwaji mwanganya. 15 Yoti yeabinaku Atati ndi yangu. Ndi maana bwagiki Loho hoju jwijukua gagabii gangu nepani nukumanyisa mwanganya." 16 "Sakoni kipindi kisokopi pena mwanganya ngamwimone na kabee esipeta kipindi kisokopi mwindenda kumona kabee." 17 Banafunzi bangi balaluana, "Jubii na maana boo ejupwaaga, 'Sakoni kipindi kisokopi mwanganya ngamwimoni na kabee sakoni kipindi kisokopi mwanganya mbaka mwiimoni?' Kabee jubii na maana bole ejupwaaga, 'Ndaba nyenda kwa Atate!'" 18 Baendaliya kulaluana, jubii na maana bo ejupwaga, 'Sakoni kipindi kisokope?' Ngasetuelewa sejupwaga." 19 Yesu jamanyiki apala kundaluki, ndienu jaapwagila, "Boo ndaluana le kupete ganapwaaga, 'Sakona kipindi kisokopi ngamwimone, na esipeta kipindi kisokopi kabee mbaka mwimone?'" 20 Numpwagi Sakaka, mwanganya mwilela nukulobalake, lakini bandu bupundema biitenda kutogulela. Mwibona usungu lakini usungu winuu wing'anumbuka mwitenda kutogulela. 21 Kipindi mmbomba ejuegale kubeleka mwoju gumbina ndaba lisaa lukubona usungu guhikiki. Lakini najubeliki tayali ngasejukomboka ndaba jukutogule mwana na jusaliwi. 22 Nanamu kabee mbii nu ubini sajenu, lakini nanhikila kabee nanamu mwitenda kutogule mioju jinu nukutogule

kweehoku nga mundu jojiwesa kukuboa kutogulee kweehoku. 23 Lisoba le heli ngamwinobi sokapi. Numpwagi sakaka, sokapi semwaaloba Atati kwi liina langu, jombi jiienda kumpeke. 24 Mbaka sajenu ngasennobiki sokapi ku liina langu. Nndoba nanamu mbaka mpati ili kutogule kwinu kutimia. 25 "Numpwagi majambu haga sa malanganu, lisaa lihika nganilonge na mwanganya kwa malanganu kabee, lakini kipindi kihika nampwagila hotuhotu majambu ga Atati. 26 Lisoba le heli mwiloba kwi liina langu, ngasenumwagi naaloba Atati badala jino. 27 Ndaba Atati beni bumpai mwanganya. Ndaba mwanganya mmbai nepani nukunhobale nepani nhumiki kwaka Sapanga, 28 nepani nhumiki kwa Atati, nukuhika kundema, henu nuuleka nndema nukukelabuki kwa Atati." 29 Ndienu banafunzi baki bumpwagila, "Henu gupwaga pagwendu sanga kutumii malanganu. 30 Henu tumanyiki wehapa ugamanyiki majambu goti, wala nga kupalika mundu kulaluki maswali. Kwa majambu haga tuhobale sakaka guhumiki kwaka Sapanga." 31 Yesu japwaaga, "Boo, sajenu lee nhobalela? 32 Kihika kipindi, kabee kihikiki pamwilekana kila mundu kujenda kunyumba jaki, nukuneka kajika jangu. Lakini nepani ngase mii kajika jangu ndaba Atati abii pamu na nepani. 33 Numpwagi majambu ge haga ili mbia nu lukwali mukujongana na nepani. Punndema pani mwipata mang'aliku lakini mulipekia makili. Ndaba nepani nagawesiki majambu gupu nndema!"

17 Yesu ejwajomula kupwaaga ganiaga, jalinga kunani kwaka Sapanga nukupwaaga, "Atati lisaa lela lihikike! Gumpekiya Mwana waku ukolongu ili najombi Mwana jugupekiya ukolongu. 2 Ndaba umpeki Mwana waku uwesu kwa bandu boti ili jwapekia womi wa masoba goa gaumpeki. (aiōnios g166) 3 Na womi wa masoba goa ndi gongo, bandu bugumanya weapa kajika jaku ndi Sapanga wa sakaka na Yesu Kilisitu joguntumiki. (aiōnios g166) 4 Nepani nugupeki ukolongu wehapa pundema nukujomo lihengu leumbeki kuhenga. 5 Henu mwa Atati mmbekya ukolongu palongi jaku sajenu, ngati ulumbi gola gonabii naku kabula jukubomba ndema." 6 "Nugumanyisi kwa bandu boka baumbeki kundema. Babi bandu baku nawe wambekya abia bandu bangu, nabombi bilijoini lilobi laku. 7 Henu amanyiki hindu yoti yegumbeki ihumiki kwaku. 8 Nepani naapeki malobi gaumbeki nabombi bagajopikii. Henu amanya sakaka nhumiki kwaku na ahobali wehapa ndi joundumiki." 9 "Naalobe bombi. Ngasenaalobe bandu bupundema ila naalobee bagumbeki, ndaba ndi baku. 10 Goka gami naku gaku, na gaku gangu, na

ukolongu wangu gumanyikini kwa bandu bagumbeki. 11 Henu nhika kwaku, nganiendele kutama kabee mundema, lakini bamba biendaliya kutama mundema. Atati baa Sapi! Kwa makili giliina laku legumbeki, noba walinga, ili abia bamu ngati twepani etubi pamu. 12 Panabii pamu nabu, nepani naalendiki kupete makili giliina laku lewambeki. Nga mundu hata jumu jojuhobiki, ila pee jojahoba jola ili Maandiku gaa Sapi gatimia. 13 Ndienu nhika kwaku, nane mbwagiki majambu haga kundema, ili nabombi abiya mukutogule kwango. 14 Nepani naapeki lilobi laku, bandu bapandema batenda kwaasuki ndaba bombi ngabandu bupundema pane, ngati nepani hemi nga jupunnndemapani. 15 Ngasenoba waboa pundema, ila walonda kuhuma kwaka Mbaja jola yani Lijobi. 16 Bombi nga bandu bupundema, ngati nepani ezindiki kuba upundema. 17 Wahenga abiya bandu baku baasapi kupete sakaka jaku, lilobi laku ndi la sakaka. 18 Ngati ewanduma nepani pundema, nane naatumiki bombi pundema. 19 Ndaba jabu nilipia namweti kwaku, ili na bombi ahelahe bilipia kwaku su usakaka." 20 "Ngasenaalobe bombi kajika, ila naalobe kabee boti balababi nhobaliya kupete lilobi lango. 21 Noba ili boti abia bamu. Atati, noba abiya nkati jitu ngati wehapa egubii nkati jangu nane nkati jaku. Noba abiya bamu ili bandu bupundema ahobaliya wehapa ndi wogundumiki. 22 Nepani numpeki ukolongu agolago gogwambekiya nepani, ili abiya bamu ngati twee etubii pamu. 23 Nepani miya nkati jaku nawe nkati jango, noba wahenga abiya bamu ngani ili ndema gumanya gundei kunduma, nane napai bombi ngati egumbai nepane." 24 "Atati! Mbala bagumbeki haba abiya pamu na nepani panguba, ili bugubona ukolongu wangu gogumbeki, ndaba watei kumbala kabula jukubomba nndema. 25 Atati ba amboni, bandu bupundema ngase bugumanyi, lakini nepani nugumanyiki. Haba nabombi amanyiki wehapa watei kunduma. 26 Naatei bombi akumanya weapa na musiendaliya kuhenga aendalia kugumanya ili upali gogubinaku kwangu gubiya nkati jabu nane miya nkati jabu."

18 Yesu ejajomula kundoba Sapanga, jaboka na banafunzi baki balomboka kikoka suku Kidiloni. Pandupe pala sakabii kijongu, jombi Yesu na banafunzi baki bajingala homu. 2 Yuda joa ang'anumbuka Yesu, japamanyiki pandu pala ndaba mala jingi Yesu jukubika juketangana na banafunzi baki. 3 Ndienu, Yuda jahika kukijongu pamu nu nsambi wa alonda bikilumi na alonda ba Nyumba jaka Sapanga kuhuma kwaka Agolu na Afalisayu bababia baatumiki, babii

na haya ya miotu ni ibonga na hindu yukumane. 4 Ndienu Yesu jojabia jumanyiki goti gagampata jaahegaliya nakaaluki, "Boo muntaputa nyanee?" 5 Nabombi bapwaga, "Yesu juku Nazaleti!" Yesu jaapwagila, "Ndi nepane!" Yuda joang'anambuka Yesu jajemiki papuje pamu nabu. 6 Ndienu Yesu jaapwagila, "Ndi nepane," bakelubuka kunyuma nukuhabuka pai. 7 Yesu jaalalukiya kabee, "Muntaputa nyane?" Nabombi bumpwagila, "Yesu juku Nazaleti!" 8 Yesu japwaagila, "Ne numpwagi ndi nepani. Ndienu ngati ndaputa nenga, mwaaleka banganya ajendannya." 9 Japwaaga haga ili gatimia gabapwaaga, "Atati, bawambeki bala ngasenhokhi hata jumu." 10 Simoni Petili jojabii nu upanga, jaholumula, anunkula likutu luku malele ntumi waka Nngolu Nkolongu. Ntumi we hoju ankemika Malukusi. 11 Yesu ampwagila Petili, "Kelubwa mpamba waku munhaku waki. Boo niikunywa le kikombi sukung'alika seambeki Atate?" 12 Nsambi wa alonda pamu na kilongosi jaalonda bikilumi bumkamula Yesu, nukunkonga, 13 batumbuliya kumpeleka kwaka Anasi, na Anasi jabiya nkowanu waka Kayafa jojuwe jojabii ngolu nkolongu wa saka sela. 14 Kayafa we hoju ndi jojabiya jaapwagila Ayaudi nambanga mundu jumu kuwa ndaba ja bandu. 15 Simoni Petili na banafunzi bangi bumpwata Yesu. Mmbole jongi jabiya jumanyikana kuku Nngolu Nkolongu, ndienu jajenda pamu na Yesu nkati ja hua jaka Nngolu Nkolongu. 16 Lakini Petili jabiya jujemiki kunza pambipi ni litanga. Ndienu, mmbole jongi we hoju jojabiya jumanyikana kwaka Nngolu Nkolongu japita nukulongee nu ntumisi mmbomba, jojuhenga lihengu lukuhogo nukupunga litanga anzingia Petili nkati. 17 Mmbomba we jola andalukiya Petili, "Boo wehapa le nga jumu wa banafunzi baka mundu hajoj?" Petili ampwagila, "Ngasenummanyi mundu we hojo!" 18 Atumi na alonda babiya anyata mwotu ndaba sabii kipepu, babiya akoiki papuje. Najombi Petili jabiya jujemiki pamu nabu bakanyata mwotu. 19 Kipindi aselase, Nngolu Nkolongu jabiya andaluki Yesu majambu ga banafunzi baki na mabolee gaki. 20 Yesu japwaaga, "Nongee pagwendu mbeli ja bandu boti. Masoba goti molika mu Nyumba juku ketangane Ayaudi nu ku Nyumba jaka Sapanga, papuje Ayaudi boti paaketangane ngasenapwaga lijambu lokapi puujobu. 21 Ndaba jakii kunaluki nepane? Walalukiya babajomanya naapwagila ki. Bombi ndi amanyiki ganaapwagila." 22 Yesu pajajomula kupwaaga haga, nndonda jumu jojabii jujemiki papu andapula Yesu likopi kumihu koni jupwaaga, "Boo ndi le egumpwagi Nngolu Nkolongu?" 23 Yesu ampwagila, "Ana ngati mbwagiki liyaa, langia uliya wene kwa bando, lakini na mbwagiki sapi, mbona gunapula?" 24 Ndienu, Anasi ampelika Yesu koni ankongiki kwaka Nngolu Nkolongu Kayafa. 25 Simoni Petili jabiya jakoni jakanyata mwotu, andalukiya, "Boo wehapa le nga jumu ja banafunzi bake?" Jombi jakana kukupwaaga, "Nganenga!" 26 Ntumisi jumu jwaka Nngolu Nkolongu, ndongu waka mundu joansecula Petili likutu, andalukiya, "Boo, nepani ngasenugubweni kukijongu kola pamu na Yesu?" 27 Petili japwaaga kabee, "Ngahela" Apalapa likongobi latenda kubeka. 28 Ndienu pakwahika pululuka bunzukua Yesu kuhuma kwaka Kayafa, nukumpeleka ku kunyumba ju ubambu lu ukolongu la Aloma. Lakini bombi ngasebajingala nkati ndaba bii kuba apiya ila abiya sapi palongi jaka Sapanga ili awesa kula Lisoba lukutogule Pasaka. 29 Ndienu Pilatu japita kunza kobabii, jalalukiya, "Muntaki jubii na magambu boo mundu we hojo?" 30 Bombi bumpwagila, "Ana mundu we hoju jakabia ngasejuhengiki uliyaa ngatukunndetiki kwako." 31 Pilatu ampwagila, "Ndienu munzukua mwanganya mukuntemula kukupwata Malagalaki." Ayaudi bapwagila, "Twepani ngasetubii nu uwesu uku kutemu mundu jokapi jukuwa." 32 Gahengika hela ili gatimia Malobi ga Sapi gajapwaga Yesu kulangi jiikuwa kwi indela boo. 33 Pilatu jajingala kabee nkati ja nyumba jaki, ankema Yesu nukundaluki, "Boo, wehapa lee wa Bambu Nkolongu wa Ayahude?" 34 Yesu japwaaga, "Boo, ganiaga le malobi gaku au bandu bangi agupwagi majambu gango?" 35 Pilatu jaapwagila, "Boo, ne lee nga nu Nhyahude? Bandu baku naka agolu aguletiki kwa minepani. Gutei kyane?" 36 Yesu jaapwagila, "Ukolongu wa minepani nga gundema gone. Ukolongu wane wakabii gupundema gongo apwasi bangu bakabia anyangati biingamu aka kilongosi ba Ayaudi. Lakini henu Ubambu Ukolongu wangu nga waapane." 37 Papuje Pilatu japwaagila, "Ndienu, wehapa le wa Bambu Nkolongu?" Yesu jaapwagila, "Wehapa gupwaiiki nepani na Bambu Nkolongu. Nepani melikwi ndaba ja majambu haga, na kwa ndaba heji nhikiki pundema kaapwagi bandu majambu ga Sakaka. Kila mundu jojupala sakaka jutenda kunyoane." 38 Pilatu ampwagila, "Sakaka ndi sindu bole?" Pilatu ejajomula kupwaaga lilobi heli, japita kabee kunza nakaapwagi Ayaudi. "Nepani ngasenilibweni likosa lokapi laka mundu we hojo. 39 Lakini kila saka nhyobali nepani, nunhogule mpungwa jumu kipindi sukutogule Pasaka. Boo, mpala nunhoguliya nkolongu jwa Ayahude?" 40 Papuje bajamaliya, "Nga hojo, ila utuhoguliya Balaba!" Najombi Balaba jakabii jojanya bandu hindu.

19 Ndi Pilatu jalagalakiya, bunzukua Yesu nubundapula iboko. 2 Akamanzolinzoli baloka seketule ja miha bunhwatika Yesu kumutu, nukunhwatika lingobu la zambalau. 3 Babiya ahika palongi jaki nukupwaaga, "Jambuoti! Bambu Nkolongu wa Ayaudi!" Koni akundapula makopi kumihu. 4 Pilatu japita kunza kabee nukupwa, "Ndinga nundeta kabee kwinu ili mmanyana nepani ngasenugubweni uliya wokapi kwaki." 5 Ndienu, Yesu japitila kunza juweti seketule ja miha na ingobu ja langi ja zambalau juu bambu. Pilatu ampwagila, "Ndinga, mundu we jonzone!" 6 Agolu akolongu na alonda pabumbona batenda kujamaliya, "Umbambaliya punsalaba! Mumbambaliya puunsalaba!" Pilatu jaapwagila, "Munzukua mwabee mukumbambaliya punsaba, nepani ngasenilibweni lihakau lokape kwaki." 7 Ayaudi bapwaaga, "Twe tubii na Malagalaki gitu, na kwa Malagalaki ge haga mundu we hoju kupalika kukomeka, ndaba julikema Mwana waka Sapanga." 8 Pilatu ejajoa haga, jajogopa ngani. 9 Jajingala kabee pa nyumba ju ubambu ukolongu nukundaluki Yesu, "Wehapa guhumi kwako?" Lakini Yesu ngasejapwaaga lilobi. 10 Ndienu Pilatu ampwagila, "Wehapa gukana le kulongee na nenga? Ngasegumanyiki le minu uwesu kukugulekake au kugubambali punsalaba?" 11 Yesu japwaga, "Wehapa nga wakabii nu uwesu wokapi kwangu nepani ananga ngawakapatiki kuhuma kwaka Sapanga. Henu jojunetiki kwaku wehapa hoju ndi jubii na kihakau kikulongu nakanopi?" 12 Tumbuka hapa, Pilatu labiya jutaputa indela jukundekake Yesu lakini Ayaudi batenda kujamali, "Ana gundekaki mundu joku wehapa nga gunkosi waka bambu nkolongu juku Loma, kila mundu jujilikema bambu nkolongu ankana bambu nkolongu juku Loma." 13 Pilatu ejajoa malobi gala andeta Yesu kunza jatama pumpandu waki kukutemu, pandu papapakema lubanza lwa malibu, kwi kiebulania akema Gabata. 14 Lisoba le heli labiya lukuandaa Pasaka, pambipi ni lisaa la sita lioba mutu. Pilatu jaapwagila Ayaudi, "Ndinga, Bambu Nkolongu winu ajo!" 15 Bajamaliya, "Munkoma! Munkoma! Gumbambaliya punsalaba!" Pilatu andalukiya, Mpala le numbambaliya Nkolongu wi pu nsalaba. Akolongu ba agolu bajibua, "Twepani nganu nkolongu jongi ila nkolongu juku Loma." 16 Ndipala Pilatu ampia Yesu kwabu ili bummbambaliya punsalaba. Ndienu alonda bunzukua Yesu 17 Yesu jaboka jutotwi nsalaba waki, baboka kujendane pandu papapakema, "Lihupa lu umutu," kwi kiebulania akukema ku Goligota. 18 Pabumbambaliya Yesu punsalaba, pamu najombi bapumbambaliya punsalaba na bandu bangi abeli babambaliya pumisalaba jabu, jumu kumangege na jongi kumalele kwaka Yesu. 19 Pilatu jaaandika kibau sekisomeka, "Yesu juku Nazaleti Bambu Nkolongu jwa Ayahude." Panani ju nsalaba waka Yesu. 20 Ayaudi bingi basoma kibau se hesi, ndaba pandu pabummbambaliya Yesu pakabii pambipi na Musi. Kabee kibau se hesi sabiya aandiki kwi kiebulania ni kilatini ni kigiliki. 21 Ndienu Agolu Akolongu ba Ayaudi bumpwagila Pilatu, "Wiihandika, 'Bambu Nkolongu wa Ayaudi, ila andika ana, mundu jonzo japwaaga, nepani na Bambu Nkolongu wa Ayaudi.'" 22 Pilatu japwaaga, "Ganhandiki, ndi handiki!" 23 Alonda pababiya ammbambalii Yesu, bajukua ingobu yaki babaga mapungu nsesi, lipungu limu kwaka kila mlonda. Bajukua kabee kanzu jaki, kanzu je jela jabia alenganaki kukitambaa simu bila lutotu. 24 Bapwagannya, "Twijendu ila tupega gudugudu ili tumanya jujukuu nyaa." Haga ndi gabahenga aka alonda bala. "Babagana ingobu yangu, na kanzu jangu bakinila gudugudu." Ndi hebahenga aka alonda. 25 Pambipi nu nsalaba waka Yesu, babiya ajemiki na amabu baki, na nndombu wa amabu na Malia nhwanu waka Kileopa, na Malia juku Magidala. 26 Yesu ejaabona amabu baki, ajemiki pamu nu mbole joampai, jajema pambipi nakapwaagi amabu, "Amabo, ndinga hoju ndi mwana wako." 27 Ndipala ampwagila mbole jola, "Linga aba ndi amabu baku." Tumbuka lisaa lela mbolele jaajukua nukujenda kutama naku kunyumba jaki. 28 Yesu ejabona goti gatimii, na ili Maandiku ga Sapi gatimia japwaaga, "Nilijoane nywita." 29 Papuje kwabii na sombu sekitweli divai jejibabiki. Ndienu batobakia kipongu divai jejibabiki, bakonga panani julundonga lunkongu wa hisopu, nukumbeke pundomu. 30 Yesu ebumpekia divai je jela, japwaaga, "Goka gatimiel!" Ndipala jajinamisa mmutu, nakuwa. 31 Ndaba kwabiya lisoba lukuandaa tipati ja Pasaka, Ayaudi ngasebapai nhyega ihigaliya punsalaba Lisoba lu Kupomulela, ndaba lisoba le heli labii Lisoba lu Kupomulela. Aka kilongosi ba Ayaudi bundoba Pilatu magolu ga bandu baabambaliwi bala bijitunula na nhyega yabu biiboa punsalaba ndaba lisoba le heli labia likolongu lakajika. 32 Ndienu alonda bajenda ili baatunula magolu gaka mundu ja kwanza jojakomika pamu na Yesu na jongi we jola kabee. 33 Lakini ebunhikila Yesu, bunkolila juwile, ndienu ngasebatunula magolu gaki. 34 Lakini nndonda jumu antonga nkoa muluteta Yesu apalapa wapita mwai na masi. 35 Mundu jojagabweni majambu ge haga ndi jojapwaaga hotuhotu ili nanamu nhwesa kuhobale, na malobi gajapwaaga ga sakaka. 36 Lijambu le heli lihengiki ili Maandiku ga Sapi gatimia, "Nga lihupa

laki hata limu leliitunuka.” 37 Kabee Maandiku gangi gapwaaga, “Bandingaliya jobaantonga nkoa.” 38 Egajomuka haga, Josepu juku Alimatayo andoba Pilatu anzetakiya kuhulu nhyega jaka Yesu kuhuma punsalaba. Josepu jabiya mbole waka Yesu, lakini sanga bandu kumanya ndaba jajogopa aka akolongu buku Uyahudi. Ndienu Pilatu anzetakiya, ndienu Josepu jajenda nukuhulu nhyega jaka Yesu. 39 Josepu jalongini na Nikodemu jojuwe jawahiki kunzende Yesu ikilu, jahika nukuleta mahuta gabagakema manemane gahangangini nu ubani kilu selasini. 40 Ndienu bandu abeli bajukua nhyega jaka Yesu, bakonga ingobu nhuu pamu na mahuta ngati ebayobali kutaga Ayaudi. 41 Pandu paakomila Yesu pakabii ni kijongu, ni kijongu se hesi kwabii lipoli linyai lelabii ngasebawaki kuntagi mundu. 42 Ndienu, ndaba labi lisoba la Ayaudi kulibeka sapi ndaba ji Lisoba lu Kupomulela, na ndaba lipoli le lakabii pambipi, bumbeka Yesu momuje.

20 Lisoba la jumapili pulukela, ekwabiya kwakona nga na kusaki, Malia juku Magidala jajenda ku lipole. Ejahika kola jilikolila lilibu lebayekali lipole lela aliboiki. 2 Ndienu jajenda imbelu kwaka Simoni Petili na mbole jongi jojuwe Yesu ampaliki ngamaa, jaapwagila, “Amboiki Bambu mu litenge, wala ngasetumanyiki koambeile.” 3 Ndipala Simoni Petili na mbole jongi jola bajendannya kulitenge. 4 Boti abeli babia abutukani lakini jongi jola jabia jubutuka kupeta Petili, jalonguliya kuhika ku lipole. 5 Jajinama nukulingali nkati, jijibona ingobu nhuu seahingalaki nhyega jaka Yesu lakini ngasejajingala nkate. 6 Simoni Petili najombi jahika munyuma jaki nu kujingii mlipoli momuje jikibona ingobu nhuu jela. 7 Ni kitamba sebabia anyonalati Yesu kumutu. Kitambaa se hesi abei patali na sanda, ila sabia kitulwini kibii pakajika jaki. 8 Ndienu mbole waki jojalonguliya kuhika kulipoli jola najombi jajingala nkati nukubona itamba ye bahingalati nhyega jaka Yesu, nukuhobale. 9 Babia bakoni ngakuelewa Maandiku ga Sapi egapwaga kwabi, jupalika juyoka. 10 Ndipala banafunzi bala babujaniya kumajumba gabu. 11 Malia juku magadala jabia jujemiki kunza jilipoli jakalela. Ejwabiya jakoni jakalela jajinama nukulinga nkati jilipoli, 12 jaabona atumi abeli bu kunani baka Sapanga aweti ingobu iyyu, atamani pababei nhyega jaka Yesu pwabiya ajigoniki, jumu upandi ukumutu na jongi upandi wa kwamagolu. 13 Bundalukiya, “Nyongoo gulele kike?” Na Malia jaapwagila “Amboiki Bambu wango na wala ngasenumanyiki koambeile!” 14 Malia pajajomula kupwaga haga, njang'anumbuka munyuma ambona Yesu jujemiki, lakini ngaseamanyike ngati jombi ndi

Yesu. 15 Yesu ampwagila, “Nyongoo, gulele kike? Guntaputa nyane?” Malia jaholaliya julongee na jojuhenga lihengu lukulingali kijongu, ampwagila, “Nkolongu, ana gumboiki wehapa gumbwagila kogumbeile nane nukunzukuaje.” 16 Yesu ampwagila, “Malia!” Ndipala Malia anng'anambukiya Yesu nu kulongee naku kwi kiebulania, “Laboni!” Maana jaki Mbola. 17 Yesu ampwagila, “Wingamu, nakonaa ngasembiti kunani kwa Atati. Lakini jenda kwaka alongu bangu ukaapwagila, nyenda kunani kwaka Sapanga kwa Atati bangu na Atati binu, Sapanga wangu na ndi Sapanga winu.” 18 Ndienu Malia juku Magidala jajenda kaapwagi majambu gala banafunzi kupwaga ambweni Bambu, najabiya ampwagi malobi haga. 19 Kwabiya pakamii ji lisoba alelele la juma pili, banafunzi baki pababiya pamu nkati ju nyumba, milyangu babia apungiki ndaba jakajogopa akakiliongosi ba Ayaudi, Yesu jaapitila, jajema pikilanda jabu nukupwaaga, “Lukwali lubiya kwinu.” 20 Ejajomula kupwaga haga, jaalangia maboku gaki nu luteta lwaki. Banafunzi baki batogulii ngamaa pabummbona Bambu. 21 Yesu jaapwagila kabee, “Lukwali lubiya kwinu! Ngati Atati ebantuma nepani, nane numtuma mwanganya.” 22 Najombi ejajomula kupwaaga haga, jaapulaliya loho nakaapwagi, “Nzoopannga Loho jaka Sapanga. 23 Anamwalekaki bandu mahakau gabu, alekakiwi, anangakaalekake, ngabilekakiwe.” 24 Lakini Tomasi, jobunkema, “Lipaa,” Jojabii jumu ja banafunzi baki komi na abeli, ngasejabii pamu nabu kipindi Yesu ejahika. 25 Henu banafunzi bangi bumpwagila, “Tumbweni Bambu.” Lakini jombi Tomasi jaapwagila, “Anangakagabona mabanga gi misumali mumaboku gaki nukubeka lukonzi lwagu mumabanga gimisumali nukuboku kwaku muluteta jaki, nganhobalele.” 26 Egapeta masoba nani banafunzi baki babiye kabee pamu mu nyumba, najombi Tomasi jabii pamu naku. Ndienu Yesu jahika koni milyangu apungiki nu kujema pikilanda jabu nukupwaaga, “Lukwali lubiya kwinu!” 27 Ndipala ampwagila Tomasi, “Beka lukonzi lwaku pambani gulinga maboku gangu, nyosa kuboku kwaku gulinga muluteta lwangu. Kotuka kuba ni kiholu, ila guhobaliya.” 28 Tomasi ampwagila, “Bambu wangu na Sapanga wangu!” 29 Yesu ampwagila, “Boo gunhobali le egumwene? Nambanga banga kubona, lakini ahobale.” 30 Yesu jatenda nginyuli nga yeyo mbeli ja banafunzi baki, yeyuye ngaseandiki mukitabu senzeno. 31 Lakini ganiaga aandiki ili nnwesa kunhobale Yesu ndi Kilisitu Nkombosi, Mwana waka Sapanga, na sukunhobale jombi, mwanganya

mwiipata womi wa masoba goa kwa makili gi liina laki.

21 Pagapeta ganiaga Yesu jaapitila kabee banafunzi baki mulutengu ju nhanga guku Tibelia. Jaapitila ana, 2 Simoni Petili na Tomasi joankema mapaa na Nataneli mwenei juku Kana Galilaya na bana abeli baka Zebedayu na banafunzi baki bangi abeli, babia boti abeli pamu. 3 Simoni Petili jaapwagila, "Nyenda kulobo homba." Nabombi bumpwagila, Natwe ngiti tulongana nawenga, ndienu bajenda nukukwela nhwatu, lakini ikilu je heji ngasebapatiki sokape. 4 Ekwatumbuliya kukusa, Yesu jajema mulutengu ju nhanga, lakini banafunzi baki ngasemanyiki ndi ngati jombe. 5 Ndienu, Yesu jaalalukiya, "Akosi bangu ngasempatiki le sokape?" Bombi bapwaaga, "Loo! Ngasetupatiki sindo." 6 Yesu jaapwagila, "Ndekala ilepa hinu upandi wa malele uku nhwatu ngiti mpata homba." Ndienu balekala kilepa mu nhanga lakini ngasebawesa kuhuta kabee ndaba ja homba kuba hinge. 7 Papuje mbolele joapaliki na Yesu ampwagila Petili, "Jonzo Bambu!" Simoni Petili pajajoa Bambu, jakonga ingobu jaki ndaba jabiya ndaba ngaese jwakongike ingobo, nukuhombe mmase. 8 Lakini banafunzi bangi bala bahika ku mbwani ku nhwatu gola koni ahuta ilepa yeitweli homba, ngasebabii kutali nukundema, ila babiya utali wa meta miya kuhuma mulutengu. 9 Pabahika kundema bugubona mwotu wa makalakala akohiki na panani jaki abei homba ni libumunda. 10 Yesu jaapwagila, "Ndeeta pamba homba yengi yendobwi yene." 11 Simoni na Petili bakwela munhwatu, jahuta mbaka mundema gola kilepa sesabii homba ngolongu mia moja hamsini ni itatu. Papuje baabii bandu bingi ndienu kilepa se ngasewajendwiwe. 12 Yesu jaapwagila, "Nhikannya nkula." Ngajabii hata jumu jowawesa kundaluki sokapi. "We wa nyane." Ndaba bumanyiki jombi ndi Bambu. 13 Yesu jahika, jajukua libumunda, jaapekiya, jahenga ahelahe na homba yela. 14 Papuje jabiya mala ji itatu Yesu jaapitila banafunzi baki baada juku yoka. 15 Ebajomula kula, Yesu andalukiya simoni Petili, "Simoni mwana waka Yohana! Boo gumbai nepani kuliku banganya ababa?" Najombi jaapwagila, "Ena Bambu, gumanyiki nepani nugupaile." Yesu ampwagila, "Gulima bana ba makondoo gangu." 16 Ndipala ampwagila mala ja pili, "Simoni mwana waka Yohana! Boo, gumbaile?" Petili ampwagila, "Ena Bambu gumanyiki nendenda kugupala." Yesu ampwagila, "Gulima makondoo gangu." 17 Andalukiya mala ja tatu, "Simoni mwana waka Yohana! Boo gumbaile?"

Papuje Petili jayomika ndaba andalukiya mala ja tatu. "Gumbaile?" Ampwagila, "Bambu, wehapa wagamanyi goti, wehapa gumanyiki nepani nde kugupala." Yesu ampwagila, "Gulima makondoo gangu!" 18 Sakaka nugupwagi, pawabii gunkombu wayobali kukonga luhunga nukujenda kwokapi kogupai. Lakini pawibiya gunseja gwitondabia maboku gaku, na mundu jongi jagukonga nukugupeleka kwanga kupala kujenda. 19 Kukupwaga hela, Yesu jalangia Petili ejikuwa nukundumbalii Sapanga. Ndipala ampwagila, "Nyengaliya." 20 Papuje Petili jang'anambuka, ambona mbolele jojabii Yesu ampai, jujengalee, mbolele jola ndi jojabii kipindi sela sebabii bakakula kilebi sa pakamii, jateri pambipi ngamaa na Yesu nukundaluki, "Bambu nya jojwagung'anambuka?" 21 Ndienu, Petili eambona hoju, andalukiya Yesu, "Bambu, na jonzo boo?" 22 Yesu ampwagila, "Ana ngati jupai juhigaliya mbaka panihika, gupala kyane? We gumbwata nenga." 23 Ndienu, majambu ge haga gaeniya kwa bandu babuhobale Kilisitu kupwaaga mbolele hoju ngajikuwi. Lakini Yesu ngasejapwagiki mbolele we hoju ngajukuwe ila japwaaga pe, "Ana ngati mbala juhigala mbaka panikelubuka, we gupala kyane?" 24 Hoju ndi jojababona majambu ge haga, nukuandika. Natwee tumanyiki gajapwaga ndi ga sakaka. 25 Gabii majambo gingi gajahenga Yesu. Gaguge ngati gakahandikwi goti, limu baada ja lengi, nholale hata ndema weni ngakwakabii kwiibeka itabu yeyabii iyandikwi.

Mahengu

1 Nkolongu Teofili. Mu kitabu sangu senalonguli kuandika, naandiki majambu goka gajatei Yesu na kwaabola bandu toka pajatumbuliya lihengu laki, 2 mbaka lisoba lebungukua kujenda kunani kwaka Sapanga, kabula jukunzuku jaalagalakiya malagalaki atumi baki bajaahagula kupete uwesu wa Loho jaka Sapanga. 3 Masoba alubaini baada jakuwa kwaki, jaapitila bombi mala jingi kwaalangi sakaka juyokiki. Bumbona Yesu nukulongee naku lijambu lu Ukolongu waka Sapanga. 4 Lisoba limu pajabi pamu nabu jaapekiya malagalaki ganga: "Mwiboka pa Yelusalemu pani, lakini nndendaliya nhupi jebalagalaki Atati bangu, jemwajowana nakalongaliya." 5 "Yohana jummbatisa mwanganya kwa masi, lakini gakona masoba kidogu mwibatiswa kupete Loho jaka Sapanga." 6 Atumi baka Yesu pabaketangana na Yesu, bundalukiya, "Boo, Bambo senze le kipindi sakaa kelabuki bandu buku izilaeli ukolongu wabo?" 7 Yesu jaajibua "Lisaa ni kipindi sehesi amanya beni Atati kajika, nga lihengu lii kumanya lisoba lukupiti. 8 Lakini kipindi se mwipata Loho jaka Sapanga, mwipata makili nanamu mwibia mwa bandu bangu bakaapwagi bandu ku Yelusalemu kwoka, ku ndema joka juku Yudea nuku Samalia, na mbaka kila pandu poti pu ndema gamwagabweni kwangu." 9 Pajajomula kulonge haga, jajenda kunani kwa mahundi, koni boka buku ndingaliya, na mahundi gatenda kunhyekale Yesu ngase jwabonikana kabee. 10 Pababi bakona bakalingaliya kunani kojahobila Yesu, bajitukiya bandu abeli babaweti ingobu nhuu ajemiki pambipi nabombi. 11 Bapwaaga, "Mwa bandu buku Galilaya mweel! Ndaba jaki ndingalii kunane? Yesu hoju jobunzuku kuhuma kwini kujenda kunani kwaka Sapanga, jwihika kabee ngati emummbona jwakajenda." 12 Papuje atumi baka Yesu bala baamua kujenda Ku Yelusalemu kuhuma ku kitombi sebikikema Kitombi si Mizeituni, gogwabi pambipi pe kuhumi Ku Yelusalemu, ulasu waki wabipe atua kilumita jimu kuhuma kumusi. 13 Pabaika ku musu, bajenda sumba su kunani mu sumba seatamikaa. Babi, Petili na Yohana na Yakobu na Andilea na pilipi na Tomasi na Batolomayu na Matei na Yakobu mwana waka Alufayo na Simoni Zelote na Yuda mwana waka Yakobu. 14 Boka haba babi pamu kunndoba Sapanga, pamu na aka mbomba bababi pala, jwabii Malia amabu baka Yesu na alongu baki bangi. 15 Lapeta lisoba limu Petili jwajema pikilanda ja bandu bababii mia ni ishiliini babung'anambuki Sapanga, nukupwaga, 16 "Mwaalongu bangu," kwabi

kupalika Maandiku ga Sapi gatimia, gajwalongila Loho jaka Sapanga kupete ndomu waka Daudi, pajwalotila lijambu laka Yuda jojwaalongua bandu babunkamula Yesu. 17 Yuda jwabi pamu na twepani, ndaba najombi bunhagula jubia pamu na twepani kuhenga lihengu laka Sapanga. 18 Mundu hoju jwaamua kulomba lituhi kupete lupija lojapataa mu ubaja, jaabuka pai puu! Nukupojoka litumbu laki na matumbu goka gakusumbukiya kunza. 19 Kila mundu ku Yelusalemu kola jajogwa lijambu le heli, ndienu baamua kupakema pandu pe pala kwa luga jabu beni Akelidama maana jaki, "Litui la mwae." 20 "Ngati hebaandiki mukitabu sa zabuli, 'Pandu paki payoka ukeba, ngajikubi mundu jojitama homo.' Kabee aandiki, 'Napwasi jaki jwijukua mundu jongi.' 21 "Nala, tunhagula mundu jumu jojabi pamu na twepani muda goti Bambu Yesu pajabia jujenda pamu na twepani. 22 Hoju jupalika kuba jumu kati ja bandu baalandi bababi pamu na twepani, toka Yohana pajabi jutenda kubatisa, mbaka lisoba Yesu pa bunzukua kuhuma kwitu kujenda kunani kwaka Sapanga. Hoju jijangatana pamu na twepani kaalandi bandu kuyoka kwaka Yesu Kilisitu." 23 Ndienu balogula maina ga bandu abeli, Josepu jobunkema Balusaba liina lengi bunkema Yusito na Matiasi. 24 Ndi bundoba Sapanga bapwaga, "Bambo weapa ugumanya mwoju wa kila mundu. Ndienu utulangia mundu jounhagwi kati ja bandu abaa. 25 Ili jujukuwa napwasi ju utumi jejujileka Yuda nukujenda pandu jaki mweni." 26 Ndienu bapega gudugudu, gudugudu junhabukiya Matiasi, najombi bumbalongiya kuba pamu na atumi komi na jumu bala.

2 Palaika lisoba la Pentekosite, apwasi boka babi aketangini pamu. 2 Apalapa sauti jajowanika kuhuma kunani, sauti je jabii ngati kimbonga kikolongu, nukutwele mu nyumba jela joka. 3 Ndienu, yabonikana hindu yeyabi ngati ilimi ya mwotu, yabaganika nukutola panani ja kila mundu. 4 Ndipala poti batwelila Loho jaka Sapanga, nukutumbuli kulonge luga yengi ngati Loho ja Sapanga ejalongua. 5 Ku Yelusalemu kola babi Ayaudi bingi ba bunhobale Sapanga kuhuma kila ndema. 6 Pabajowa sauti yela Yaatena, bahegalaninya pamu. Boti Iwaakamwi lujogopu ndaba kila mundu jojwabi pala jwajogwana bakalongila kwa luga jaki mweni. 7 Basangi nukulwehuka koni bakapwaga, "Boo, bandu boka batwajogwa akalongela hela haba, nga lee benei buku Galilaya! 8 Henu kubi bole, mbona kila mundu jaajoane kwa lugha jaki jukusaliwa najo? 9 Alapalati na Aamedi na Aelamu na buku Mesopotamia na Yudea na Akapadokia na Buku ku

Ponto na buku Asia, 10 Afulugia na Pamfilia, na buku Misili nu upandi woka Uku Libiya na pambipi nuku Kilene na bangi bababi ageni kuhuma ku Loma. 11 Ayaudi na bangi babang'anambwiki kuba Ayaudi, na Akilete na buku Alabuni twaboa twaajogwana banganya aba alonge kwa luga jitu twabete, aga majambu makolonga gaka Sapanga!" 12 Boti basangi nukujogopa koni alaluana, "Majambu geaga mana jaki kike?" 13 Bandu bangi bapwaaga, "Bandu aba atei kulobe!" 14 Ndienu Petili jwajema pamu na atumi baka Yesu ajaki komi na jumu, jwatumbuliya kwaalandi kwa sauti ngolonga kaapwagi, "Mwaalongu bangu Ayaudi na mwa bandu boka mwontama ku Yelusalemu, nzoaninya sapi malobi gangu. 15 Bandu ababa ngase alobii ngati enhwasali mwanganya, sajenuje saa tatu pee pulukela. 16 Ila lijambu le eli lejwalota Joeli Mlota waka Sapanga pajwapwaga, 17 'Bambu jupwaga, mumasoba ga mwisu, nijakanakia Loho jangu panani ja bandu boka. Bana bii akakombu na aka kamwali bitenda kulandi malobi gaka Sapanga, akakombu binu bibona majambu gagipitila masoba gapalongi, na aseja binu biilota ndotu. 18 Heloo, hata atumisi bangu akanalomi naaka mbomba, naajakaniya Loho jangu masoba gehaga, nabombi biitenda kulandi majambu gaka Sapanga. 19 Nane niitenda ndonduke kunani, na nginyuli yiibonikana pai punndema, gwibonikana mwai na motu na liyoi likolonga. 20 Lyoba ligubikwa na lwii, nulubalamwei lwikuba nkeli ngati mwai, gokaaga gilonguliya kabula jukuhika lisoba likolonga lu ulumbi waka Bambu. 21 Hapandi, jokapi joiiloba kupetee liina laka Bambu jwiitenda kulama." 22 Mwabandu buku Izilaeli, nnzowaniniya malobi aga! Yesu juku Nazaleti jwabii mundu jojwayekuliwi pangwendu kupete uwesu goguhuma kwaka Sapanga kwinu kupete ndonduke, maajabu na nginyuli yejatei Sapanga kwinu mwanganya kupete jombi, ngati hemanyiki mwabeti. 23 Ngati hegwabi mpangu waki mwani Sapanga, jwabi jumanyi mwanganya mwiitenda kunkamu Yesu, nanamu mwankoma kupete maboku ga bandu abaja. 24 Lakini Sapanga anhyoa kabee kuhuma koatama bandu bawii, nuku mmmo ke ubini wa kua ndaba ngase kwawesakini makili ga kuwa gunkamulakiya. 25 Ndaba Daudi andongali jombi pajapwaaga, "Nummbona Bambu palongi jangu masoba goti, jubii nanepani upandi wangu wa malele, nga niangajike. 26 Henu, mwoju wangu watenda kutogule, nululimi lwangu lwatweli malobi guku togule, nhyega jangu jitama mu mahobale, 27 ndaba ngauleki mwoju wangu koatama bandu baawii, wala kunzetake mundu wa sapi waku juboola. (Hadēs 986) 28 Gunaangi indela ja womi, gwindwelakiya kutogule mmoju wangu

palongi jango!" 29 "Mwaalongu bangu mwa Izilaeli, mbala numpwagila hotuhotu majambu gagumpata ahoku bitu bambu nkolonga Daudi jojamanyakini ngamaa. Jombi jawii, nukuntaga, ni litenge laki libi apambane mbaka lelenu. 30 Lakini ndaba Daudi jabi Mlota waka Sapanga, jwamanyiki Sapanga andagila kupwaga jwihagula mundu jumu mukibeleku saki nuku mmbeka jubia Bambu nkolonga ngati ejabii jombi. 31 Daudi jagamanyiki majambu gajwihenga Sapanga palongi ndi jwaamua kulongale kuyoka kwaka Kilisitu pala pajapwaga, 'Ngase bundekiti koatama bandu baawile, nhyega jaki ngase jabolike.' (Hadēs 986) 32 Henu, Sapanga anhyoa Yesu hoju natwepani twaboti tugabweni majambo goka haga. 33 Yesu pabunkwea nuku mbeka upandi wa malele waka Sapanga, jajopa kuhuma kwaka Atati Loho jaka Sapanga jojutulagi, jutujakani Loho we hoju. Hesi ndi semwikibona nukukijoana sajenu. 34 Ndaba mwani Daudi ngase jwakwehi kunani kwaka Sapanga, jombi jwapwaga pee, 'Bambu ampwagila Bambu wangu, gutama upandi wangu wa malele, 35 mbaka panaabeka abaja baku pai ja magolu gaku.'" 36 "Mwabandu boti muku Izilaeli mpalika kumanya sapi ana Yesu hoju ndi jomumbambaliya punsalaba, ndi Sapanga ambei jubia Bambu nu Nkombosi!" 37 Ndienu, bandu pabajogwa gala, mioju jabu jatenda kuligana, bundalukia Petili na atumi ajaki, "Boo mwaalongu bitu tutenda bole?" 38 Petili jajibua, "Nzetakia mahakau nukugaleka na kila jumu jubatiswa kupete liina laka Yesu Kilisitu ili junndekakiya mahakau ginu nukujopa nhupi kuhuma kwaka Sapanga ndi Loho jaki. 39 Ndaba, lilagi heli labi liitu na bana bitu na bandu boka baatama kutali na laka kila mundu joankema Sapanga." 40 Petili jahingamakia kwa malobi gangi gingi nakaaloba bandu bala koni jupwaaga, "Muliboa mukibeleku sana mahakau asese." 41 Bandu bingi bajetaki malobi gaki, nukubatiswa. Ni lisoba lelela bajonzukika bandu kuhegale elupu itato. 42 Boka haba baendaliya kulibola kwaka atumi bala, kutama pamu ngati kilonga simu, kumega libumunda pamu nu kundoba Sapanga. 43 Atumi batei ndondoke hingi mbaka bandu babia nulujogopu nu kusangaa. 44 Bandu boa babia sindu simu hata hindu yabu batenda kubagana. 45 Babia alombesa mali gabu na hindu yabu nukubagana lupija kulengana nili tatisu laka mundu. 46 Baendaliya kuketangana pamu mu Nyumba jaka Sapanga kila lisoba. Lakini kipindi sa kula posu, baketangana mu manyumba gabu na nukunuku libumunda lela koni atogule kwa mwoju wa sapi. 47 Bundumbaliya Sapanga na bandu boti baapala bombi. Kila lisoba Bambu jaendaliya kwaagombo bandu baki.

3 Lisoba limu, lyobamutu saa tisa, Petili na Yohana bakwela kujenda mu Nyumba jaka Sapanga, muda gu kunndoba Sapanga. **2** Muda we hogu bandu akubika buntoto mundu jumu jojabii kilema toka kusaliwa kwaki. Bandu bala bayobali kila lisoba kumbeka mundu jola pundyangu wa Nyumba jaka Sapanga gobugukema “Nndyangu wa sapi,” ili jwaaloba lupija kwa bandu baahika mu Nyumba jaka Sapanga. **3** Mundu jola pajwaabona Petili na Yohana baka hegalya mu Nyumba jaka Sapanga jwaaloba bumpekya lupija. **4** Petili na Yohana buntupila mihu, najombi Petili jwapwaga ana, “Tulingalia twepani!” **5** Najombi jwatenda kwaang'anambuki, koni juhobale kupata lupija kuhuma kwabu. **6** Ndipala Petili ampwagila, “Nepani ngasemi na feza wala zaabu, lakini seminasu ndi senukupeke. Kupetee liina laka Yesu Kilisitu juku Nazaleti gujema nugujenda” **7** Petili ankamula mundu jola kuboku kwamalele, nuku ntondabee. Apalapa magolu gaki na majugu gaki gapata makili. **8** Jwahoba kunani, nukujema namagolu gaki nukutumbuli kujenda. Ndienu jwajingala mu Nyumba jaka Sapanga pamu na Petili na Yohana koni jujenda nuku hombahomba koni junndumbali Sapanga. **9** Bandu boti bababi pala bumbona jakajenda koni anndumbali Sapanga. **10** Pabumanya jwabia mundu jojulobaloba pambipi nunndyangu gobugukema, “Nndyangu wa Sapi,” wa Nyumba jaka Sapanga gola, basangii ngamaa hata ngase bawesiki kumanya gagumpiti. **11** Bandu boti koni atenda kusangaa, batumbulia kwajombatake Petili na Yohana na mundu jola pababiya ajenda ku, “Sengu jaka Solomoni.” **12** Ndienu, Petili pajaabona bandu bala jaapwagila, “Mwa Izilaeli ajangu, ndaba jaki nsangaa lijambu hele? Ndaba jaki mutulingalii ngati tuntei mundu ajo jujenda kupete makiligitu au usapi witu twabete? **13** Sapanga waka lbulahimu na Isaka na Yakobu, Sapanga wa Ahoku bitu anndumbaliya mtumi waki Yesu Kilisitu jomunng'anambuka nukunkana kwaka Pilatu, hata ana Pilatu jaamwii kunndekake. **14** Mwanganya mwaamua kunkana mundu wa sapi hoju na joandengane Sapanga nukupala jojukoma bandu jola. **15** Henu aji, munkoma jojupia kwa bandu womi. Lakini Sapanga anhyoiki, natwepani ndi tugabweni majambu haga. **16** Sukuhobale lihina laka Yesu ndi yeyumpeki makili mundu hajo jomumbona nuku mmanya. Kulihina laka Yesu nukuhobale kokuhuma kwaki ndi kokundamisi mundu ajo jomumbona.” **17** “Henu, mwalongu bangu mwanganya nakikilongosi binu, nemanya mwatei haga ndaba ngase mwamanyiki sindo. **18** Lakini hela ndi Sapanga ejutimisi gajapwaga toka mwandi kupetee Alota baka

Sapanga boka, kupwaga kwabii lasima Kilisitu waki biitenda kunng'alisa. **19** Nala, nzetakia, kugalekake mahakau ginu, nukung'alumbuki Sapanga najombi ja nndekakia mahakau ginu, **20** ntenda ahelahe ili Bambu jampekiya muda hukutogulee mumwoju nu kunndetee Kilisitu jola joanhagwi ndi Yesu. **21** Yesu jupalika juhigala kunani kwaka Sapanga mpaka pagwihika muda kukutenda indu yoka ibia inyai, ngati Sapanga ejwapwaga kupetee Akalota baki bababi toka mwandi. (aiōn g165) **22** Ndaba Musa jwapwaga, ‘Bambu Sapanga winu anndetila Mlota jongi ngati nepani kuuma kwa bandu binu mwabeti mwanganya mpalika kunzoane kila sejwaampwagila. **23** Mundu jokapi jojwikana kunzogwane Mlota baantenga bandu baki nukukomeka.’ **24** Alota boka, kutumbuli Samweli na bangi babahika munyuma jaki, boti balongali nukulandi majambu gehaga gaga hengeka masoba gani. **25** Malaganu gala gajapia Sapanga kwi indela ja alota ndi jinu mwanganya, kabee nililaganu lejatenda Sapanga na ahoku binu ndi lino. Ngati eampwagila lbulahimu, ‘Kupete kibelegu saku, bandu boa bupu ndema pani biitenda kupengeleka.’ **26** Henu Sapanga anhyoa Yesu ntumi waki nukuntuma kwinu hoti, ili kwaapengalee nukung'alambu kila jumu winu jukotuka indela yaki iliyaa.”

4 Petili na Yohana pabaendaliya kaalandi bandu, agolu ni kilongosi jwaalonda ba Nyumba jaka Sapanga pamu naka Asadukayu babahika pala. **2** Bayomiki ngamaa, ndaba atumi bala baalandila bandu koni bakapwaga yesu juyokiki, lijambu lelaatenda bandu amanya kila mundu jojuwi jwiyyoka kabee lisoba lamwisu. **3** Ndienu baamua kwaakamu na kwaabeka mukipungu mbaka lisoba lapili ndaba kwabii kupili. **4** Lakini bandu bingi kati jabandu babaajowana babi ahobali, na bandu babung'anambukya Sapanga bajonzukika bahegali kuhika akanalomi elupu nhwano. **5** Kilabu jaki akakilongosi ba Ayaudi, Aseja na Abola bamalagalaki gaka Musa baketangini pamu ku Yelusalemu. **6** Baketangana pamu na Anasi jojabii nngolu nkolongu na Kayafa na Yohana na Alekizanda na bangi babi bikilongu saka nngolu nkolongu wa nyumba jaka Sapanga. **7** Baajemiki atumi bala palongi jabu, nakaalaluki, “Mwanganya ntei lijambu eli kupete uwesu bole nukupete liina laka nyaane?” **8** Ndipala Petili koni jutweli makili ga Loho jaka Sapanga jaka Sapanga, jaapwagila, “Mwaakolongu na aseja mwanganya: **9** ana ntulaluki twepani lelenu ndaba jilijambu laamboni letuntendi mundu jola kwiliina lyaka Yesu. Mundu jojabii kilema wa magolu na sajenu mwomi, **10** nala mwanganya

na bandu boka buku Izilaeli kupalika mmanya munduhoju jujema lelenu kulongi jinu koni mwomi, juyokiti kupete makili gilihina laka Yesu Kilisitu juku Nazaleti jomunng'alisa mwanganya punsalaba jola lakini Sapanga anhyoa kuhuma kwa bandu baawi. 11 Hoju ndi jojulongaleka mmaandiku gagapwaga: lilibu lemulikana mwanganya mwensenga mwee, henu ndiu leniheli ndi lilibu likolongu lunsingi lapa kona. 12 Uokopu ngasegopatikani kupetee liina laka mundu jongi jokape ndabaje, pu nndema poti bandu ngasebaapeki liina laka mundu jongi lakaakooa." 13 Aseja ba pasengu bala, basangii ngamaa ebalongila Petili na Yohana bila kujogopa ndaba ngasebiloboliki kusule. Ndienu pabamanya abii pamu na Yesu. 14 Lakini pabumbona mundu jojulamiki jola jujemiki nabu, ngase bawesaa kupwaga sokape. 15 Sengu jaamua apita kunza japa sengu, na bombi baigaliya pee papasengu koni akolobeka mbolimboli. 16 Aseja bala baamua kulalukani ana, "Tutenda boo, na bandu ababa? Bandu boka buku Yelusalemu amanyiki ndonduke jebijitei hapa, natweyani ngatuwesi kukana lijambu lee hele. 17 Ana tupai kulipenga lijambu leheli liendalee kuene ngani kwa bandu, twaakana biilongee na mundu jokapi kuhusu liina laka Yesu." 18 Ndiipala baakemila nkati kabee na kaapwagi biilongalee kabee pangwendu lijambu lee lela, wala kwaabola bandu lijambu laka Yesu. 19 Lakini Petili na Yohana baajibwa, "Nhamua mwabe sekibi saa sapi kwaka Sapanga kibii kwako, kumpwata mwanganya kuliku kumpwata Sapanga. 20 Ndaba ngatukotoki kupwaga majambu gatugabweni nukugajogwana." 21 Ndienu, aseja gapasengu bala baakanakia su ukali ngamaa, na kwalekake ajenda. Ngasebawesiki kwaalapu ndaba bandu boka bundumbalya Sapanga kupetee lijambu lee heli. 22 Mundu jojalama magolu jola jabii na yaka kupeta alubaini. 23 Pabaalekakiya pee Petili na Yohana, bajenda kobabii apwasi bangi, na kaalandi gabaajogwana agoluu akolongu gapasengu na aseja ba Nyumba jaka Sapanga. 24 Nabombi hebajogwa majambu gegala bajongana pamu kunndoba Sapanga koni apwaaga, "Bambo, wee ndi weubombiki kunani kwaka Sapanga na punndema pani, kunhanga na hindu yoka yeibi kunhanga! 25 Wee ndi wewaawesisa atati bitu Adaadi, atumisi baku apwagaa kwa makili ga Loho jaka Sapanga pajapwaga, 'Ndaba jakii bandu bu nndema goni aholale ubaya pena, ndaba jakii atenda mipagu yanga namana? 26 Aka bambu nkolongu bupu ndema pani bijiandii beni, na aka kilongosi baketangini pamu, andongale Bambu na Kilisitu waki.' 27 Ndaba sakaka Helodi, Pontio Pilatu, bandu buku Izilaeli na bandu kuhuma ndema jengi baketenganhya

papamusi pani, kumpenga Yesu ntumisi waku wa sapi joumbekiki kuba Kilisitu Nkombosi. 28 Helo, baketangana ili atenda, majambu ga wapala nu kupanga toka mwandi kupete makili gaku nu upali waku wamwete. 29 Na sajenu Bambo, ulingaliya itishu yabu na utuwesisa tweyani twa atumisi baku tulongila lilobi laku bila kujogopa. 30 Gunyoshaa kuboku kwaku gwaalamisaa bandu. Gutendaa nginyuli na ndonduke kupetee liina laka Yesu Mtumisi waku wa Sapi." 31 Pabajomulya kunndoba Sapanga, pandu pabaketangini pala patenda kunyuka na poti batwelila loho jaka Sapanga. Na poti balandila malobi gaka Sapanga bila kujogopa. 32 Bandu boka bababia bunzetaki Sapanga babii sindu simu na moju gumu. Ngajumu jojabii na sindu nukupwaga saki kajika, babaganaa kila sebaia nasu. 33 Atumi baka Yesu balongila kwa bandu kwa makili gingi kuyoka kwaka Yesu, na Sapanga jaapengaali ngamaa. 34 Ngasejabii mundu jojakosa sindo, ndaba je bandu bababii na matuhi au nyumba batendaa kulombesa nukuleta lupija, 35 na lupija lweni baapelakiya atumi baka Yesu na kila jwanga na sindu bumbaguliya kulengana nukupala kwaki. 36 Jwabii Mlawi jumu, jojasaliwi ku Kupulo, liina laki Josepu, atumi baka Yesu bunkema Balunaba maana jaki, mundu jojaaapeke bandu makili kupete malobi gaki. 37 Najombi jabii nilitui jililombisi, najajukua lupija lola na kwaapekee atumi baka Yesu.

5 Lakini mundu jumu jobunkema Anania na ahanu baki Safila na bombi balombisi litui labu. 2 Anania jahia lupia longi lojalombasia lituhi, jwaakabisa atumi baka Yesu lupija kidogu tuu hata ahanu baki bamanyiki. 3 Petili jwaamua kundaluki, "Anania ndaba jaki ulilekiki lijabi lijingala mu moju waku nu kugulongo unkonga Loho jaka Sapanga sukuhia lupija longi logupatiki kupete lituhi legulombisi lela? 4 Kabula jukulilombesa labii laku, na baada jukulilombesa lupija lwe lola lwakona lwako, uwesa kutumi ngati egupala. Henu ndaba jakii moju waku gwaamwi kutenda hela? Hajaku ngase unkongiki mundo, ila unkongiki Sapanga." 5 Anania pajajowana goti gala jaabuka pai na kua. Bandu boka babajogwa lijambu leheli bajogwipi ngamaa. 6 Akakumbu bahika pala, bijiyekaliya nhyega jaki na sanda nukumpia kunza nukuntaga. 7 Egapeta masaa matatu nhwanu waki jwahika pala nukujingi mu nyumba mola bila kumanya sokapi. 8 Petili anndalukya, "Pawalombisa litui boo wapatiki le lupija lolo pena?" Najombi jajibwa, "Heelo, twapatiki yeye pena." 9 Petili ampwagila, "Ndaba jakii wehapa na alomi baku ntenda ujanza kunndenga Loho jaka Sapanga? Henu, Linga! Bandu baapiti kwaataga

alomi baku, ahegale kuhika kugujukuu na weapa!" 10 Apalapa Safila jaabukiya palongi jaka Petili na kuwa. Akakombu bala ebajingala bunketannya juwii, ndienu bumpia kunza, nukuntaga pambipi nu nndomi waki. 11 Kiholu kilikamula bandu ba bunhobale Kilisitu boka na bandu boti babajowana lijambu lela. 12 Atumi baka Yesu batenda ndonduke na nginyuli hingi pa bandu bingi. Bandu babahobali bayobali kuketangana pamu pa sengu ngolongu jaka Solomon. 13 Mundu jongi jokapi janga kuhobale ngase jalengiki kujingila ndaba batenda kwaajogopa, ila bandu bangi bangakuhobale baalongaliya malobi ga sapi. 14 Bandu ba bunhobali Bambu, akanalomi na aka mbomba bajonzukika ngamaa. 15 Kupete majambu gagapiti, bandu bangi baabeka agonzu babu mwiendela koni baagoniki mu itanda ni mileli, ili hejupeta Petili saagusa kihilu saki. 16 Bandu bingi bahika kuhuma ku musu ya pambipi na Yelusalemu, kwaleta agonzu na bandu baabi ni ilombu na boti batenda kulamiswa. 17 Ndienu, nngolu nkolongu jwa Nyumba jukulobee na ajaaki bababi mu kikundi saka Asadukayu, baabonila wipu atumi baka Yesu. 18 Baamua kwaakamu na kwaajigali mu ligelesa. 19 Kilu jaki Ntumi jukunani jwaka Bambu jaogula milyangu jiligeleza, jwaapia kunza na kwaapwagi ana, 20 "Nnzenda mwakajema ku Nyumba jaka Sapanga mwakaapwaagila bandu boka malobi gawomi." 21 Atumi baka Yesu batenda kujetake, bajingala mu Nyumba jukulobe lukela nukutumbuli kwaabola bandu. Pajahika nngolu akolonga na ajaki, baakema aseja buku Izilaeli nukutenda kikau kikulongu na kaapwagi bandu baaleta atumi baka Yesu bala kuhuma kuligelesa. 22 Lakini bandu bala pabaikaa pala ngasebaaketani atumi baka Yesu mu ligelesa lee mola. Baamua kujenda kukikau sela kupwaga sekipiti ku ligelesa. 23 Baapwagila ana "Tuliketani ligelesa apungiki ngamaa kila upandi na alonda alondika papu. Lakini patuogula milyangu jela ngase tunketani mundu jokapi nkati jene." 24 Nkolongu jwaalonda na agolu akolongu ba nyumba jaka Sapanga pabajogwaa lijambu heli batenda kuhola, ngasebamanyiki sekihengiki pala. 25 Apalapa jaika mundu jumu, jwaapwagila ana, "Bandu bamwaajigalii muligelesa bala, saajenu abii mu Nyumba jaka Sapanga atenda kwaabola bandu" 26 Ndipala nndonda nkolongu mu Nyumba jaka Sapanga pamu na bandu bangi bajendaa kuliekalu kola, na kwaaleta. Lakini ngase baakamula kwamakili, ndaba bajogopa bandu awesa kwapega na malibu. 27 Ndienu baamua kwaapeleka, na kwaajemeka palongi ja pasengu. Nngolu nkolongu mu Nyumba jaka Sapanga jaapwagila, 28 "Tunkaniki mwanganya

kwaabola bandu kupetee liina laka mundu hoju, henu nndetiki mabolee ginu pa Yelusalemu poka henu mpala bandu atusukila twepani kupete kuwa kwaka mundu hoju." 29 Ndienu Petili pamu na atumi baka Yesu bangi bala bajibua, "Kupalika tunzetakia Sapanga, kuliku mundu jongi. 30 Sapanga wa atati bitu anhyoa Yesu jomunkoma mwanganya suku mbambalii panani ju nsalaba. 31 Sapanga ankwea jombi kunani nukumbeka upandi waki wa malele, na kuba kilongosi nu Nkombosi witu ili jaaepikiya napwasi bandu buku Izilaeli kujetake mahakau gabu ukugaleka ili Sapanga jaalekake mahakau. 32 Twepani ndi twetulibona kwa mihu gitu lijambu leheli, pamu na Loho jaka Sapanga jaka Sapanga je Julietiki Sapanga kwa bandu boka babunzetake, najombi jubona lijambu lee heli." 33 Atumi boka ba pa sengu pala pabajogwana batenda kuyoma ngamaa, nukupala kwa akoma. 34 Lakini mfalisayu jumu jobunkema Gamalieli, jobabii Mbola wa Malagalaki gaka Musa jojamanyikini ngamaa nabandu, jajema pikikau pala, nukupwaga atumi bala apita hoti kunza kipindi kisokopi. 35 Ndienu jaa pwagila atumi bapasengu jela, "Mwa bandu buku Izilaeli, nhwasalia oti nakanopi kabula jukutenda sempala kwa bandu haba. 36 Nkomboka mwandi kidogu, jabii mundu jumu bunkemika Teuda, jukipunika kwa bandu kupwaga jombi mundu nkolongu na bandu baaegale mia nsesi bajongana na jombi. Lakini pabunkoma pee, apwasi baki boka batenda kutilani ni kikundi sela satenda kuwa. 37 Alafu hegwapeta muda, kipindi suku balanga bandu sela, japitila Yuda juku Galilaya. Hoju najombi jaahuta bandu bingi nabombi batenda kumpwata, najombi batendaa kunkoma na apwasi baki batenda kubokane. 38 Nahenu nepani numpwagi kabee, mwitenda sokapi kwa bandu abaa, mwaalekakyaje! Ndaba ana mpangu hogu waka mundu, witenda kujomukane. 39 Lakini ana mpangu wehogu guhuma kwaka Sapanga ngamwiwesi kupenga gaatenda haga. Mwalikolila mumpenga Sapanga." Ndi baamua pee kupwata gajalongila Gamlieli. 40 Henu baamua kwakema aka atumi bala, nukuamu kwalapu iboku na kaapwagi akotuka kubola kabee bandu liina laka Yesu, ndienu baalekakiya ajendaninya. 41 Atumi baamua kubokane mu sengu mola koni atogule ngamaa ndabaje bajetaki baapoa lihamu kupetee liina laka Yesu. 42 Baendaliya kwaabola bandu na kaalandi bandu Lijambu la Amboni laka Yesu Kilisitu mu nyumba jukulobe na muma nyumba ga bando kila lisoba.

6 Hegwapeta muda kidogu, banafunzi hebabii aendalee kujonzukeka, gatumbuliya manung'uniku

kati ja Ayaudi babalongila luga ji Kigiliki na Ayaudi babalongila Kiebulania. Ayaudi babalongila Kigiliki banug'unika kupwaga, paabagi mahitaji ga posu ga kila lisoba, bandu babu baawi alomi babu atendika kwajegwa. 2 Henu atumi komi na abeli bala baakema banafunzi boka pamu, nukupwaga, "Nga sapi twepani tukotuka kulandii lilobi laka Sapanga kwa bandu ndaba jukubagii bandu mahitaji ga posu. 3 Henu mwalongu bitu nhagula bandu saba baamboni, baatweli Loho jaka Sapanga jaka Sapanga na baabi bana malangu ili twaapekiya lihengu le heli bombi. 4 Twepani twiibia tutumi muda witu kuloba kwaka Sapanga nilihengu lukupeta kulandi lilobi laka Sapanga." 5 Gabaamua atumi gaapendisa bandu bingi, ndienu baamua kunhagu Sitivini, munda jojunhobale Sapanga ngamaa nujutweli Loho jaka Sapanga, Pilipi na Pulokolo na Nikolasi na Timona na Palimena na Nikolao juku Antiokia jojabii kudini ju Uyaudi kabla jukuamu kumpwata Yesu. 6 Baabeka palongi jaka atumi, nabombi batenda kwaabekee maboku panani jabu na kwaalobe. 7 Lilobi laka Sapanga laendalia kuene na idadi ja banafunzi ku Yelusalemu jajonzukeka ngamaa, na agolu baka Sapanga bingi bunzetaki Yesu. 8 Sapanga ampengeli Sitivini nukumpeke makili, jwatenda nginyuli na ndonduke ingi pabandu bingi. 9 Lakini bandu ba Nyumba jukuketangane Ayaudi jeakemika "Bandu baalekakiwi." Nabombi bauma ku Kilene nuku Alekisandilia na Ayaudi bangi kuhuma ku Kilikia nuku Asia batenda kumpenga Sitivini sukubisana naku. 10 Lakini ngasebunwesike ndaba Loho jaka Sapanga jumpekia malangu gingi pajabia jwakalongila nabu. 11 Baamua kapeke lupija ili apwagaa, "Tunzogwini Sitivini julonge malobi gu kuntondoo Musa na Sapanga." 12 Sukutenda hela baakolakya bandu ili ayoma, aseja na aka abola ba Malagalaki. Ndienu baamua kunkamu Sitivini nukumpeleka kusengu ngolongu. 13 Pa sengu jepala baaleta bandu balonge isoli babapwagaa, "Mundu hajoo kila lisoba jupatondoo pandu pa sapi paamba na Malagalaki gaka Musa. 14 Ndaba tunzowini twabeti jakapwaga akiti Yesu juku Nazaleti hoju jwiitenda kupa alabana pandu paa sapi pani nukung'anambu kila setuyobali sejutubolaa Musa." 15 Boti bababii atemi pa sengu pala bundingalya Sitivini, bumbonaa pamiu jaki pabii ngati ntumi juku nani kwaka Sapanga.

7 Henu nngolu nkolongu jwa nyumba jaka Sapanga andalukiya, "Gatugajowana haga gasakaka lena." 2 Najombi Sitivini jajibwa ana, "Mwaalongu bangu naaka atati bangu, nnyowana nee! Sapanga jaapitila ahoku bitu Ibulahimu pajabii ku Mesopotamia

kabula jukujenda kutama ku Halani. 3 Sapanga ampwagila ana, 'Guboka pandema julukolu waku, waaleka bandu bulukolu lwaku gujenda ku ndema jenagulangia.' 4 Ndiipala, Ibulaimu jwaboka ndema ja Kalidayo, nukujenda kutama ku Harani. Baada ja kua atati baki, Sapanga amboa kabee ku Halani nukundeta pu ndema pantama mwanganya saajenu. 5 Sapanga ngaseampeki Ibulaimu ndema ili jibia jaki, ngaseampekii hata pandu pasokopi pukubeka lwaji lukugolu kwaki. Lakini Sapanga ampwagila jwiitenda kumpekee ndema jenu jibia jaki na jabana baki nikilongu saki sekisaliwa, masoba ge gala Ibulaimu ngasejwabii na mwana. 6 Sapanga ampwagila, 'Kibeleku saku sewibelika kiienda kutama kuugeni, nakola biikuba atumwa nukuteseka muda wa yaka miya nsesi. 7 Lakini nepani naapekya azabu bandu bandema jebantumakya na mwenikatai mwiiboka pandema jejela nukunumbali nepani paamba.' 8 Ndi Sapanga jwatenda malaganu na Ablahamu na nginyuli yaki jabii kuseku jandu. Ndienu Ablahamu jwaamua kunseku jandu mwanawaki Isaka lisoba la nani baada jukusaliwa. Isaka najombi ansekula jandu Yakobu. Najombi Yakobu jaasekula jandu banabaki babaikuba aseja komi na abeli bala." 9 "Aseja bala bumbonila wipu Josepu baamua kundombesa ili jwakabia ntumwa ku Misili. Lakini Sapanga jwabii pamu na jombi, 10 anhookua pajabii mu mang'aliku goka. Sapanga ampekya Falao jojabii bambo nkolongu juku Misili uwesu gukumpala jombi na Sapanga ampekia Josepu malangu gingi na jombi Falao, anhobalii ngamaa nukumbeka julongusa pa Misili ni lijumba loti lu ubambu. 11 Monikatai japitila inzala ngolongu ku Misili nuku Kaanani, inzala jela jaleta ling'ai likolongu. Aseja bitu bala ngasebabii nikilebe, 12 Yakobo hejajowana ku Misili kubii nikilebi kingi jaatuma banabaki ndi aseja bitu bala ajenda ku Misili kola mala ja kwanza. 13 Hejajenda mala ja pili, Josepu julitambulisa kwa alongu baki na Falao jaamanyu alongu baki Josepu. 14 Josepu jaamua kwaatuma bakaajukua atati baki na alongu baki boka ajenda ku Misili, boka babi bandu sabini nu nhwanu. 15 Ndienu Yakobu jajenda kutama ku Misili kojawelila jombi na bana baki. 16 Maiti gabu bapelika ku Shekemu, na kwaataga mulitenge lejwalomba Ibulahimu kupete lupija kuhuma kulukolu lwaka Hamoli. 17 "Pagahika masoba gukutimisa malagisu gaka Sapanga, gajapwaga antendila Ibulahimu, bandu bitu ku Misili bajonzukika na kuba bingi. 18 Ndienu, bambu nkolongu jongi jwanga kummanya Josepu, jwatumbuliya kulongosa ku Misili. 19 Jwaatendila bandu bitu liya, na kwaang'alisa bandu bitu na

kwaalasimisa baabeka bana babu akeki kunza atama kajika ili akua. 20 Masoba gegala jasalwa Musa, najombi jabii mwana waa sapi ngamaa kwaka Sapanga. Atati baki na amabu baki buntunza ku nyumba kwa muda wa miei mitatu. 21 Pabasindwa kunhia, bajenda kumbeka kulosi na kamwali waka Falao heambona jatenda kuntondola nukuntunza ngati mwana waki jukumbeleka. 22 Ndienu bumbola Musa umanyi woti guku Misili, jwabii mundu jobjubii nu uwesu nkolongu ukulonge nu kuhenga mahengu. 23 "Pajwabii na yaka alubaini jwaamua kataputa alongu baki ku Izilaeli. 24 Kola ambona mundu juku Misili jumu andapu Nzhizaeli jumu, jwajenda kungombo nukundepese sukunkoa mmisili jola. 25 Musa jawasaliya Aizilaeli ajaki baeliwi Sapanga antumia jombi kwaagombo bombi, lakini ngasebaeliwe. 26 Kilabuje, jwaabona Aizilaeli abeli atenda kukomana, jwalenga kwaakengale nakaapwagi, 'Mwanganya mwanalukolu, ndaba jakii nkomana mwabeni kwa mwabene?' 27 Jojabiya andapu nzaki wejola ankanga Musa pulutengu nukumpwagi, 'Jojukubei weapa gubia kilongosi na mundu jukutukengalee twepani nyane.' 28 'Boo, gupala lee kungoma nepani ngati heunkoma Mmisili jola liso?' 29 Musa pajajogwa malobi gala, jajenda ku Midiani nukutama kola ngati ngeni nakola japataa bana abeli akanalomi." 30 "Pajapeta yaka alobaini, Atumi bu kunani baka Bambu ampitila Musa kukitengu sesabia kinyaka motu kulukoba pambipi nikitombi saa Sinai. 31 Musa jasangii ngamaa hejabona lijambu lela, pajaegalya jalingalya sapi jajowa sauti jaka Bambu jakapwaga, 32 'Nepani ndi na Sapanga wa ahoku baku, Sapanga waka lbulahimu ni Isaka na Yakobu!' Musa jwatumbuliya kubagaja jabii nu lujogopu lukolongu ngase jwalengiki kulingali kabee ngane. 33 Ndienu Bambu ampwagila, 'Guhula ilatu yaku ndaba pagujemi je hapa pandu pa sapi. 34 Sakaka naabweni bandu bangu Aizilaeli eang'alika ku Misili. Nyowini kilelu sabu su usungu nanepani nhulwiki kuhika kwaahoko. Henu guhika nukutuma ku Misili.'" 35 "Hoji ndi Musa jola jobunkana Aizilaeli pabapwaga, 'Nyaa jojukubekiti weapa gubia kilongosi witu twepani na jukutukengale twepani?' Kwi indela juku Ntumi jukunani joampitila Musa kupete kitengu sela sesabiya kinyaka mwotu, Sapanga antuma Musa hoju jubiya kilongosi nu nkombosi witu. 36 Ndi jojwaalongua Aizilaeli aboka ku Misili nukutenda nginyuli na ndonduke ku Misili, mu nhanga uku Shamu nuku lukoba, kwa yaka alubaini. 37 Jonioju Musa jojaapwagila bandu buku Izilaeli, 'Sapanga jwileta mlota jongi jojwibia ngati nepani, kuuma mukilongu sino.' 38 Aizilaeli pababii pamu

kulukoba kola, Musa jabii kola ngati ntenga kati ja aseja bitu nu ntumi jukunani jojalongila naku Kukitombi si Sinai, najombi jwajopa malobi ga womi kutulete twepani." 39 "Lakini aseja bitu bakana kunzogwane Musa, na bapala kubuja kabee ku Misili. 40 Bumpwagila Aloni, 'Utulenganakiya imong'umong'u yeyaatulongua, ndaba ngase tumanyi sesumpatiki Musa jojutuboiki twepani ku Misili.' 41 Sabia kipindi sebililenganakiya kimong'umong'u sekilengana ni litoli la ng'ombi, bijipekya matambiku nukujitende tipati sindu sesuse ndi lihengu la maboku gabu. 42 Sapanga jaamua kuboka kati jabu, jwaaleka agungamaliya ndondu yu kunani, ngati hebaandiki mukitabu saka Alota baka Sapanga, 'Mwabandu buku Izilaeli! Ngasenabii nepani jomuntendila matambiku nukumpekee nhupi muda wa yaka alubaini kulukoba. 43 Mwanganya mwajukwi lihema laka kisapanga sinu Moleki, na imong'umong'u ya ndondu yaka sapanga winu Lefani, imong'umong'u ye mulenganakya ndi yemwabiya mwilumbali. Henu nampelika kuluhami kutali kupeta ku Babeli.'" 44 "Kulukoba kola aseja bitu babii lihema la sapi lelabbii ni ibau ya malaganu. Balenganaki kulengana na Sapanga heandagalakya Musa jutenda ngati eandangia. 45 Ndienu aseja bitu bapokiana beni kwa beni mbaka hesaika kipindi saka Yoshua, pabijijopa ndema gola kuhuma kwa bandu bajwaabenga Sapanga nabombi babii papu. Latamaa pala mbaka kipindi saka Daudi. 46 Sapanga ampala ngamaa Daudi, najombi andoba Sapanga anzetakiya kunsenge pandu pukutama Sapanga waka Yakobu. 47 Lakini Solomoni ndi joa nsengila Sapanga nyumba jene." 48 "Hata hela Sapanga ngase jutama nu nyumba jejusengiti mundo, ngati hejupwaga Mlota waka Sapanga: 49 Bambo jupwaga, 'Kunani ndi kiteu sangu su Ukolongu nuku ndema ndi kiteu sangu sukubeke magolu. Mwinzengila nyumba bole? Pandu boo nepani paniwesaa kupomulela? 50 Boo, hindu yoka ngase nabombaa lee namwete? Au lee nganepani nenahenga haga gote?'" 51 "Mwabandu mwanga kujowana! Mioju jii jibii ngati bandu banga kummanya Sapanga. Masoba goka mumpenga Loho jaka Sapanga ngati hebahenga aseja binu. 52 Jubii lee Mlota jokapi jwanga kung'aliswa naaka aseja bino? Baakoma Alota babatumwa na Sapanga kulandi lijambu lukuhika jojujtakeka palongi jaka Sapanga. Na sajenu mwanganya munkaniki nuku nkoma. 53 Mwanganya mwajopa malagalaki gaka Sapanga kupete atumi baki buku nani, lakini mwanganya ngase mugajetakile." 54 Aseja ba sengu bala pabajowa malobi goka gala, bayoma ngamaa bahamua kumpole minu koni ndaba babii ni inyela. 55 Lakini Sitivini koni

jutweeli Loho jaka Sapanga, jalingalia mihu kunani, jugubona ulumbi waka Sapanga na Yesu jujemiki upandi wa malele waka Sapanga. 56 Jwapwaga, "Lotika kunani kuhogwiki na mwana waka Adamu jujemiki upandi wa malele waka Sapanga." 57 Lakini bombi batenda kujamali, nukuhibali makutu kwa maboku gabu, ndi boka bunhombila pamu. 58 Baamua kumpeleka kutali kuhuma ku musi, nukutumbuli kunndapu kwa malibu. Na bababona bala bahula makoti gabu nukumpekee jukamula nkombu jumu jobunkemika Sauli. 59 Pabaendaliya kunndapu Sitivini kwa malibu jombi jwatenda kundoba Sapanga koni jupwaga, "Bambu Yesu gujopaa loho jangu." 60 Ndienu jwapega magoti, nukulela kwa sauti ngolongu konijupwa, "Bambo koto kwaabalangii lihakau lendeno. Hejajomula kupwaga hela jahabuka pai nakuwa."

8 Sauli najombi jabii apalapala, jatenda kujetake lijambu lukunkoma Sitivini. Lisoba lee lela bandu babuhobale Kilisitu buku Yelusalemu latumbulia kung'alika ngamaa. Bandu boka ba bunhobale Sapanga, kulekape atumi baka Yesu, babaganiki kutili ku Yudea nuku Samalia. 2 Bandu bangi babumpala Sapanga buntaga Sitivini nukunndele ngamaa. 3 Lakini Sauli jatumbuliya kwaakoma bandu babuhobale Kilisitu, jajingala kila nyumba na kwakamuu bandu ba ahobale aka mbomba na akanalomi na kwaajege muligelesa. 4 Bandu ba ahobale babaganiki bala, bajenda kila pandu koni baka landila Lijambu la Amboni laka Sapanga. 5 Najombi Pilipi jajenda ku musi nkolongu juku Samalia na kaalandi bandu baatama kola Lijambu la Amboni laka Yesu Kilisitu. 6 Bandu pabajowa malobi gaka Pilipi nukujibona ndonduke je jwatenda, baamua kunzogwane namangani. 7 Ilombu yaapita bandu bingi, koni ipega keleli, bandu baalei nyega na bini ilema boti batenda kulama. 8 Musi gola gwoka wabii nalaa ngamaa. 9 Henu jwabii mundu jumu bunkema Simoni jatenda uhabi muda gwingi mmusi jemola, bandu boka buku Samalia bunsangii jombi, najombi jukipuna kubanga jombi mundu nkolongu. 10 Bandu boka akolongu na asoku, bunzowanakiya ngamaa nukupwaga, "Mundu ajoo jubii nu uwesu waka Sapanga gobugukema, 'Uwesu Nkolongu.'" 11 Bandu bingi bumpwata jombi ndaba jeni jaasangisi bombi kupetee uhabi waki. 12 Lakini pabahobali malandi gaka Pilipi pajaalandila Lijambu la Amboni lukolongu waka Sapanga ni liina laka Yesu Kilisitu, aka mbomba na akanalomi baamua kubatiswa. 13 Simoni najombi jatenda kuhobale nuku batiswa. Jaamua kumpwata Pilipi kila pandu,

koni jusangaa nginyuli na ndonduke yejuibona. 14 Atumi baka Yesu bababi ku Yelusalemu pabajowana bandu buku Samalia bilijetaki lilobi laka Sapanga, baatuma Petili na Yohana ajendaa nabombi. 15 Pabaika ku Samalia baalobila kwaka Sapanga bandu boka bahobale nabombi ajopa Loho jaka Sapanga. 16 Ndaba jeni Loho jaka Sapanga jabii ngase junhuluki mundu hata jumu, babipee ate kabatisa kupete liina laka Yesu. 17 Ndipala Petili na Yohana babekila maboku panani jabu, nabombi bajopa Loho jaka Sapanga. 18 Simoni pajabona bandu ajopiki Loho jaka Sapanga kupete kwaabeke maboku gaka atumi baka Yesu panani jabu, japala kwapeke lupija Petili na Yohana nakaapwagi, 19 "Nanepani kabee mmbekiya uwesu wehogu, nane jokapi jonambekila maboku gangu panani jaki, jujopa Loho jaka Sapanga." 20 Petili jajibua, "Lupija lwaku luobila kutali pamu na wamweti, ndaba guholale guwesa kulomba nhupi jaka Sapanga kupete lupija! 21 Wehapa ngase gubii na pandu wala haki jokapi jukutenda lihengu laka Sapanga ndaba jeni mwoju waku ngasegubii sapi palongi jaka Sapanga. 22 Nala gujetakia mahakau gaku nukugaleka, ndi hundoba Bambu najombi kwaa juwesa kugulekake mawasu gaku gehaga. 23 Ndaba nugubweni ubii nu usungu ngamaa kabee ubii mukipungu sa mahakau." 24 Ndienu Simoni jaapwagila Petili na Yohana, "Nandi munobila kwaka Bambu, goka gampwagiki giimbata nandino." 25 Petili na Yohana pabajomula kupwaga gabagabona babuja ku Yelusalemu. Pababii mwindela balandila Lijambu la Amboni laka Sapanga mu ijiji ingipi yuku Samalia. 26 Atumi baka Bambu bu kunani ampwagila Pilipi, "Gujandianda kujenda upandi ukusini kupete ndela jejuma ku Yelusalemu kujenda ku Gaza jejibii ku lungwenza." 27 Najombi Pilipu juliandila nukujenda. Hejwabii mwindela, jwaketangana nu nkolongu jumu towashi juku Esiopia. Mundu hoju jwabii kilongosi, lihengu laki labii kujemalee hindu yoka yaka Kandake malikia juku Esiopia. Jwapiti ku Yelusalemu kunndumbali Sapanga enu jutendika kubuja jwatemi muligali laki lelihutwa na maponda. 28 Pajukubika jubuja kunyumba jaki koni jutemi muligali laki jabia jusoma kitabu saka Isaya Mlota waka Sapanga. 29 Loho jaka Sapanga jumpwagila Pilipi, "Gujenda pambipi ni ligali lelabbii lihutwa na maponda gupwatana nalu." 30 Pilipi julijommbatakiya ligali lelihutwa na maponda lela, najombi anzogwana mundu jola jusoma kitabu saka Mlota Isaya. Pilipu anndalukya, "Boo guelewa lee gagusoma geaga?" 31 Najombi jwajibua, "Niwesa boo kuelewa bila mundu kunongowa?" Jaamua kunndoba Pilipi jukwela muligali lelihutwa na maponda nukutama pamu.

32 Nkolongu jola jusomika lipungu la maandiku ganga, "Jwabii ngati likondoo leajenda kulisinza, jwabii kinunu ngati likondoo helitumbaa pabilisekuu mangoma. Ngase jwalongii sindo. 33 Bumpoa lihamu nukunzima sejabia jakapata. Ngajojwiwesa kulonge kuhusu kibelevu saki, ndaba jeni womi waki ukutama punndema pani atei kuguboa." 34 Mundu juku Esiopia jola jwaamua kundaluki Pilipi, "Nagumbwagila, mlota hoju anndongale nyane? Jililongale mwani au mundu jonge?" 35 Ndipala Pilipi jatumbuliya nilipungu la maandiku agalaga gajabia jwakasoma, kulandi Lijambu la Amboni laka Yesu. 36 Pabaendaliya na sapwali, bahika pandu papabii na masi na kilongosi jola anndalukya Pilipu, "Pamba masi gabi boo, kibi lee sindu sukumbenga nee kubatiswa?" 37 Pilipi jajibwa, "Ana guhobale kwa mwoju waku woka uwesa kubatiswa." Najombi jajibwa, "Nehobale Yesu Kilisitu Mwana waka Sapanga." 38 Alafu jwaamulisa ligali lelihutwa na maponda lela lijema. Boka abeli Pilipi na Towashi jola bahulukaniya nukujingi mu masi na Pilipi ambatisa nkolongu jola. 39 Pabapita kunza ja masi, Loho jaka Sapanga jaka Bambo junzuka Pilipi nu kuboka naku kwa gafula nu nkolongu jola ngaseambweni kabee, lakini jwaendaliya kubuja koni jutogule. 40 Pilipi julibona jubii ku Azotu, jwaamua kupete kila musi kulandi mbaka pajwaiika ku Kaisalia.

9 Masoba ge gala, Sauli jwaendalya kwaajogopesa bandu na kwaakoma apwasi baka Bambo. Lisoba limu jajenda kwaka Ngolu Nkolongu jwa Nyumba jaka Sapanga, 2 nukundoba anhandakiya balua juku nzetake muma Nyumba jukuketangane Ayaudi ku Damasiko, ndaba ana anketani kola mundu jokapi jola mmbomba au mwanalomi jojpupwata Indela jaka Bambo jela, jwaakamula na kwaaleta ku Yelusalemu. 3 Pajwabii mu sapwali jaki pambipi kuhikii kumusi uku Damasiko, apalapa unang'anakiya unang'anu kuuma kunani nuku nhyongolota kila upandi, 4 jwaabuka pai, nukujoana sauti jumpwagi, "Sauli, Sauli!" Ndaba jaki gutenda kuning'alisa? 5 Sauli japwaga, "Wee wanya, Bambo?" Sauti jela jajibwa, "Nena Yesu jyoung'alisa. 6 Enu gujema, gujenda ku musi nakola bakupwagila segupalika kuhenga." 7 Bandu bababi ajenda pamu na Sauli bala bajema pala kinunu, ngasebawesiki kulonge lilobi, ndaba bajogwana sauti jela lakini ngasebumbweni mundu jojalongilaje. 8 Sauli jajumuka, pa jalenga kuyeku mihu gaki ngasejawesiki kukibona sokapi. Ndienu bunkamula kuboku nuku nndongo mbaka ku Damasiko. 9 Sauli jatama masoba matatu bila kulinga, na kipindi se hesi ngasejakuliki sokapi wala kunywa sokapi. 10 Ku

Damasiko kola jabi mbole jumu bunkema Anania. Bambo ankema sukuyekuliwa, "Anania!" Najombi jajibwa, "Ne mipamba Bambo." 11 Bambo japwaga, "Uliandia ujenda ku indela jehijikema indela jeyinyokiki, ukalalukya mu nyumba jaka Yuda mundu jokuhami ku Taliso jobunkema Sauli. Sajenu andoba Sapanga, 12 na mmabonikanu ambweni mundu joankema Anania jakajingila nkati nukumbeke maboku panani jaki ili juwesa kulinga kabee." 13 Lakini Anania jajibwa, "Bambo, nyoini majambu gaka mundu we hoju kuhuma kwa bandu bingi, nyowini majambu giliya gajwaahengi bandu baki buku Yelusalemu. 14 Najombi juikiki pa Damasiko pamba jupatiki uweso kuhuma kwaka agolu akolongu kwakamu bandu boka baaloba kupete liina laku." 15 Lakini Bambo japwaga, "Jenda pena, ndaba nunhagwi ili jundumakiya, kulilandi liina langu ku ndema yoka na kwaka bambu akolongu babu na kwa bandu buku Izilaeli. 16 Nenamweti nanndangia goti gajupalika kung'alika ndaba ji liina langu." 17 Ndienu, Anania jatenda kujenda, jalingala mu nyumba jeheji. Ndipala jabeka maboku gaki panani jaka Sauli, nukumpwagi, "Ndongu wa Sauli, Bambo Yesu jojukupitila pa wabii ku indela kuhika pani, jundumiki nee ili uwesa kulinga kabee nukugutwelake Loho jaka Sapanga." 18 Apalapala hindu ngati magamba ga homba yahabuka kuhuma mmiu gaka Sauli, ndienu jawesa kulinga kabee. Jajema nuku batiswa. 19 Na baada jakula posu, makili gaki gatenda kunkelabuki kabee. Sauli jatemu masoba masokopi pamu na apwasi baka Yesu ku Damasiko. 20 Apalapa jatumbuliya kaalandi bandu mu Nyumba jukuketangane Ayaudi kupwaga Yesu ndi Mwana waka Sapanga. 21 Bandu boti babunzowanya batenda kunsanga, koni bakapwaga, "Boo, ngale jojaakoma bababia aloba kupete liina lele ku Yelusalemu kola? Kabee jahika pani kwaakamu na kwaapeleka kwaka agolu!" 22 Sauli jahendiliya kupata makili, na ejaendiliya kulangi pangwendu Yesu ndi Kilisitu, Ayaudi buku Damasiko hoku ngasebawesiki kumpenga. 23 Egapeta masoba gingi, Ayaudi bakatangini pamu kutenda mpangu ukunkoma Sauli. 24 Lakini Sauli jamanyiki lijambu lukunkoma leheli. Ikilu na lyoba mutu balonda milyangu gukujingali pa musi ili bunkoma. 25 Lakini ikilu banafunzi baki bunzuka, nukunhele pai mu kitonga kikulongu kupete napwasi jejabii mulumatu. 26 Sauli pajaika ku Yelusalemu jalenga kujongana na apwasi bala. Lakini boti batenda kunzogopa ndaba ngase bunhobali ngati najombi jabii mpwase. 27 Ndi pala Balunaba jwahika nukunzuku Sauli, ampelika koabi atumi baka Yesu na kaalandi Sauli heambona Bambo mwindela na Bambo hejwalongi

naku. Jaapwagila kabee Sauli hejabii jaalandi badu sanga kujogopa ku Damasiko. 28 Ndienu, Sauli jatama pamu nabu, nukuyongolota Yelusalemu joka koni julandi lilobi laka Bambu bila kujogopa. 29 Kabee jalongi nukubisana naka Ayaudi baalonge Kigiliki, lakini bombi balenga kunkoma. 30 Bandu bala babubobale Kilisitu pabamanya lijambu heli, bunzukua Sauli, bumpelika ku Kaisalia, nukunndeka jujenda ku Taliso. 31 Kipindi se sela bandu babuhobale Kilisitu boti buku Yudea poti, ku Galilaya, nuku Samalia babia nulukwali. Kwi indela jujujanganatiwa na Loho jaka Sapanga bapata makili nu kujonzukeka ngati ebaendaliya kutama koni antende isima Bambu. 32 Petili pajabia jujendajenda kila pandu, kabee jahika kwa bandu baka Sapanga bababia atama ku Lida. 33 Kola ankolila mundu jumu jobunkema Ainea jojuwe jabi jugoni pikitanda muda wa yaka nani ndaba jabi jutei kulela nhyega. 34 Ndienu, Petili ampwagila, "Ainea, Yesu Kilisitu jutenda kukulamisa. Jumuka gutandika kitanda sako." Na muda gogo Ainea jwatenda kujumuka. 35 Bandu boti buku Lida nuku Saloni bunndingalya Ainea, na boti bunng'anambukya Bambu. 36 Jwabi mpwasi jumu mmbomba ku musi uku Yopa jobunkema Tabita. Kukigiliki, "Dolikasi." Mana jabi, "Kinyama simwiki holi sebikikema mbawala." Mmbomba hoju jwabia juhenga majambu ga sapi na jabii juyobali kwajangati aka kapuku. 37 Kipindi sehesi jwalwaliki, nakuwa. Bandu bijigolua nhyegajaki, nukujigoneka mu sumba su kunani. 38 Ndaba ku Yopa nga kutali ngani kuhuma ku Lida, apwasi baka Yesu hebajowana Petili jubi ku Lida, baatuma bandu abeli bunndoba, "Pepa guhika kongo nyatanyata." 39 Ndiipala, Petili jajenda pamu nabu. Pajahika bumpelika ku sumba su kunani. Kola bandu bingi baawi alomi babu bunhyongwaliti Petili koni alela nukundangi makoti ni ingobu yengi yejwalenganaki Dolikasi pajabi na womi waki. 40 Petili jaapia boka kunza, japega magoti, nukundoba Sapanga. Ndi anng'anambukiya mundu jojuwi jola, nukupwagi, "Tabita, jumukaje." Najombi jwaogula mihu gaki, heambona Petili jatenda kutama pai. 41 Petili akamula kuboku nukunzanganatiya kujema, nakaakema bandu baka Sapanga bala na bandu baawii alomi babu bala, jwaakabisa mundu jola koni jubi mwomi. 42 Lijambu heli laenia ku Yopa kwoka na bandu bingi bunhobalya henu Bambu. 43 Petili jwaendaliya kutama masoba gingi ku Yopa, jwatama kwaka mundu jumu joulenganake ngosi jobunkema Simoni.

10 Jwabi mundu jumu ku Kaisalia jobunkema Kolinelio, nkolongu wi kikundi sa alonda

sebikikema, "Kikundi suku Italia." 2 Jabi mundu jwaamboni, jombi pamu na bandu boka buku nyumba jabi babia bandu babunzetake Sapanga nukunndumbali, jaajangatya hindu aka kapuku bingi nukundoba Sapanga kila lisoba. 3 Lisoba limu sa tisa lyobamutu, jabona pee pangwendu majambu kuhuma kwaka Sapanga ntumi jukunani jwaka Sapanga jujingi nkati nukumpwagi, "Kolinelio!" 4 Kolinelio andingaliya ntumi jukunani jola koni jujogopa, andalukia, "Kibiki Bambu?" Ntumi jukunani jola jwapwaga, "Sapanga jujetaki kuloba kwaku na matambiku gaku gawaapeki haka kapuku henu nga jugujewe. 5 Heno, waatuma bandu ku Yopa bukunkema mundu jumu jobunkema Simoni, liina lengi Petili. 6 Jombi jubi ku nyumba jaka Simoni joulenganake ngosi, nyumba jabi jibi mulutengu ju nhanga." 7 Ntumi jukunani joulungila na Kolinelio jola hejabia jubokiki, Kolinelio jaakema atumisi baki abeli nundonda waki jumu joanzetake Sapanga, 8 jaapwagila majambu goka gagapitii, nakaatuma ku Yopa. 9 Kilabu jabi, bandu atatu bala koni akona ajenda, lakini ebaegaliya kuhika ku Yopa, Petili jwakwela kunani kukipagaa sa nyumba, kwabii sa sita lyobamutu jajenda kundoba Sapanga. 10 Jabona inzala, jwatokulya kula posu. Pababia ahanda posu, jwabona hindu kuhuma kwaka Sapanga. 11 Jwabona kunani kwaka Sapanga kuogwiki na sindu ngati shuka bikihulu pai koni bikikamwi kona yoka nsesi. 12 Nkati ja shuka jela mwabi na kila aina ji inyama, inyama yana magolu nsesi, inyama yeikwaba pundema ni ijuni yukunani. 13 Ndi jajowana sauti kuhuma kunani, "Petili, jumuka usinza, ukulaje!" 14 Petili jwajibwa, "Ngahela Bambu, nengase nhwaiki kuonza sindu sokapi seakaniki kula au kipija." 15 Sauti jela jajowanika kabee koni jumpwagi, "Hindu yeisapisiki na Sapanga wahikema ipija!" 16 Lijambu heli lahengiki mala patatu, ndi shuka jela jakelabuka kabee kunani. 17 Petili pajabi jwakona juholale ndaba jabi majambu gala jutei kugabona, apalapa bandu bajwaatumiki Kolinelio bahikapala baada jibona nyumba jaka Simoni, 18 bakema sukujamali, "Boo, jubi nngeni konioku jobunkema Petili?" 19 Petili jwabi jwakona juwasali majambu gajugabweni, ndi pala Loho jaka Sapanga jumpwagila, "Jowana! Abi bandu atatu, atenda kukupala. 20 Uhuluka wala wisita kujenda pamu nabu ndaba naatumiki nepane." 21 Ndi pala, Petili jwauluka pai, nakaapwagi bandu bala, "Nepani ndi jomumpala. Nhikiki pamba ndaba ja kike." 22 Bombi bapwaga, "Jututumiki nkolongu jwa alonda jobunkema Kolinelio, jojuwe mundu wa asapi joanzetake Sapanga na Ayaudi boti antende isima. Ntumi jukunani ampwagila jukukoka kunyumba

jaki ili jujowana malobi gawampwagila.” 23 Petili jwatenda kwa ajopa, jaapekya pandu pukugone ikilu jela. Kilabu jaki, Petili jwatumbulya sapwali pamu na bombi, na bandu bangi ba bunhobale Kilisitu buku Yopa kola bajenda pamu najombi. 24 Lisoba la pili jaki bahika ku Kaisalia na kola Kolinelio jwabi jwaalendale pamu na alongu baki na akosi baki bangi bajwabi jwaakokiki. 25 Petili pajwabi jutenda kujingi mu nyumba, Kolinelio jwapita kunza kunzopa, jwapega magoti nukunzinami pai. 26 Lakini Petili jwatenda kuntondabe, nukumpwagi, “Jemaje, hata nepani na mundu pena.” 27 Petili jwaendalya kulonge na Kolinelio koni ajingi mu nyumba kojaakoli bandu bingi atemi pamu. 28 Petili jaapwagila, “Mwanganya mmanyiki mundu juku Uyahudi jokapi, akolonga badini akaniki jwijongana na bandu banga Ayaudi. Lakini Sapanga jumoliki nammbona mundu jokapi kuba ngasejuketakeka kwaka Sapanga au mpija. 29 Henu, henngemiki nane nhikiki sanga kujogopa. Henu, nundaluki, nngemi kike?” 30 Kolinelio japwaga, “Masoba gatatu gagapetiki, lisaa ngati lele, la tisa lyoba mutu, nabi ndenda kuloba mu nyumba. Mala pee, mundu jojwabi juweti ingobu yeing’aliki jwajemiki palongi jangu, 31 japwaga, ‘Kolinelio! Kuloba kwaku na nhupi yaku yewapeke aka kapuku ijetakiki na Sapanga. 32 Ntuma mundu ku Yopa jukunkema mundu jumu jobunkema Simoni, liina lengi Petili, jubi kunyumba jaka Simoni jojulenganake ngosi pambipi nunhanga.’ 33 Ndienu apalapa naatuma bandu kwaku, naweapa utei sapi kuhika. Henu, twepani tubi pani palongi jaka Sapanga kujoane sokapi sejukutumiki Bambu kutupwagi.” 34 Ndienu Petili jatumbulya kupwaga, “Henu manyiki sakaka Sapanga ngasejubagu bando. 35 Mundu jukuhuma nndema jokapi joanzetake Sapanga nukutenda gajupala Sapanga jutenda kunzopa. 36 Lende ndi lijambu lejulipelika Sapanga kwa bandu buku Izilaeli, koni julandi Lijambu la Amboni lelelita lukwali kupete indela jaka Yesu Kilisitu, Bambu wa bandu boka. 37 Mwanganya mmanyiki lijambu lelapihila ku nndema juku Yudea, kutumbuli ku Galilaya baada ju ubatisu gojwaalandila Yohana bandu. 38 Namwanganya mmanyiki Sapanga heanhagwi Yesu juku Nazaleti kuhenga lihengu laki koni ampeki makili ga Loho jaka Sapanga nukumpeke uwesu. Sapanga jwabi pamu najombi jwajenda koni na kola jwakatenda majambu ga sapi na kwaalamisa bandu bababi lyatukali lijobi. 39 Twepani ndi twetwabona majambu goka ga jutendiki munndema ja Ayaudi nuku Yelusalemu. Bunkoma sukumbambali mu nsalaba, 40 lakini Sapanga anyoa lisoba latatu, nuku nhwesesa jubonikana kwa bandu,

41 ngasejabonakini kwa bandu bote, ila kwa bandu bababi ahaguliwi na Sapanga ili bagabona haga nukulonge, ndi twepani twetwakula na kunywa pamu najombi baada jukuyoka kwaki kuhuma kwa bandu baawi. 42 Jutulagalakya kulandi Lijambu la Amboni kwa bandu boti nakaapwagi bandu jombi ndi jojuaguliiki na Sapanga kuba jukutemu bandu baawi na bandu bomi. 43 Alota baka Sapanga boti bundongali jombi kupwaga boti ba bunhobale jwitenda kundekake mahakau gaki goka kupete liina laki.” 44 Petili pajwabi jwakona juendale kulonge, Loho jaka Sapanga jaahululuka boti bababi ajowane lilobi laka Sapanga. 45 Ayaudi babunzetake Sapanga babahikiki pamu na Petili bala kuhuma ku Yopa, basangi kubona Sapanga jwaapeki nhupi ja Loho jaka Sapanga hata bandu banga Ayaudi, 46 ndaba baajowana bakalongila kwa luga ingeni koni bundumbali Sapanga. Ndi Petili japwaa, 47 “Bandu haba bunzopiki Loho jaka Sapanga jaka Sapanga ngati twabete hetunzopaje. Boo, jubijokapi jojuwesa kwapenga biibatiswa kwa masi?” 48 Henu, jaamua abatiswa kwiliina laka Yesu Kilisitu. Nabombi bunndoba jutama nabu kwamasoba gangi kidogu.

11 Atumi baka Yesu na bandu bangi ba bunhobale Sapanga buku Yudea bajogwa kupwaga bandu banga ayaudi babi bilijetaki lilobi laka Sapanga. 2 Henu, Petili pajabuja kuhuma ku Yelusalemu, banafunzi biki Yaudi baapala bandu banga ayaudi asekula jandu, batenda kunndosa koni baka pwaga, 3 “Weapa gupiti mu nyumba ya bandu banga kuseku jandu hadi gukuliki nabu posu pamu!” 4 Ndi Petili jatumbulya kulandi mbolimboli majambu gagapitii kola tumbuka puutumbuli. 5 “Lisoba limu panabi ndenda kuloba ku musi guku Yopa, nabi ngati ndei kuinduka ndi nabona hindu kuhuma kwaka Sapanga, nabona sindu ngati shuka ngolonga bikijihulua kuhuma kunani koni bijikamwi kona yoka nsesi, nukubeka pulutengu jangu. 6 Nalingalia nkati sapambipi nabona inyama yeibi na magolu nnsesi, inyama yu mukioli niinyama yeikwaba pai ni ijuni. 7 Apalapa nijijogwana sauti jakambwagila, ‘Petili jumuka, usinza, ukulaje.’ 8 Lakini nepani napwaga, ‘Ngaela, Bambo, ndaba sindu sokapi kipija au seakaniki kula ngasekiwahiki kujingi mu ndomu jango.’ 9 Sauti jela jajowanika kabee kuhuma kunani, ‘Waikema sindu sokapi kipija sejikihengiki Sapanga kuba kisapi.’ 10 Lijambu heli lahengiki mala patatu, na mwisu we hindu yela yoka yakelabwiki kunani kabee. 11 Apalapa, bandu atatu bababi baatumiki kuhuma ku Kaisalia bahika ku nyumba jenabia nakatama. 12 Loho jaka Sapanga

jambwagila nyenda nabu bila kujogopa. Bandu sita haba balongana nanepani kabee kujenda ku Kaisalia na kola twajingala kunyumba jaka Kolinelio. 13 Jombi jutulandi hejwabi ambweni mtumi jukunani jujemiki kunyumba jaki nukumpwagi. 'Ntuma mundu ku Yopa jukunkema mundu jumu jobunkema Simoni, liina lengi Petili. 14 Jombi jakupwagila malobi ga gagujangaty kugombolewa.' 15 Naenatumbulya kulonge pee, Loho jaka Sapanga jaahulukya ngati hejutuhulukya twepani. 16 Ndi nakombuka malobi gajwapwaga Bambu, 'Yohana jabatisa kwa masi, ila mwanganya mwibatiswa kwa Loho jaka Sapanga.' 17 Henu, ana Sapanga jwaapeki kabee bandu bukhuma ku ndema jengi nhupi ajelaje jejutupeky na twepani patunhobalya Bambu Yesu Kilisitu, boo, nena na nyane mbaka nenga kumpenga Sapanga?' 18 Pabajogwana gala, batulia nukundumbali Sapanga koni bakapwaga, "Sapanga jwaapeki bandu banga Ayaudi napwasi juku lekakewa mahakau ili apata womi!" 19 Ndaba jamang'aliku gagapitila pabunkoma Sitivini, abole batenda kupalaganyika. Bangi bajenda mbaka ku Foinike, ku Kupulo nuku Antiokia koni bakalandila lijambu la sapi kwaka Ayaudi pena. 20 Lakini Ayaudi bangi babahuma ku Kupulo nuku Kilene, bajenda ku Antiokia nukulandi Lijambu la Amboni laka Bambu Yesu lela, kwa bandu buku ndema jengi. 21 Makili gaka Bambu gabii pamu nabombi bandu bingi bahobali nukunng'anambuki Bambu. 22 Lijambu heli lajogwanika mbaka kwa bandu ba bunhobale Sapanga buku Yelusalemu. Ndi buntuma Balunaba kujenda ku Antiokia. 23 Pajwahika kola nukubona Sapanga hejapengali bandu, jwatoguli na kwaaloba aendalia kujongana na Bambu kwa mioju jabu joka. 24 Balunaba jwabi mundu jojutweli Loho jaka Sapanga na jojunhobale Sapanga. Nabandu bingi bajonzukika kwaka Bambu. 25 Ndienu, Balunaba jwajenda ku Taliso kumpwata Sauli. 26 Paampata, anndeta ku Antiokia. Boti abeli batama kola nabandu baka Sapanga kwa saka soka koni abola likundi likolongu la bandu. Ku Antiokia kola ndi kobatumbulya kwakema banafunzi baka Yesu, akilisitu. 27 Kipindi aselasela, Alota baka Sapanga bangi bahika ku Antiokia kuhuma ku Yelusalemu. 28 Henu, jumu katijabu jobunkema Agabo jwajema, nukupete makili gaka Loho jaka Sapanga jalotila kwibia niinzala ngolongu mu ndema joti. Inzala heji japiti Kilaudio pa jabii bambu nkolongu. 29 Banafunzi bala baamua kila jumu kulengana nuuwesu waki jupelika sokapi ili kwaajangati bandu bababi atama ku Yudea bala. 30 Henu, Batenda ahelahe nakaapeke Balunaba na Sauli

nsangu gola buhupelika beni kwaka aseja babandu ba bunhobale Sapanga.

12 Sabi kipindi ngati aselase, nkolongu Helodi jatumbuliya kwang'alisa bandu bangi ba bunhobale Kilisitu. 2 Ankoma Yakobu, nndongu waka Yohana nu upanga. 3 Hejwabona lihengu laki heli Ayaudi batei kutogule, jatenda kuendale, ankamula Petili. Lijambu heli lahengika lisoba la tipati jukula mabumunda ganga kujege amila. 4 Pabunkamula pee Petili, bumpelika kukipungu, bumbeka pai ju ulonda wiikundi nsesi, yeibii na alonda nsesinsesi. Helodi jwapala kundeta pa bandu baada ji lisoba likolongu la kula mabumunda ganga kubeka amila. 5 Henu, Petili pajabi muligelesa, bandu ba bunhobale Kilisitu babii bunndobe ngamaa kwaka Sapanga. 6 Ikilu, kabula jilisoba lelabi Helodi andeta Petili palongi ja bandu, Petili jwabi jugoni pikilanda ja alonda abeli. Babi ankongiki minyolu mibeli na alonda babi alonda bupu ndyangu nkolongu uli ligelesa. 7 Apalapa, ntumi jukunani kwaka Sapanga jwajema pambipi najombi na unang'anu wang'ala sumba siligelesa. Ntumi we hoju angusa piimbau nukunzumu, "Jumuka nyata!" Apalapa minyolu jela jebunkongiki maboku jatenda kusekuka nukuabuka pai. 8 Ntumi jukunani waka Sapanga jola ampwagila, "Likonga nkanda waku, guwata ilatu yaku." Najombi jwatenda helahele. Ndienu Ntumi jola jwapwaga, "Wata likoti laku, gunyengalya." 9 Petili anzengalya kujenda kunza lakini ngase jwamanyiki ana gajutei Ntumi jukunani haga gasakaka, jwawasalya julota ndotu. 10 Baapeta kikundi sa kwanza sa alonda na kikundi sa pili, nukuiiki pundyangu wa somasoma gukujingali kumusi. Ndyangu gola waoguka pee weni, nabombi bapita kunza. Babi ajenda mwiindela na apalapa Ntumi jola andeka Petili kajika jaki. 11 Pala ndi Petili pajamanya gagapitii japwaga, "Henu manyiki sakaka Bambu antumiki Ntumi waki jukunani junhokula mmaboku gaka Helodi nukumoha mmajambu gilya goka gabapala kunhenge Ayaudi." 12 Pajamanya hela jwajenda kunyumba jaka Malia amabu baka Yohana jobunkema Maluko. Homu bandu bingi babi pamu atenda kunndoba Sapanga. 13 Petili jwahotima pundangu wakunza na ntumisi jumu mmbomba jobunkema Loda, jwajenda punndyangu kujeteka. 14 Mmbomba jola pajujimanya Sauti jaka Petili jwatoguli ngamaa, jwabutuka bila kuogo nnyangu na kwaapwagi ajaki, Petili jujemiki kunza. 15 Bumpwagila mmbomba jola, "Gubi lee na mangongo!" Lakini jombi jahingamakiya kwabii sakaka, nabombi bumpwagila, "Jonioju Ntumi waki jukunani waka Sapanga." 16 Kipindi sehesi Petili

jiwabi juendale kuhotima. Ebahogula ndyangu, hebumbona, batenda kusangaa. 17 Petili jwakinyulya kwa maboku gaki kwaalangi atama kinunu, ndi jaalandila Bambu heamboa muligelesa. Kabee jaapwagila bumpwagila lijambu leheli na Yakobu na bandu bangi ba bunhobale Kilisitu bala, najombi jwaboka nukujenda kongi. 18 Pakwakusa, alonda bala bahangajiki ngamaa koni alaluana gagumpiti Petili. 19 Helodi jwaamulisa buntaputa, lakini ngase bumpatie. Ndienu jwalalukya alonda bala nuku pia amuli akomika. Ndienu, Helodi jaboka ku Yudea kola, nukujenda ku Kaisalia nukutama kola. 20 Helodi jwaayomi ngamaa bandu buku Tilo nuku Sidoni. Ndi bandu bamisi mibeli heji bajetanganhya pamu kujenda kuketangana naku. Nabombi batumbulya kumpata Bulasito jubia upandi wabu, ndaba Bulasito jwabii mundu nkolongu joiijemale nyumba jaka bambu nkolongu. Ndienu bunzendila Helodi bundoba ajongana sulukwali, ndaba ndema jabu jabia jipata posu kuhuma ndema jaka bambu nkolongu. 21 Lisoba limu lebilihagwi, Helodi jwabi juweti ingobu yaki yu ubambu nukutama pikiteu su ubambu, jwaalandi malobi gaki bandu. 22 Bandu bala bapega keleli nukupwaga, "Jenze sauti jaka sapanga, nga jaka mundo." 23 Apalapala Ntumi jukunani kwaka Sapanga anhabua Helodi pai ndaba ngaseampekia Sapanga ndumbali yela. Yunkula imbeku nakuwa. 24 Lakini Lilobi laka Sapanga laendalya kuene na bingi batenda kulijopa. 25 Baada jaka Sauli na Balunaba kujomo lihengu labu, baboka kabee ku Yelusalemu, bunzukua Yohana jobunkea Maluko.

13 Kwaka bandu ba bunhobale Kilisitu buku Antiokia kwakabi na bandu bangi bababi alota baka Sapanga na aka abola, nkati jabu jwabi Balunaba, Simoni jobunkema Nzilu, Lukio juku Kilene, Manaeni jojabi jukoli nu nkolongu Helodi, na Sauli. 2 Pababia buntende Bambu ulumbi koni apungiki kula posu, Loho jaka Sapanga japwaga, "Mmekila Balunaba na Sauli pulutengu ndaba jilihengu lenaakemi." 3 Henu, baada juku nndoba Sapanga nuku punga kula posu, baabekila maboku, nakaaleka ayetuana. 4 Henu, Loho jaka Sapanga pajaatuma pee Balunaba na Sauli, bajenda ku Selukia, nukuhuma kola bakwela sitima mbaki ku kilwa juku Kupulo. 5 Pabahika ku Musi uku Salami, balandi lilobi laka Sapanga munyumba jukuketangane Ayaudi. Yohana jobunkema Maluko jabi mundu jakaajangati. 6 Bajenda kuhuma upandi gumwa gwa kilwa mbaki ku Papo, upandi gongi, na kola bunketani unhabi jumu Nyahudi jobunkema Bali Yesu jojulikopaki jombi mlota waka Sapanga. 7 Hoju

jabi nkosi waka Seligio Pauli, nkolongu wa kilwa sela, jojwabii mundu jwana malangu ngamaa. Seligio Pauli jaakema Balunaba na Sauli ili jujogwana lilobi laka Sapanga. 8 Lakini nhabi jola, jobunkema kukigiliki Elimu, jalenga kwaapenga Balunaba na Sauli ili nkolongu jwa kilwa jola jwing'anambuka nukutumbuli kunhobale Kilisitu. 9 Henu, Sauli jobunkema liina lengi Pauli, koni jutweli Loho jaka Sapanga, antupila mihu nduuu nhabi jola, 10 japwaga, "Wamwana waka lijobi weapa, weapa wumbaja wa kila sindu sa asapi, ngale ukotoka hata mala jimu kung'anambu ndela yaka Bambu yeinyokiki kuba yisoli! 11 Enu, kuboku kwaka Bambu kwibia panani jaku. Wibia wanga linga ngaguwesi kabee kugubona unang'anu wa lyoba kwa muda." Apalapa kila sindu jukibona ngati likongobu na lwii, jatumbulia kupapaa koni na koni kuntaputa mundu jukunkamu kuboku ili anndongua. 12 Nkolongu jwa kilwa jola pajwabona gala, anng'anambukiya Sapanga nakuba mpwasi, jasangi ngamaa mabole gaka Bambu gajajowini. 13 Pauli naajaki bakwela sitima kuhuma ku Papo bahika ku Peliga musi huku Pamfilia, lakini Yohana jaaleka, nuku kelabuka ku Yelusalemu. 14 Lakini bombi baendalia kujenda kuhuma ku Peliga mbaki kumusi uku Antiokia juku Pisidia. Lisoba lu Kupomulela bajingala mu nyumba jukuketangane Ayaudi, nukutama. 15 Pabajomula kusoma kitabu sa malagalaki na maandiku ga alota, aka kilongosi ba nyumba jukuketangane Ayaudi buntuma mundu kwabu, nakaapwagi, "Alongu bito ana mmbi nililobi lokapi lakaapwagi bandu ili biikata tamaa, mpwagaje." 16 Ndienu, Pauli jwatenda kujema nakaponge kuboku, nakaapwagi, "Mwabandu buku Izilaeli na mwaboka mwemundumbali Sapanga, nanzwania. 17 Sapanga wa bandu haba buku Izilaeli baagula aka hoku bitu, nakaajangati abia bingi ngamaa pababi ku Misili. Sapanga jaaboa kola kwa makili gaki makolongu. 18 Sapanga jaainakali yaka alubaini pababi kulukoba. 19 Najombi baada jakaakoma bandu ba makabila saba ga ndema juku Kaanani nakaapeke bandu babu ili ndema heji jibia jabu. 20 Yapeta yaka miya nne na hamusine. "Ndienu jaapekia bandu bukutemu baalongua mbaki kipindi saka Samweli Mlota waka Sapanga. 21 Ndienu bandu baloba apata bambo nkolongu, ndi Sapanga jaapekia Sauli, mwana waka Kishi julikabila laka Benyamini, jojwabi bambo nkolongu kwa yaka makomi nsesi. 22 Baada jukummba Sauli ubambu ukolongu, jwaapekia Daudi kuba bambu nkolongu wabu. Sapanga anndongalia koni jupwaga, 'Nummbweni Daudi mwana waka Yese, jojuulengani mwoju wangu jojwihenga kila senipala.' 23 Kuhuma mukilongu saki mundu hoju, Sapanga,

ngati hejutulagila, jwaapelakia bandu buku Izilaeli nkombosi, ndi Yesu. 24 Kabula jukuhika kwaka Yesu, Yohana anndonguli koni jaalandi bandu boti buku Izilaeli ajetakia mahakau nukugaleka nukubatiswa.” 25 “Yohana pajabi jujomule malobi gaki jwaapwagila bandu, ‘Nhwassali nepani nanyane? Nepani nga jomundendalela. Nnzoaniya, j ojuhika munyuma jangu nepani hata nepani ngase ndakiwa kubopo ngoji yi ilatu yaki.’ 26 “Mwalongu bangu, mwabandu bulukulu lwaka lbulahimu, na mwabangi mwaboha mwemundumbali Sapanga! Lijambu lendenu lu ukombosi lihikiti ndaba jitu twepani. 27 Ndaba bandu buku Yelusalemu na akolongu babu ngasebumanya ana jombi nkombosi, wala ngasebaeliwi malobi gaka alota baka Sapanga gaasoma kila Lisoba lu Kupomulela. Lakini bugutenda ulota hogu gutimia pabung’alisa Yesu nukunkoma. 28 Ngase bapatiki ndela jukunkome, bundoba pee Pilatu jwaalekila bunkoma. 29 Pabajomula kutenda goka gagumpwaga mu maandiku gikitabu, bunhulua punsalaba nukunhyelale pilitenge. 30 Lakini Sapanga anhyoa kuhuma kubandu baawi. 31 Najombi masoba gingi, jaapitila bajwabii nabu tumbuka ku Galilaya mbaka ku Yelusalemu. Haba ndi sajenu baalongalee majambu gaki kwa bandu buku Izilaeli. 32 Natwepani tuhikiki pambani kunndete Lijambu la Amboni, lijambu lejaalagila Sapanga aka hoku bitu kwaatende, 33 juhamwi kututende twepani twaka kibelevu sabu paanhyoa Yesu kuhuma kwa bandu baawi. Ngati healembiki mu kitabu sa zabuli japili, ‘Weapa wa Mwanawango, nepani lelenu ndei kukubeleka.’” 34 Kabee Sapanga heanhyoa kuhuma kwa bandu baawi ili jwiibole mulitenge, jwapwaga ana, “Naakupekia hindu ya sapi na yasakaka yenundagila Daudi.” 35 Na mu maandiku gangi ga Zabuli japwaga, “Ngaunndeki waa Sapi waku jola jubola.” 36 “Ndaba, Daudi mweni pajajomula lihengu laki leampekia Sapanga mumasoba gaki na kabee jwawi nukuntaga pambipi na aseja ajaki na nhyega jaki jabohile. 37 Lakini Sapanga anhyoa kuhuma kwa bandu baawi na ngasejwabohile. 38 Henu, mmanya mwaalonguba, kupete ndela jaka mundu hoju lijambu lukulekakewa mahakahu bililandi kwinu kupete indela jaka Yesu, 39 na kila mundu joanhobale Yesu julekakewa mahakau gaki goka, lijambu ale ngalaka wesikini kupete malagalaki gaka Musa. 40 Nala nzepa, ili gampata gagabi apwagiki alota baka Sapanga: 41 ‘Nzogwana mwanganya mwendongama bandu bangi, Nsangia nunhobila kola! Ndaba niihenga lihengu mumasoba ginu, lihengu lelule nga mulihobale hata na mundu jumpwagi.’” 42 Pauli na Balunaba pababia apita pa Nyumba jukuketangane Ayaudi, bandu bala baakokiki

ahika kabee Lisoba lu Kupomulela lengi lelahika, ili alongila nunkani majambuga haga. 43 Pabajomula kulongalane, Ayaudi bingi pamu na bandu bandema yengi bababi bijijetaki ndela jukunhobale Sapanga ja Ayaudi nabombi bumpwata Pauli na Balunaba. Nabombi balongii nabu, nakaa pwagi aendalia kutama sukutegeme wamboni waka Sapanga. 44 Lisoba lu Kupomulela lelahika, kalibu kila mundu pamusi pala jahika kujogwane lilobi laka Bambu. 45 Ayaudi pabuubona nsambi wa bandu babona wipu, bapenga kila sejapwaga Pauli nukuntondoo. 46 Hataela, Pauli na Balunaba baalongila kwamakili ngani bapwaga, “Kwabi lasima lilobi laka Sapanga lunhikila mwanganya hoti, henu ndaba mutei kulikana nukulibona mwabe ngasempala womi wamasoba goti, henu, tutenda kunndeka nakaajende bandu banga Ayaudi.” (aiōnios g166) 47 Ndaba bambu jutulagalakia ana: “Nukubei weapa ubia unang’anu kwabandu ba ndema yengi, ili waaletila bandu ukombosi pandema poti.”” 48 Bandu banga Ayaudi pabajoana haga batenda kutogule, bilimbalia lilobi laka Sapanga, na boka bababi ahaguliwi kuujopa womi wa masoba goka, babia henu ba bunhobale Kilisitu. (aiōnios g166) 49 Lilobi laka Sapanga laheni kila pandu pa ndema pala. 50 Ayaudi baamua kwakwelake aka mbomba babunndumbali Sapanga na bana mali gingi naakanalomi baamanyikini pa musi pala. Batumbulia kwaang’alisa Pauli na Balunaba na kwaabenga pa musi jabu. 51 Ndiapala Pauli na Balunaba bakung’unda luhombi mumagolu gabu kwalangi ngasebaatendi sape, nukujenda ku Ikonia. 52 Ila pee bandu ba bunhobale Kilisitu bababii Antiokia babii atweli ndogule na Loho jaka Sapanga.

14 Ku Ikonia majambu gabi ngati hegabi ku Antiokia, Pauli na Balunaba bapiti mu nyumba jukuketangane Ayaudi ngati eayobali. Balongi kuuwesu nkolongu hata Ayaudi bi bingi na Agiliki bunzetaki Sapanga. 2 Ayaudi bangi ba bakana kuba apwasi baakwelakia nukujege mawasu galia mumioju ja bandu banga Ayaudi ili baapenga bandu ba ndema yengi. 3 Pauli na Balunaba baendalia kutama kola muda gwini. Balongila kwamakili lilobi laka Bambu jojalangia malobi ga waamboni waka Sapanga gaki wabii wasakaka pajaawesisa kutenda ndondukela na nginyuli. 4 Bandu bamusi gola batenda kubaganika, bangi baajetakia Ayaudi nabangi bababi upandi waka atumi baka Yesu. 5 Mwisu je, bandu banga Ayaudi na Ayaudi bangi bajongana na akakilongosi babu, baahamua kwaatende liya atumi bala nakaapega na malibu. 6 Atumi baka Yesu

pabamanya hela, batilila ku Lusitila nuku Delube, misi juku Lukaonia, na pandu yengi yapambipi, 7 baendalia kulandi Lijambu la Amboni laka Sapanga. 8 Jwabi mundu jumu ku Lusitila jojabo kilema toka kusaliwa, na jwabi ngasejuwahiki kujenda hata lisoba limu. 9 Mundu jola jwabia anzogwane Pauli pajwabia jutenda kulandi. Pauli andingalia ngama, na pajabona juhobale ngamaa tosa kulama, 10 japwaga kwa sauti ngolongu, "Gujema kwa magolu gaku!" Mundu jojalemi magolu jola jahomba apalapala nukutumbuli kujenda. 11 Nsambi wa bandu pawabona sejwatei Pauli, batumbuliya kujamali kwa luga ji ki lukaonia, "Aka sapanga atuhuluki kwitu abonikana ngati bandu!" 12 Balunaba bunkema Zeu, na Pauli ndaba ndi jojulongila bunkema, Helume. 13 Nu nngolu jwa Nyumba jaka Sapanga juku Zeu jejabii kunza ja musi gola, jaleta ng'ombi niitaji la mauha mbaki pundyangu, jombi pamu nu nsambi wa bandu gola bapala kuboa matambiku gabu kwaka atumi. 14 Balunaba pamu na Pauli, pabamanya lijambu leheli bajendula ingobu yabu nukutuli kunsambi wa bandu gola koni apwaga kwa sauti ngolongu: 15 "Alongu bito, ndaba jaki ntenda ela? Natwepani twa bandu ngati mwanganya. Tubi pambani kunndandi mwanganya Lijambu la Amboni laka Sapanga, ili muileka imong'umong'u yanga na mana hei, munng'anambukia Sapanga jojubi mwomi, Sapanga jojubombiki kunani na ndema, nhanga na yoka yeibi nkati ja hindu hei. 16 Pamwandi Sapanga jwaaleka kila bandu atenda seakipala. 17 Hata hela, Sapanga ngasejwakotwiki kulilangi kwitu sukututende majambu gaamboni. Junndete iyula kuhuma kunani, junpeke hilebi muda gogupalika, jumpeke posu nukuitenda miojuji jitungulia." 18 Pamu nukupwaga hela ngase labi lihengu lisoku kwakanaki bandu bala biiboa matambiku gabu kwaapeke bombe. 19 Ndienu bahika Ayaudi bangi kuhuma ku Antiokia nuku Ikonia, nakaapwagi bandu ajongana na bombi, nukunndapu Pauli nukuntutuana mbaki kunza ja musi koni bawasaliya bunkomiki. 20 Lakini banafunzi pabaketangana pamu nukunonyongolota, jwatenda kujumuka, nukubuja kumusi. Kilabu jaki, jombi pamu na Balunaba bajenda ku Delube. 21 Pauli na Balunaba pabajomula kulandi bandu Lijambu la Amboni laka Sapanga ku Delube nukupata banafunzi bingi, batumbuliya sapwali kujenda ku Antiokia kupete ku Lusitila kuhika ku Ikonia. 22 Baahingamakia banafunzi ba misi jela nakaapeke makili atama sapi koni ahendale kunhobale Sapanga. Baapwagila, "Twepani twaboka tupalika kupete mumang'aliku gingi kabula jukujingi mu Ukolongu waka Sapanga." 23 Hagula aseja kila pandu paabi bandu ba bunhobale

Kilisitu kwaalongo banafunzi, kabee kupete kuloba nukupunga kula posu, baabeka palongi jaka Sapanga jobabia bunhobale. 24 Baada jukupete nndema ja Pisidia, bahika ku Pamfilia. 25 Pabajomula kulandi lijambu lela ku Peliga, bajenda ku Atalia. 26 Kuhuma hoku bakweliki sitima babuja ku Antiokia. Kola batenda kwalobe waamboni waka Sapanga ndaba jilihengu lebabu baaapeki nahenu babia bilijomwi. 27 Pabahika ku Antiokia batenda kikau sa bandu babumpwata Kilisitu bakola, baapwagila Sapanga hejutei pamu na bombi, na namuna hejuogwi indela kwa bandu banga Ayaudi jukuhobale. 28 Batama pamu ku Antiokia na banafunzi bala kwa muda gwingipi.

15 Bandu bangi bahika ku Antiokia kuhuma ku Yudea nuku tumbulili kwaabola bandu babunzetaki Sapanga bala kupwaga, "Ana ngakuseku jandu ngati hejutulagalakia Musa, nganhwesi kukombulewa." 2 Pauli na Balunaba ngase bajetaki mabole gabo ndi kwapitila kujobane nukulalukani na bandu bala, ndi baamua Pauli na Balunaba na bandu bangi kati jabu ajenda ku Yelusalemu ili kulilongale lijambu heli naka atumi baka Yesu bangi pamu na Aseja. 3 Ndienu bandu baanhobale Kilisitu batenda kwaatabuka, papapetila ku Foinike nuku Samalia baalandila bandu amanya bandu banga Ayaudi bunng'anambuki Sapanga. Bandu bala hebajogwa batoguli ngamaa. 4 Pabahika ku Yelusalemu bandu ba bunhobale Sapanga, atumi baka Yesu naka aseja batenda kwaajopa nabombi baalandila goka gajwatenda Sapanga pamu nabombi. 5 Ila pe bandu bangi ba bunhobale Kilisitu bikikundi saka Afalisayu bajema nukupwaga, "Kupalika bandu banga kuba Ayaudi asecula jandu nakaabola namuna jukupwata Malagalaki gaka Musa." 6 Henu, atumi baka Yesu na aseja batenda kikau kikolongu ili amanya sukutenda. 7 Balongila muda nddasu, Petili jaamua kujema nukupwaga, "Mwalongubangu, mwabe mmanya toka masoba gukutumbuli Sapanga jwanhagula nepani nkati jitu nandila Lijambu la Amboni kwaka bandu bandema yengi, ili ajowana nukuhobale. 8 Najombi Sapanga jojumanya mioju jitu, jwalangi jwaapai sakaapeke nabombi Loho jaka Sapanga ngati hejutepeki twepani. 9 Sapanga ngasejutubagwi kati jitu na bombi, jaalekakia mahakau gabu ndaba batenda kusapisa mioju jabu kukuuhobale kwabu. 10 Henu, ndaba jaki kunndenga Sapanga sakaatweka bandu haba nsigu goguwe hata aka hoku bitu wala twabe ngasetwawesiki kutoto. 11 Kwiikuba hela, ila tuhobale, ana twepani tubii ngati bombi, twigombuliwa kupete waamboni waka Bambu Yesu." 12 Bandu

boka batama nuu, baamua kwajoane Balunaba na Pauli hebalandila ndonduke na nginyuli yejwatenda Sapanga kupete maboku gabu kwa bandu banga Ayaudi. **13** Pabajomula kulonge, Yakobu japwaga, “Mwaalangu bangu, nyowannya nepani! **14** Simoni julandi namuna Sapanga mumasoba gumunyuma hejwaatendila bandu bandema yengi, jaagula bandu bangi akuba bandu baki. **15** Lijambu heli lilengana na malobi gaka alota baka Sapanga, ngati Maandiku gaka Sapanga hegapwaga.” **16** “Hegijomuka majambu haga nihika kabee, nukusenga kabee nyumba jaka Daudi jejiabwiki, niilenganakia mang’oba gaki nukusenga kabee, **17** ili bandu baaigili boti bumpala Bambu, na bandu bandema yoti banaakemiki abia bangu, bampala Bambu. **18** Ndi hejupwaga Sapanga, jojwatenda lijambu heli limanyikana toka mwandi.” **(aiōn g165)** **19** Yakobo jaendaliya kupwaaga, “Henu, senhamwi ne senze, tukoto kwaasumbuu bandu bandema jengi babung’anambuki Sapanga, **20** ila Pee twaalembila balua kwaapwagi biikula poso jejibii mbija jeatambiki mahoka, akotuka usalati, biikula kinyama sebikinyongiki, kabee bikula mwai. **21** Ndaba masoba gingi malobi gaka Musa gabi galandika kila musi nukugasoma mu nyumba jukuketangane Ayaudi yoka kila Lisoba lu Kupomulela.” **22** Atumi baka Yesu, aseja na bandu boka ba bunhobale Sapanga baamua kwaagu bandu nkati jabu nakaapwagi ajenda ku Antiokia pamu na Pauli na Balunaba. Henu, bunhagula Yuda jobunkema kabee Balusaba na Sila babaii akakilongosi ba bandu babahobali Sapanga. **23** Baapekia balua jejiandiki ana, “Jambuoti, twepani twaka atumi baka Yesu na aseja na alongu binu na tutenda kunhandi balua mwabandu banga Ayaudi mwanganya mwembi ku Antiokia hoku, ku Silia nuku Kilikia. **24** Tujowini bandu bangi babahuma koni batenda kunsumbu kwa malobi gabu, nukujibeka mioju jabu jibii nulujogopu. Twepani ngase twaalagalaki kutenda hela. **25** Henu, tuamwi pamu kwaagu bandu baakumu nakaapwagi ahika kwinu pamu na akosi bitu Balunaba na Pauli, **26** bandu babaii tayali hata kuwa ndaba ji liina laka Bambu witu Yesu Kilisitu. **27** Henu twaapwagi Yuda na Sila ahika hoku, kumpwagi mwanganya kupetee milomu jabu malobi gatunhandaki mu balua. **28** Ndienu, Loho jaka Sapanga jutupwaagi tukotoka kuntweka mwanganya nsigu ila pe majambu ganga gagapalika: **29** Mwikula poso jeatambiki mahoka, mwikula wala mwiikunywa mwai na mwikula inyama jikinyama seakinyongiki nzepana usalati. Mwibia ntei sapi ana nkotwiki kutenda haga. Kwaheli!” **30** Pabajomula kwaatabuka bandu bala, bajenda ku Antiokia kokuje bakema

kikau saka bandu babuhobale Kilisitu, nakaapeke balua jela. **31** Pabasoma balua jela, malobi gaki gaatenda agangamala mwoju, batoguli ngamaa. **32** Yuda na Sila, bababi kabee alota, balongila na bandu ba bunhobali Kilisitu bala kwa malobi gingi tulisa mwoju na kwaasenga. **33** Baada jukutama kola kwa muda, bandu ba bunhobali Kilisitu buku Antiokia baatabuka koni baalobe lukwali, ndi babuja kwa babatumiki. **34** Sila jaamua kuigali. **35** Pauli na Balunaba baigalia ku Antiokia kwa muda, baabola bandu nukulandi Lilobi laka Bambu, pamu na bandu bangi bingi. **36** Pagapeta masoba kidogu, Pauli ampwagila Balunaba, “Tubuja twakaalinga bandu bala kila musi kotwaalandila lilobi laka Bambo, tukilibonila twabe eandalela.” **37** Balunaba japala bunzukua na Yohana jobunkema kabee Maluko. **38** Lakini Pauli ngase jabona sapi kujenda na Maluko, jojaaleka ku Pamfilia nukukana kuhenga lihengu pamu nabu. **39** Ndienu, wapitali ubisi nkolongu, ngase bajetangini, baamua kulekana. Balunaba anzukua Maluko, bakwela sitima bajenda ku Kupulo. **40** Najombi Pauli anhangula Sila, baada ja bandu ba pala kundobe uamboni waka Sapanga, batenda kuboka. **41** Hebabia atenda kujenda bapetila ku Silia nuku Kilikia, koni jaasenga bandu ba bunhobale Kilisitu kupete malobi gaki.

16 Pauli jahika ku Delube nuku Lusitila, kojabi jutama mboleee jumu jobunkema Timoti. Anyongoo baki bababi kabee jabii mundu joanhobale Kilisitu, baki Ayaudi, na atati baki baki Agiliki. **2** Timoti jabi wa mboni kwa bandu kati ja bandu buku Lusitila nuku Ikonja. **3** Pauli ampala Timoti julongana najombi mu sapwali jaki, ndi enu ansekula jandu. Jatenda hela ndaba Ayaudi boti bababia atama pala bamanyiki atati baka Timoti baki Agiliki. **4** Pababia apeta pa misi jela baapekia bandu malagalaki ga balagalakia atumi baka Yesu na aseja ku Yelusalemu, baapwagila bagakumulakia. **5** Henu, bandu bala baendaliya kukola mu kuhobale kwabu, na banafunzi bajonzukika kila lisoba. **6** Bapeti ku Fulugia nuku Galatia ndaba Loho jaka Sapanga ngase jaapwagi kulandi Lijambu la Amboni na ndema juku Asia. **7** Pabahika pambipi nu nkoa uku Musia, balengiki kujingi ku musi uku Bitunia, lakini Loho jaka Yesu ngasejaa jetakile. **8** Henu, bapetila ku nkoa guku Musia, nuku jenda bila kugoboka mbaki ku Tiloa. **9** Ikilu jela, Pauli jatenda kuyekuliwa, ambona mundu jumu juku Makedonia jujemiki pala nuku nndoba, “Lombuka, uhika ku Makedonia ukutujangatiage.” **10** Pauli pajajomula pe kubona uyekuli gola, tuliandia

kujenda ku Makedonia bila kukabaki, koni tumanyiki Sapanga jutukemiki twaalandila Lijambu la Amboni bandu baakola. 11 Ndi twajenda muli jojoma kuhuma ku Tiloa mbaka ku Samotilake, ni kilabu jaki twahika ku Neapoli. 12 Kuhuma kola twahika mbaka kunkoa uku Pilipi, musi nkolongu uku ndema uku Makedonia pandu pababi mu ukolongu huku Loma. Twatemi pa musi gola masoba kidogu. 13 Lisoba lu Kupomulela twapiti kunza ja musi, twapiti pulutengu lwa losi pandu patwaholali tuwesa kupata pandu pukundoba Sapanga. Twatama pala nukulonge na aka mbomba bababi ajongini pala. 14 Kati ja aka mbomba bala bababia atenda kutujoane jabi mmbomba jumu joanzogopa Sapanga jobunkema Lidia mwenei juku Tuatila, jojabo julombesa ingobu ya zambalau ya bei ngolongu. Sapanga jaogula moju waki ili juwesa kupwata malobi gajabia julonge Pauli. 15 Ndi jombi na bandu buku nyumba jaki batenda kubatiswa. Najombi jutuloba jakapwaga, "Ana sakaka mmbona ne nunzetaki Bambu, nhika ku nyumba jangu mwaka tama" Jutupembalakiya tujenda, twajenda pamu naku. 16 Lisoba limu, patwabia tujenda pandu puku nndoba Sapanga, mmbomba jumu jojabo nikilumbu sukulondo jaketangini natwepani. Mbomba hoju jabia jaapeke akakolongu baki lupija lwingi kupete kulondola kwaki. 17 Henu, mmbomba jola ampwata Pauli na twepani koni jupega keleli nukupwaga, "Bandu haba atumisi baka Sapanga Nkolongu. Bunndandi mwanganya ndela ju ukombosi." 18 Babia jutenda hela masoba gingi hata lisoba limu Pauli jatenda kusukia, ang'ambukia mmbomba jola nuku kipwagi kilumbu se sela, "Nukuumulisa kupete liina laka Yesu Kilisitu, umpita mwenioju!" Mala pee kilumbu se sela satenda kumpita. 19 Henu aka akolongu bababia apata lupija lwingi kupete mmbomba jola pababona kuhobale kupata lupija kwabu kupete mmbomba jola kujomwiki, baakamula Pauli na Sila, naka atutuana mbaka kuguliu palongi jaka kilongosi ba musi. 20 Baatakila kwaka bandu baatemu bapwaga, "Ayaudi haba aleta puju pa musi wito. 21 Butubola tuhenga majambo gaguge twa bandu buku Loma ngase tupalika kujetake wala kugapwata." 22 Nsambi wa bandu wajenda kujongana nabu kwalapu Pauli na Sila. Ndienu, bandu baatemu bala baahula ingobu yabu kwa makili, nuku kulagalaki baalapula iboku Pauli na Sila. 23 Pabajomula kwaalapu ngamaa baajegala nkati jiligelesa, na baalagalakia nkolongu jwa alonda biligelesa baalonda ili biitila. 24 Henu ndaba jililagalaki lela, nndonda jola jaabeka mu sumba sunkati ngani siligelesa nuku gakonga magolu gabu mu mpengu. 25 Pambipi na pamahiku, Pauli na Sila babia buku nndoba Sapanga nuku

nzembe mihambu juku nndumbali, na bandu bangi bingi ba baajigali mola batenda kwaajongwane. 26 Apalapa sapitila kililima sesanyuanyua nsingi wa nyumba jiligelesa. Apalapa milyangu yoti yatenda kuhogoka ni minyolu yebaakongi bandu bala gatenda kubopoka. 27 Nkolongu juligelesa jatenda kujumuka nukubona milyangu giligelesa ihogwiki, jawasaliya bandu bala atilike, ndi jahopula upanga waki nuku pala kulikoma. 28 Lakini Pauli jajamaliya, "Walikoma ndaba twepani twaboa tubi pambane." 29 Pajabiya ankemiki mundu juletaa taa, nndonda juligelesa jola jatili nkati, nukulileke palongi jamagolu gaka Pauli na Sila koni jaka bagaja sulu jogopu. 30 Jaalongua kunza na kwaalaluki, "Mwaakolongu, ndenda boo ili nhuwesa kukombulewa?" 31 Bombi bunzibwa, "Unhobalia Bambu Yesu nanagu witenda kugombolewa pamu na alongu baku boti." 32 Ndienu bundandila Lilobi laka Bambu jombi pamu na alongu baki boti. 33 Apalapa ikilu jela nkolongu jiligelesa jola jaajukua na kwaagolo ilonda yabu, ndi jombi na alongu baki batenda kubatiswa apalapala. 34 Ndienu jaajukua Pauli na Sila mbaka ku nyumba jaki, jaapekia posu akula. Batoguli ngamaa pamu na alongu baki ndaba babia henu bunhobale Sapanga. 35 Kilabu jaki pulukela, bandu bukutemu baatuma atumisi babu kwaka nkolongu uligelesa jola kumpwagi, "Mwabopuliyi bandu bala." 36 Ndonga jola apwagila Pauli, "Bandu bukutemu buntumiki mundu kupwaga tunhogulijae. Henu nhwesa kujenda bila kujogopa." 37 Lakini Pauli anzibwa, "Gupwaga oti boo?" "Butulapula iboku pa bandu bila likosa ingawa twepani twa bandu buku Loma. Kabee butujegi nkati henu apala butupia bila bandu kumanya! Nga kuwesekana! Waleka beni ahika pamba kutupia." 38 Atumisi bala bakelabuka na kaapwagi bandu baatemu bala, na bombi pa bajoana Pauli na Sila babia bandu buku Loma, batenda kujogopa. 39 Henu, bajenda kupwaga mpepakoku na kwaapwagi aboka mmusi we gola. 40 Pauli na Sila bapita muligelesa, bajenda ku nyumba jaka Lidia. Kola babonana na bandu ba babunhobali Kilisitu na baagangamalisa mwoju kwa malobi gingi batenda kuboka.

17 Pauli na Sila baendalia na sapwali jabu, bapetila ku Amfipoli nuku Apolonia, ndi bahika ku Tesaloniki kokwabi na nyumba jukuketangane Ayaudi. 2 Pauli jajongana nabu ngati ebayobali, jatumia Maandiku ga Sapi kubolana nabu muda wa juma itatu kila Lisoba lu Kupomulela munyumba jukuketangane Ayaudi. 3 Jaalandila nuku langi kwabi lasima Kilisitu kung'alika nuku yoka kuhuma

kwa bandu baawi. Jaapwagila, "Yesu jonundandi nepani kwinu, ndi Kilisitu Nkombosi." 4 Ayaudi bangi bunzetaki nukujongana na Pauli na sila. Nagombi nsambi nkolongu wa Agiliki bababia bunhobale Sapanga pamu naka mbomba bingi bini isima, batenda kunzetake Sapanga. 5 Lakini Ayaudi babona wipu, baamua kujuku bandu baliya kuhuma kuguliu, nukutenda nsambi nkolongu wa bandu batenda puju pa musu poa. Biitukaliya nyumba jaka Yasoni koni ahobale kwaapata Pauli na Sila mu nyumba mola ili baapelika kwa bandu, 6 lakini ngase baakolile, baamua kunkangana Yasoni pamu na apwasi bangi mbaka kwaaka akolongu ba musu, nuku jamali, "Bandu bamba ahengiki puju kila pandu henu ahikiki pa musu pani." 7 Najombi Yasoni jaajopiki ku nyumba jaki. Boti ngase anzetake bambu nkolongu juku Loma, ati apwaga, "Jubi bambu nkolongu jongi jobunkema Yesu." 8 Malobi gala gaajegi kiholu akolongu ba musu nu nsambi wa bandu gola. 9 Baamua Yasoni naajaki abeka poni, na kwaaleka abujaje. 10 Ekwahika pee ikilu, apwasi bala bunhingamakiya Pauli na sila ajenda ku Belaya. Hebahika pee kola bajenda ku nyumba jimu juku ketangene Ayaudi. 11 Bandu baakola babi abii tayali kujowane lilobi kupeta bandu buku Tesaloniki. Bilijetaki Lilobi laka Sapanga sukutokule kukolongu, babia aendale kulinga Maandiku ga Sapi kila lisoba, ili kumanya ga bapwaga Pauli na Sila ana gabi ga sakaka. 12 Bandu bingi bunzetaki Sapanga pamu naka mbomba naaka nalomi Agiliki bini isima. 13 Lakini Ayaudi buku Tesaloniki pa bajowa pee Pauli julandi lilobi laka Sapanga ku Belaya, bajenda kola, batumbuliya kuhenga puju na kugujogopesa nsambi wa bandu. 14 Ndienu bandu babunzetaki Sapanga bala bumpelika Pauli nyatanyata ku mbwani, lakini Sila na Timoti bahigali ku Belaya. 15 Bandu babuhindakiya Pauli bala bajenda pamu naku mbaka ku Atene. Ndienu, babuja na malagalaki kuhuma kwaka Pauli gagapwaga Sila na Timoti bumpwata nyata. 16 Pauli pajabia jaalendale Sila na Timoti ku Ateni, moju waki wayomiki ngamaa pajugubona musu gola gutweli imong'umong'u. 17 Jalongila na Ayaudi na bandu bangi babunzetaki Sapanga munyumba juku ketangane Ayaudi, na kila lisoba jabia julongalane na bandu bangi kugulio pamu na kila bandu baahika pala. 18 Bandu bangi bababii apwasi baka Epikulio na Sitoiko baabi aboliwi ngamaa balongila naku. Bangi bapwaga, "Jwana malobi gingi ajo jupala kupwaga kike?" Ndaba Pauli jabi julandi Lijambu laka Yesu nuku yoka kwaki, bangi bapwaga, "Kubonikana julandi lijambu laka sapanga bange." 19 Ndienu bunzuka Pauli, bumpelika palongi ja sengu juku Aleopago,

nukupwaga, "Tupala tumanya lijambu linyahi lewabii gutenda kulandi. 20 Hindu yengi yetukujogwini kwa makutu gitu ibonikana hikigeni kwiitu. Tupala kumanya mabolee manyai haga mana jaki kike." 21 Bandu buku Ateni na bandu bangi ageni bababia kola babia atumi muda wabu woka kupwagani nukujogwane mabolee manyai. 22 Henu, Pauli jajema palongi jikikau suku Aleopago, nuku pwaga, "Mwabandu buku Ateni! Mu majambu goti ganhenga, mona mwanganya mwa bandu balumbali aka sapanga bingi ngamaa, 23 ndaba henabia mbeta hako na ako koni ninga pandu pii pukulumbali nijibona mesajimu jukupiki litambiku bijjandiki," "kwaka Sapanga janga kumanyikana." Henu, jo mundumbali sanga kummanya hoju, ndi jonundandi nepani kwinu. 24 Sapanga jojubombiki ndema joka na kila sindu sekibi momu, ndi Bambu jukunani nuku ndema, jombi ngasejutama mu nyumba jukunndumbalii jeasengiki bandu. 25 Wala jombi ngase buntumaki ndaba jupala sokapi, ndaba jombi ndi jojaaapeke bandu womi, jaawesesa kupomo na kaaapeke kila sindu. 26 Kuhumi kwa mundu jumu jaabomba bandu boka bupunndema nakaawesesa kutama punndema pani poti. Jaamua nuku panga kabula muda ni mipaka jukutama pundema pani. 27 "Jatenda hela, ili bandu ba ndema yoti awesa kumpwata hata suku papaa ili buhikila. Sakaka Sapanga ngasejubii kutali na kila jumu wito. 28 Ngati hejapwaga mundu jumu, 'nkati jaki jombi tweapani tutenda kutama, tutenda kujenda na tubi!' Ngati bandu binu ebajemba mihambu jejipwaga, 'Tweapani twabana baki.' 29 Ana tweapani twa kibelevu saka Sapanga, henu twiholale Sapanga awesa kunndenganake kwa zahabu, au feza hata lilibu lealenganaki bandu kwa malangu gabu. 30 Sapanga jatenda ngati ngase jubona kipindi sela bandu hebabi ang'ang'a. Lakini sajenu, jaalagalakiya bandu boti kila pandu ajetakiya nukugaleka mahakau." 31 "Ndaba jupangiki lisoba lu kutemu nndema waki ngati ekupalika, kupete mundu jumu joanhagwi ndaba jilihengu lela. Sapanga jalangi lijambu heli la sakaka sukunhyoa mundu hoju kuhuma kwa bandu baawii!" 32 Pabunzoana Pauli jakalongalia lijambu luku yoka kwa bandu baawii, bangi baabuha luheku, lakini bangi bapwaga, "Tupala kujowana kabee lijambu legupwagiki le heli!" 33 Ndienu, Pauli jaaleka, nuku pita kunza ja pasengu pala. 34 Lakini bandu asokopi bajongana naku, nakuba bandu ba bunhobale Kilisitu. Kati jabu babia Dionisio juku Aleopago nu mmbomba jumu jobunkema Damali na bandu bangi kabee.

18 Ndipala, Pauli jwaboka ku Atene, nukujenda ku Kolintu. 2 Ku Kolintu kola, anketanya Nyaudi jumu jobunkema Akila, mwenei juku Ponto. Akula pamu nunhwanu waki jobunkema Pisikila, babi ahikiki kuhuma ku Italia masoba ge gala ndaba Kaisali Kilaudio jwabi juamulisi Ayaudi boti aboka ku Loma. Pauli jwapiti kwaabona, 3 najombi ndaba jwabii pundi jukulenganake mahema ngati bombi, jwatama nabu nukuhenga lihengu pamu nabombi. 4 Kila Lisoba lu Kupomulela Pauli jwalongila kwaapata Ayaudi na Aglikiki. 5 Sila na Timoti pabahika kuhuma ku Makedonia, Pauli jwatumbulia kutumi muda waki woka kulandi Lilobi laka Sapanga, koni jaalangi Ayaudi Yesu ndi Kilisitu Nkombosi. 6 Ayaudi bumpenga Pauli nukuntongo, najombi jwaamua kukung'unda ingobu yaki, nakaapwagi, "Ana nhobiki kwali mwabete, nepani ngasemi nilikosa. Kutumbu sajenu naajende bandu banga Ayaudi." 7 Ndienu, jwaboka pala nukujenda kutama ku nyumba jaka mundu jumu joanzetake Sapanga jobunkema Titu Yusito, jojuwe nyumba jaki jabii pambipi na nyumba jukuketangane Ayaudi jela. 8 Kilisipo, nkolongu wa nyumba jukuketangane Ayaudi jela, pamu naalongu baki boti buhobaliya Bambu. Akolintu bajogwaniya malandi gala, bahobaliya nukubatiswa. 9 Lisoba limu ikilu, Bambu ampwagila Pauli muuyekuli, "Wijogopa, endalya kulandi wala kukotoka, 10 ndaba nepani mipamu naweapa. Ngamundu jojwilenga kuguhumisa ndaba pamusi pani abii bandu bingi baabi upandi waminenga." 11 Henu, Pauli jwatamakola koni jwaka bola bandu lilobi laka Sapanga muda wa mwaka gumu na miei sita. 12 Lakini kipindi Galio pajabii nkolongu ju ndema guku Akaya, Ayaudi ankupaliya Pauli kwa pamu nukumpeleka kusengu. 13 Bapwaga, "Tuntaki mundu jonzo ndaba jwaakoloo bandu kundumbali Sapanga kwa ndela jejipengana na malagalaki gito." 14 Pauli hejapala pee kulitete, Galio jaapwagila Ayaudi, "Nnzoaniya mwa Ayaudi mmbanganya! Ana lijambu lende elakabii jutei lijambu la liyaa ngamaa nakabia nunzowani. 15 Lakini ana kokubisana pe ndaba ja malobi, mahina na Malagalaki gii, nhama mwabee. Ne ngase mbala kuba mundu jukutemu magambu haga!" 16 Ndienu, jwaabenga kuhuma pasengu. 17 Nabombi boha bunzonza Sositena jojabii julongo mu nyumba jukuketangane Ayaudi, bundapula apalapa palongi ja pasengu. Lakini Galio jatenda pee kwaaleka. 18 Pauli jatemi na bandu banhobale ku Kolintu kwa masoba gingi. Ndienu jaatabuka, jwakwela msitima kujenda ku Silia pamu na Pisikila na Akula. Ku Kenikilea, jamoga majunzu gabu

ndaba ja nazili jejabiya jubei. 19 Bahika ku Epesu na papuje Pauli jaleka Pisikila na Akula, jajenda munyumba jukuketangane Ayaudi, balongalaniya na Ayaudi. 20 Bundoba atamanabu kukipindi kilasu, lakini ngasejapai. 21 Pababiya bakaboka, japwaga, "Sapanga najupai nihika kwinu kabee." Jaboka ku Epesu kupete sitima. 22 Sitima lajema ku Kaisalia, najombi Pauli jajenda ku Yelusalemu kwaalamu bandu ba bunhobale Kilisitu, ndienu jajenda Antiokia. 23 Jatemi kola kipingi kisokopi, ndienu jaendaliya na sapwali kukupete kila pandu pa Galatia nuku Fulugia koni jaagangamalisa mwoju bandu ba bunhobale Kilisitu boka. 24 Myaudi jumu joakema Apolo, mundu juku Alekisandilia na jahika ku Epesu. Jabii mundu jujukanyanya kulonge sapi na jobabii jumanyiki Maandiku ga Sapi. 25 Jabiya bummboliki indela jaka Bambu najombi mwoju waki wabii na mwotu gukuhenga majambu gaka Sapanga, jwalongila majambu gaka Yesu kwa sakaka lakini jabii jumanyiki pe ubatisu waka Yohana. 26 Pisikila na Akula pabunzowana jakalongila bila kujogopa nkati ja nyumba jukuketangane Ayaudi, bunzuka kwabu nakabola indela jaka Sapanga ngati ekupalika kubiya. 27 Apolo pajaaumua kujenda Akaya, alongu bala bungangamalisa moju kukumpeke balua jukummanyisa kwa bandu baakola bunzopaje. Pajahika kola, jaangatia ngamaa bandu babahobalia Kilisitu kupete waamboni waka Sapanga. 28 Ndaba kupete kulonge bila kujogopa jaakanakya pangwendu Ayaudi bababia apenga koni jwakalangia kupete Maandiku kupwaga Yesu ndi Kilisitu Nkombosi.

19 Apolo pajabii ku Ukolintu, Pauli jwapiti ku Epesu kupete ndela juku hitombi. Kola jaaketania banafunzi. 2 Jalalukiya, "Boo, pamunng'anambukia Kilisitu mumpatika Loho jaka Sapanga?" Nabombi bapwaga, "Hata, ngasetumanyi ana kubii na Loho ja Sapanga." 3 Najombi japwaga, "Henu mwapatiki ubatisu gwa bole?" Bunzibua, "Ubatizo waka Yohana." 4 Najombi Pauli japwaga, "Ubatisu waka Yohana wabiya gupwaga bandu alekakiwa mahakau. Yohana jaapwagila bandu bunhobaliya jokuhiha jola, ndi Yesu." 5 Hejabowana gala, babatiswa kupete lihina laka Bambu Yesu. 6 Ndienu, Pauli jaabekila maboku, na Loho jaka Sapanga janhulukiya, batumbuliya kulonge luga ingeni nukutangasa Lilobi laka Sapanga. 7 Bandu boha babii kalibu akanalomi kome na abele. 8 Pauli jabi kola miei mitatu jukubika jujenda munyumba jukuketangane Ayaudi, jwabia julonge nabu bila kujogopa, jabiya julongalane nabu ili jaapata ili ahika mu Ukolongu waka Sapanga. 9 Lakini bangi mioju jaju jabii ngaseijetaki, bakana kuhobale, batumbuliya

kulongale liyaa Indela jaka Bambu pabaketangini pala. Apalapa Pauli jilibagua nabombi, jajukua pulutengu banafunzi baki, jabiya jakalongila nabu kila lisoba mu nyumba jukulibole jaka mundu jumu joakema Tulano. 10 Jaendaliya kutenda hela kwa yaka ibeli bandu buku Asia boha na Ayaudi na bandu bupundema poha, bawesa kujowana lilobi laka Bambu. 11 Sapanga jwahenga ndonduke yaki kupete maboku gaka Pauli. 12 Bandu babia ajuku hitambaa ni ingobu yengi yeyabii jitumi Pauli, biipelika kwa agonzu, nabombi batenda kulama, na bababii ni ilombu nayombi yatenda kwaaboka. 13 Ayaudi bangi baaponga ilombu bala bajenda koni na koni bakalenga kutumi lihina laka Bambu Yesu kwa bandu bababii ni ilombu. Babiya bakapwaga, "Numpwagi mpita kupete liina laka Yesu joanndandi Pauli." 14 Bababii ahenga haga bana saba baka Sikewa, nngolu nkolongu wiki Yaudi. 15 Lakini ilombu yapwaga, "Nummanyi Yesu, na nummanyi kabee Pauli lakini mwanganya mwakanyanye?" 16 Ndipala mundu we jola jwini ilombu jahombila, nakasambuli kwamakili, basoka makili boti, bapita kunza ja nyumba nukutila hehu koni alihumasini. 17 Lijambu lamanyikana kwa Ayaudi boka na Ayunani baatamika ku Epesu, boti lwaajingia lujogopu, ni lihina laka Bambu Yesu latenda kuhesimika. 18 Bandu bingi bababii ahobali masoba ge gala bahika palongi ja bandu nukupwaga gabahengiki pangwendu. 19 Bandu bangi bababia ahenga majambu guuhabi bajola hitabu yabo yu uhabi, bijiosa mwotu pagwendu. Pabalangala bei jiihitabu hei, babona hihiki hipandi elupu uwano ya madini ya feza. 20 Henu, lilobi laka Bambu lajonzukika kusambaa ngamaa na kwamakili. 21 Pajajomuka majambu gala, Pauli jamua kujenda ku Yelusalemu kupete Makedonia na nuku Akaya. Japwaaga mmoju jaki, "Panakahika hoku nipalika kujenda kabee ku Loma. 22 Henu jaatuma bandu abeli kati ja atumi baki, Timoti na Elasito, ajenda ku Makedonia, jahigalya muda msokopi ku Asia." 23 Mumasoba ge gala jipitila puju ndaba jiindela jaka Bambu. 24 Jwabii mundu jumu joankemika Demetilio jobabii juhenga lihengu lukulengana ke hindu ya feza ye ilengana na nyumba jaka sapanga wiisoli, mmbomba joankema Alutemia. Lihengu leheli laapekiya baalengana ke bala lupija lwiingi. 25 Demetilio jaakema pamu bahenga lihengu bala na bangi bababii ni lihengu ngati heli nakaapwagi, "Mbandumwe, mmayiki lee lupia lotupata luhumi mulihengu litu leno. 26 Henu mwabe nhwesa kujoane nukulibone majambu gajuhenga Pauli, nga pa Epesu pani pena, ku Asia koti. Jombi jwaakolo na nukuhuta bandu bingi sa

kwaapwagi imong'omong'u yebiilenganaki bandu yela nga sapanga hata kidogo. 27 Kuwesikana ngamaa lihengu litu kuba nilihina liliyaa. Ngahela pena, hata na nyumba jaka sapanga mmbomba Alutemia kuba ngasindu sa mana mwisuweni jobunndumbali hoju ku Asia koti nuku ndema koti ulumbi waki witenda kujomoka." 28 Pabajogwa gala, batenda kuyoma, batumbulia kujamali, "Alutemia juku Epesu ndi nkolongu wene!" 29 Musi woka gwabii na puju. Bandu bala baakamula Gayo na Alisitaliko na bandu buku Makedonia, bababi sapwali jimu pamu na Pauli. Baapelika pulubanza lu kukinii. 30 Pauli najombi jwapala kujingi mu nsambi wa bandu bala apwasi baki batenda kumpomo. 31 Akolongu bangi buku Asia, bababi akosi baka Pauli baatuma bandu kwaapwagi Pauli jwiienda mu lubanza gola. 32 Muda wegola, kila mundu jwabia jutenda kujobane, bangi alonge ale na bangi alonge ale, mbaki nkutanu watenda kualabika. Na bingi ngasebamanyiki ndaba jaki aketangini pamu. 33 Ayaudi bunzemika Alekizanda palongi. Bandu bangi punkutanu pala bawasaliya ndi jombi jojusababishi. Henu, Alekisanda jwaakinyuliya bandu kwa maboku kulangi jupala kulikengale kwa bandu boti. 34 Pabamanya jwabi Nhyaudi, boti kwa sauti jimu bajamaliya, "Alutemia ndi nkolongu juku Epesu." 35 Ndienu jojuhandika jwa musi gola jwaapwagila atumbala nukupwaga, "Mwabandu buku Epesu, boo, kila mundu jumanya lee musi guku Efesu goni ndi gogulonda nyumba jaka sapanga Alutemia kabee ulonda nikimong'umong'u se saabwiki kuhuma kunane. 36 Nga jojuwesa kukana lijambu le heli. Henu, ntulia, mwiwenga sindu sokapi bila kuwasali. 37 Mwaakemiki bandu hababa lakini ngase bijitondwi nyumba jaka sapanga wala kuntondo sapanga witu mmbomba. 38 Ana Demetilio na aka pundi ajaki abi na magambu gokapi na bandu haba, sengu ibile na akolongu ba musi abi, awesa pee kutakiana kokoko. 39 Ana libii litatisu lengi, mulipelika sengu jejipalika. 40 Ndaba awesa kupeleka pasengu ndaba jukuleta puju jalelenu. Ndaba ngasetubii na sababu jukulikengalela." 41 Pajajomula kupwaga hela jwaapwagila bandu aboka.

20 Puju juku Efesu pajakotuka Pauli jaakema banafunzi bala, jaagangamalisa moju. Ndi pala jwatenda kwaatabuka, nu kuboka kujenda ku Makedonia. 2 Japetila pandu punndema pala, konijulonge nabandu malobi gingi ga kwa gangamalisa moju. Ndi jahika ku Ugiliki, 3 jatama miei jitato. Pajabia jilianda kujenda ku Silia, jamanya aka Ayaudi babia buntende mpangu gulyaa, henu jaamua

kubuja sukupetee ku Makedonia. 4 Sopatila mwana waka Pilo juku Belea jwalongana naku nakabee Alisitaliko na Sekundo kuhuma ku Tesolonike na Gayo kuhuma ku Delube na Timoti na Tukiko na Tilofimo jukunkoa guku Asia. 5 Haba butulonguli nukutulendale ku Tiloa kola. 6 Tweepani, helapeta lisoba la mabumunda ganga kujege amila, twakwela sitima kuhuma ku Pilipi na hela peta lisoba la tatu twahika ku Tiloa kola. Kola twatama masoba ga juma jimu. 7 Lisoba la jumamosi twaketangini pamu kula mabumunda. Ndaba Pauli jabia jupala kuboka kilabu jaki, jaalandila bandu nukuendale kulonge naku mbaka pamahiku. 8 Mu sumba su kunani setwabi yabii taa hingi yakanyaka. 9 Pauli pajabiya jutenda kulandi lilobi laka Sapanga, nkombu jumu jobunkema Eutuko jwatumbulya kupotoka mbolimboli mwisu we lunkamula lugonu, jwaabuka pai kuhuma ku sumba satatu suku nani kugolofa. Buntondula koni juwi. 10 Lakini Pauli jwahuluka pai nukujinama nukunzobate nukupwaga, "Mwikuba nikiholu ndaba womi waki wakoni nkati jaki." 11 Ndienu jwakwela kabee ku sumba sukunani, janukula libumunda nakula, jaaendilia kulonge nabu kipindi kilasu mbaki pulukela, ndi nu kuboka. 12 Bandu bala bunzukua nkombujola mbaki kunyumba koni jubi nsima na batenda kutogule ngamaa. 13 Tweepani twakwela musitima kujenda ku Asu kotwabia tunzukua Pauli. Ndi hetwapangiki je, ndaba japala juhikahoku kwa magolu. 14 Henu, jutuketania ku Asu kola, tunkwea musitima, twajenda ku Mituleni. 15 Patwahuma kola twaboka, kilabu jaki twahika ku Kio. Lisoba lapili twajema ku Samo nikilabu jaki twahika ku Miletu. 16 Pauli jabia jupala kuendale na sapwali nisitima bila kupete ku Epesu ili jwiiselewa ngani ku Asia. Jabii ni kipayu sukihika ku Yelusalemu ku tipati ja Pendekosite ana kuwesikini. 17 Kuhuma ku Miletu Pauli jwatuma bandu kwaa kilongosi ba bunhobale Kilisitu buku Epesu aketangana naku. 18 Ebahika kwaki jaapwagila, "Mmanyiki nepani henatami na mwanganya masoba goti tumbuka lisoba lukutumbuli panahika ku Asia. 19 Mmanyiki henuhengila Bambu sukunyenyekee goti na kwamaholi na mang'aliku gagambata ndaba jimipangu jukunzuki Ayaudi. 20 Mmanyiki ngasenajogwipi hata kidogu kunndandi pagwendu nu kunyumba ji nukumbola sokapi sukunzangatii. 21 Ngati enaapwagila Ayaudi na bandu banga Ayaudi kupalika anzetakiya Sapanga nuku nhobale Bambu witu Yesu Kilisitu. 22 Henu, nenunzogwane Loho jaka Sapanga, nyenda ku Yelusalemu lakini ngasemanyiki sekimbata hoko. 23 Ila semanyiki, Loho jaka Sapanga jumbwagi

kipungu na mang'aliku kitenda kunendale. 24 Lakini ngasenugubona womi wangu ngati sindu sa mana kwangu, ngati kujomo sapwali jangu jukutama pundema pani bila kunkosee Sapanga nukujomule lihengu lejumbeki Bambu Yesu, yaani lihengu lukulandi waamboni waka Sapanga kwa bandu. 25 "Mbetiki kati jinu mwaboti koni nakalandila ukolongu waka Sapanga. Henu, manyiki ngakuba hata jumu winu jojimonu kabee. 26 Henu, lelenu numpwagi sakaka ana jumuwi juhobiki ne nga na lawama jokapi jela namu kwali mwabeti. 27 Ndaba ngasenakotwiki hata kasokopi kundandi lijambu loti laka Sapanga. 28 Mugulenda womi winu na mgulenda nsambi wa bandu gojumbei Loho jaka Sapanga kuba mwaalonda baki. Mwaalingalia bandu ba bunhobale Kilisitu bajwahemi kwa mwai waka mwana waki mweni. 29 Nemanyiki ngamaa heniiboka pee pani himei hikali hitenda kuntukali, na ngabikubi ni ikia mu nsambi wa bandu hogo. 30 Hata kuhuma kwinu mwabe biipitila bandu nukupwaga majambu giisoli ili kwaakonga bandu nakatenda baapwata bombi pena. 31 Ndienu ntama mihu, nkombuka kwa yaka itatu ngasenundekiki kumbbola kila jumu winu kwa maholi ikilu na muhi. 32 "Henu nunkabisi kwaka Sapanga ni kwililobi la waamboni waka Sapanga waki, leliwesa kunsenga nukumpeke uwesu nkati jinu mwaboka monnyambisiki. 33 Ngasendokuli feza wala zaabu wala ingobu yaka mundu jokapi. 34 Mwanganya mmanyiki maboku ga ganga gatumiki kwa ganagapala kutumi na bababii pamu na nane. 35 Mu mahengu ganhengiki, nundangi indela jenze jukuhenga mahengu ngamaa ngati haga ili twaajangatiya banga kujiwesa, koni nkomboka malobi gaka mweni Bambu Yesu ngati ejapwaaga, 'Mbanga kupia kuliku kujopa.'" 36 Pauli ejajomula kupwaga haga, jagungamala pamu na bombi nukunndoba Bambu. 37 Boti babia bakalelaninya, buntabuka Pauli koni bunzobatia nukumbusu. 38 Babiniki mwoju ngamaa ndaba ja malobi gajapwaga ngabamboni kabee. Ndienu bunhindakiya mbaka kwii sitima.

21 Hetwabia tutabukini nabu, twakwela sitima twajenda mbaka ku Kosi. Kilabu jaki bahika ku Lode, nukuhuma hoku twajenda ku Patala. 2 Hokuje, tujiketania sitima labiya lijenda ku Foinike, henu twakwela, twatumbuliya sapwali. 3 Patwahika ku Kupulo, tuguleka upandi wa mangegi twajenda ku Silia. Twajema musi uku Tilo papuje sitima lela labii lijenda kuhulu misigu. 4 Twaaketania na banafunzi kola, twatama pamu nabu masoba saba. Banafunzi bala balongila koni alongoswa na Loho jaka Sapanga, bumpwajila Pauli jwijenda ku Yelusalemu.

5 Lakini muda witu pagwajomuka twabokaniya utenda letukupwagi. Tubi na bandu nsesi paamba nukuendale na sapwali, twaboti pamwa na aka baabi na nazili kwaka Sapanga. 24 Ajukua bandu mbomba na bana babu butuhindakiya mbaka kunza haba, gubiya nabu pamu pa tipati gukulinyambisa ja misi. Twahika kumbwani, twaboti twagungamaliya na kwaagalami ili amoga majunzu giimutu yabu. Ndi nukundoba Sapanga. 6 Ndienu twatabukana pamwa, bandu boha biimanya majambu gabajogwana nga ga twepani twakwela sitima nabombi babujaniya mwama sakaka, hata wamwe ugajetaki malagalaki gaka Musa. nyumba gabu. 7 Twaendaliya na sapwali jitu kuhuma 25 Lakini kupete bandu banga Ayaudi babuhobale Sapanga, twapelaki balua kwapwagi majambu ga tuamwi. Biikula sokapi seatendi matambiku gaka sapanga biisoli, biikunywa mwai, biikula inyama je twajenda kunyumba jaka mundu jojulandi lilobi ikinyama seakinyongiki, ajepana nukugone na bandu laka Sapanga jobunkema Pilipi. Jombi jabii jumu ja bila ndoa." 26 Ndienu, kilabu jaki Pauli jwaajukua bandu saba babahaguliwi ku Yelusalemu kola. 9 bandu bala jwatenda ndumbali jukulinyambisa pamu Pilipu jabii na bana baki aka kamwali nsesi bababii nabombi. Ndienu jwajingala mu Nyumba jaka Sapanga akabikila nabombi babii apia ulota. 10 Twatama kupwaga lisoba laki la mwisu lukulinyambisa na kola masoba gingi, ndienu Mlota waka Sapanga matambiku gabu gajwiboa kwa kila jumu wabu. 27 jumu joakema Agabo jahika kuhuma ku Yudea. 11 Masoba saba gala hegahegali kujomoka, Ayaudi Jutuhikila, jajukua nkanda waka Pauli lojukonge bababi ahumiki ku nkoa uku Asia bumbona Pauli mu mukibunu, jilikonga mwamaboku na mwamagolu, Nyumba jaka Sapanga. Bakwelakiya bandu ayoma jakapwaga, "Loho jaka Sapanga jipwaga ana, 'Ayaudi nukunkamu Pauli. 28 Bajamaliya, 'Mwabandu buku Yelusalemu bankonga mundu jununkanda ago Isilaeli, mutujangatiye! Jonzo ndi mundu jojwabola ana nukunkabisa kwa bandu bu ndema jengi.'" 12 bandu kila pandu majambu gagaapenga bandu buku Patajowana malobi gala, twepani na alongu bangi Isilaeli, gagapenga malagalaki gaka Musa na Nyumba tundoa Pauli jwajenda ku Yelusalemu. 13 Lakini jaka Sapanga jenzeno. Hata heno jwajingisi mombo jombi jwajibwa, "Ntendaki kike, mpala lee kungelebu bandu bukhuma ndema jengi nuku pajege upija mojuwa kunyuma sukunelale? Ne mi tayali si kunyege pandu pasapi pamba." 29 Bapwaga hela ndaba babi nkati pena ila hata kuwa ku Yelusalemu ndaba jiliina ambweni Tilofimo, mundu juku Epesu, jubi pamu na laka Bambu Yesu." 14 Pajakana kutujogwane twatama Pauli pababi kumusi, bawasaliya Pauli joanzingisi mu nuu, twapwaga, "Leejupala Bambu lihengikaje!" 15 Nyumba jaka Sapanga. 30 Musi woka wabi na puju, Patajomula kutama pala kwa muda, twakonga misigu bandu bahika kuhuma pandi yoka, bunkamula Pauli jitu, nukujenda ku Yelusalemu. 16 Apwasi bangi nukunkangakanga, numkumpia kunza ja Nyumba jaka buku Kaisalia bajenda pamu na twepani, butupelika Sapanga apalapa nukupunga milyangu. 31 Pabapala kunyumba jaka Mnasoni kotwajenda kutamani masoba kunkoma, lijambu lela lahika kwaka nkolongu wa kidogu. Mnasoni jwabi mundu juku Kupulo kabee jwaalonda juku Loma kuba musi uku Yelusalemu jwabi anzetaki Sapanga masoba gingi gagapeta. woka watweli puju. 32 Apalapa, nkolongu jwaalonda jwaleta alonda na akilongosi bangi, bajombatakiya 17 Patwaika ku Yelusalemu, bandu baanzetake pa puju pala jebatenda nsambi wa bandu. Nabombi Sapanga butujopiki sapi ngamaa. 18 Kilabu jaki Pauli pabumbona nkolongu wa alonda jola na alonda baki jwajenda pamu na twepani kunndamuki Yakobu, bakotuka kundapu Pauli. 33 Nkolongu wa alonda na aseja boti babandu ba bunhobale Kilisitu babii anzendila Pauli, ankamula nukulagalaki bunkonga pala. 19 Pajwajomula kwaalamuki, Pauli jwaapwagila minyolu mibeli. Ndienu jwalalukiya, "Jonioju we majambu goha gajwatenda Sapanga pabandu ba nyanye, kabee jutei bole?" 34 Bangi mu nsambi ndema jeyengi kupetee lihengu lakii. 20 Pabajogwana wa bandu gola babia apwaga ale na bandu bangi haga, bunndumbalia Sapanga. Ndi bumpwagila bapwaga ale. Ndaba ja puju jela, nkolongu wa Pauli, "Nndongu wito, ubweni Ayaudi bingi haba alonda jola ngasejwawesiki kumanya sekipiti. Ndienu babung'alambuki Kilisitu na boti abi na wipu na jalagalakiya alonda baki bumpelika Pauli nkati ja malagalaki gaka Sapanga. 21 Ajogwini hegwaabola nyumba ja alonda. 35 Pauli pajwahika pa ngasi, alonda kila lisoba Ayaudi baatama pikilanda ja bandu banga kwapalika buntotula ndaba bandu bajonzukiya puju. Ayaudi biipwata malagalaki gaka Musa kwa kaapwagi 36 Nsambi nkolongu wa bandu bumpwata koni atenda biiseku banababu jandu wala kupwata mahengu kujamali kwa sauti, "Unkomila ako!" 37 Pabunzingia gaayobali Ayaudi. 22 Henu tutenda boo? Ndaba mu nyumba ja alonda, Pauli andoba nkolongu wa biijogwana gubii pamba pa Yelusalemu. 23 Henu

alonda jwapwaga, “Nhwesale kukupwagi sindo?” Nkolongu wa alonda jola jwapwaga, “Boo uwesa lee kulonge Kigiliki? 38 Weapa ngalee mundu juku Misili jola jojwatumbuliya jojahenga bandu ang'anambuka malagalaki kwisukwisu apa na kwaalongo bandu elupu nnsesi agaide bala mbaka ku kulungwenza?” 39 Pauli jajibua, “Nepani nu Nhyahude, nihumi ku Musi uku Taliso ndema uku Kilikia, nena mundu wa musu nkolongo. Gupepakoku, nanonge na bando.” 40 Nkolongu waalonda jola andeka julongila. Ndienu Pauli jwajema pikikwelu, jwaapongila bandu bala kuboku. Hebatama kinunu, jwalongila nabu kupete luga ji Kiebulania.

22 “Mwaalongu bangu naaka atati bangu, na nyowana malobi gangu kukulikengale ndaba jukuyoma kwinu!” 2 Pabajawana julonge nabu luga ji Kiebulania, baendalia kutama kinunu ngani. Najombi Pauli jaendalia kulonge, 3 “Nepani nu Nhyaudi, nasaliwa ku Taliso pa Kilikia. Lakini konakolila je pa musu guku Yelusalemu pani, nabii mbole waka mbola Gamalieli. Jamola kukumulaki sapi malagalaki goka ga ahoku bitu. Moju wa woka gwabii kwaka Sapanga ngati hee nhenga mwanganya lelenu. 4 Nepani naang'alisa hata kwaakoma bandu baapwata Indela jaka Bambu. Naakamula akanalomi na aka mbomba na kwaajege nkati. 5 Nngolu nkolongu na aka aseja boti bapasengu amanya goti haga. Najopa balua kuhuma kwabu jeba handikiwi Ayaudi ajitu bababi ku Damasiko. Napiti ku Damasiko ili naakamula bandu ba bunhobali Kilisitu nakaleta ku Yelusalemu koni naakongiki minyolu ili atemuliwa.” 6 “Henu, panabi mwindela pambipi nukuhika ku Damasiko, kwabii ngati saa sita liobamutu, unang'anu nkolongu wamulika nepani pandi yoka. 7 Apalapa nahabuka pai pwaa, ndi najowa sauti jaka mbwagila, 'Sauli, Sauli! Ndaba jaki gung'alisa nenga?’ 8 Nanepani nalalukiya, 'Wewanyane, Bambo?’ Najombi jambwagila, 'Nepani na Yesu juku Nazaleti jounng'alisa.’ 9 Ajangu bala buubweni unang'anu nkali gola lakini ngase baeliwi sauti jela jaka mundu jonabia nakalongila nako. 10 Henu, nenalalukia, 'Enu nepani ndenda boli Bambo?’ Najombi Bambu japwaga, 'Jema, gujenda ku Damasiko nakola baakupwagila goka gagupalika kuhenga.’ 11 Ndaba ju unang'anu nkali gola ngasenawesiki kulinga ndi ajangu bala bangamula kuboku nukunongo mbaka ku Damasiko.” 12 “Kola kwabii mundu jumu jobunkema Anania, mundu joanhobale Sapanga, jojujeteke malagalaki gitu na Ayaudi baatama ku Damasiko buntende isima ngamaa. 13 Jombi jahika kumona, jajema

pamu na nane, nukupwaga, 'Nndongu wa Sauli! Linga kabee.' Apalapa nawesa kulinga kabee.” 14 “Japwaga kabee Anania, 'Sapanga waka ahoku bitu juguhangwi ili umanya gajugapala, nukummanya ntumi waki Jojuhenga gajupala Sapanga nukunzoane mweni jakalongila.’ 15 ‘Wapwagila bandu majambu goti gawagabweni na kugajowana kwa bandu boti. 16 Ndienu, gulendale kyane? Jeema, gubatiswa nukugulekakee mahakau gabu sukulikema lihina laki.” 17 “Ndienu, pana kelubuka ku Yelusalemu, panabia noba mu Nyumba jaka Sapanga, napata uyekuli. 18 Numbona Bambu jaka mbwagila, 'Guboka ku Yelusalemu nyata ndaba bandu ba pamba ngabugujeteke kunongale kwaku kupete nenga.’ 19 Nane numpwagila, 'Bambo, bombi amanyiki sakaka kupwaga nepani ndi jola jojabia jujendajenda mu nyumba jukuketangane Ayaudi kwaakamu na kalapu bala bababii aguhoale. 20 Pabunkoma Sitivini ntumisi waku, nane natu nabia nyemiki pambipi, nakajetakya, nukujemale ingobu yabu ya babunkoma.’ 21 Najombi Bambu jambwagila, 'Jenda, nagutuma kutali kwa ndema jengi.” 22 Nsambi wa bandu we gola gunzoanya Pauli mbaka pajapwaga lilobi heli ndi balongila kwa sauti yabu nukujamalii bakapwaga, “Unkoma pundema pani ngase jupalika kutama!” 23 Baendaliya kulwanguka lwanguka koni bakalekala ingobu yabu nuku jembelee luhombi. 24 Nkolongu wa alonda jaamulisa bandu baki bumpelika Pauli nkati ja nyumba ja alonda, jaalagalakiya andapula iboku na andalukiya ndaba jakii Ayaudi atenda kujamali ndaba jake. 25 Lakini pababia ankongiki ili andapula iboku, Pauli andalukiya nkolongu wa alonda jojajemiki papu, “Boo sapi lee kwinu kundapu iboku mundu juku Loma nga nuku ntemula?” 26 Nndonda jola pajajoana malobi gala anzendila nkolongu jwaalonda nukumpwaagi, “Gupala guhenga kike? Ndaba jonzo mundu juku Loma!” 27 Ndienu nkolongu wa alonda jahika nukundaluki Pauli, “Mbwagila, wehapa lee wa mundu uku Loma?” Pauli ampwagila “Hena sakaka.” 28 Nkolongu wa alonda japwaaga, “Nanepani na mundu uku Loma jukulepe galama ngolongu.” Pauli japwaaga, “Nepani nsaliwi ku Loma.” 29 Bandu bala bababii bilihandii kundapula nukundaluki maswali Pauli, batenda kuhoba. Hata nkolongu wa alonda jajogwipi ngamaa pajamanya Pauli mundu juku Loma na jabia ankongiki minyolu. 30 Kilabu jaki nkolongu wa alonda japala kumanya magambu ga sakaka ga Ayaudi gababii bumbeki Pauli. Henu ambopula Pauli nnyolu, nukulagalaki agolu akolongu ba pasengu boti aketangana. Ndienu bundeta Pauli, nukunzemeka palongi japa sengu.

23 Pauli jaatupila mihu atumi bapasengu bala Pauli akema nndonda jumu, ampwagila, "Mumpelika nukutumbuli kapwaji, "Alongu bango, mbaka nkombu ajo kwaka nkolongu waalonda, jubi na sindu lelenu ndama na mwoju wango wanga na makosa sukumpwagi." 18 Nndonda anzukuwa nkombuwe palongi jaka Sapanga." 2 Apalapa nngolu nkolongu jola, andonguwa mbaka kukunkolongu waalonda, Anania jaapwagila baajemiki pambipi na Pauli bala japwaga, "Pauli jobunkongiki jola jungemiki nukunoba bundapula likopi kundomu. 3 Ndipala Pauli jaapwagila, nundeta nkombu hajo kwaku ndaba jubi nilijambu "Sapanga we jwagulapula likopi wamweti wogubi ngati lukugupwagi." 19 Nkolongu jwaalonda ankamula lumatu lokilimi nulutopi luhuhu! Guwesa boo kutama kuboku nkombu we jola, nukumpeleka pandu puujobu, panapa ili kutemula ngati malagalaki hegapala andalukiya, "Gubi na kii sukumbwagila?" 20 Jombi koni ngase guhenga ngati malagalaki ge hegapala jwapwaga, "Ayaudi ajetangani buguloba gumpelika kukulagalaki anapula?" 4 Bandu bababii jujemiki Pauli pasengu koni bikilikopakiya ati kwa Sengu jipala naku pambipi bumpwagila Pauli, "Boo guntondoo jipata majambu goha. 21 Lakini wehapa wijetakela nngolu nkolongu waka Sapanga?" 5 Pauli japwaga, ndaba abii bandu kupeta bandu alubaini balendale "Alongu bango, ngasenamanyiki ngati jombi nngolu kuntukali. Alapiki mbamba ngaakuli wala kunywa nkolongu. Ndaba maandiku gaka Sapanga gahandiki, sindu mbaka pabibia ankomiki. Henu alendale pe 'Gwampwaji liyaa nkolongu wa bandu bako.'" 6 Henu lilobi laku." 22 Nkolongu jwaalonda andeka jujenda Pauli jamanyiki pasengu pala babii aka Asadukayu koni akunkana ampwagi mundu jokapi ngati andeti na bangi aka Afalisayu. Ndi jajamaliya kwa sauti lijambu leheli. 23 Henu, nkolongu jwaalonda jwaakeme jaki palongi japa sengu, "Alongu bango, nepane nu alonda abeli na kaapwagi, "Mwaandia alonda 200, Mfalisayo, mwana waka Mfalisayo. Nepani andaki baakwela falasi 70 na bandu bakomana ngondu pasengu ndaba nhobale bawii biitenda kuyoka." 7 kumikoa 200, ajenda ku Kaisalia mliandia kabula Pajajomula kupwaga ganiaga, gwatumbuka ubisi kati ja saa tatu lelenu ikilu. 24 Nhandia Pauli falasi, ja aka Afalisayu na aka Asadukayu na sengu joka bumpelika sapi kwaka Felikisi, kuku nkolongu juku nukubaganika. 8 Ndaba Asadukayu apwaga bakuwa nkoa." 25 Ndipala nkolongu waalonda jahaandika ngaseayoka, wala nga atumi bu kunani baka Sapanga ana: 26 "Nepani na Kilaudio Lusua nuguhandaki gu na loho ngakuba. Lakini Afalisayu ahobalee goti nkolongu Felikisi nkolongu uku nkoa, jambu hooti!" 27 haga matato. 9 Pabiya na kiinzobi singi, aka abola "Ayaudi bumkamula mundu hajo nukupala kukoma. bamalagalaki na Afalisayu bajema bapenga kwa Panajowana jonujuwe Mloma jakabia pambipi na makili, "Ngasetubwemi likosa liliyaa laka mundu jonzo, kuwa, henu najenda pamu na alonda nukunhoko. pengi loho au mtumi jukunani kwaka Sapanga julongi 28 Napala kumanya ndaba jukuntaki Ayaudi, henu naku." 10 Kujobane kwaendaliya kuba kukolongu nunndeta palongi ja pasengu jabu. 29 Nukubona hata nkolongu wa alonda jajogapa Pauli ahoto antaki ndaba jukulalwana malagalaki gabu, wala kunsekulana hipandihipandi. Henu jaalagalakiya aka ngasenilibweni lijambu lokapi lukunhenga jukomika au alonda baki ajingala mu sambu we gola, bumpia kukonga mukipungu. 30 Pabambwagila Ayaudi babia Pauli nukunkelabu nkati ja nyumba jaalonda. 11 Ikilu atei mpangu ukunkoma, nhamua kundeta kwaku, jela Bambu jajemiki pambipi jaka Pauli, ampwagila, naapwagila babuntaki be bala aleta ligambu laki "Wijogopa! Gulandi pamba pa Yelusalemu, guhenga palongi jaku. 31 "Henu, aka alonda bunzukua Pauli ahelahe kumusi guku Loma." 12 Hekwakusa, Ayaudi ngati ebaalagalakiwi bumpelika ikilu ajelajela mbaka bajetangania puujobu. Balapania, "Ngatuikuli wala ku Antipatili. 32 Kilabu jaki nndonda wa magolu kunywa mbaka patwibiya tunkomiki Pauli." 13 jabuja nkati ja nyumba ja alonda, baaleka aka alonda Babajetangini be babii bandu alubaini. 14 Henu, akwela falasi aendaliya na sawwali pamu na Pauli. 33 bajenda kwaka agolu akolongu na aseja, baapwagila, Pabahika ku Kaisalia bumpekia nkolongu juku nkoa "Twepani tulapiki mbamba nga tuonzi sokapi mu balua je jela nu kumbeka Pauli pai ju ukolongu waki." milomu jitu mbaka patwibia tunkomiki Pauli. 15 Henu, 34 Pelisi pajasoma balua je jela andalukiya Pauli mwanganya pamu na sengu joha nntuma lilobi kwaka juhumiki nkoa bole. Pabummanyisa jabia juhumiki ku nkolongu wa alonda ili andeta Pauli kwinu koni nkoa uku Kilikia, 35 japwaaga, "Nyoane ligambu laki mulikopake mpala kumanya majambu gaki sapi ngani. nijogwania ebiika babugutaki." Ndipala ampwagila Tupala kunkoma kabula ngase juhegali kuhika." Ndipala Pauli ambeka pai juulonda nkati ja nyumba jaka Lakini anijaja waka Pauli jwajowini kulonge kwabu, bambu nkolongu Helodi. henu jajenda nkati ja nyumba ja alonda, apwagila Pauli seapala kuhenga majambu gala. 17 Ndienu

24 Pagapeta masoba nhanu, nngolu nkolongu Anania jwahika ku Kaisalia pamu na aseja asokopi na mundu jumu jojumanya malagalaki jobunkema Telutulo. Bunzendila Felikisi nkolongu ju nkoa jola nukundandi majambu gabuntakili Pauli. **2** Bunkema Pauli na Telutulo jatumbulia magambu ana. "Nkolongu Felikisi, kwa malangu gu ukolongu waku tutoguli ngamaa ndaba jakuba nulukwali gulenganaki majambu ga asapi ndaba ja bandu bunnndema gwitu. **3** Nkolongu Felikisi, tulijopa lijambu heli kila pandu na kila namuna na masoba goha nusukutogule ngamaa nukukusengu. **4** Lakini, bila kuhwa muda waku, nukuloba utujowaniya kasokopi lijambu litu letu kupwagi. **5** Tugundwi mundu jonzo jubi ni milomu. Jonoju ndi jofuleta puju kwaka Ayaudi kila pandu punndema poti na kabee kiongosi jukikundi sa Nazaleti. **6** Kabee jalenga sapu Nyumba jaka Sapanga, natwepani twaamua kunkamu. Twapala kuntemu kulengana na malagalaki gito. **7** Lakini Lusya, nkolongu waalonda, jwahika nuku nzuku mmaboku gitu kwamakili. Ndi japwaga bandu babuntaki ahika kwaku. **8** Ana gundaluki wa mweti, guwesa kugamanya majambu goti gatuntakali." **9** Na Ayaudi bajongana nabu mumagambu gala koni apwaga haga goti gabi sakaka. **10** Henu, nkolongu jwa nkoa Felikisi ampwagila Pauli julongila. Najombi Pauli jwapwaga, "Ne ndogule kulikengale kwaku ndaba manyi weapa ubi mundu jukutemu mu nndema goni yaka jingi. **11** Wamwe guwesa kumanya bila tabu masoba komi na mabeli gapetiki nabii ku Yelusalemu kundumbali Sapanga. **12** Ayaudi ngase bangoli nakabisana na mundu jokapi munyumba jaka Sapanga. Ngasebangoli naka kwelakia bandu munyumba jukuketangane gabo, wala pandu pangi pokapi mu musi gola. **13** Kabee ngabiwesi kulangi magambu gandakali nepani ga sakaka. **14** Lakini nyetake ndee nepani nungungamali Sapanga waka ahoku bitu ndama koni mbwata indela jejuje bombi akema sama siisoli. Nhobale mahengu goha gagahandikwi mwiitabu ya malagalaki na alota baka Sapanga. **15** Nepani nunhobale Sapanga, nabombi abii na nhobale heji, kwa bandu baamboni na abaya, bitenda kuyoka. **16** Henu gangamala masoba goti kuba na mwoju wanga na makosa ga sapi palongi jaka Sapanga na palongi ja bandu. **17** "Baada jukutama kutali masoba kwa yaka kidogu, nakelubuka ku Yelusalemu ili kwaapelake bandu ajangu kuboa litambiku. **18** Panabiya nyoomwi kutenda tipati jukulinyambisa ndi pabangetaniya mu Nyumba jaka Sapanga nakatenda hela. Ngase wabii nsambi wa bandu wala puju. **19** Lakini kwabii na Ayaudi bangi kuhuma kunkoa uku

Asia, banganya haba ndi bapalika kuba palongi jaku nukupia magambu gabu ana abi nusukupwaga sokapi kupeta nepani. **20** Au, waleka babii pamba apwaga likosa lelibilweni kwangu kipindi senajemiki palongi japasengu jabu ngolongu, **21** ila pe malobi ganga ganapwaga panajemiki palongi jabu: 'Nepani nndaki lelenu ndaba jukuhobale bawii bitenda kuyoka.'" **22** Papuji, Felikisi jojabii bumanyisi indela jaka bambu sapi, jajomula ligambu le heli. Jaapwajila, "Niitemula ligambule heli mbaka Lusya nkolongu jaalonda pajihika pamba." **23** Ndienu ampwagila nkolongu jwaalonda jola andonda Pauli, lakini andekakila napwasi kidogu aka akosi baki bisindwa kumpeke sindu sokapi. **24** Egapeta masoba Felikisi jahika pamu nunhwana waki Dulisila jabii Myaudi. Jaalagalakiya Pauli anndeta, anzowaniya hejulonge majambu gukuhobale Yesu Kilisitu. **25** Lakini kipindi Pauli pajatumbuliya kulongale majambu gajupala Sapanga, ili kuliwesa wamweti na kwamajambu gilisoba lukutemuliwa kokwiika, Felikisi jajogapa nukupwaga, "Henu guhoto kujenda nagukema kabee panipata napwasi," **26** Apalapa jabiya anhobalee Pauli ampekia hongo. Henu jabiya ankema mala kwa mala ili julongila naku. **27** Ejapeta yaka jibeli, Polikio Fesito jwaakamula napwasi jaka Felikisi, jwabii nkolongu ju nkoa. Ndaba Felikisi jabiya jilihemake kwa Ayaudi, Felikisi andeka Pauli mukipungu.

25 Masoba matatu egapeta toka hebahika ku nkoa, Fesito jahuma ku Kaisalia, nukujenda ku Yelusalemu. **2** Aka agolu akolongu pamu na aka kilongosi ba Ayaudi buntakila Pauli palongi jaki. Bundoba Fesito, **3** jahengila lijambu la sapi luku nndeta Pauli ku Yelusalemu, ndaba babiya ampendakali ili ankoma pajwiibia mwinda. **4** Lakini Fesito japwaga, "Pauli jwiigaliya kukipungu ku Kaisalia kola nane nganzelewi kujenda hoku. **5** Mwaleka akakilongosi binu ajenda konihoku pamu nanenga kwaka Kaisali bukuntakila kola ana jombi jutei sindu siliyaa." **6** Fesito jatemi naku masoba nani au komi elaehe, ndienu jakelubuka ku Kaisalia. Kilabu jaki jajenda kusengu anhamulisa Pauli andeta palongi jaki. **7** Pauli ejwabia juhika, Ayaudi bababiya ahuma ku Yelusalemu buyonguluta nukutumbuli kupia magambu gingi makolongu gaguge ngasebawesa kulangi usakaka wake. **8** Pauli japwaga sukujikengale, "Nepani ngase nhengiki likosa lokapi kupete malagi ga Ayaudi au ata kupete Nyumba jaka Sapanga wala kupete Kaisali." **9** Fesito japala kilihemake kwa Ayaudi naela andalukiya Pauli, "Boo gupai kujenda ku Yelusalemu na hoku bukugutemula palongi jangunenga kupete magambu

ge haga?" 10 Pauli japwaaga, "Nepani sajenu nyemiki palongi ja pasengu jaka Kaisali, ndi pandu pa mbalika kutemliwa. Ngati wamweti egumanya sapi ngani ngasenaatendi Ayaudi sindu sokapi siliya. 11 Ndienu ana nepani mbatakini ni likosa lokapi lelialika kuwa, ngasenoba kunekake kutemliwa hoko. Lakini ana magambu gaanetiki Ayaudi aba nga ga sakaka, ngasejubii jojuwesa kumbeleka mumaboku gabo. Mbala kujenda kutemliwa kwaka bambu nkolongu juku Loma!" 12 Ndienu Fesito ejwabia julongi na aseja, ampwagila Pauli, "Gusekwi lufaa kwa Kaisali, ndienu gujenda kwaka Kaisali." 13 Egapeta masoba masokopi, bambu nkolongu Agilipa na Belunike bahika ku Kaisalia ili kupia kunndamuki Fesito. 14 Babia hoku kwa masoba gingi najombi Fesito andandila bambu nkolongu ligambu laka Pauli, "Jubii mundu jumu pamba jojuwe Felikisi ambea pikipungu. 15 Enajenda ku Yelusalemu agolu akolongu na aseja ba Ayaudi buntakila nukunoba nuntemula. 16 Lakini nepani naapwagila ngasetuyobali Aloma kumpia mundu antemula kabula jojuletiki magambu ngasejuketangini najoantaki ana kwa ana nukumpeke mbekenyu jukulikengale mu ligambu le hele. 17 Ndienu, pabahika pamba ngase nakabaki, ila nahenga kikau kilabu jaki, naa lagalakia anndeta mundu we hoju. 18 Babaleta magambu be bala pabatenda kujema, ngasebapihiki magambu giliya ngati enabia nakawasalila. 19 Ila pe babia na hindu isokopi pamu najombi kupete Indela jabu nu kupete mundu jumu joankema Yesu jojabia juwii, lakini Pauli juahobale jwakoni. 20 Ngase namanyiki lukuhenga kupete lijambu le hele, ndienu nundalukiya Pauli ana jupai kujenda ku sengu guku Yelusalemu ndaba ja magambu ge haga. 21 Lakini Pauli jaloba akuntemula nkolongu juku Loma, najaloba juhigaliya apalapa mbaka bambu nkolongu juku Loma pajihika kutemu ligambu heli. Nanepani nalagalakiya andeka mbaka panupelika kwaka bambu nkolongu juku Loma." 22 Ndienu Agilipa ampwagila Fesito, "Mbalika nunzoa mundu we hoju namwete." Fesito ampwagila, "Wanzo kilabu." 23 Lisoba lelwapata Agilipa na Belunike bahika kukutogule ngamaa muukumbi gukukentakane babia alongini na akakolongu ba alonda na aka akolongu ba misi. Fesito jaalagalakia Pauli andeta nkati, 24 Ndienu japwaaga, "Bambu nkolongu wa Agilipa na mwaboti mombii pamba pamu na twepani! Pamba palongi jinu jubii mundu jonzo, bandu boti buku Uyaudi pamba nuku Yelusalemu ambege keleli mundu jonzo jupalika jukomika. 25 Lakini nepani ngasenikibweni sejutei sokapi siliya hata kupalika kunndapu mbaka jukomika. Ndaba Pauli weni jasekwi

lufaa kwaka bambu nkolongu juku Loma, naamua bumpeleka ku Loma. 26 Ku upandi wangu ngasemii ni lijambu la sakaka lenhwesa kunhandaki bambu nkolongu juku Loma kupete jombe. Ndi mana nundetiki pamba palongi jaku Agilipa, ili enyomo kulinga sapi miha nusukuandakila. 27 Ndaba mona ngakwikubi sapi kumpeleka mukipungu bila kulogo pangwendu magambu gabuntakali."

26 Henu, Agilipa ampwagila Pauli, "Uwesa kulikengale kwa malobi gako." Ndienu Pauli julinyosa nukulikengale. 2 Jwapwaga ana, "Nkolongu Agilipa! Nenibona mbanga lelenu kulikengale kwangu palongi jaku weapa ndaba ja magambu goha gaambwagi nepani Ayaudi, 3 ndaba wamweni umanya sapi milu joti jaka Ayaudi na malaluki gabu. Nala nenoba unyowana sukunhinakali. 4 "Ndaba Ayaudi boti amanya womi wangu toka panabi nkombu, hegabi toka panatumbulia mu ndema jangu ku Yelusalemu. 5 Amanya nepani toka muda nndasu, awesaku kulonge ana apai, ndaba toka pamwandi nabi mu kikundi sa Afalisayu sekikamulaki ngamaa malagalaki ga dini jitu. 6 Nahenu mipamba andaki ndaba nilihobale lilaganu lela lejaalagi Sapanga ahoku bito. 7 Lilagu heli ndi jebijihobale makabila komi na mabeli ga ndemajito, koni buntumaki sapanga ikilu na lioba mutu. Bambo nkolongu, Ayaudi andaki nepani ndaba jukuhobale hoko! 8 Ndaba jaki mwanganya ngasempala kunhobale Sapanga juyoa bandu baawile? 9 "Sakaka namweti nahobali jene kupalika nepani kutenda majambu gingi kulipenga liina laka Yesu juku Nazaleti. 10 Majambu haga ndi ga nagahenga ku Yelusalemu. Nepani, koni mbatiki uwesu kuhuma kwaka agolu akolongu, naajegi nkati bandu bingi baka Sapanga. Nabombi pababia atenda kwaatemu kuwa naajetaki. 11 Malajingi naatemula munyumba jukuketangane ayaudi yoti koni na kwa makili naahenga bukukana kuhobale kwabu. Inyela yangu kwabu jabi ngolongu mbaka najenda kwaataputa ku misi jukutali." 12 "Lisoba limu panabi mu mahengu gagaga najenda ku Damasiko, nabi na makili na malagalaki kuhuma kwaka agolu akolongu. 13 Unkolongu wee, panabi mwindela, lisaa la sita lioba mutu, nuubona unang'anu nkolongu kupeta walioba wakamulika kuhuma kunani, wanyhonguluta nepani na bandu bangi banabinabu. 14 Twepani twaboka twaabukaa pai, nanepani najogwana sauti jaka mbwagila kwa luga ji kiebulania, 'Sauli, Sauli! Ndabajaki utenda kundesa? Uliumisa bwaka pena ngati ngombi jejipega nteki ndonga jaka bambu wake.' 15 Nepani nalalukia ana, 'We wanya Bambo?'

Najombi Bambu jajibwa, 'Nepani na Yesu jountesa weapa.' 16 Lakini henu, jemaje kwa magolu gako. Nukupiti ili nukubeka ubia untumi wango. Waapwagila bandu bangi majambu gaugabweni lelenu na gangi ganakulangia. 17 Nakukombua weapa na bandu buku Isilaeli na bandu banga Ayaudi banukutuma kwabu. 18 Waakikina mui gabu naka awesesa apita kulwii nukujingi mu unang'anu, apita mu makili gaka lijabi, bung'anambukiya Sapanga, ili kupete kuhobale, apata kulekakewa mahakau gabu nukujuku napwasi jabu abia kati jabandu ba haguiliwi nakuba bandu baka Sapanga." 19 "Ndienu, bambu nkolongu Agilipa, nepani ngase nawesiki kuba niing'omu kwa mabonikanu haga gagahumiki kunani kwaka Sapanga. 20 Ila natumbuliya kulandi oti kwa bandu buku Damasiko, ndi najenda kulandi ku Yelusalemu na ndema joka juku Yudea, na kabee najenda kwa bandu banga Ayaudi. Naalandila ili ajetakiya na kugaleka mahakau gabu nubung'anambukiya Sapanga nukulangi mu mahengu gabu ang'anambwi mioju jabu. 21 Kwa ndaba heji, Ayaudi bangamula panabi mu Nyumba jaka Sapanga, balenga kungoma. 22 Lakini Sapanga jatenda kunyangati na mbaka lelenu nyemiki pamba kumpwagi mwaboti, akakilongosi na banga kilongosi. Majambu gampwaga ndi gabapwaga alota baka Sapanga na Musa bapwaga giitenda kupiti, 23 yani kwabi lasima Kilisitu Nkombosi jung'alika na jubia jukutumbuli kuyoka kuhuma kwa bandu baawi, ili julandila unang'anu ukombosi gwaamulaki bandu boti, Ayaudi na bandu banga Ayaudi." 24 Pauli pajaika pani hejulikengali, Fesito japwaga kwa sauti ngolongu, "Pauli! Ubi na mangongu! Kusoma kwaku kwingi kukutenda ubia na mangongu!" 25 Lakini Pauli japwaga, "Ngase mii na mangongo, nkolongu Fesito. Senipwaga sa sakaka pena na gana maana. 26 Wa bambu nkolongu Agilipa nhwesa kulonge palongi jaku bila kujogopa ndaba gumanyiki majambu goka haga. Mii nu uwakika ugamanyi majambu goti gagapiti haga sakaka ndaba ngasegahengiki kuujobu. 27 Bambu nkolongu Agilipa, boo, waaobale Alota baka Sapanga? Nemanya waaobale." 28 Bambu nkolongu Agilipa anzibua Pauli, "Boo, guwasali guwensa kung'anambu nepani nyatanyata hela kuba nu Nkilisitu?" 29 Pauli jajibwa, "Nundoba Sapanga kwa kipindi kisokopi au kilasu, nga weapa pena, ila boti baanyogwane lelenu abia ngati hemi nepani, lakini bilaminyolu ajejee." 30 Ndipala Bambu nkolongu Agilipa na nkolongu ju nkoa na Belunike na bandu boa bababi pamu nabu, batenda kujema. 31 Pabapita kunza, bapwagania, "Mundu ajo ngasejatei sokapi sekipalika kutemuliwa kuwa au kipungu." 32 Najombi Agilipa ampwagila

Fesito, "Mundu ajo twakabia tunhoguli ana jwakabii ngase jusekwi lufaa kwaka bambu nkolongu juku Loma."

27 Pababii ahamwi kujenda mbaka ku Italia, Pauli bumbei pamu na apungwa bangi pai ju ulonda waka Julio, jobabii nkolongu wa alonda mu nsambi gobuukema, "Kikosi saka Agusito." 2 Twakwela sitima la Adilamitio, lelabii lijenda kupete bandali jejabi misi isokopi yu nkowa wa Asia, nuku tumbuli sapwali. Alisitako, mwenei juku Makedonia kuhuma ku Tesalonike, jabii pamu natwee. 3 Kilabu jaki twajema pabandali juku Sidoni. Julio anhengila Pauli sapi nukunzetake jaabona akakosi baki, nuku mpeke hindu yejupala. 4 Kuhuma hoku twaendaliya na sapwali, lakini nhuwahi wakabi waka poga kwa makili koni guhika kutupenga palongi, twapetila upangi wa kilwa suku ku Kupulo sombi ngasesabii nu nhwahi winge. 5 Hetwalombuka nhanga huku Kilikia nuku Pamfilia, twajema ku Mila nkoa guku Lukia. 6 Nkolongu wa alonda jola jilikolila sitima limu ku Mila lelihuma ku Alekisandilia kujenda ku Italia, jutukwea momu. 7 Twajenda mbolimbo na kwa masoba gingi na kwa tabu ndi twaika pambipi na musu uku Nido. Ndaba nhwahi wabia utupengale kuendale kujenda kulongi, twaamua kupete upandi uku Kilete twapeta mulutengu ja Salumoni kokuje nhwahi ngase wabi wingipi. 8 Twapeta pulutengu jaki mbolimboli kwa tabu kupete kumbwani nukuhika pandu papapakema, "Bandali ja asapi," pambipi na musu uku Lasea. 9 Wapeta muda wingi, hata Lisoba la tipati lukutogule lukulekakewa mahakau na Sapanga labia lipetiki. Henu jabia hatali ngolongu kujenda ni sitima. Henu, Pauli japia mawasu, 10 "Mwaalangu bango, ne nhwasali sapwali jenze jibia jahatali ngolongu na mali gingi hitenda kuhoba, nga sitima ni misigu jitu pee, na hataa twabete." 11 Lakini nkolongu jwa alonda jaa pelakania ngani malobi gajalongila jojulungoo sitima na munda jojubii ni sitima kuliku gajapwaga Pauli. 12 Ndaba bandali jela ngase jabii pandu paa sapi pukutama kipindi sikipepu, bingi bapwaga tuendalia na sapwali ili twakahika ku Foanike na kuwesakini, nukutama hoku kipindi sikipepu. Foanike jabii bandali jejibi ku kilwa juku Kilete, jejibii pambipi nu upandi uku kusini magalibi nu upandi uku kazikazini magalibi. 13 Henu nhwai huku ku kusini watumbuliya kuhika, nabombi bawasalia awesa kuendale na sapwali, batupula nanga henu batumbulia sapwali, bajenda ni sitima pambipi nuku mbwani juku Kilete. 14 Lakini ngase wapeta muda, nhwai nkolongu ngamaa gobugukema, "Nhwai huku kasikasini." Watumbuliya

kuhika kuhuma ku kilwa. 15 Nhwahi ulikanga sitima na sitima ngaselawesa kusindana naku, tuuleka pe sitima litutuliwa nu uhwahi. 16 Kilwa simu se bikikema Kauda sutujangati kidogu kuponga nhwahi gola, na hetwapeta upandi wa ku kusini twawesa hata kwa tabu twawesa kugubeka sapi nhwatu huku okolee mu sitima. 17 Atumisi bisitima bala bahutila nhwatu gola nkati, ndi biyongulatiya uhwatu ngoji kwa makili ili kujikenga na makili gu uhwahi. Bajogupa awesa kukwama mulutengu gu nhanga nuku mbwani juku Libia. Ndi bahulua matanga nuku lileka sitima libia likangwa nu nhwahi, 18 uhwahi nkolongu gaendaliyaa kuhika, nikilabu jaki baamua kuleke kunza misigu jili jojoma. 19 Lisoba la tatu, batumbulia kuleke mmasi hindu ya sitima kwa maboku gabu beni. 20 Kukipindi sa masoba gingi ngase twawesiki kulibona lyioba wala ndondu, uhwahi nkolongu gaendalia kupoga ngamaa, hata kuhobale kulama kwa tenda kujomoka. 21 Baada jukutama masoba gingi bila kula posu, Pauli jajema pikilanda jabu, nuku pwaga, "Mwaaka alongu bangu, kwakabia nambanga mwakanyoane nepani nuku kotoka sapwali kuhuma ku Kilete. Ana mwaka tenda hela twakabia tujepini na tabu na hasala heji joti. 22 Lakini henu nundoba nhinakaliya, nga mundu jumu jojiwikuha, sitima pee ndi jejiihoba." 23 Ndaba lisu hikilu ntumi juku nani kwaka Sapanga jonungungamali nepani ndi jwaki jatenda kumbiti, 24 jambwagila, "Pauli, wijogopa! Gupalika kujema palongi jaka Kaisali, na Sapanga kupete ikia kwaku weapa, jajangati boti baabi musapwali pamu na weapa biikua. 25 Henu, mwaakolongu nngangamala! Ndaba nunhobale Sapanga kwipitila ngati hejumbwagi. 26 Lakini lasima tupelikwa mulutengu mwa kilwa simu." 27 Ikilu jilisoba la komi nu nsese, nhwai wabia ututuana koni na koni ku nhanga uku Adilia, pambipi na pamahiku bahenga lihengu mu sitima bamanya ahegale kundema. 28 Henu bataputa ulasu ukunyoleka kunhanga suku jingi lugoji lolabi akongiki sindu sekitopiki, bapata ulasu wa meta alubaini. Hebapema kabee bapata ulasu wa meta selasini. 29 Ndaba jukujogopa kupati mmalibu, bahulua nanga nsesi kunyuma jisitima, nukuloba kukusa nyata. 30 Baahenga lihengu musitima bala bapala kutila, babi ahulwi nhwatu gola mmasi, koni bakalongila isoli ajenda kuhulu nanga upandi huku longi wili jojoma. 31 Lakini Pauli ampwagila nkolongu wa alonda jola na alonda baki, "Ana baahenga lihenga musitima haba ngase ahigi musitima, nganndame." 32 Ndipala alonda bala basekula migoji yeyabi ikumulaki nhwatu gola, nukuuleka gujenda na masi. 33 Ekwahegaliya pulukela, Pauli jaapwagila boti akula posu koni

jakapwaga, "Masoba komi nu nsesi mwabi ni kiholu na bila kula posu. 34 Henu, nundoba nkula posu ndaba kubidi nkula ili nhwesa kuendale kuba mwabomi. Ndaba hata lijunzu limu liimutu hii nga lihobe." 35 Baada jukupwaga hela, Pauli jajukua libumunda, ansengula Sapanga palongi ja bandu boti, janukula, nukutumbuli kula. 36 Ndienu boti bagangamala mwoju jabu na kula, na bombi bakula posu. 37 Twabii twa bandu miya mbili sabini na sita musitima. 38 Pabajomula kula posu jukutosa, bapungusa kutopa kwi sitima sukuleke ilebi munhanga. 39 Hekwakusa, baahenga lihengu musitima ngase bamanyiki abi mu ndema bole, ila baabona pandu punhanga pununsangi pambwani, baamua ajenda bakajemika sitima. 40 Henu basekula nanga nukuileka munhanga, kipindi aselase babopula ing'oji yebuukongiki usukani wa sitima, ndi batondibia litanga limu palongi ji sitima ili lijenda sukukangwa nu nhwahi, nukujenda ku mbwani. 41 Lakini bahika pandu pununsangi wingi mu nhanga, na sitima jatenda kupati. Pandu palongi ja sitima pabi pajingi mu nsangi bila kuwesa kuboka. Pandu puku nyuma ja sitima pa tumbuka kutunyuka ipandi ipandi baada jukupegwa na makili ga majeba. 42 Alonda bapala kaakoma apungwa bala boti, ndaba bajogopa awesa kusibii mmasi mbaka kundema juku mbwani nukutula. 43 Lakini ndaba nkolongu wa alonda jola japala kunkengale Pauli, jaakanakia biitenda hela. Jaapwagila boti baamanya kusibi mmasi ahomba kuhuma mu sitima mbaka ku mbwani, 44 na bangi apwaata koni akumulaki mu ibau au mu ipandi ya sitima yeitunyiki. Hela ndi hetwahika ku mbwani bila kuwa.

28 Etwabia tuhiiki sapi mu ndema, ndi twamanya kilwa se sela akikema Maluta. 2 Benei babu babii bandu baamboni ngamaa kwitu. Iyula jabii jitumbuli kukuna na kwabii ni kipepu, henu bapambakya mwotu, butujopa kunyata mwotu. 3 Pauli jatonduliya nsigu nsokopi wa nhanzu jabia jukokake pahinza. Papuje ndaba ja lyotu la mwotu, lijoka lapitila munhanzu nukunduma Pauli mukuboku nukung'ang'anii papu. 4 Benei baapala pabilibona lijoka lela lijenze mukuboku jaki bapwaganinya, "Mundu ajoo sakaka jutei kukoma, hata ana julamiki mu nhanga, lakini kuboku kwaka 'Kisapanga itu' ngaandeke. 5 Lakini Pauli ja kung'undiya lijoka lela pamwotu na ngase lundumiki hata kidogu. 6 Bandu bala bahobaliya ngiti jutenda kuhimba au jwiihabukiya pai na kuwa. Lakini baada jukundendale munimuni nukubona Pauli ngase suntenda sindu sokapi silya, bang'anumbua mawasu gabu kupete

jombi, bapwaaga jombi ndi kisapanga.” 7 Pambipi na pandu pala gakabii na matui gaka Pubulio, nkolongu jwa kilwa. Pubulio jutujopa ngati ukosi baki, twabia twaageni baki masoba matatu. 8 “Atati baka Pubulio babia agoni pikitanda, babia atamu nu kuhalisa mwai. Pauli jajingala nkati ili kwaabona baada ju kundoba Sapanga ambekila maboku nukundamisa. 9 Lihengu le heli elapitila, bandu boa ba kilwa jela bababii agonzu bahika nabombi nukulamiswa. 10 Butupekiya mali gingi, na patatumbuliya kabee sapwali, bapakila musitima indu yoka yetwabia twiipala.” 11 Ejapeta miei mitatu twatumbuliya sapwali jitu mu sitima limu laka Alekisandilia lebilikema, “Aka kisapanga ba mapaa” Sitima le heli labia lijemiki pandu papanyoliki kipindi soa si kipepu. 12 Twahika pikilanda ja Salukusa, twatama papu masoba matatu. 13 Ndienu twatumbulia kujenda, twaendaliya na sapwali nukuhika ku Legio. Elapita masoba mabeli, nhwai watumbuliya kupoga kuhuma kusini, na egapeta lisoba limu twahika bandali ja Potioli. 14 Kokuje twaakolila aka kilongu asokopi babube butuloba tutama nabu kwa juma jimo. Nahenu twahika ku Loma. 15 Aka kilongu ku Loma kola ebapata lijambu litu, bahika kutujopa kuguliu juku Apio na pandu pabapakema nyumba itatu ja ageni. Pauli ejaabona ansengula Sapanga, japata moju. 16 Patwabiya tuhikiki ku Loma, Pauli anzetakiya kutama kajika jaki pamu na nndonda jumu jukulonda. 17 Egapeta masoba matatu, Pauli jaakema akilongosi buku Uyahudi bababiya atama hoku. Pabaketangana, Pauli jaapwagila, “Mwabandu aja, nepani ingawa ngasenatei sokapi siliya kwa bandu bangu wala kupenga malagalaki ga aseja bitu, batenda kungamuu ku Yelusalemu kola nukumbeleka mwamaboku ga Aloma. 18 Pabanalukiya nukubona ngase mi nilikosa lokapi nhenga nikomika, bapala kuneka. 19 Lakini Ayaudi bangi bapenga lijambu le heli nane napalika kuseku lufaa kwaka bambu nkolongu juku Loma, hata hela ngasenabii na sokapi sa kwaa akataki ajangu.” 20 Jenze ndi ndaba jukuloba kummbona nukulonge na mwanganya, nepani angongiki minyolu jenze ndaba jukuhobale kwa bandu buku Izilaeli. 21 Bombi bapwaaga, “Twe ngasetujopiki balua jokapi kuhuma ku Yudea, wala ngamundu jokapi jojuhikiki pamba nukupia lijambu le heli au kupwaaga sokapi siliya segutei wehapa. 22 Lakini tuholale tujoana kuhuma kwaku wamweti gaguwasali ndaba tubweni kila pandu bandu alonge liyaa kupete kikundi hesi.” 23 Ndienu bapanga naku lisoba lukuketangana naku, bandu bingi bahika kojutamika tumbuka pulukela mbaka pakamii jaalandila nukulongale Ukolongu waka Sapanga, jalenga kwaalandi kupete Yesu kuhuma

mu malagalaki gaka Musa nuku kuhuma kwa Alota baka Sapanga. 24 Bangi bahobali malobi gaki, lakini bangi ngase bahobalile. 25 Ndienu, ngase bajetangini kuolale kwabu. Pababia ajendane Pauli japwaaga lilobi ale, “Loho jaka Sapanga japwaga sakaka naka hengo binu papapwaaga majambu gala gajapwaaga Bambu Yesu kundomu wiki Isaya Mlota waka Sapanga. 26 Jaapwaga, ‘Jenda kwa bandu haba ukaapwagila, kujoa ngitinzoo, lakini nganhelewe, kulinga ndinga, lakini ngamwiibone. 27 Ndaba malangu ga bandu haba gatei kuhoba, ahibalaki makuto ahigi mihu gabo ana hela bakalinga kwa mihu gabo bakajoa kwa makuto gabo bakaelewa kwa malangu gabo nukung'anumbukila, jupwaaga Bambu nane nukundamisa.” 28 Ndienu Pauli japwaaga, “Henu mmanyi lijambu laka Sapanga luku kuokoka bapelaki bandu banga Ayaudi. Na bombi bitenda kunzoane!” 29 Pauli ejwabia jupwagiki ganiaga, Ayaudi batenda kuboka koni bakabisana ngamaa beni na beni. 30 Yaka hibeli yoka Pauli jutamika mu mnyumba jejapangiki mweni jukubika jaajopa boa bahikiki kumbona. 31 Julandila Ubambu Ukolongu waka Sapanga nu kubola lijambu laka Bambu Yesu Kilisitu ku uwesu, bila lujogopu wala kukanaliwa na mundu jokapi.

Aloma

1 Nepani Pauli ntumisi waka Yesu Kilisitu, nunhandaki balua jenze. Sapanga junhagwi kuba ntumisi nukunhenga nandila Lijambu la Amboni lejumbeki Sapanga. **2** Pamwandi Sapanga jwaalagila bandu Lijambu la Amboni lende kupete alota baka Sapanga ngati hekuandikwi mu Maandiku gaka Sapanga. **3** Lijambu la Amboni lende lunndongale Mwana waka Sapanga, ndi Bambu witu Yesu Kilisitu jojwasaliwa ki nhyega mulukolu lwaka Daudi, **4** jojuwe kupete usapi waki na kwa makili gaka Loho jaka Sapanga, jwalangiswa kuba mwana waka Sapanga kupete kuyoka kwaki yani Yesu Kilisitu Bambu witu. **5** Nukupete jombi, ne jumbeki wamboni waka Sapanga nguba nuntumi, ili kupete jombi naalongulakia bandu ba ndema yoka anhobalia nukunzetahe Kilisitu. **6** Mwanganya montama ku Loma kabee mmibi nkati ja bandu haba, ankemiki mmbia mwabandu baka Yesu Kilisitu. **7** Ndienu nunhandaki mwanganya mwaboti mwentama ku Loma mwee mwabandu bampalika na Sapanga, na ankemiki mmbia mwabandu baki. Tunndobee waamboni waka Sapanga nu lukwali kuhuma kwaka Sapanga Atati bitu na kwaka Bambu Yesu Kilisitu. **8** Kabula ja goka nunsengu Sapanga wangu kupete Yesu Kilisitu ndaba jinu mwanganya, ndaba kuhobale kwinu kujogwaneka kila pandu pundema pani. **9** Sapanga jo nuntumaki kwa mwoju wangu goti pa nandi Lijambu la Amboni laka Mwana waki ndi jojumona nukunyoana ndaba jumanya ndenda kunkomboka mwanganya, **10** masoba goa panunndoba Sapanga. Nundoba Sapanga ana jupai, jumbekia napwasi ja sapi jukuika kwinu kwa masoba gani. **11** Ndaba ndokule ngamaa kummbona mwanganya ili mbata napwasi juku mmbaguli nhupi ja loho ili mmbia nganganganga. **12** Sembala mmanya senze, mwanganya na nepani twitenda kugangamalisana moju, kuhobale kwangu nepani kwanzangatia mwanganya nukuhobale kwinu mwanganya kwinyangatia nepani. **13** Mwaalongu bangu, mbala mmanya mala jingi napala kuhika kwinu, lakini mbaka sajenu atei kumbenga. Napai ngamaa kuhika ili nhwesa kunzangati mwanganya ili nngangamala mukuhobale, ngati henaajangatia bandu bangi bandema yoti. **14** Ndaba leniheli lihengu lango, kwaalandi bandu boti, bandu baasomiki na banga kusoma, bandu bana malangu na banga malangu. **15** Ndaba ndokule ngama kunndandi Lijambu la Amboni kwinu mwanganya kabee mombi ku Loma. **16** Nepani ngamoni iyonni kulandi Lijambu la Amboni

laka Kilisitu, ndaba lenieli ndi makili gaka Sapanga gakaagombo bandu boti baahobale, kutumbuli Ayaudi hoti mbaki bandu ba nndema yoti. **17** Ndaba Lijambu la Amboni lilangi sapi namuna Sapanga hejwaajetake bandu kuba baamboni palongi jaki. Lijambu lee heli lihengeka sukuhobale, tumbuka puwanzu mbaka pamwisu, ngati Malobi gaka Sapanga egapwaga, "Mundu jwa amboni palongi jaka Sapanga jwitama kupete kuhobale." **18** Ndaba inyela yaka Sapanga jilangiswi kuhuma kunani kwaka Sapanga banga kunzogopa jombi na abaja boka baapenga usakaka kupete uliya. **19** Ndaba goti majambu gagunhenga Sapanga jumanyikana kwabu gabonakini ndaba Sapanga weni jwaalangi pangwendu. **20** Tumbuka Sapanga pa jwabomba nndema, makili gaki ga yaka petapeta nu ukolongu waki hata ngati ngase ubonikana kwa mihu, lakini gabonikana kupete hindu yejubombiki. Henu ngabiwesi kulikengale kwi indela jokapi. (aidios g126) **21** Hata ngati bummanya Sapanga lakini ngase bundumbali wala kunsengula ngati hekupalika. Badala jaki, mawasu gabu gabiya ganga na mana na mioju jabu jatweli lwiye. **22** Awasali abii na malangu lakini ngaseabii na malango. **23** Akotoka kundumbali Sapanga jojutama yaka petapeta, badala jaki alumbali imong'umong'u yealenganaki kuba ngati mundu jojukua, yeyuye ibi ngati bandu, inyama yeibeleka, ijuni, au iumbi yeikwaba. **24** Ndaba jahela, Sapanga jwaalekiki apwata kutokule kwiliya mu myoju jabu nukuhengane majambu giyoni mu nhyega jabu. **25** Ang'anambwi usakaka waka Sapanga kuba isoli, bikigungamali nukuhitumaki hindu yejubombiki Sapanga nukunndeka Sapanga jojubombiki, jojupalika kulumbaliwa yaka petapeta, Amina. (aiön g165) **26** Ndienu Sapanga jwaalei apwata kutogule kwabu kwiiyoni. Hata haka mbomba bakotuka kugone na aka alomi babu ngati Sapanga hejabombiki, nukutokule kugone nakambomba ajabu. **27** Akanalomi nabombi ahelahe akotoka kugone nakambomba nukugone na akanalomi ajaki. Ahenga mahengu giyoni, kupete kuhenga hela bililete beni mang'aliku ga apalika kupata ndaba jukuhenga mahengu mabaja. **28** Ngati bandu heakaniki kuba na Sapanga, najombi Sapanga jwaalekiki apwata malangu gabu giliya, jwaalekiki aheenga ganga kupalika kuhenga. **29** Atwelii kila uliya na wii gwakila namuna juubaja na soju na ugoni na kukomana. Atwelii wipu na kukoma na isoli na kutokule kuliya nu kugamba, **30** nu kwa akakopakangane bandu isoli na babunsuki Sapanga na baatondoka na baabi ni ing'omu kabee atenda kukipuna atonga majambu giliya, banga kwaajetake ahengo na amabu babu. **31** Ang'ang'a na banga

kuhobaleka na banga kuba nu upali na banga ni ikiya kwa bandu bangi na banga kuhenga sealagi beni kuhenga. 32 Amanyi malagalaki gaka Sapanga gapwaga bandu baatenda majambu ngati haga, apalika kuwa. Ganiaga ngase atenda pee beni ila kabee baajetake bangi baatenda majambu ngati haga.

2 Henu unkosi wangu ana untemu bandu bangi, ngaguwesi kulikengale, hata ngati kukubi wanya. Ndaba, hewaatemu bangi, ulipeke yaambamba wamweti ndaba na weapa gutenda majambu agalagala gagutemu. 2 Tumanya kutemu kwaka Sapanga kwa bandu baatenda majambu ngati haga ndi kutemu kwa sakaka. 3 Lakini unkosi wangu weapa we waatemu bandu baatenda majambu ngati haga koni na wamweti uhenga majambu ngati gagaga, boo, uwasali lee wijepa kutemuliwa na Sapanga? 4 Au lee uhulongama waamboni waki ngolongo, na kuinakali kwaki nukulendale kwaki sanga kumanya boo, waamboni waka Sapanga hogu utulongo kujetake mahakau nukugaleka? 5 Lakini ndaba jii ng'omu na mioju jii janga kupala kujetake mahakau na kugaleka, nahenu mulibeke mwabeti mang'aliku gingi lisoba laka Sapanga inyela yaki nu kutemu kwaki ngati hejupala mweni kwiitenda kubonikana. 6 Lisoba leheli Sapanga anndepa kila mundu kulengana na sejuhengi gaki. 7 Bandu bahenga majambu gaamboni sangakusoka koni ataputa ulumbi kuhuma kwaka Sapanga ni isima na womi wanga na mwisu, Sapanga jwaapekia womi wa masoba goti. (aiōnios g166) 8 Lakini bangi baapwata majambu gabu beni na baakana usakaka waka Sapanga nukupwata ubaja, sakaka Sapanga jwaatemula kwii nyela yaki ngolongo. 9 Mang'aliku nu ubini gampata mundu jokapi jojutenda ulia. Gaapata hoti Ayaudi mbaka bandu banga Ayaudi kabee. 10 Lakini Sapanga jaapekia ulumbi ni isima nu lukwali bandu boti baatenda majambu ga amboni, jwaapekia Ayaudi hoti na bandu banga Ayaudi kabee. 11 Ndaba Sapanga ngase jujangati bandu boti sukubagu bangi. 12 Bandu boti baatei mahakau sanga kugamanya Malagalaki gaka Musa biiikuwa sukutemuliwa bila Malagalaki, na baatei mahakau koni amanya Malagalaki, biitemuliwa kupete malagalaki. 13 Ndaba nga bandu baajogwane pe Malagalaki gaka Musa ndi abonekana baamboni kwaka Sapanga, ila bandu baajetake Malagalaki ndi babibonikana baamboni palongi jaka Sapanga. 14 Bandu Banga Ayaudi ngaseabi na Malagalaki gaka Musa, lakini paahenga ngati egapalika Malagalaki sukulongoswa na mioju jabu, bombi akuba ndi

Malagalaki hata ngati ngaseagamanya Malagalaki gaka Musa. 15 Bombi alangi sekipalika mu Malagalaki gagaandikwi mu myoju jabu, koni moju wabu ulangi lijambu leheli, ndaba mawasu gabu mala jingi gatenda kwaataki na mala jengi gatenda kwaakengale. 16 Henu, kupete Lijambu la Amboni lenandi nepani ndi hekwiibia lisoba lela Sapanga pajwiitemula kupete Yesu Kilisitu majambu gaahengiki bandu pu ujobu. 17 Henu boo wehapa? Wehapa, ana ulikema wamweti Nhyaudi, guhobale Malagalaki gaka Musa nukukupuni kuba mwana waka Sapanga, 18 kupete Malagalaki gaka Musa ugamanya gajupala Sapanga kabee guwesa kuhagu majambu gaamboni. 19 Ulimanya wehapa ukilongosi wa bandu banga kulinga na wehapa unang'anu wa bandu baabii palwii, 20 ulibona weapa gu mmbola wa bandu ang'ang'a nu mbola wa bana akeke ndaba nhwasali mu malagaliki mbii na umanyi nu usakaka. 21 Henu weapa, gwaabola bangi ndaba jaki ngase gulibole wamwete? Wehapa walandi bangi biiijiba na wamweti gutenda kujiba. 22 Weapa gupwaga, "Mundu jwiitenda ugoni," koni wamwe utenda ugoni. Gusuki imong'umong'u yi isapanga ndaba jaki wamweti gujingi nukujiba mali gingi mu nyumba ji isapanga. 23 Weapa weukipuna ugamanya Malagalaki gaka Sapanga lakini umpoa Sapanga lihamu sukukotoka kuhenga ngati malagalaki hegapala? 24 Ngati Maandiku gaka Sapanga hegapwaga, "Bandu banga Ayaudi alitondwi liina laka Sapanga ndaba ja majambu ganhenga mwa Ayaudi mwanganya." 25 Kuseku jandu kwaku kwiibia kwasakaka ana gujetake Malagalaki, lakini ana ngasegutenda ngati Malagalaki hegapala, kuseku jandu kwaku kukuba ngati mundu jwanga kusekujandu. Ndienu mbanga wakahigali sanga kuseku jandu. 26 Ana bandu banga Ayaudi banga kuseku jandu ahenga gagapalika mu Malagalaki, boo, kutama bila kuseku jandu kwabu ngase kubonikana le ngati asekwii jando? 27 Henu bandu banga Ayaudi bantemula mweapa mwa Ayaudi mwensekwii jandu nukugamanya Malagalaki gaka Sapanga ana ngasenhenga ngati Malagalaki hegapala. 28 Ndaba nga kila mundu jojubonikana kunza kuba Nhyaudi ndi Nhyaudi wa sakaka kabee mundu ngasejukuba nhyaudi wasakaka ati ndaba jusekwii jandu nhyega. 29 Nhyaudi wa sakaka ndi mundu jojubi nhyaudi nkati, ndi jousekwii jandu mu moju. Ganiaga ndi majambu gu mu loho, na nga majambu gagabi mu maandiku gagabi mu Malagalaki. Mundu ngati hoju ngase jupata ulumbi kuhuma kwa bandu ila ulumbi kuhuma kwaka Sapanga.

3 Nhyaudi jubii na sindu boo kikolongu kupeta bandu bangi? Au boo, Ayaudi baajonzuki sindu boo ngani kupete kuseku jandu? **2** Hena, Kibii sekijonzukeka kila upandi. Sapanga jatumbulia oti kwaapeke Ayaudi malobi gaki. **3** Henu kwibia boo, ana bangi babu akotwiki kunhobale Sapanga? Boo, kukotoka kuhobale kwabu kwiiboa lee kuhobaleka kwaka Sapanga? **4** Ngaela! Sapanga juigali kuba jojuhobaleka masoba goka hata ngati kila mundu julonge isoli. Ngati hegapwaga Maandiku gaka Sapanga, "Kila hegulonge, malobi gaku gakubaa ga sakaka, pa witemuliwa, wehapa ndi wibia we guwesa." **5** Ana mahakau gitu galangi Sapanga jutenda gaamboni, henu twiipwaga bole? Boo, ana jututemwi twiipwaga lee Sapanga jutenda liya. Pamba nonge kwa mawasu gikimundu. **6** Ngahela! Nakwakabii hela Sapanga jwakawesa boo kwa atemu bandu bu punndema? **7** Mundu juwesa kupwaga ana, "Ana isoli yangu ijangati kulangi usakaka waka Sapanga nukujonzuke ulumbi waki, henu ndaba jaki nepani andemu kuba namundu mwana mahakao?" **8** Kulengana nukupwaga ana, tuhenga majambu giliya ili tupata gaamboni! Ndi bangi hebututondula sukututaki tupwagiki hela. Biitemuliwa ngati hekupalika. **9** Henu tupwaga kike? Boo, twa Ayaudi lee twaamboni kupeta bandu bange? Ngahela! Ndaba anangi kupwaga Ayaudi na bandu banga Ayaudi boka abii pai ja makili ja na mahakau. **10** Ngati maandiku gaka Sapanga hegapwaga, "Ngamundu hata jumu jwaamboni palongi jaka Sapanga, **11** nga mundu jumwa jwana malangu wala ngakuba mundu hata jumu joantaputa Sapanga. **12** Boti atei kung'anambuka boti atei kukosa nga jojutenda gaamboni, ngasejubii hata jumu. **13** Milomu jabu jibii ngati matenge gaayekwi gaganunga, ni ilimi yabu ilonge isoli mu milomu jabu gapita malobi gana sumu ngati gi lijoka. **14** Malobi ga alonge gatweli yaambamba nu usungu. **15** Magolu gabu gajojoke kukoma bandu. **16** Pokapi pa ajenda aleta ling'ai nuku kusalabana hindu. **17** Ngaseamanyi kutama su lukwali." **18** "Ngase bunzogopa Sapanga hata kidogu." **19** "Henu tumanyiki ana malobi goka gagonalongi mu Malagalaki gaka Musa, gaapwaga bandu boti baalongoswa na Malagalaki ili kila mundu jiiwesa kulikengale, ili kulangi bandu boti apalika kutemuliwa na Sapanga. **20** Henu nga mundu hata jumu jjobalangiwa kuba jwaamboni palongi jaka Sapanga sukukamulaki Malagalaki, ndaba Malagalaki gehaga gunzangati mundu kumanya ana juhengiki mahakau." **21** Lakini henu indela jaka Sapanga ja kwaajetake bandu kuba baamboni palongi jaki jibonikini pangwendu, kabee bila kugahenga Malagalaki. Malagalaki gagaandikwi na Musa na

Alota baka Sapanga alongale lijambu leheli. **22** Sapanga jwaajetake bandu kuba baamboni kwi indela jukunhobale Yesu Kilisitu. Sapanga jutenda ela kwa boka babunhobale Kilisitu ndaba ngasejibi tofauti kati ja Ayaudi na bandu banga Ayaudi. **23** Bandu boka atei mahakau nukupongukewa nu ulumbi waka Sapanga. **24** Lakini kupete waamboni wa bwaka waka Sapanga bandu boti ajetakeka ku kuba baamboni palongi jaka Sapanga kupete Yesu Kilisitu jojwaakombwi. **25** Sapanga ampia Yesu Kilisitu kwa mwai waki ili jubia indela ja kwaalekake bandu mahakau gabu kwa mwai waki kupete kunhobale jombi. Sapanga jwatenda hela ili kulangi jombi jwaamboni. Kabula jukukuwa Kilisitu Sapanga jwatenda kuhinakali bila kulingali mahakau ga bandu. **26** Lakini henu Sapanga ampia mwana waki ili kwaalangi bandu aina ja wamboni gogujetakeka palongi jaki. Kwi indela heji Sapanga mweni julangi jombi jwaamboni na kabee antenda kila mundu joanhobale Yesu jubia jwaamboni palongi jaki. **27** Henu tuwesa kukipunii kike? Ngasekibile! Ndaba jaki? Boo, nndaba jukugahenge lihengu Malagalaki gaka Musa? Ngahela! Ila ndaba tutenda kuhobale Kilisitu. **28** Henu tumanya Sapanga anzetake mundu kuba jwaamboni palongi jaki kupete kuhobale kwaki, ila nga kukuhenga gagapalika mu Malagalaki gaka Musa. **29** Au boo, Sapanga ndi Sapanga waka Ayaudi pena, au Sapanga wa bandu ba ndema yoka kabee? Heena, Sapanga wa bandu banga Ayaudi boti kabee. **30** Sapanga jubi jumu pena, najombi jwaatenda bandu Ayaudi na bandu ba nndema joti abia baamboni kupete kuhobale kwabu. **31** Henu boo, tugaleke Malagalaki gaka Musa ndaba jukuhobalela? Ngahela ila tugajemale Malagalaki gaka Musa kulangi ga sakaka.

4 Boo, henu tupwaga kike kuhusu atati bitu lbulahimu? **2** Ana lbulahimu jwabii bunhengiki kuba jwaamboni palongi jaka Sapanga kupete mahengu gaki mweni, nala jubii na sindu sukukupuni lakini nga palongi jaka Sapanga. **3** Ndaba Maandiku gaka Sapanga gapwaga, "lbulahimu anhobalia Sapanga, najombi Sapanga anzetakia kuba waamboni palongi jaki." **4** Mundu jojuhenga lihengu kwaka mundu julepwa malepu, malepu gaki nga nhupi yake ila sindu sejupalika kulepwa kwi lihengu lejuhengiki. **5** Lakini mundu jwanga kuhobale mahengu gaki mweni, ila anhobale Sapanga jojwaalekake bandu baatende mahakau, henu Sapanga jukubona kuhobale kwaka mundu hoju nukunzetake kuba jwaamboni palongi jaki. **6** Daudi kabee jwapwaga ahelahe pajwalongalia kutogule kwaka mundu jojuwe Sapanga ambona

jwaamboni palongi jaki sanga kulingali mahengu gaki: 7 "Apengaliwi bandu baalekakiwi makosa gabu, babube mahakau gabu atei kugaputa. 8 Jupengaliwi mundu jojuwe mahakau gaki Bambu nga juga komboke." 9 Boo, kutogule hoku apata bandu baasekwi jandu pena au apata na bandu banga kuseku jando? Apata na bandu banga kuseku jandu kabee. Ndaba tupwagiki, "Ibulahimu jwatenda kuhobale na Sapanga jwatenda kunzeta kuba jwaamboni palongi jaki" 10 Boo, Ibulahimu jwajetakiwa na Sapanga kipindi bole? Kabula jukuseku jando, au baada jukuseku jandu? Kabula jukuseku jandu, na nga baada jukuseku jando. 11 Ibulahimu jwasekula jandu mwenikatai, nukuseku jandu kwe hoku kwabii nginyuli jejilangia Sapanga anzetaki jombi kuba jwaamboni palongi jaki ndaba jukuhobale kwaki kojwabi naku kabula jukuseku jandu. Henu, Ibulahimu jubi ndi atati ba bandu boti babube, hata na ngaseasekwi jandu, bunhobale Sapanga nukuhengwa kuba baamboni palongi jaki. 12 Jombi kabee atati ba bandu baasekwi jandu, lakini nga ndaba atei kuseku jandu pee, ila ndaba apwata indela ajelajela jukuhobalela jebabia apwata atati bitu Ibulahimu kabula jukuseku jandu. 13 Sapanga andagila Ibulahimu nikibeleku saki kupwaga ampekia ndema joti jakakuba jabu. Lilagii heli ngaselahengiki ndaba Ibulahimu jwagapwata malagalaki gaka Musa, ila ndaba jwatenda kuhobalela, nukujeta kuba jwaamboni palongi jaka Sapanga. 14 Ndaba ana babiipata Malagi gaka Sapanga pena ndi bandu baajetake malagalaki gaka Musa pena nala kuhobale ngasekubii na mana jokape, nakwombi kulagi kwaka Sapanga nga sindo. 15 Malagalaki galeta inyela, lakini na ngakuba malagalaki, ngakukubi na makosa. 16 Kwa ndaba heji, lilaganu lihika kwa ndela jukuhobale, henu lilaganu heli ndi nhupi yaka Sapanga, na henu lilaganu heli ndi nginyuli jejilangi usakaka lilaganu heli ndi li kibelevu soka saka Ibulahimu, nga kwa bandu babagakumulaki malagalaki gaka Musa, ila kabee na kwa bandu baatama kupete kuhobale ngati Ibulaimu. Jombi ndi atati bitu twaboti. 17 Ngati maandiku gaka Sapanga hegawaga, "Nugubei gubia gwa atati ba bandu ba ndema yoti." Malagi haga ndi sakaka palongi jaka Sapanga joampwagila Ibulaimu, Sapanga jojwaayoa bandu, nukupete mihilu yaki, jwiihenga hindu yoka yeyabii ngaseibii ibiya. 18 Hata ngati ngasekwabi na sindu sokapi sesunhenga Ibulahimu kuhobale lilaganu heli, lakini Ibulahimu anhobalea Sapanga nukulendale lilaganu heli na bunhenga kuba atati ba bandu ba makabila gingi, ngati hebunndagila kupwaga, "Kibeleku saku kiikuba kingi ngamaa ngati ndondu." 19

Jwabii hokomundu jojuhegale kuba na yaka mia jimu, lakini kuhobale kwaki ngase kwakotwike hata mweni jwamanyiki ngase juwesa kupapa ndaba jabii nseja ngamaa, nu nhwanu waki Sala yaka yaki yukubeleka mwana yabia ipetiki. 20 Ibulahimu ngase jakotwiki kuhobale na ngase jwaabii nikiholu kupete lilaganu laka Sapanga ila kuhobale kwaki kumpekia makili nukunhobale Sapanga henu anndumbalia Sapanga. 21 Jamanya ana sakaka Sapanga juwesa kuhenga gala gaandagila. 22 Ndi ndaba Sapanga anzetake kuba jwa amboni palongi jaki. 23 Paalonge, "Jatenda kunzeta kuba jwaamboni palongi jaki." Ngasealonge anzetaki jubiya jwaamboni kajika jaki pena. 24 Lijambu le heli lutulongale natwepani kabee totujetakiwi na Sapanga totunhobale Sapanga joanhyoa Yesu Bambu witu kuhuma kwa bandu baawii. 25 Yesu bumpia jukuwa ndaba ja mahakau gitu, jayoka ili kutuhenga twaamboni palongi jaka Sapanga.

5 Henu, ndaba Sapanga jututei tubia twaamboni palongi jaki kupete kuhobale, henu tubii nulukwali na Sapanga kupete indela jaka Bambu witu Yesu Kilisitu. 2 Ndaba jukuhobale kwitu, Yesu jutuletiki mu waamboni waka Sapanga mo tutama sajenu. Natwepani tutogule kukipuni kuhobale kotubi naku kutama pamu nu ulumbi waka Sapanga! 3 Ngahela pena, ila tutogule ndaba ja mang'aliku koni tumanya mang'aliku gutubola kuhinakali, 4 kuhinakali kungangamalisa mundu mwoju, nu kugangamaa mwoju kundete mundu kuhobale. 5 Nukuhobale ngasekutuhenga tusindwa, ndaba Sapanga jutupeki upali waki mu myoju jitu kupete indela jaka Loho wa Sapi jejutupeki. 6 Ndaba hata patwabiya twakona nga na makili, esahika kipindi, Kilisitu jwakuwa ndaba jitu twepani twana mahakau. 7 Sakaka, ngasekuwesikana mundu kuwa ndaba ja mundu jo jujetakeka palongi ja bandu ila kuwesikana mundu kulenga kuwa ndaba ja mundu jwaamboni. 8 Lakini Sapanga julangi kwitu jutenda kutupala, ndaba patwabia twakona tubi na mahakau, Kilisitu jwakuwa ndaba jitu twepani. 9 Henu ndaba jututei tubia twaamboni palongi jaki kupete mwai waka Yesu Kilisitu, kulangi sakaka jwatukombula kuhuma mwi inyela yaka Sapanga. 10 Ndaba twabia twaabaja baka Sapanga lakini jutulenganaki tubia twaakosi baki kupete kuwa kwa Mwana waki. Henu ngati hetubii twaakosi baka Sapanga sakaka kulangi he jwatuokuwa kupete womi waka mweni Kilisitu. 11 Nga haga pena ila tutogule kabee ndaba jagala gajutuhengi Sapanga kupete indela jaka Bambu witu Yesu Kilisitu jojutujonganisi na Sapanga. 12 Kupete indela jaka mundu jumu mahakau gatenda kujingi

punndema, nagombi gaatenda bandu akuwa. Henu kuwa kwaahiki bandu boka ndaba bandu bowa ate mahakau. 13 Ndaba kabula jukuhika malagalaki gaka Musa mahakau gabii punndema, lakini mahakau ngase gabonakini bila kuba Malagalaki. 14 Lakini toka pajwabii Adamu mbaka pajwahikiki Musa, kuwa kwaapatiki hata bandu banga kutenda mahakau ngati hejwatenda Adamu, mahakau guku nng'anambuka Sapanga. Adamu jwabii lilenganu laka jola jojwihika. 15 Lakini lihakau laka Adamu ngase lilengana na waamboni waka Sapanga. Ndaba ana mahakau gaka mundu jumu galeta kuwa kwa bandu boti, kulangi ana uamboni waka Sapanga gobii gwingi na nhupi jaki ja bwaka jejibii kwa bandu bingi, nayombi ihuma kwaka mundu jumu, mundu we hoju ndi Yesu Kilisitu. 16 Nhupi yaka Sapanga ngaseilengana sekiipitila baada jukuhenga lihakau mundu jumu: Sapanga jwaatemula bundu kupete lihakau lejwatei mundu jumu, lakini bandu bingi pababiya ahengiki mahakau, Sapanga jaaletila nhupi jakuba jwaamboni palongi jaki. 17 Sakaka, kupete lihakau laka mundu jumu, kuwa kwatenda kuhika ndaba jaka mundu jumu hoju, lakini kulangi sekipiti kupete sejutei mundu jumu hoju yaani ndi Yesu Kilisitu hekibi kikolongu ngani! Boka baajopa waamboni waka Sapanga wabwaka hogu na nhupi heji ahengwa kuba waamboni palongi jaka Sapanga, biitawala mu womi kupete indela jaka jumu hoju, yaani Kilisitu. 18 Henu ngati hekubi lihakau laka mundu jumu liletiki kutemuliwa kwa bandu boka ndi ahelahe kupete lijambu limu laamboni laka mundu jumu kwaka Sapanga laapeke boti waamboni na womi. 19 Na ngati hekubi kusindwa kunzowane Sapanga kwaka mundu jumu hekwaatenda bandu bingi abia na mahakau, ndi ahelahela kunzowane Sapanga kwaka mundu jumu hekwaatenda bandu bingi kuba baamboni palongi jaka Sapanga. 20 Malagalaki gaka Musa gahika ili kuleta ujonzukeku wa mahakau, lakini mahakau hegajonzukika, waamboni waka Sapanga nagombi watenda kujonzukeka ngani. 21 Ngati mahakau hegalongosa nukuleta kuwa, ndi ahelahe waamboni wa bwaka waka Sapanga ulongusa kwi indela ja kwaahenga bandu abiya baamboni palongi jaki nu kulongosa abiya na womi wa masoba goti kupete indela jaka Yesu Kilisitu. (aiōnios g166)

6 Henu tupwaga boo? Boo, tuendalia lee kukuhenga mahakau ili waamboni waka Sapanga ujonzukekaje? 2 Ngahela! Tweepani twe tuwii kupete mahakau tuwesa boo kuendalee kuhenga mahakao? 3 Au lee ngase mmanyana tweapani twaboa twe twabatiswa nukujongana na Yesu Kilisitu sukujongana na kuwa

kwaki. 4 Patwabatiswa twajongana pamu na jombi mu kuwa kwaki nukusikwa kwaki, ili ngati Kilisitu ejayoka kuhuma kwa bandu baawi kupete ulumbi wa Atati na tweapani kabee tuwesa kuba na womi nyai. 5 Ndaba ana tweapani tujongini najombi kwa kuwa kwaki ngati jombi, ahelahela twiijongana najombi sukuyoka ngati hejwayoka jombi. 6 Tumanya umundu witu wa mwandi buubambalia pamu na Kilisitu, ili nhyega itu ya mahakau ialabika, ili tukutuka kuba twaatumwa ba mahakau kabee. 7 Ndaba mundu jokapi jojuwi julekakiwi, na ngasejulongoswa na mahakau. 8 Henu ana tuwi pamu na Kilisitu, tuhobale twiitama kabee pamu na jombi. 9 Ndaba tumanya Kilisitu juyokiki kuhuma kwa bandu baawi najombi nga jukui kabee, ndaba kuwa nga kukubi na makili kabee kwaake. 10 Henu, ndaba jwakuwa mala jimu pee ndaba ja mahakau ga bandu, mahakau ngasegunndoo jombe, nukutama kojutama jujongana na Sapanga. 11 Ahelahela nanamu kupalika mulibona ntei kuwa kupete mahakau, nukutama pamu na Sapanga kupete na Kilisitu Yesu. 12 Henu, mwijetake mahakau galongua nhyega hinu jejikuwa ili mwijetake ndokule iliya ya nhyega. 13 Wala mwiipia hata pandu pamu pa nhyega ji ibia sindu sukutende mahakau. Ila mulipia kwaka Sapanga ngati bandu babayokiki kuhuma kukuwa kujingi mu womi. Lakini mpia ihungu yi yoti ihenga lihengu laka Sapanga. 14 Ndaba mahakau ngagundongo mwanganya kabee, ndaba ngase nndongoswa na Malagalaki gaka Musa ila nndongoswa na waamboni waka Sapanga. 15 Henu, tupwaga kike? Tutendaa mahakau ati ndaba ngasetubi pai ja malagalaki ila tulongoswa na waamboni waka Sapanga? Ngahela! 16 Mmanyana nde ana mulipiiki mwabe kuba mwaatumwa sukunzoane mundu najongi, sakaka mwanganya mkuba mwaatumwa baka mundu we hoju. Ana mwiikuba mwaatumwa ba mahakau mwisu waki kuwa, na ana mmbii mwaatumwa bukunzoane Sapanga mwisu waki junhenga mmbiya mwaamboni palongi jaki. 17 Ata na mwabi mwaatumwa ba mahakau pamwandi, lakini henu nunsengu Sapanga nzetaki kwa mwoju wii woti usakaka gogubii mu mabole ganzopiki. 18 Mwakombuliwi kuhuma mu utumwa wa mahakau, nakuba mwa atumwa bukuhenga majambu gaamboni palongi jaka Sapanga. 19 Nonge luga jakawaida ja bandu ndaba jukusindwa kumanya kwitu. Ndaba mwabe mulipia kutumaki upija nu ulia ndaba ju ubaja, ahelahela henu mulipia mwabeti kuba mwaatumwa bukutenda majambu gaamboni palongi jaka Sapanga ili nhuwesa kutama mu usapi. 20 Pamwabia mwa atumwa ba mahakau ngase

mwawesiki kuhenga gajupala Sapanga. 21 Mwapata sindu boo, saamboni pamwahenga hindu yemwibone hioni sajenu? Ndaba mwisu wa majambu haga goti ndi kuwa! 22 Lakini henu mkombuliwi kuhumu ku utumwa wa mahakau na mmbi mwa atumwa baka Sapanga, sindu samboni se mpata sajenu ndi kutama maisa gu usapi gagaleta womi wa masoba goti. (aiōnios g166) 23 Ndaba malepu ga mahakau ndi kuwa lakini nhupi jejupia Sapanga ndi womi wa masoba goti su kupete Yesu Kilisitu, Bambu witu. (aiōnios g166)

7 Mwaalangu bangu henu manyiki nonge na bandu babagamanya malagalaki. Ndaba mmanyiki ana malagalaki gunndongoo mundu pajukuba mwomi. 2 Tupwaga, mmbomba jobunzukwi jukuba pai ja Malagalaki pajutama nu nndomi waki pajukuba mwomi, lakini nndomi waki ana juwii, Malagalaki haga ngasegundongosa kabee mmbomba hoju. 3 Henu mmbomba hoju na jutama na mwanalomi jongi kipindi nndomi waki jubii mwomi, bankema nhgoni, lakini nndomi waki ana juwii, mmbomba hoju jukuba julekakiwi ngasejubii pai ja malagalaki kabee, ana jujukuliki na mwanalomi jongi ngaiwukibi nhgone. 4 Ahelahe mwaalangu bangu ngasemmii kabee mu Malagalaki ndaba nnzongini na nhyega jaka Yesu Kilisitu, mana jaki Kilisitu pajakuwa na mwanganya mwakuwa pamu najombi. Henu mwanganya mmbii mwabandu baki, jombi Kilisitu jojuyokiki ili nhwesa kuntumaki sapi Sapanga. 5 Ndaba patwabia tutama sukulongoswa na kutokule kuliya kwa nhyega kotubii naku, kutokule kokutukoluwa ndaba ja Malagalaki gaka Musa, kokukwe gahenga lihengu nkati ja nhyega jitu nukutulete kuwa. 6 Lakini henu tulekakiwi kuhuma muipungu ya Malagalaki, ndaba tuwi ndaba ji lijambu le lutuhenga tweyani tubi twaatumwa. Henu tuwesa kuntumaki Sapanga sukupwata indela inyai ju ulongosi waka Loho jaki, wala nga ngati pamwandi patwabiya tulongoswa na maandiku ga Malagalaki. 7 Boo, nala tupwaga hetupwata Malagalaki tutenda mahakau? Ngahela! Lakini bila Malagalaki nepani nga nakamanyi mahakao. Ndaba nganaka manyi kutokule majambu gilyaa ndi sindu salia, ana Malagalaki egakabii ngase gapwagiki, "Wiitokule." 8 Sukutumi mihilu heji, mahakau gapata napwasi jukujumu kila aina jukutokulee kwalia kokubi nkati ja nhyega. Ndaba bila Malagalaki mahakau gakubape sindu sekiwii. 9 Pamwandi nepani nabii namwomi kutali na malagalaki, lakini mihilu hejahika, mahakau gatenda kuyoka nanepani nabii ngati ndei kuwa. 10 Henu Mihilu jejapala kuleta womi, kwangu nepani jiletiki kuwa. 11 Ndaba mahakau gapata napwasi kwi indela

ji mihilu ajelaje nukungonga nepani nu kungoma. 12 Henu, Malagalaki geni gabii pe gaga Sapi ni mihilu je heji jabii pe jeja Sapi, kabee jaamboni palongi jaka Sapanga na ja sapi. 13 Boo, sesabi saamboni saleta kuwa kwangu nepane? Ngahela! Mahakau ndi gaganeti nepani kuwa. Lakini ili mahakau gabonikana mahakau ga sakaka, gapetila indela ja sindu sekikuba sa amboni ili kuleta kuwa kwangu. Henu mahakau kupete indela ji mihilu, gililangia sapi hegabii gilyaa ngamaa. 14 Tumanya Malagalaki ndi loho, lakini nepani namundu jumu nndema, nepani anombisi mia nntumwa wa mahakau. 15 Ngase nikimanyi sehenga, ndaba sembala kuhenga ngase mbala kuhenga lakini sindu se nikisuki ndi se nihenga. 16 Henu, ana nihenga sanga kukipala namwe, kulangi nyetake Malagalaki kuba ga amboni. 17 Lakini henu nga nepani jojuhenga sanga kukipala ila mahakau gagatama nkati jangu. 18 Manyiki ngasekibi samboni sokapi nkati jangu nepani, kulengana nu umundu wangu. Ndaba mbala kutenda lijambu lelibii laamboni, lakini ngase nhwesa kuhenga. 19 Ndaba lijambu laamboni lenilipala ngase nilihenga, ila lijambu la liyaa langa kupala kulihenga ndi lenilihenga. 20 Henu ana nihenga lijambu langa kulipala namweti, henu kulangi nga namwete jojuhenga haga ila ga mahakau gagatama nkati jangu ndi gagahenga. 21 Henu manyiki Malagalaki gahenga lihengu nkati jangu: Pambala kuhenga lijambu laamboni, nilibona nihaguu kuhenga lijambu li liyaa. 22 Ndaba nkati ja mojuwangu nitogule Malagalaki gaka Sapanga. 23 Lakini nagabona malagalaki gangi gagahenga lihengu mu nhyega jango, malagalaki gagapengana na Malagalaki gagajetakewa na malangu gangu. Henu ganhenga mia nntumwa wa malagalaki ga mahakau gagahenga lihengu mu nhyega jango. 24 Musinikiboni namundu nhagu nepani! Nya jojwingombula nepani kuhuma mu nhyega jejiningo nepani kuwa? 25 Jusengulikaa Sapanga jojutenda hela kupete Bambu witu Yesu Kilisitu! Hela ndi hemi, kwa malangu gangu ndumaki Malagalaki gaka Sapanga lakini kwa ndokule yangu ya nhyega jangu ndumaki malagalaki ga mahakau.

8 Henu sajenu bandu baatama kupete Kilisitu Yesu ngase kubii kutemuliwa kwabu kabee. 2 Ndaba, malagalaki gaka Loho jojuleta womi jojubii nkati jaka Yesu Kilisitu ganhokwi kuhuma ku malagalaki ga mahakau na kuwa. 3 Sapanga juhengi lihengu legasindwa kuhenga Malagalaki, ndaba jukukosa makili kwa nhyega. Sapanga antumia Mwana waki wakajika koni jubii na nhyega ngati hejibii nhyega jitu

twepani twetubii na mahakau ili jugawesa mahakau hindu yomi yoka biing'anambwi kuba yanga na
 nukupete nhyega jeheji jugakoma mahakau. 4 mana, nga sukupala yeni ila biibombiki hela sukupala
 Sapanga mweni. Ila kuhobale kubii, 21 ndaba ihumbi
 kihengika bwisu nkati jitu twepani twetubi twabomi, hei nayombi yigombuliwa kuhuma mu utumwa wo
 nga kwa makili gaka mundu ila kwa makili ga Loho. 5 uhalabanika, nukujingi ukulekakewa mu ulumbi wa
 Ndaba bandu baatama sukulongoswa na ndokule iliya bana baka Sapanga. 22 Ndaba tumanya mbaka
 ya nhyega malangu gabu galongoswa na ndokule sajenu, ihumbi yoka ilela sukubobo su ubini ngati
 ilia ya nhyega. Lakini bandu baatama sukulongoswa ulipyanda lukubeleka mwana. 23 Nga ihumbi hei pena
 na Loho jaka Sapanga ahenga mahengu gajupala yeyibobula ila hata twepani twetubi tayali na Loho jaka
 Loho jaka Sapanga. 6 Ndaba kulongoswa na ndokule Sapanga, jojubii jukutumbulii mu nhupi yeywatupekia
 ilia ya nhyega kuleta kuwa lakini kulongoswa na Sapanga, natwe twiitenda kubobo nkati jitu koni
 Loho jaka Sapanga kuleta womi nu lukwali. 7 Ndaba tulendale kujetakewa na Sapanga kuba twabana baki
 baalongoswa na ndokule ilia ya nhyegaa akuba yani kugombolewa umundu witu. 24 Ndaba kupete
 abaja baka Sapanga, ngase bagajetake Malagalaki kuhobale hoku twepani tukombuliwi. Lakini kuhobale
 gaka Sapanga wala ngaseawesa kugajetake. 8 ngasekubi na mana ana tukibona setukihobale. Ndaba
 Bandu baajetake kulongoswa na nhyega ngase nya jojuhobale sindu sejukibona? 25 Ana tukihobale
 awesa kunhenga Sapanga jutogulia. 9 sindu sanga kukibona nala tukilendeele sukuhinakali.
 Lakini mwanganya ngase ntama sukulongoswa na nhyega, 26 Helahe kabee najombi Loho jutujangati muku
 ila nndongoswa na Loho, ana Loho jwaka Sapanga sindwa kwitu. Ndaba ngasetumanya hetupalika kuloba
 jutama nkati jii. Jokapi jwangakuba na Loho jaka lakini Loho mweni jutulobe kwaka Sapanga kwikilelu
 Kilisitu hoju nga mundu jwaka Kilisituje. 10 Lakini ana sukubobo. 27 Najombi Sapanga jojubona mbaka nkati
 Kilisitu jubii nkati jinu, Loho jaka Sapanga jumpeke ja myoju ja bandu, jumanya mawasu ga Loho hoju,
 womi ndaba nkuba nzetakiwi kuba mwaamboni ndaba Loho hoju jwaalobe bandu baka Sapanga
 palongi jaka Sapanga hata ngati nhyega yinu yiibia kulengana nu upali waka Sapanga. 28 Tumanya
 iwi ndaba ja mahakau. 11 Ana Loho jaka Sapanga mu majambu goti gajuhenga Sapanga juhenga kwa
 jojunhyoa Yesu kuhuma kwa bandu baawi jutama bandu boti babumpala, yaani bajaakemiki kulengana
 nkati jinu, nala joanhyoa Yesu hoju jwaipekia womi na sejaakemi. 29 Ndaba Sapanga jwaamanyiki bandu
 nhyega jii jejikuba ja kuwa, jwiuhenga hela kupete Loho baki toka pu utumbuli na jwaagula ili awanangana
 jaki jojutama nkati jino. 12 Henu mwaalangu bangu, na mwana waki, ili mwana jubia ju utumbuli mu
 tubii ni lihengu lukuhenga, lakini nga lukulongoswa kilongu sa bandu bingi. 30 Ndienu bandu bajatumbuli
 na ndokule ilia ya nhyega ngati heipala. 13 Ndaba kwaagu Sapanga ndi bajwaakemiki, na bajwaakemiki
 ana ntama sukulongoswa na ndokule ilia ya nhyega haba ndi bajwaahengiki kuba baamboni palongi jaki
 sakaka mwiitenda kuwa. Lakini kupete Loho ana na bajwaahengiki kuba baamboni palongi jaki haba
 mugakoma mahengu gii gilyaa nala mwiitenda kutama. ndi bajwaapeki ulumbi waki. 31 Henu kupete haga
 14 Boti baalongoswa na Loho jaka Sapanga ndi bana tupwaga kii ngane? Ana Sapanga jubii upandi witu
 baka Sapanga. 15 Ndaba ngasemwajopiki nya jojwibia jukutupenga? 32 Sapanga ngaseambonila
 Loho jojwanhenga mwanganya kuba mwaatumwa kabee ikia hata Mwana waki wakajika ila ampia ndaba jitu
 nukunzege kiholu, ila munzopiki Loho jojunhenga twepani twaboka. Jwiisindwa boo, kutupeke sindu
 mwanganya kuba mwabana baka Sapanga, na sengi sokapi bwaka ana tubi pamu najombe? 33 Nyaa
 kwa Loho hoju, twepwani tunkema Sapanga, yani jojiwesa kwaatemu bandu baahaguliwi na Sapanga?
 "Aba!" Mana jaki, "Atati" 16 Najombi Loho mweni Sapanga mweni ndi jojutulekake mahakau. 34 Henu
 julangi mu loho yitu kupwaga twepani twabana nya jojwaatemula? Ngasejubii. Ndaba Yesu Kilisitu
 baka Sapanga. 17 Henu ndaba twepani twabana ndi jojuwii kabee jwayoka kuhuma kwa bandu baawii
 baka Sapanga, twiijopa mbengale yoka yeywaabeki na jutama upandi wa malele waka Sapanga. Jombi
 Sapanga bandu baki, twiilisa ulisi hogu pamu na ndi jojututulobe! 35 Nya jojuwesa kututenga nu upali
 Kilisitu, ndaba ana tung'aliki pamu na Kilisitu ahelahe waka Kilisitu? Boo shida lena au tabu au mang'aliku
 twiilumbalika kabee pamu na jombi. 18 Mang'aliku au inzala au kukosa ingobo atali au kuwa? 36 Ngati
 gagabonikana sajenu kwangu nee mona nga sindo maandiku gaka Sapanga hegapwaga, "Ndaba jaku
 ana nagalenganisi nu ulumbi gogwiibonikana kwiitu. tukuba mu mang'aliku ga kuwa kila lisoba, atubeka
 19 Hindu yomi yoka yunndendale Sapanga kwa ngati makondoo gu kusinzwa." 37 Ngahela, lakini
 hamu ngolongu jwaalangia bana baki. 20 Ndaba mu majambu goti haga tupatiki kuwesa kukolongu

sukutujangati jombi jojutupala. 38 Ndaba manya sakaka nga sindu sengi sekiwesa kututenga twepani nu upali waka Sapanga wala kuwa wala womi wala atumi bu kunani wala ilombu au makili gangi gukunani kwaka Sapanga wala gagapitii sajenu wala gagiipitila mweni katai wala aka kilongosi, 39 wala gagabii kunani wala gagabii pai. Wala ngasekibii kiumbi sokapi sekiwesa kututenga nu upali waka Sapanga woubii kupete Bambu witu Yesu Kilisitu.

9 Mbwaga sakaka nepani namundu waka Yesu Kilisitu, wala ngase nonge isole na moju wangu gunangi koni nongoswa na Loho jaka Sapanga sakaka ngase nonge isoli. 2 Pamwaga hela niangajika ngamaa mumoju jangu nu ubini nkolongu wanga kukotoka mu moju jango. 3 Nndokule hata kupata yaambamba nukubekwa kutali na Kilisitu ndaba ja bandu ajangu ba ndema jangu baabi likabila limu na nepani. 4 Haba ndi bandu buku Isilaeli bajwaagwi Sapanga kuba bana baki, jwaapekia ulumbi waki, jwatenda nabu malaganu, jwaapekia Malagalaki gaki, jwaabola namuna jukugungamali na kwaapeke malagi gaki. 5 Haba ndi asoko baka aka hoku akolongu, babube Kilisitu jwahika koni jubii na nhyega kupete kwabu. Jombi ndi Sapanga jojulongoo majambu goti, juku lumbaliwa yaka petapeta. Amina. (aiōn g165) 6 Ngase mbwaga lilagi laka Sapanga litei kusindwa. Ndaba nga kila jojuhuma ku Izilaeli ndi bandu baka Sapanga. 7 Wala nga kibelevu soka saka lbulahimu ndi bana baki ba sakaka. Ila ngati hegapwaga Maandiku gaka Sapanga, "Kupete Isaka ndi nakupekie kibelevu bandu bikibelevu saku" 8 Ndi kupwaga, nga babana baabelikwi kwa nhyega ndi bana baka Sapanga ila bana bahumi ku lilaganu laka Sapanga ndi bana baka lbulahimu. 9 Ndaba lilaganu le ndi lende, "Niikelabukia kabee kipindi ngati senze na Sala jwiipapa mwana mwanalomi." 10 Kabee nga hagapee, ila kabee Lebeka najombi jwiipata bana bamapaa kwa atati jumu yaani ahoku bitu a Isaka. 11 Ndaba kabula mapaa bala ngaseasaliwi wala ngaseatei lijambu lamboni au lilyaa ili kupala kwaka Sapanga kuwesa kuba nganganganga, 12 Sapanga ampwagila Lebeka mwana jojutumbuli jola jwantumakia mwana jwamwisu. Henu hejuhagu Sapanga kutegamee hejukema mweni, na ngase kutegame mahengu gaka mundu. 13 Ngati Maandiku gaka Sapanga hegapwaga, "Numpala Yakobu lakini nunsukia Esau." 14 Henu tupwaga bole? Sapanga jukosi lee kuhenga gajupala kuhenga? Ngahela! 15 Ndaba Sapanga ampwagila Musa, "Nanzangatia mundu jokapi jombala kunzangati, nammbonila ikia mundu jokapi jonumpai."

16 Henu majambu goka gahobale ikia yaka Sapanga na nga kukasana kwaka mundu au kupala kwaka mundu. 17 Ndaba maandiku gaka Sapanga gapwaga ana kwaka Falao, "Nukuhagwi gubia bambu nkolongu uku Misili ili kupete indela jaku, makili gangu gamanyikana punndema pani ni liina langu limanyikana pu nndema poti." 18 Henu, Sapanga antende ikia joampala kuntende ikia na ana jupai kuntenda mundu jubia niing'omu, jutenda ahelahela. 19 Nhwesa kunaluki, "Ana kubihela enu ndaba jaki Sapanga jwaataki bandu? Ndaba nya jojuwesa kupengana na gajupala jombi?" 20 Lakini, wamundu we ndi wanya mbaka gulenga kusindana na Sapanga? Boo kibega kiwesa kunndaluki jojukibombiki, "Ndaba jaki gumombiki anana." 21 Jojubomba ibega juwesa kutumi utopi ngati hejupala nu kubomba ibega ibeli kupete utopi agolago, simu kutumalia majambu gini isima na sengi kutumala majambu gakawaida. 22 Hela ndi hekubii kwaka Sapanga. Jwapala kulangi inyela yaki nu kutumanyisa makili gaki. Henu jwaainakali ngamaa bandu babapalika kutemuliwa kwi inyela yaki, haba ndi baapalika kuwa. 23 Jwapala kabee kulangi ulumbi waki wingi gojutujakanakya twepani twetupalika kupata ikia yaki, twepani batwabi jutuandi kujopa ulumbi waki. 24 Ndaba twepani ndi bandu bajwaakemiki haba, nga kuhuma kati ja Ayaudi pena ila kabee kuhuma kwa bandu bandema yaka. 25 Ndaba ndi hejupwaga mukitabu saka Hosea jojwabi mlota waki, "Bandu bababi, nga bandu bango, henu naakema, 'Bandu bangu,' na bandu bababia ngase naapai, 'Niitenda kwaapala'" 26 Na papaapwagila 'Mwanganya nga mwabandu bango' hapa baakema, 'Bana baka Sapanga jojubii mwomi.'" 27 Isaya jojwabii mlota waka Sapanga jwaalakalia Aizilaeli kwa sauti ngolongu kupwaga, "Hata ana bandu buku Aizilaeli abii bingi ngati nsangi uku mbwani, Aizilaeli asokopi pee babii okuliwa, 28 ndaba Bambu, jwiilhenga kutemu kwaki kwoti pu nndema pani nyatanyata." 29 Ngati Isaya Mlota waka Sapanga hejwalonguli kupwaga, "Bambu jwana makili ana ngajwaka tulekake twabana bangi buku Isilaeli, twakabia tubii ngati twa bandu buku Sodoma, twakabia tubii ngati bandu buku Gomola." 30 Henu tupwaga kike? Bandu banga Ayaudi babube ngase batapwiti kuba baamboni palongi jaka Sapanga baatei kuba baamboni palongi jaka Sapanga kupete kuhobale, 31 lakini bandu buku Izilaeli babataputa malagalaki jaka Musa gakaahenga bombi kuba baamboni palongi jaka Sapanga, ngase bapatiki kuba baamboni palongi jaka Sapanga. 32 Ndaba jaki ngase babonikini baamboni palongi jaka Sapanga? Ndaba bahobalia mahengu gabu badala jukunhobale

Sapanga. “Bilikobandua pililibu lukujikobando,” 33 ngati hegapwaga mahandiku gaka Sapanga, “Linga, niibeka ku Sayuni lilibu lukukobando, Lilibu lelaahenga bandu ahabuka lakini joughobale nga bampoi lihamo. Lakini jowii hobalia ngajuhobe.”

10 Mwaalongu bangu, sindu se ndokule mmwoju wangu woti na se nundoba Sapanga ndaba ja bandu buku Izilaeli aokuliwaje. 2 Ndaba nhwesa kulonge hotuhotu kupwaga bombi antaputa Sapanga ngamaa lakini kuntaputa kwehoku ngase kuhumi mu umanyi wa sakaka. 3 Ndaba ngase bamanyiki namuna Sapanga he jwaahenga bandu kuba baamboni palangi jaki na alengiki kutumbuli indela jabu beni na ngase bijijetaki indela jaka Sapanga heji ja kwaahenga abia Baamboni palongi jaka Sapanga. 4 Ndaba kupete kuhika Kilisitu Malagalaki gahiki pamwisu jaki, ili bandu boka ba ahobale ahengika kuba baamboni palongi jaka Sapanga. 5 Ndaba ja kuba waamboni palongi jaka Sapanga kupete kugajetake Malagalaki, Musa jwaandiki ana, “Mundu jokapi jojutenda gagapala Malagalaki jwiitama kupete Malagalaki haga.” 6 Lakini kupete kuba waamboni kupete kuhobale, apwaga ana, “Walilaluki mmoju waku, ‘Nya jojwiikwela kunani kwaka Sapanga?’” Ili kunndeta Kilisitu pai, 7 wala wiipwaga, “Nya jojwiiluluka mbaka ku libomba koatama bandu baawi?” Ili kunndeta Kilisitu kuhuma koatama bandu baawii. (Abyssos g12) 8 Uamboni palongi jaka Sapanga kwi indela jukuhobale gupwaga ana, “Malobi gaka Sapanga gabi pambipi na weapa, gabii pundomu jaku nu kumwoju jaku.” Malobi haga ndi malobi gukuhobale gatwaalandi bandu. 9 Ana ujetaki kupete nndomu waku kupwaga Yesu ndi Bambu nuku hobale mu moju jaku kupwaga Sapanga anhyoa Yesu kuhuma kwa bandu baawi, wiitenda kuokoka. 10 Ndaba mundu juhobale kwa mwoju nuku jetakewa kuba jwaamboni palongi jaka Sapanga, kabee kupete nndomu mundu jutenda kujetake kuhobale sukulonge, ndi jwiitenda kuokoka. 11 Maandiku gaka Sapanga gapwaga, “Kila joanhobale nga ampoi lihamo.” 12 Lijambu heli la bandu boha, ndaba ngasekubi na tofauti kati ja Ayaudi na bandu banga Ayaudi, kwa ndaba Bambu hoju ndi Bambu wa bandu boha na jwaajopa bandu boti ba bunndoba. 13 Ndaba Maandiku gaka Sapanga gapwaga, “Kila mundu jojwiiloba kupetee lihina laka Bambu jwiitenda kuokolewa.” 14 Henu, banndoba boo, mundu jojuwe ngase bunhobalela? Kabee banhobalia boo ana ngaseajowani malobi gake? Na bijjowa boo malobi gaki ana ngasejubii mundu jojwaalandile? 15 Na bandu biilandila boo malobi gaki ana ngase baatumike? Ngati hegapwaga

maandiku gaka Sapanga, “Linga hekunyamba he aika bandu ba alandii Lijambu la Amboni laka Sapanga!” 16 Lakini nga boti babilijopiki Lijambu la Amboni laka Sapanga ndaba hata Isaya mlota waka Sapanga jwapwagiki, “Bambu nya jojawahobali malobi gito?” 17 Henu kuhobale kuhika kuhuma he gujowane malobi gaka Sapanga, na malobi gehaga gahika kupete kulandiwa malobi gaka Kilisitu. 18 Lakini naluki, boo, bombi lee ngase bajogwine malobi gaka Sapanga haga? Helo, bajogwine, ngati malobi gaka Sapanga he gapwaga, “Sauti jabu jieni pu nndema poti, na malobi gabu gahikiki mbaka pamwisu gu punndema.” 19 Nanepani naluki kabee, boo, bandu buku Izilaeli ngase bamanyiki lena? Sapanga jwapwagiki kupete Musa we jupwaga “Nanhenga mmbia na wipu kupete bandu banga Ayaudi, nanhenga mmbia ni inyela kwa kupete bandu ang'ang'a.” 20 Kabee Isaya mlota waka Sapanga jwapwaga hotuhotu malobi haga, “Sapanga jupwagiki, ‘Bandu banga kundaputa ambatiki, nililangii kwa bandu banga kulaluki majambu gangu.’” 21 “Lakini kwaka bandu buku Izilaeli mbwaga ana, ‘Muhi pipi naanyoshi mbokou gangu bandu baang'alambuka na banga kujetaka.’”

11 Henu naluki, boo, Sapanga lee jwaakaniki bana bake? Ngahela! Nenamwe Nunhisilaeli, kibelegu saka Ibulahimu, lukolu lwaka Benyamini. 2 Sapanga ngase jwaakaniki bandu baki bajwaagwi toka mwandi. Nkomboka hegapwaga Maandiku gaka Sapanga kunndongale Elia paanndalamakia Sapanga kuhusu Izilaeli, 3 “Bambu, baakomiki alota baku nu kubombo mesa jukupiiki litambiku jaku. Nhigali pe nepani kajika jangu, nabombi apala kungoma!” 4 Boo, Sapanga jwajibwa kii? Ampwagila, “Nilibeki bandu elupu saba banga kunngungamali kisapanga jwiisoli Baali.” 5 Henu ndi hekubii kipindi seenzeno, abii bandu bangi kidogu baaigali babube Sapanga jwaagwi ndaba ja waamboni waki. 6 Kuhagu kwaki kuhika kulengana na waamboni waki, na nga ndaba ja mahengu gabu. Ndaba, ana kuhagu kwaki kwakahika kulengana na mahengu ga bandu, waamboni waki nga wakabii waamboni wa sakaka. 7 Henu boo? Bandu buku Izilaeli ngase bikipatiki sebaia bikitaputa, lakini boka bababia baahagwi bikipatiki. Bangi mioju jabu jabia ni ing'omu, 8 ngati hegapwaga Maandiku gaka Sapanga, “Sapanga jwaatei mioju jabu kuba ni ing'omu, na mbaka lelenu ngase awesa kubona kwa miu gabu wala kujogwana kwa makutu gabu.” 9 Najombi Daudi jupwaga, “Tipati jabu jabia ntegu gwa kwaakamuli, ahabuka nukupata azabu. 10 Mihu gabu gabia bagajegi lwii ili biiwesa kulinga. Migongu jabu jiiwendika

kwa tabu masoba goti!" 11 Henu naluki kabee, boo, Ayaudi lee alikobandwi ili ahabuka nukuhoba ngane? Ngahela! Lakini kulengana nukukose kwabu Ayaudi, ukombosi waajendi bandu bandema yoti, ili Ayaudi abona wipu. 12 Likosa la Ayaudi liletiki mbengee ingipi pu nndema, ni ing'omu yabu mu loho iletiki mbengee ingi kwa bandu bandema yoti. Lakini henu kulangi, kwibia na mbengelelu ngolongu ngamaa kwa Ayaudi haba boti he bijingiswa na bombi mu waamboni waka Sapanga. 13 Henu, numpwagi mwa bandu banga Ayaudi. Ndaba nepani nuntumi kwa bandu bandema yoka, henu nikipuni lihengu lango, 14 ili kwaa pangi, niwesa kwaahenga Ayaudi bummbonila wipu, ili nhwesa kwaagombo bangi babu. 15 Ndaba ana kukanaliwa kwabu Ayaudi kwaahenga bandu bapandema pani ajetakiwa na Sapanga, kwibia boo he bijijetakiwa na Sapanga? Bandu baakuiki mu loho biitenda kuyoka. 16 Ana kipandi sakwanza silibumunda bikipia kwaka Sapanga, nilibumundu loka ilkuba bilipiiki kwaka sapanga, nimikega junkongu ana jibi jaasapi na mambandi gaki gakuba gaasapi. 17 Mambandi gangi gi Mizeituni kukijongu batei kuseku, na paasekwii jepala balombika limbandi li mizeituni lukukinyoi. Henu mwabandu banga Ayaudi nndengana ni limbandi heli lu kukinyoi, na henu nzongana kula posu pamu na mambandi gangi kuhuma kunkongu u mizeituni gu kukijongu. 18 Henu mwaalongama Aizilaeli baasekuliwi ngati mambandi! Nhwesa boo, mwa bandu ba ndema yengi kukipuna, nkombuka mwa mwanganya mwe muipeke mikega posu ila mikega ndi jejumpeke mwanganya posu. 19 Lakini wiipwaga, "Mambandi basekula ili nepani anombika panani jaki." 20 Sakaka! Bagasekula ndaba jukusindwa kuhobale, ila weapa gujemiki ndaba gutei kuhobale. Lakini wakipuna ila utama mihu. 21 Ndaba ana Sapanga ngase jwaabonila ikia Ayaudi baabii ngati mambandi ga mwandi, gukita lee jwaguleka weapa jo bugulombiki pena? 22 Linga henu Sapanga hejubii jwaamboni na hejubi nkali. Jombi jubii nkali kwa bandu baakotwiki kunzetake, na kabee jubii jwaamboni kwabandu baaendale kuba mu waamboni waki ana ngahela naweapa bakutenda kuguseku. 23 Nabombi Ayaudi ana akotwiki kusindwa kuhobale kwabu, baalombika kabee pandu pa pababii mwandi. Ndaba Sapanga jubii nu uwesu wa kwaalombika kabee. 24 Mwabandu banga Ayaudi, nndengana na mambandi gi mizeituni kukukinyoi lakini bunsekula hoku, nuku nndombeka mu mizeituni jukupanda pandu papabii nga pino. Lakini Ayaudi alengana ni mizeituni jukupanda, kwikuba nga lihengu likolongu kwabu kwaalombeka kabee mu nkongu gogwabia

gwabu. 25 Mwaalongu bangu mbala mmany a usakaka gongo goguhihiki ili mwaalibona mmmbi na malangu ngamaa. Ing'omu ya Ayaudi yabii ya muda nzepe pena, mbaka bandu bingi ba ndema yengi pabiikuba bunng'anambuki Sapanga. 26 Hapandi likabila loka luku Izilaeli palitenda kugombolewa, ngati hegapwaga Maandiku gaka Sapanga, "Nkombosi jwihiika kuhuma ku Sayuni, jwauboa ubaja wa bana baka Yakobu." 27 "Lende ndi lilaganu le niihenga nabu pa naalekakia mahakau gabu." 28 Ndaba bilikana Lijambu la Amboni, Ayaudi enu abii abaja baka Sapanga, lakini ndaba jukunzangati mwanga mwabandu banga Ayaudi. Lakini ndaba ahaguliwi, henu bakona akosi baka Sapanga ndaba jaka ahuko babu. 29 Ndaba Sapanga ngase jung'anambu sejupangiki kupete bandu bajwaakemiki nakwaapengee. 30 Pamwandi mwanganya mwabii mwaabaja baka Sapanga, lakini henu mpatiki waamboni waki kupete kusindwa kujetake kwa Ayaudi. 31 Ndi haelahela kupete hikia ye jumpeki mwanganya, Ayaudi bunkose Sapanga ili nabombi henu ajopa waamboni waka Sapanga. 32 Ndaba Sapanga jwaahengiki bandu boti banzetake ili juwesa kwaabone ikia bandu boti. (eleēsē g1653) 33 Mali gingi gaka Sapanga na malangu gaki nu umanyi waki nkolongu ngamaa! Nya jojuwesa kulandi kutemu kwaki? Nya jojuwesa kumanya indela yaki? 34 Ngati maandiku gaka Sapanga hegapwaga, "Nya jojumanya mawasu gaka Bambu? Nya jojuwesa kumpwagi sukuhenga? 35 Nya joampeki Sapanga sindu sokapi ili jwiilepaje?" 36 Ndaba kila sindu kihuma kwaki, yoka ibii kupete uwesu waki na kwa ndaba jaki. Ulumbi ubia kwaki jombi yaka petapeta! Amina. (aiōn g165)

12 Henu mwaalongu bangu, ndaba jiikia yingi yaka Sapanga kwiitu, nunndoba kwa mwoju wa woti, mumpikya Sapanga nhyega jinu ngati matambiku gaga bii gomi, ga sapi na ga gunndengane Sapanga. Heji ndii ndela jinu ja sapi ja sakaka juku nngungamali Sapanga. 2 Mwiipwata mitindu jupunndema pani, ila Sapanga juhenga mang'anambuku nkati jinu sukung'anambu mawasu ginu ili nhwesa kuumanya sejupala Sapanga, hapa ndi pamwiwesa kugumanya upali waka Sapanga, hegubi wasapi na hejupala mwanganya mbia na litosane. (aiōn g165) 3 Kupete waamboni gojumbeki Sapanga, numpwagi mwanganya mwaboka, mwalibona mwanganya ndi sindu kikolongu ngani kupeta hempalika kuholale. Mawasu ginu gabia ngati hekupalika kulengana ni kipemu suku hobale se ampeki Sapanga kila jumu wii. 4 Ndaba nhyega jibii ni hiungu yingipi kila kihungu kibi na lihengu laki. 5 Ahelahela na

twepani twetubi twabingi, tubi nhyega jimu kupete Kilisitu, na twepani tujonganiswi pamu ngati iungu ndalindali ya hyega. 6 Henu tubii na nhupi ndalindali kila mundu kulengana na waamboni waka Sapanga gojutupeki. Jobjubii na nhupi ju ulota ukupwaga lilobi laka Sapanga jutumia kulengana na hejuhobale. 7 Jobjubii na nhupi ju utumisi jutumika. Jobjubi na nhupi jukubola na jubola. 8 Jobjubii na nhupi ja kwaapolesa bandu mioju juhenga helahela. Jobjubii na nhupi ya kwaabaguli bangi hindu yaki jwaabagulia sukutogule. Kilongosi julungusa sapi, na jobjuhenga majambu gi ikia na juhenga ahelahela kwa mwoju gu upali. 9 Upali winu gubia nga kukukopakela. Nsukila lijambu lokapi lilia, mpwata lijambu lelili laamboni. 10 Mpalana ngani mwabeni na mwabeni, kila mundu anhwesalia hoti nzaki sukuntende hisima. 11 Nkasana kuhenga lihengu mwikuba nikitundu ila muntumakia Bambu kwa moju wi woti. 12 Kuhobale kwinu kubia kukutogule muda woti, henkuba na shida nhinakalia, nukunndoba Sapanga masoba woka. 13 Mwabagila bandu baka Sapanga mahitaji gabu, mwaajopa hageni kunyumba su upali. 14 Mwaapengila boka babunng'alisa, mpengila wala mwaatende yaambamba. 15 Ntogulia pamu na baatogule, nndela pamu na bandu baalela. 16 Ntama sulukwali. Mwiipala majambu makolongu ila mmbia tayali kuhenga majambu hata masoku. Mwalibona mmbi na malangu ngamaa. 17 Mwilepa ubaja su ubaja. Ntenda majambu gabagabona bandu boka kuba gaamboni. 18 Ana kuwesakini, upandi winu ntama su lukwali na bandu boka. 19 Alongu bangu, mwilepa ubaja, ila mundekila Sapanga lijambu heli, ndaba Maandiku gaka Sapanga gapwaga, "Kulepa ubaja ndi lihengu lango, nepani niitenda kulepesa, jupwaga Bambu." 20 Badala jukuhenga hela, "Mmbaja waku ana jubii ni inzala, mpekia posu, ana jubi na nywita mpekia sakunywa. Ndaba sukuhenga hela wantenda jubia ni iyonikolongu ngati mundu jobumbeki makalakala gamotu." 21 Wijetake uliyaa ukuwesa weapa ila uguwesa ulia kupete kuhenga majambu gaamboni.

13 Kila mundu jupalika kujowane nukuhenga seapwaga akakilongosi ba ndema, ndaba nga mundu jojuwesa kulongosa ana ngase juhuma kwaka Sapanga, Sapanga kajika jaki ndi jojwaapeke bandu uwesu ukulongosa. 2 Jojupenga sealagalaki aka kilongosi jupenga malagalaki gaka Sapanga, na baahenga hela bililete beni kutemuliwa. 3 Ndaba aka kilongosi ngase aleta kiholo kwa bandu baahenga gaamboni, ila aleta kiholu kwa bandu baahenga

giliya. Boo, upala lee kukotoka kunzogopa kilongose? Nala henga gaasapi najombi jwiitenda kukulumbali, 4 ndaba jombi ntumisi waka Sapanga jobjuhenga lihengu ndaba ja waamboni winu. Lakini ana nhenga gilia, munnzogupaje ndaba sakaka jubii nu uwesu kukumpeke azabu. Kilongosi hoju julangi inyela yaka Sapanga kwa bandu baahenga majambu gilia. 5 Henu kila mundu lasima kuhenga seapwaga aka kilongosi bandema, nga ndaba jukujogopa pee azabu jaka Sapanga, ila mojuwi gumanyaa sempala kuhenga. 6 Ndaba ja hela mwanganya nndepa kodi, ndaba akakilongosi haba atumisi baka Sapanga ahenga lihengu heli sukuntumaki Sapanga na masoba goti bilipia ndaba ji lihengu heli. 7 Mumpekia kila mundu seburndaja ana ushulu ndepa ushulu, ana kodi nndepa kodi, jojupalika kuntende isima muntendila isima. 8 Mwiikuba na madeni kwaka mundu jokapi, ila pe lideni lukupalana. Ndaba joampala wapambipi waki jutimisi Malagalaki. 9 Ndaba miilu jipwaga, "Witenda ugoni na wiikoma na wijijiba na wiitokule," na yengi yoka, ibii mu muhilu gumu gongo, "Umpala wapambipi waku ngati heulipala wamwete." 10 Joampala wapambipi waki ngase anhenge lihaa. Nala kuhenga upali ndi kuhenga Malagalaki goti. 11 Nanamu nhenga hela, koni muumanya muda gotubi nagu. Lisaa lukujumuka mulugonu lihikiki, ndaba henu kuokolewa kwitu kuhegali ngamaa kupeta patwabia tutumbuli kuhobale. 12 Kilu jitenda kujomoka na lioba mutu kuhegale kuhika. Henu tulekala kutali majambu goka ga lwii, tuwata hindu yukukomane ngondu yu unang'anu. 13 Na tutama kwi isima ngati hekupalika kipindi sa liobamutu, tukotuka ulapi nu ulepi, usapu nu kupala ugoni, kukomana na wiipu. 14 Lakini nzongana na Bambu Yesu Kilisitu, kabee mwiihenge lihengu lukutokulee kwa nhyega yii yeihumi mu mahakau.

14 Munzopa kunyumba jii mundu jobjubii nukuhobale kusoku, lakini mwiibisana naku kupete mawasu gaki mweni. 2 Bandu ngase alengana. Jongi kuhobale kwaki kunndeke jukula kila sindu, lakini jongi jobjubii kuhobale kwaki kusoku, jukulape likolu la manyai. 3 Mundu jojukula kila sindu jukotuka kunndongama mundu jwanga kula kila sindu, najombi jojukula pe likolu la manyoi jukotuka kunndongama jojukula kila sindu, ndaba Sapanga jutei kunnzetake. 4 Weapa wanya mbaka ulenga kuntemu ntumisi wa mundu jongi? Ana jujemiki sapi mu mahengu gaki au ana juabwiki jwiimanya bambu waki, hena jwijijema nganganganga, ndaba Bambu Yesu juwesa kunzemeka. 5 Mundu juwesa kuwasali lisoba limu kuba likolongu ngani kupeta lengi, mundu jongi juwesa

kuwasali masoba goti gatenda kulengana. Kila jumu jupwata malangu gaki. 6 Jojulibalangi lisoba limu kuba lisoba likolongu kupeta lengi, juhenga hela ndaba juku nndumbali Sapanga. Mundu jujukana kula posu yengi juhengahela ndaba jukunndumbali Bambu ndaba ansengu Sapanga ndaba ja posu jeampeki. Ahelahela jujukotoka kula posu jengi juhenga hela ndaba juku nndumbali Bambu, najombi ansengu Sapanga. 7 Ndaba nga mundu jokapi kati jitu jojutama punndema pani ndaba jaki mweni, wala nga jokuwuwa ndaba jaki mweni pee. 8 Ndaba ana tutama ndaba jaka Bambu, na ana tuwi tukuwa ndaba jaka Bambu. Henu ana tuendale kutama au anna tuwi, twepani twabandu baka Bambu. 9 Ndaba Kilisitu jwawii, nukuyoka ili juwesakuba Bambu wa bandu baabi bomi na bandu baawii. 10 Ndaba jakii henu weapa huntemu nndongu waku? Nawe, ndaba jaki henu hundongama nzako? Ndaba twepani twaboa twijema palongi jikiteu sukutemuli saka Sapanga. 11 Ndaba maandiku gaka Sapanga gapwaga, "Nepani Sapanga napa kye kololo, kila mundu jwiimbegila magoti, na kila mundu jwiijetakia kupwaga nepani na Sapanga." 12 Henu, kila jumu witu jwiipia majambu gaki gajuhengiki palongi jaka Sapanga. 13 Henu tukotuka kutemuana, badala jaki mundu jwikuba kikobandoo sukunhabu mundu jongi au kuntenda juhabukya mu mahakau. 14 Kupete kujongana na Bambu Yesu, minu uwakika kupwaga ngakuba posu jokapi mbija palongi jaka Sapanga toka kojuumi. Lakini mundu na juwasali posu jimu mbija, nala kwaki jombi jikuba mbija. 15 Ana unhumisa nzako ndaba ja posu jeukula, nala ngase guhenga ngati upali hegupala. Wiileka posu jegukula jibia indela jukunhoa nndongu waku jojuwe Kilisitu jwakuwa ndaba jaki. 16 Mwiijetake sindu semukibona saamboni bandu bikilongama. 17 Ndaba Ukolongu waka Sapanga ngase guhusiana na kula na kunywa, ila kuhenga gajupala Sapanga na kuba nu lukwali nu kutogule kupete Loho jaka Sapanga. 18 Joantumaki Kilisitu ngati hela anndengane Sapanga nu kujetakewa na bandu boti. 19 Henu ana hela tuhenga muda woti majambu gagaleta lukwali na ga gutujangati kugangamalisana mioju katika kuhobale. 20 Nala walialabana lihengu laka Sapanga ndaba ja posu. Posu yoka sapi kula, lakini ngasapi kula posu jejahenga bangi kujingi mu mahakau. 21 Nambanga kukotoka kula inyama, kunywa divai au kuhenga sokapi se sanhenga mundu jujingala mu mahakau. 22 Henu kamulakia seguhobale kati jaku na Sapanga waku. Jupengaliwi mundu jola, jojuwe hejuamu sukihenga ngase jupengana na moju waki. 23 Lakini ana mundu jubi ni kiholu kupete posu jejukula,

jwiikula sindu hesi, ndaba ngase jwalii sukihobale. Ndaba sokapi se guhengeka bila kuhobale guhenga mahakau.

15 Twepani twetubii nukuhobale kokubi nganganganga tupalika twaajangatiya baabi nukuhobale kusokopi ili kuinakali tabu yabu. Wala twalipendale twabeti pena. 2 Kila jumu witu jupalika kunndengane wa pambipi waki kwi indela jukuhenga majambu gaamboni ili juwesa kulibeka nganganganga mu kuhobale. 3 Ndaba Kilisitu ngase julipendalya mwene, ila jwabii ngati hegapwaga maandiku gaka Sapanga, "Matondu ga bandu babugutondola weapa andondola nepani." 4 Ndaba, kila sindu sebiandiki toka mwandi aandiki ili sutubolisa twepani ndaba tuinakalia nukugangamaliswa mioju kutupata kuhuma mu Maandiku haga, kutuwesisa kuhobale. 5 Sapanga jomumpeke mwanganya makili gukuhinakali nukugangamalisa mioju, nundoba ampekiya mwanganya uwesu wa kuba na moju gumu kwa kila jumu winu kati jinu pa mumpwata Yesu, 6 ili kwa moju gumu na sauti jimu nhwesa kundumbali Sapanga Atati baka Bambu witu Yesu Kilisitu. 7 Ndienu, nnzetakannya mwabe kwa mwabeti ngati Kilisitu hejunzopiki mwanganya ili kunndete Sapanga ulumbi. 8 Ndaba numpwagi Kilisitu jubi nntumisi wa Ayaudi ili juwesa kulangi usakaka waka Sapanga, nukulangi malagii gaki gajwaapekia aka hoku bitu ba mwandi gawesa kuba ga sakaka, 9 ili hata bandu ba nndema yoti awesa kundumbali Sapanga ndaba ji ikia yaki. Ngati hegapwaga maandiku gaka Sapanga, "Henu nakulumbaliya pikilanda sa bandu banndema yoti, Nagulumbaliya weapa sukugujembe." 10 Kabee Maandiku gaka Sapanga gapwaga, "Ntogulia mwabandu bandema yoti, ntogulia pamu na bandu baka Sapanga!" 11 Kabee, "Mwabandu ba ndema yoti munndumbaliya Bambu, mwabandu mwaboa munndumbaliya." 12 Kabee Isaya jupwaga, "Jwiipitila mwana mulukolu lwaka Yese, najombi jwikuba kilongosi wa bandu bandema yoti, nabombi biitenda kuhobale jombi." 13 Henu Sapanga jobjubii utumbuli ukuhobale, nunndoba juntwelakia kutogule kwoti nu lukwali kulengana nukuhobale kwinu, kuhobale kwinu kujonzukika kupete makili ga Loho jaka Sapanga. 14 Mwaalongu bangu nenamwe mi nu uwakika mwanganya kabee ntweli waamboni, umanyi woti, kabee nhwesa kubolana sapi. 15 Mu balua jenze nunhandaki majambu gingi bila kujogopa ili nhwesa kunkombosa kuhusu majambu gangi. Nhengiki hela ndaba ja waamboni waka Sapanga gojumbeki, 16 kuba ntumisi waka Yesu Kilisitu kwa bandu bandema

yoti. Lende lihengu langu lu ugolu lukulandi Lijambu la Amboni laka Sapanga ili bandu bandema yoti awesa kuba litambiku lelijetake na Sapanga, litambiku le lisapisiki na Loho jaka Sapanga. 17 Henu koni nyongini na Yesu Kilisitu mii na sukukupuni kupete lihengu langu lukuntumaki Sapanga. 18 Ngase nhwesa kupwaga sindu sengi kabee sokapi, ila pe sejutei Kilisitu sukundumi nepani kwa alongo bandu banndema yoti awesa kunzetake Sapanga. Jatenda hela kwa gala ga mbwagiki nukuhenga, 19 kupete makili ga ndonduke na nginyuli, nukupete makili ga Loho jaka Sapanga. Henu suku jenda kila pandu, toka ku Yelusalemu mbaka ku Iluliko, nililandi sapi Lijambu la Amboni laka Kilisitu. 20 Masoba goha mojuwa gupala nalandi Lijambu la Amboni pandu pokapi pala panga kuwai kujogwaneka lijambu laka Kilisitu, ili niisenga panani junsingi wa mundu jongi. 21 Ngati he gapwaga Maandiku gaka Sapanga, "Bandu boka banga kwaalandi majambu gaki biitenda kulinga, na bandu banga kujogwa majambu gaki biitenda kumanya." 22 Jenze ndi ndaba bambengiki mala jingi niwesa kuhika kwinu. 23 Lakini henu, ndaba nyomwi lihengu langu upandi gongoni, na ndaba yaka yingi natokuli ngamaa kuhika kwinu, 24 nhobale henu kuhenga sajenu. Paniibia nyenda ku Sipania nhobale kupete kwiinu nukuketangana na mwanganya nukutogule kidogu pamu na mwanganya kabee nhobale kupata ujangati wii kuhuma kwinu. 25 Lakini sajenu nyenda hoti kwa atumaki bandu baka Sapanga ku Yelusalemu. 26 Ndaba bandu babunhobale Sapanga buku Makedonia nuku Akaya ahamwi kubaga misangu jabu kwa ajangati bandu baka Sapanga baabi aka kapuku ku Yelusalemu. 27 Bombi beni aamwi kutenda hela, lakini sakaka bapalika kuhenga hela kwa bandu haba. Ndaba, ana bandu banga Ayaudi apatiki mbengale yiki loho yaka Ayaudi, apalika na bombi kwaajangati Ayaudi mahitaji gabu gupundema pani gahapongukiwi nagu. 28 Panijomula lihengu heli na kwaapeke nsangu hogu nampetila mwanganya panibia mwiindela kujenda ku Sipania. 29 Nepani manya panihika kwinu nandetila mbengale yaka Kilisitu yingipi. 30 Henu mwaalongu bangu, nundoba kupete Bambu witu Yesu Kilisitu na kupete upali gojuleta Loho, tujangatana ngamaa kunobe kwaka Sapanga. 31 Nnobila niwesa kupita sapi kuhuma kwa bandu banga kuhobale baabii ku Yudea, na lihengu langu ku Yelusalemu liwesa kujetakeka na bandu baka Sapanga baabi hoku. 32 Henu Sapanga ana jupai niwesa kuhika kwinu kwa moju ukutogule ili niwesa kupomule pamu na

mwanganya. 33 Sapanga jobubii utumbuli ulukwali jubia pamu na mwanganya mwaboha! Amina.

16 Mbala kummanyisa kwinu nndombu witu Foibe jobubi ntumisi kwa bandu ba bunhobale Kilisitu buku Kenikilea. 2 Munzopa ndaba jaka Bambu ngati hekupalika kwa bandu baka Sapanga. Munzangatia sokapi sejwiipala kuhuma kwiinu ndaba jombi jubi jwaamboni ngamaa kwa bandu bingi na kwangu nepani kabee. 3 Mwaalamukia aka Pisikila na Akula, baahenga lihengu pamu nanepani kupete utumisi waka Yesu Kilisitu. 4 Bombi babi tayali kukomeka ndaba jangu nepani. Nganepani pena nenunsengu mwanya ila kabee likundi la bandu ba bunhobale Kilisitu bandema yengi na bombi atenda kunsengu. 5 Mwaalamukia kabee bandu bi likundi la bandu ba bunhobale Kilisitu baaketangana ku nyumba jabu. Munndamukia nkosi wangu jonumpai Epatusi jobubii ju utumbuli mu nkoa uku Asia kunhobale Yesu Kilisitu. 6 Munndamukia Malia jojuhengiki lihengu nga maa kwa ndaba jinu. 7 Munndamukia Andiloniko na Yunia, Ayaudi ajangu babaakongiki mu ligelesa pamu na nepani, bombi amanyikana ngamaa kati ji mitumi, kabee babi bandu baka Kilisitu kabula jangu nepani. 8 Munndamukia Ampiliato, nkosi wangu jonumpai kupete kujongana na Bambu. 9 Munndamukia Ulubani, jojuhenga lihengu pamu nanepani mu utumisi waka Kilisitu, munndamukia kabee nkosi wangu jonumpai Sitaku. 10 Mundamukia Apele ndaba julangi kuhobale kwaki kupete Kilisitu. Mwaalamukia kabee bandu boti baabii mu nyumba jaka Alisitobulo. 11 Munndamukia Helodiana, nkolondema nzangu na kwa bandu boka ba bunhobale Kilisitu baatama mu nyumba jaka Nalikisi. 12 Munndamuki Tulupena na Tulufosa baahenga lihengu mu utumisi waka Bambu, nu nkosi wangu Pelisi jonumpai jojuhengiki majambu gingi ndaba jaka Bambu. 13 Munndamukia Lupu, mundu jojuhenga lihengu laka Bambu ngamaa bila kujogopa, na amabu baki babube na nepani ngati amabu bangu. 14 Munndamukia Asunkilito na Pulegoni na Helume na Patuloba na Heluma na alongu boka ba bunhobale Kilisitu baatama pamu naku. 15 Munndamukia Pilogo na Yulia na Nelea na nndombu waki na Olimpa pamu na bandu boti baka Sapanga baabi pamu nabu. 16 Nndamukania mwabe kwa mwabee kupete nginyuli yu upali. Bandu boti ba bunhobale Kilisitu atenda kunndamuki. 17 Mwaalongu bangu nndoba mwaalangia bandu boti baaleta kubaganyika nakwaahenga bandu bangi akotuka kunhobale Sapanga, nukujenda kinyumi na mabole ga muliboliki. Nzezana na bandu haba, 18

ndaba bandu ngati haba ngase buntumaki Kilisitu Bambu witu, ila bagatumaki matumbu gabu beni. Kupete malobi gabu gaasapi na kukukolo, ahoa mioju ja bandu baamboni palongi jaka Sapanga. **19** Kila mundu jujowini lijambu luku jowane nukuhenga kwinu mu majambu gaamboni, nanepani ndweli nulutogulelu lwiingipi ndaba jinu. Lakini mbala mbia na malangu kupete kuhenga majambu gaamboni mwiikuba na makosa sukuhenga majambu galiya. **20** Najombi Sapanga jojubii utumbuli ulukwali nga jwiikabaki kuliponda lijobi pai ja magolu giino. Waamboni waka Bambu witu Yesu gubia pamu na mwanganya. Amina. **21** Timoti jojuhenga lihengu pamu nane, jutenda kunndamuki. Kabee na Lukio na Yasoni na Sosipetili na Ajaudi ajangu atenda kunndamuki. **22** Nane Taliso, joniandika balua jaka Pauli jenze ndenda kunndamuki kwi liina laka Bambo. **23** Gayo mwenei wangu, pamu na bandu boka ba bunhobale Kilisitu baaketangana kunyumba jaki atenda kunndamuki. Elasita jojutunza lupija wa musu goni, pamu na Kwaluto, atenda kunndamuki. **24** Waamboni waka Bambu witu Yesu Kilisitu ubia pamu na mwanganya mwabao. Amina. **25** Henu, tunndumbalia Sapanga! Jombi juwesa kunngangamalisa mwanganya mu Lijambu la Amboni lenandi kupete Yesu Kilisitu na kulengana nukuyekuliwa sili ye yahihiki toka mwandi. (aiōnios g166) **26** Lakini henu usakaka hogu uyekuliwi kupete ndela ja Maandiku gaka alota baka Sapanga. Nukupete Mihilu jaka Sapanga wa yaka petapeta, usakaka hogu ubonakini kwa bandu bandema yoka ili boti awesa kuhobale nu kujetake. (aiōnios g166) **27** Tunndumbalia Sapanga kajika jaki jojubii na malangu, kupete Yesu Kilisitu yaka petapeta. Amina. (aiōn g165)

1Akolintu

1 Nena Pauli, joangemiki kuba mtumi waka Kilisitu Yesu ku upali waka Sapanga nu ndongu witu Sositeni. **2** Tunhandaki mwa bandu babuhobale Kilisitu buku musi uku Kolintu. Mwanganya bunhengiki kuba mwabandu baka Sapanga kupete kujongana na Kilisitu Yesu, bunkema kuba mwabandu baka Sapanga pamu na bandu boka kila pandu pabundumbali Bambu witu Yesu Kilisitu jobubii Bambu wabu na witu. **3** Tunndobee waamboni waka Sapanga nu lukwali kuhuma kwaka Sapanga Atati bitu na kwaka Bambu Yesu Kilisitu. **4** Nusengu Sapanga wangu masoba goha ndaba jinu, ndaba ja wamboni waki gojumpeki mwanganya kupete kwaka Kilisitu Yesu. **5** Ndaba jukujongana na Kilisitu bumpeki uwesu wa kila sindu. Jumpeki kumanya goka nu uwesu ukulonge. **6** Ndaba malobi ga sakaka gaka Yesu Kilisitu gujemiki nganganganga nkati jino, **7** wala ngampongukiwi na hupi jokapi ja loho pa nndendale kuyekuliwa kwaki Bambu witu Yesu Kilisitu. **8** Jombi jangangamalisa mwanganya mbaka mwisu ili mwiibonikana mmbi nikihakau lisoba laka Bambu witu Yesu Kilisitu. **9** Sapanga jojuhobaleka, jombi junkema mwanganya mmbiya mwaakosi na Mwana waki Yesu Kilisitu Bambu witu. **10** Mwalongu bangu nundoba ngamaa kulihina laka Bambu witu Yesu Kilisitu, nnzetanganiya mwaboti kila lijambu lempwaga, mwibaganika kati jinu. Lakini nzongana mliwasu limu na mwoju gumu. **11** Mwalongu bangu majambu gambatiki kuhuma kwa bandu asokopi bukunyumba jaka Kiloi, jilangi hotuhotu kati jinu bandu atenda kupengana. **12** Mbala kupwaga ana, kila mundu jupwaga saki. Jumu jupwaga, "Nepani na mundu wa Pauli." Njongi jupwaga, "Nepani na mundu waka Apolo." Na jongi jupwaga, "Nepani na mundu waka Kefa." Jongi jupwaga, "Nepani na mundu waka Kilisitu." **13** Boo, Kilisitu jutei kubaganika? Boo, Pauli ndi jobumbambaliya punsalaba ndaba jino? Au boo, bumbatisa kuli hina laka Pauli? **14** Nusengu Sapanga ndaba ngasenumbatisi mundu jokapi kati jinu ilapee Kilisipo na Gayo. **15** Henu ngajojuwesa kupwaga ambatisi kulihina lango. **16** Mpepakoku natei kujewa, numbatisa nndongu waka Sitefana na bandu baatama nnyumba jaki, lakini zaidi ja haba, ngasengomboka ngati nubatisi mundu jongi. **17** Kilisitu ngasejandumiki kubatisa, ila pee kulandi Lijambu la Amboni, kabee nandila bila kutumia malobi gana malangu gikimundu, ili makili ga kuwa kwaka Kilisitu punsalaba gihoa mana jaki. **18** Ndaba lijambu lelihusu kuwa kwaka Kilisitu punsalaba ndi lijambu

lu ung'ang'a kwa bala bahoba, lakini kwitu twepani totuokulewa ndi makili gaka Sapanga. **19** Maandiku gaka Sapanga gapwaga ana, "Nihalabana malangu gabu babii na malangu, nukuleke kutali umanyi wa bandu babi nu umanyi." **20** Henu jubii kwa jwana malangu? Jubi kwa mbola wa malagalakila? Jubi kwa jojuwasali jubi na majibu gamalaluki goka? Sapanga jigatei malangu gupundema pani kuba ung'ang'a. (aiōn g165) **21** Ndaba kwa malangu gaka Sapanga, jahenga bandu bammanya jombi kwa malangu gabu beni, Sapanga jahamua kagombo bandu bala babahobali lijambu luung'ang'a, yani lijambu letulandi. **22** Ayaudi apala nginyuli ili ahobaliya na Agiliki ataputa malangu ndi ahobaliya. **23** Lakini twepani tulandi lijambu laka Kilisitu jobumbambali punsalaba. Kwa Ayahude lijambu leheli libonikana kikobando na kwa bandu banga Ayaudi lijambu leheli libonikana ung'ang'a, **24** lakini kwa bandu babaakemiki na Sapanga, Ayaudi na Agiliki, Kilisitu kwabu jubonikana ndi makili na malangu gaka Sapanga. **25** Ndaba sekibonekana kuba ung'anga waka Sapanga, ndi kibonikana sanamalangu ngani kupeta malangu ga bandu na sekibonikana kuba ngasekibii na makili kwaka Sapanga, kibina makili kupeta makili gaka Sapanga. **26** Mwalongu bangu, nkombuka Sapanga pajunkema, bandu bingi bupundema pani bumbona ngasembii na malangu, bingi binu ngasebabii bana makili wala bandu banahisima ngolongu. **27** Lakini Sapanga juihagwi hindu yeibonikana yung'ang'a yeibii pundema, ili kwaapoa lihamu bandu bana malangu na jahagula majambu gaguge bandu bupundema bagabona ngasegabii na makili ili kwaapoa lihamu bandu bana makili. **28** Sapanga jagahagwi majambu gaguge bandu bagalongama nukugakana nukugabona ga bwaka, ili kahalabana majambu gabagahobale bandu makolongu. **29** Sapanga juhengiki goti haga, henu nga mundu jojuwesa kukipuni palongi jaki. **30** Mweni Sapanga ndi jojwaalombanisa mwanganya na Kilisitu Yesu. Sapanga ahengiki Kilisitu jubiya ndi malangu gitu, kupete indela jaki twepani tubonikana twamboni palongi jaka Sapanga, tukuba twa bandu ba Sapi palongi jaki nu tukuba totukombuliwi. **31** Ndienu, ngati egapwaga Maandiku gaka Sapanga, "Jojupala kukipuna, jukipunila lihengu lejuhengiki Bambu."

2 Mwaalongu bangu, nepani panahika kwinu mwanganya ngasenhika na malobi makolongu gagalangani manya ngamaa wala kwa malangu giki mundu pa nunndandila sili ja malobi gaka Sapanga. **2** Panabi kwinu ngasenapala kumanya sokapi sela ila pee kumanya Yesu Kilisitu ndi Kilisitu jobumbambali

punsalaba. 3 Panabi kwinu ngasenabii na makili koni nakabagaja kulujogopu lwingi. 4 Malandi gangu na malobi gangu ngasenapia kwa malobi kukukolo na kwa malango, ila nalekakiya Loho ja Sapanga julangiya makili gaki. 5 Nahenga hela sanahuli ili kuhobale kwinu kuhobaliya makili gaka Sapanga na nga malangu ga bandu. 6 Hata hela twepani tutumi luga ja malangu kwa bandu bakoliki mu loho, lakini malangu ge haga nga gupundema pane wala nga ga akolongu bupundema pani bahoja makili gabu. (aiōn g165) 7 Tulandi malangu ga sili gagahihiki gaka Sapanga, gaguge Sapanga jagahagula kabula jukubomba nndema ndaba ju ulumbi witu. (aiōn g165) 8 Malangu ganga, akolongu ba ndema jenze ngasebaeliwi ana bakagamanyiki ngabaka mmbambalii punsalaba Bambu ju ulumbi. (aiōn g165) 9 Lakini ngati egapwaga Maandiku gaka Sapanga, "Majambu gaguge lihu ngaseligabweni, wala likutu kugajowana, wala mundu jokapi kugawasali mmwoju jaki, ganga ndi Sapanga gajaabeki bandu babumpai." 10 Ganga ndi majambu gaka Sapanga gajutuyekuliya kwi indela ja Loho waki. Ndaba Loho jaka Sapanga jusungusa kila sindu hata majambu gu nkati nakanopi jaka Sapanga. 11 Nyaa jojuwesa kumanya majambu gu nkati jaka mundu ila pee loho jejibii nkati jaka mundu hoju? Hata hela nga jojumanyiki majambu gaka Sapanga ila pe Loho jaka Sapanga. 12 Ndienu twepani ngasetujopa Loho ja ndema ila tujopa Loho jojuhuma kwaka Sapanga ili tumanya gajutupeki Sapanga. 13 Ganga ndi gatupwaga nga kwa malobi gabutubolisi kwa malangu giki mundu lakini tulonge malobi gajubola Loho, tulandi majambu giki Loho kwa bandu baabi na Loho. 14 Mundu jwanga na Loho jaka Sapanga ngasejuwesa kugaelewa majambu gagahuma kwaka Loho jaka Sapanga, ndaba kwaki jombi jugabona gung'ang'a. Ndaba majambu ge haga gawesa kumanyikana sukujangatiwa na Loho jaka Sapanga. 15 Lakini mundu hoju jojubii na Loho juwesa kumanya usakaka wa kila sindu, kabee nga mundu jojuwesa kuntemula. 16 Maandiku gaka Sapanga gapwaga, "Nya jojuwesa kumanya malangu gaka Bambo? Nya jojuwesa kumpeke liwasu Bambo?" Lakini twepani tubii nu umanyi waka Kilisitu ngati ejuwasali.

3 Mwalongu bangu, nepani ngasenawesiki kupwaga na mwanganya ngati mwa bandu balongoswa na Loho jaka Sapanga, ila ngati bandu babii na nhyega ila ngati bana asoku ba bunhobali Kilisitu. 2 Numpeki masiba na ngasenumpekia posu jejironipi, ndaba ngasemwabii tayali kugajopa. Hata sajenu ngasemmbi tayali. 3 Ndaba mwanganya mwa bandu ba nhyega.

Boo, nga sakaka wakoni wipu nukukomana kati jino? Majambu haga galangi hotuhotu mwanganya mwakoni mwa bandu ba nhyega nu kutama nati bandu ba nhyega eatama. 4 Jumu wii ejupwaga, "Nepani waka Pauli" Najongi, "Nepani wa Apolo," Boo, heji ngasejilangi mwakona mwakalonge ngati mwa bandu ba nhyega? 5 Boo, Apolo ndi nyanye? Boo, Pauli ndi nyanye? Twepani twa atumisi kupete lihengu litu mwanganya mwatenda kuhobale, tuhenga lihenga lejutupeki Bambu kila jumu. 6 Nepani napandiki imbeju, Apolo jajitaliya masi, lakini jojamelisa imbeji Sapanga. 7 Jojapanda imbeju jubii pe bwaka, na jojajitaliya masi jubii pe bwaka, lakini Sapanga ndi jojawesa kumelesa imbeju. 8 Jojapanda jola na jojajitaliya masi boka atei kulengana, na Sapanga ampekiya kila mundu apekia malepu gaki kukulengana ni lihengu laki. 9 Twepani tuhenga lihengu pamu na Sapanga na mwanganya ndi lituhi laki. Mwanganya ndi nyumba jaki. 10 Sapanga jumbeki wamboni, nzengiki nsingi ngati mundu jojusenga jojumanyiki lihengu laki sapi, na mundu jongi jusenga panani jaki lakini kila mundu jojusenga jupalika julingaliya sapi hejusenga. 11 Ngamundu jojuwesa kusenga nsingi gongi badala ja gobugubei yaani ndi Yesu Kilisitu. 12 Ana mundu najusengiki panani punsingi kwa zahabu au feza au malibu ga lupija lwingi au kutumi mikongu au mapei au manyai. 13 Lihengu la kila mundu libonikana Lisoba laka Kilisitu pundema ndaba lihengu le heli liipemwa mmwotu ili kulangi lihengu la kila mundu elibii. 14 Ana sejusengiki mundu panani punsingi we hogu ngasitinyiki kwa mmwotu mundu we hoju jijopa nhupi. 15 Ana lihengu laka mundu litenda kutiyika, ndienu jihoa malepu gaki, lakini jombi mwani jibiya ngati mundu jobunhokuliwi pamwotu. 16 Boo, ngasemmanyiki mwanganya ndi Nyumba jaka Sapanga na Loho jaka Sapanga jutama nkati jino? 17 Mundu najuhalabini Nyumba jaka Sapanga, Sapanga antenda kunhalabana, ndaba Nyumba jaka Sapanga ndi ja sapi na Nyumba jaka Sapanga ndi mwabete. 18 Mwalikonga nkati jino mundu jokapi najuambusi kuba jubii na malangu kwa majambu gupundema, mbanga jubiiya ng'ang'a ili jupata kuba na malangu ga sakaka. (aiōn g165) 19 Ndaba malangu ga ndema ndi ung'ang'a palongi jaka Sapanga. Maandiku ga Sapi gapwaga, "Sapanga jaajonza bandu bana malangu gabu nu ujanza wabu." 20 Kabee maandiku gaka Sapanga gapwaga, "Bambu jumanyiki mawasu ga bana malangu nga namana." 21 Ndienu mundu jakipuni bandu. Ndaba kila sindu kibii ndaba jinu, 22 jukubi Pauli na Apolo na Kefa na nndema na womi na kuwa, majambu gahenu na ga monikatae na goti

haga gino, 23 lakini mwanganya mwabandu baka Kilisitu, na Kilisitu ndi waka Sapanga.

4 Bandu butubona twepani kuba twa atumi baka Kilisitu tobutupeki lihengu lakaalandi bandu majambu gaka Sapanga gagahihiki. 2 Henu sekipalika kwa bandu babaapeki lihengu lu utumi lende apalika kuba baahobaleka. 3 Kwangu nepani ngaseninga haga kuba ndi sindu ngati nandemuliwi na mwanganya au na sengu jokapi jela ja bandu, kabee wala ngaseniitemu namweti. 4 Ndienu mmoju jangu nga sindu sokapi sekindemu, lakini heli ngaseliangi ngasemi ni kihakau. Bambu ndi jojudemu. 5 Ndienu mwitemu kabula ja muda waki, nndendaliya mbaka Bambu pajihika. Jombi jibeka pagwendu majambu ga palwii gagahihiki, nukulangi pagwendu mawasu gagabii mmioju ja bandu. Ndi kila jumu jipata ulumbi gojupalika kupata kuhuma kwaka Sapanga. 6 Mwalongu bangu, majambu ganapwaga kupete Apolo nu kupete namweti ndaba jukunzangati mwanganya. Sukulingali lilenganu langu nepani na Apolo mbala mulibola kuhuma mumalobi ganga, "Nkamula Malagalaki gaandiki." Henu piikuba na mundu jokapi jojililumbali nukundongama jongi. 7 Boo nya jo juguhenga wehapa kuba unkolongu kupeta ajaku? Kibii sindu boo wehapa sesuse ngasebugupeekie? Ana bugupeeki ndaba ja kii gutenda kukipuna? 8 Ntupi henu! Mmbi mwa bandu bana mali gingi? Mmbi mwakolongu bila twepani! Henu kwakabiya sapi mwakabiya mwakolongu ba sakaka ili na twepani tubiya twa akolongu pamu na mwanganya! 9 Nhwasali Sapanga jutuhengiki twepani twatumi tubiya twa bandu babii panapwasi ja pai ngamaa, ngati bandu batemuliwi kuwa, ndaba tubi ngati sindu sukuligwa na bandu palongi ja ndema joti, palongi ja atumi baka sapanga na bandu. 10 Twepani twa ang'ang'a ndaba jaka Kilisitu, lakini mwanganya mmbii na malangu sukujongana na Kilisitu! Mwanganya mbii na makili, lakini twepani ngasetubii na makili. Mwanganya ngasebundongama lakini twepani atenda kutulongama. 11 Mbaka sajenu twepani tubii ni inzala na nywita, ngasetubi ni ingobu, butulapu makopi nangasetubi na pandu pukutama. 12 Kabee tung'alika kuhenga lihengu ngamaa kwa maboku gitu twabeti, pabutulapi mbamba, twatenda kwaapenge, pabutung'alisa tutenda kunhinakali, 13 pabututondoo, tujibu kwi isima. Mbaka sajenu bututendi ngati usapu upundema nakila mundu twepani twaasapu! 14 Ngasenhandiki majambu ganga ndaba jukundongama mwanganya ila ndaba jukunkanaki mwanganya ngati mwabana bangu monumpai. 15 Hata ngati mbii

na abola elupu komi katika kulibola majambu gaka Kilisitu, lakini ngasembii naka atati bingi. Nepani ndi atati binu banumbeliki ili mumpwata Kilisitu Yesu kukundete Lijambu la Amboni. 16 Ndienu numndoba mpwata lilenganu langu nepani. 17 Ndi nutumiki Timoti kwinu. Jombi ndi mwana wangu jonumpai na jojuhobaleka sukujongana na Bambu. Jombi jaakombusa indela jenijipwata jukujongana na Yesu Kilisitu, indela jemolesa kila pandu kwa bandu ba sapi ba bunhobale Kilisitu. 18 Bangi binu atumbuli kulikwea koni ahambusi ngani hiki kabee kwinu. 19 Lakini Bambu najupai, nihika kwinu manyata, nane niwesa kumanya, ngaseapwaga bandu bana ing'omu haba pe sela, ila pe kumanya makili gabu. 20 Ndaba ukolongu waka Sapanga nga malobi matopu ila gubii na makili. 21 Henu mpala sindu bole? Enu mpala le nhika kwinu ni kiboko au nhika na mwoju guupali nu guupole?

5 Gabi majambu ga sakaka gagapwaga gubi ugoni kati jinu, ugoni guliya goguwe hata bandu banga kummanya Sapanga ngasebugujetake. Ambwagi eti jumu winu jugone na ahanu ba atati baki! 2 Nhwea boo kukipuna? Kwakabiya mbanga mwakabiya nu ubini mmoju jinu nukumbenga kwinu. 3 Hata ngati ngasemi pamu na mwanganya nnhyega, mii na mwanganya kiloho. Nane tayali nuntemwi mundu hoju jojahengiki lijambu liyoni heli kulihina laka Yesu Bambu witu. 4 Kipindi enketangana pamu ku lihina laka Bambu Yesu, nane nguba pamu na mwanganya kwi kiloho jangu na makili gaka Bambu witu Yesu gakuba pala, 5 mumpekia mundu hoju Lijobi nhyega jaki ili jujihalabana na loho jaki ili jiwesa kuokolewa na lisoba lela pajihika Bambu. 6 Kukipuna kwinu nga kwasape! Boo, ngasemmanyiki amila kidogu jisasu libongi lu uwembe woka? 7 Mlinyambisa, mmboa amila ja mwandi ili mpata libonge linyai langa kujege amila na ndi empalika kuba, ndaba Kilisitu Pasaka jinu, tayali bumboiki kuba litambiku. 8 Ndienu tuhenga tipati ja Pasaka haga bila kuba mabumunda jejegi amila ja mwandi jela, yani amila ja mahakau nu ubaja lakini kwi libumunda langa kujege amila, goguwe ndi mwoju gogubii sapi nu usakaka. 9 Nunhandaki mu balua jangu mwalihangangana na bandu baatenda ugoni. 10 Nepani ngasebwaga mwalihangangana na bandu abaja banga kummanya Sapanga baabi agoni na baatokule liyaha na baalonge isoli na baalumbali imong'umong'u. Ndaba ili kwaajepa bandu haba mpalika mwanganya kuguhamu ndema gongo. 11 Senahandiki ndi senze: Mwijongana nundongu joanhobale Kilisitu jobubii jutenda ugoni na mwimi

na jojusonganisa na jojulumbali imong'umong'u na nndepi na jojutokule. Mundu ngati hoju hata mwikula naku. **12** Boo, lihengu langu kwaatemu bandu babii kunza jikikundi ba bunhobali Kilisitu? Boo, mwanganya ngasempalika kwaatemu bandu baabii nkati jikikundi sino? **13** Sapanga jantemuliya boti kunza. Mumbengila kutali mundu hoju juliya pikilanda jinu.

6 Kuwesikana boo, jumu winu kutaki nndongu joahobale Kilisitu palongi ja sengu ja bandu banga kummanya Sapanga nu kukotoka kuntaki palongi ja bandu baka Sapanga? **2** Boo, ngasemmanyiki bandu baka Sapanga bitemula nndema? Henu na nndema jitemuliwa na mwanganya, boo, ngaseuwesa kutemu majambu masoko? **3** Ngasemmanyi twatemula atumi bu kunani kwaka Sapanga? Boo, majambu ganga nga makolongu kupeta ganga ga kila lisoba? **4** Mwa bandu ba bunhobale Kilisitu enkomana mu majambu gakila lisoba, boo mwakema bandu banga nu uwesu kwa bandu ba bunhobale Kilisitu ahika kutemula? **5** Mmbiia ni iyon! Kuwesikana lee nga mundu nkati jinu jwana malangu jojuwesa kulekanesa bandu baakomana bandu abeli bahobale? **6** Badala jaki nndongu jumu jojuhobalela ampeleka nnzaki kusengu, kabee, palongi ja bandu banga kuhobale! **7** Sakaka lijambu heli lukutakani mwabeni na beni kusengu, lilangi nsindiki! Boo, nga kwakabii sapi kuhenge lihakau? Boo, nga kwakabii liya kunzopa hindu hino? **8** Lakini Mwabeti ntenda kukonga nukuhenga gi liyaa, kabee mwahenge hata alongu bino babuhobale Kilisitu! **9** Boo ngasemmanyiki lee bandu abaja nga biipati ukolongu waka Sapanga? Mwalikonga! Bandu asalati na baalumbali imong'umong'u na baatenda ugoni au baagone nakanalomi ajabu, **10** wala bii wala batokule kuba na mali gingi wala alepi wala baapwaga liyaa ajabu wala babatondo ajabu baba akonga ajabu, boti haba ngabiijopi ukolongu waka Sapanga, **11** bangi binu mwakabii hela, lakini henu musapisiwi kuhuma kwa mahakau kuba mwa asapi, nukuhenga mbiya nnzetikika palongi jaka Sapanga na kulihina laka Bambu Yesu Kilisitu na kwa Loho jaka Sapanga witu. **12** Mundu juwesa kupwaga, "Kwangu nepani hindu yoti hijetakeka" Sakaka, lakini nga kila sindu sa sapi kwangu. Helo, kila sindu kijetakeka kwangu lakini nganikileki sindu sokapi kinongusa. **13** Guwesa kupwaga, "Posu ndaba julutumbu, nulutumbu ndaba ja posu." Helo, lakini Sapanga jihalabana hindu yoka ibeli. Yega jaka mundu nga ndaba ju ugoni ila ndaba kuntumaki Bambu, najombi Bambu jubii ndaba ja nhyega. **14** Sapanga kwa makili gaki anhyoha Bambu witu Yesu Kilisitu, ahelahe natweyani jatuyoa kabee.

15 Boo, ngasemmanyiki nhyega jinu ndi kiungu sa nhyega jaka Kilisitu? Boo, nhambusi nhwesa kujuku pandu pa nhyega jaka Kilisitu nukujilombanisa pandu pa nhyega jaka mundu jojpala kutenda ugoni? Ngahela! **16** Ndaba ngati emmanyi jojulombaniswa na mmbomba jojuhenga uselati jukubanaku nhyega jimu, ngati eahandiki, "Boti abeli biibiya nhyega jimu." **17** Lakini jojulombini na Bambu jukuba na loho jimu najombi. **18** Mugutila ugoni. Mahakau gangi goka gajuhenga mundu gabi kunza ja nhyega jaki, lakini mundu jojutenda usalati juguhenga lihakau nhyega jaki mweni. **19** Boo, ngasemmanyi nhyega jinu ndi Nyumba ja Loho jaka Sapanga jojutama nkati jinu, jomunzopa kuhuma kwaka Sapanga? Mwanganya nga mwakwinu mwabete. **20** Bunndomba kwa bei ngolongu. Ndienu ntumaliya nhyega jinu ndaba jukunndumbali Sapanga.

7 Henu kuhusu majambu gamwaandakiya. Nambanga mundu jwiju ku mbomba. **2** Lakini ndaba jukujepa ugoni, henu kila mwanalomi jubiya nummbomba waki na mmbomba jubiya nundomi waki mweni. **3** Mwanalomi jutenda gagapalika kuhenga kwaka nhwana mundu, najombi unhwana mundu jutenda gajupalika kuhenga kwaka nndomi waki. **4** Yega jaka mmbomba ngajake ila jaka nndomi waki, ahelahe na nhyega jaka mwanalomi nga jaki ila jaka unhwana mundu. **5** Mwijimana, ilape nanzetangani kuhenga hela kwa muda nsokopi, ili kupata napwasi ja sapi jukundoba Sapanga. Ndienu nkelubukaniya kabee, ili lijobi landenga ndaba jukusindwa kulipenga. **6** Ganumpwaji sajenu nga miilu, ila pe malobi gu kuhenga ntama sapi. **7** Nembala bandu boka bakabiya ngati nepani emile, lakini kila jumu jubii nuwesu waki kuhuma kwaka Sapanga, jumu uwesu gongo na jongi golagola. **8** Ndienu bandu banga kujuku mmbomba na aka mbomba bawii alomi babu naapwagi, nambanga kuendale kutama ngati nepani emile. **9** Lakini ana mundu ngasejuwesa kulihibalaki henu jujukua mmbomba, ndaba kwiibiya nambanga kujuku mmbomba kuliku kuba nandokule. **10** Bandu bajukwi aka mbomba mi ni miilu kwabu, ni miilu je heji nga jango, ila jaka Bambu, mmbomba jukotuka kundeka nndomi waki, **11** lakini ngati naalekini, ndienu juhigaliya sanga kutoguleka, naela, baajonganisana nu nndomi waki. Mwanalomi jukotuka kundeka unhwana waki. **12** Kwa bangi nepani mbwaga, ngasejupwaga Bambu, ana mwanalomi joahobale Kilisitu jubii nu mmbomba jwanga kuhobale, nu mmbomba hoju jujetake kutama naku, jukotuka kundeka. **13** Ana mmbomba joahobale Kilisitu jubii

nu nndomi jojuhobaleka na hoju mwanalomi jujetake kutama naku, ndienu antalika nndomi waki. 14 Ndaba nndomi jwanga kuhobale hoju jujetakekewa na Sapanga sukujongana nunhwanu waki, nu mmbomba jwangakuhobale hoju jojujetakewa na Sapanga sukujongana nundomi waki. Ana nga hela bana babu bakabiya nga baka Sapanga, lakini henu bana babu baka Sapanga. 15 Ndienu, ana jwangakuhobale Kilisitu jola jupala kundeka nnzaki, joanhobale Kilisitu andeka pena. Nndomi au mmbomba jojunhobale jola ngase jukongwa. Ndaba Sapanga jutukemiki tweapani tutama sulukwali. 16 Weapa umbomba wounhobale Kilisitu, gumanya boo su usakaka ngaguwesi kunhgombo nndomi wako? Au weapa wamwanalomi wouhobale Kilisitu, gumanya boo su usakaka ngaguwesi kunhgombo uhwanu wako? 17 Kwa kila jumu nu jutama kulengana naejabii ngati ejakemiwi na Bambu, ngati Sapanga eakemiki. Lende ndi lilagisu langu kwa bandu babuhobale Kilisitu. 18 Ngati mundu ebukema koni asekwi jandu, ndienu jalikopake eti ngasejasekwi jandu, ngati ebunkema ngasejabii busekwi jandu, ndienu banseku jandu. 19 Ndaba kuseku jandu au bila kuseku jandu nga sindu, sekibii su usakaka kukamu mihilu jaka Sapanga. 20 Ndienu, kila jumu juhigaliya ngati ejabii kipindi pabunkema. 21 Boo, weapa wabii gu ntumwa kipindi pa bukukema? Hena, wihola, lakini nagupatiki napwasi jakuba jojulekakiwi, tenda helahela. 22 Ndaba jombi joankema Bambu jubiya nntumwa hoju jubiya mundu jojulekakiwi kwaka Bambu. Ndienu jombi joankema koni julekakiwi, jukuba ntumwa waka Kilisitu. 23 Sapanga jundombiki mwaboti kwa bei ngolongu, ndienu mwikuba mwaatumwa ba bandu. 24 Mwalongu bangu, kila jumu winu jutama na Sapanga kulengana naebukemiki. 25 Henu, lijambu la bandu ambabi ngasemii ni miilu kuhuma kwaka Bambu, lakini nepani numpeke malobi gukunuzangati ngati mundu jojuhobaleka na Bambu kwi ikia yaki. 26 Ndienu ndaba jukung'alika kokwihika mona kwakabiya sapi mundu juhigaliya ngati ejubii. 27 Boo, gujukwii mmbomba? Nala, wiipala kulekana nunhwanu waku. Weapa boo ngasewajukwii mmbomba? Nala, wiipala kujuku mmbomba. 28 Lakini ana gujukwii mmbomba guibiya ngasegutei mahakau, na kamwali ana jukuliwi nga jikubi jutei mahakau. Babijukuana haba bipata ling'ai lupundema, lakini nepani ngasembai gumpata mwananya. 29 Mwakosi bangu, mbala kupwaga ana, muda goguhigali nsokopi. Tumbuka sajenu bato mmbomba bala atama ngati ngaseajukuini, 30 bukulela abiya ngati ngasealela, nabahekale abiya ngati ngaseaheka, balomba abiya ngati ngaseabii

na sindu, 31 nabombi bahangajika na hindu yu pundema gongo abiya ngati ngaseahangajiki. Ndaba nndema gongo, ngati etugumanyi gutenda kupeta. 32 Mbala mwananya mwikuba ni kiholu. Mundu jwanga numbomba juhanganjika ni lihengu laka Bambu ndaba jupala kundengane Bambu. 33 Mwanalomi jojutoi jwiihangajiki majambu gupundema ili anndengannya nhwanamundu, 34 najombi juhutwa na hindu ibeli. Mmbomba jwanga kujukulika au kamwali juhanganjika ni lihengu laka Bambu ili jupata kujipia nhyega na loho kwaka Bambu. Lakini mmbomba jojukuliwi juhanganjika na majambu gupundema ili kunndengane nndomi waki. 35 Numpwagi ganga ili kunzangati mwananya, ngasenukumbeki sindu sukumpenga. Mbala pee mtama ngati ekupalika nukulipia nakanopi kwaka Bambu, nhwesa kuntumaki Bambu kwa mwoju wi woti. 36 Ana mundu jubona ngaseanhenge sapi kamwali joansumbiki ana ngaseanzukwi, na ana kutokule kwaki kutenda kunhwesa, juhenga ngati ejupala, ajukuana pena, ngajikubi jutei mahakau. 37 Lakini mwanalomi hoju najuhamwi mweni mmwoju waki ngakujuku mmbomba, ana juwesa kulilongosa kutokule kwaki nukuamu namuna jukuhenga, nala jwiikuba jutenda sapi ngani na nga anzuku kamwali joansumbiki jola. 38 Ndienu jojuhamu kutola jola jutenda sapi, najombi jojuamu ngakujuku juhenga sapi ngani. 39 Mmbomba jojukuliki jukuba ngasejulekakiwi masoba goti nndomi waki pajikuba mwomi. Lakini nndomi najuwii, mmbomba hoju jukuba nga na sindu sukumpengale ana jupai juwesa kutoguleka na mundu jokapi ila pee jubiya jojunhobale Kilisitu. 40 Lakini emona nepani, mumbomba hoju jibiya jutogule ngamaa ngati najuhigali ahelahela ejubii. Ganga mawasu gango, na nepani nhwasali mii na Loho jaka Sapanga.

8 Henu kulijambu laposu yetambiki imong'umong'u. "Tweapani twaboka tumanya tubii nu umanyi," lakini umanyi hogu wahenga bandu kukipuna, lakini upali utenda kusenga. 2 Mundu jojuwasali jumanya sindu, sakaka ngasejumanya sokapi ngati hejupalika kumanya. 3 Lakini joampai Sapanga, hoju jumanyikana najombi. 4 Ndienu kwi lijambu la posu yeatambiki ni imong'umong'u, tumanyi imong'umong'u nga sindu sokapi pundema pani, tumanyi Sapanga jumu pena. 5 Hata ngati abii bandu bakemwa, "hisapanga" pundema au kunani kwaka Sapanga na hata ngati hibii "hisapanga" na "aka bambu" bingi, 6 Ndienu kwitu tweapani jubii Sapanga jumu pena, Atati, Jojubombiki hindu yoti, ndaba jaki tweapani tubile. Kabee jubii Bambu jumu pena, Yesu Kilisitu,

kupete jombi hindu yoti jabombiki na twepani tutama kupete jombi. 7 Lakini nga kila mundu jojumanya haga, ndaba bandu bangi aiyobali imong'umong'u, lakini bandu be haba mbaka lelenu ekula posu yetambaki imong'umong'u ahobale ngamaa mmioju jabu kupwaga posu ye heye yimong'umong'u jejipili. Na ndaba uwesu wabu gukuhagu gamboni ni giliyaa ngasegubi na makili gwahenga ahobale posu ye yela yaahengiki bijetakeka palongi jaka Sapanga. 8 Lakini posu ngasejiwesa kutupeleka pambipi ngamaa na Sapanga. Natukotwiki kula ngasetupongoka na sindu, natulii ngasekijonzukeka sindu. 9 Lakini mulilenda! Kulekakewa kwinu kwaahenga babii nukuhobale kusoku kutenda mahakau. 10 Ndaba mundu jojubii nuwesu nsoku gukuhagu gamboni ni giliyaa, najugubona weapa wegumanyiki gukula posu hehi nnyumba ji mong'umong'u, boo, ngajipati mwoju wa kula posu yeatambiki himong'umong'u? 11 Ndienu, nndongu waku jojubii nu uwesu nsoku gukuhagu nga amboni ni giliya jojuwe Kilisitu jwakuwa ndaba jaki, jihoba ndaba ju umanyi wino. 12 Ngati na mwaakosisi akalongu binu ajingala mu mahakau, nakaahumisa mioju jabu jejibii nu nuwesu nsoku ukumanya ga amboni na giliya, mwibiya munkosi Kilisitu. 13 Ndienu ana posu jengula jiwesa kunhenga nndongu wangu juhenga mahakau, nganikuli inyama kabee, ili ngotuka kunhenga nndongu wangu kuhenga mahakau. (aiōn g165)

9 Boo, nepani lee nga na mundu jojulekakiwe? Boo, nepani lee nga nuntumi? Boo, nepani lee ngasenumbweni Yesu Bambu wito? Boo, mwanganya lee ngasemwahobali kupete lihengu langu ndaba jaka Bambo? 2 Hata ngati kwa bandu bangi nepani nga nutumi, lakini sakaka nepani nu ntumi kwinu. Mwanganya ndi mwalangi utumi wangu ndaba kukujongana kwinu na Bambo. 3 Bandu paambenga nepani, ne nalikengaliya ana: 4 Boo, ngasetupalika kula na kunywa? 5 Boo, ngasembalika kunzuku nhwanu wangu joanhobale Kilisitu nukulongana naku musapwali yangu, ngati heahenga atumi bangi na alongu baka Bambu na Kefa. 6 Au nepani pe na Balunaba totupalika kulipati hindu yukutujangati mu womi witu suku henga lihengu? 7 Boo, nndonda boo jojlilepe mweni lihengu lu ulonda? Boo, ndemi boo jwangakula matunda gi lituhi laki li mizabibo? Nndimi boo jwangakula masiba gi mipugu gake? 8 Boo, mbwaga majambu ganga kukimundu pena? Boo, malagalaki nagombi ngasegapwaga hela? 9 Ahaandiki mu malagalaki gaka Musa, "Mwajikonga ng'ombi punndomu paujitumi lihengu lukuhusa ilebi." Boo,

ndi Sapanga julongale ng'ombe? 10 Boo, ngasejabii jutuwasali twepani pajapwaga hela? Haga baandika ndaba jitu, ndaba jojulema jola na jojuhusa jola, boka abeli ahobale kubagana ilebi ye yela. 11 Ana twepani tupandiki imbeju jiki kiloho kwinu mwanganya. Boo, kwiibia lee nga sapi ana twepani tupatiki hindu yukutujangati munhnyega jitu kuhuma kwino? 12 Ana bangi apalika kupata hindu kuhuma kwinu, boo, twepani ngasetupalika kupata hindu ngani kupeta haba? Lakini twepani ngasetwatumi uwesu hogu. Badala jaki tuhinakali kila sindu ili twiipengale Lijambu la Amboni laka Kilisitu. 13 Boo, ngasemmanyiki jojuhenga lihengu mu Nyumba jaka Sapanga jupata kula posu jabu kuhuma mu Nyumba jaka Sapanga na jojupia litambiku pa mesa jukupiiki litambiku jupata pandu ji litambiku? 14 Bambu jalagalakiya ahelahela, baalandi Lijambu la Amboni apataa mahitaji gabu kuhuma ku Lijambu la Amboni. 15 Lakini nepani ngasenaloba kupata haga hata kasokopi. Wala ngasenhandiki ili mbata haga, nambanga kwangu nepani kuwa kuliku kunhenga jokapi jubona nililumbali bwaka. 16 Ana nandi Lijambu la Amboni, heli nga lijambu likijipuni, lende ndi lihengu lembalika kuhenga. Musinikiboni ana ngasi nandi Lijambu la Amboni! 17 Enakabii nihagwii lihengu lende kukupala namwete, ndienu nakalendaliya malepu, lakini henga ndaba ji lihengu leambeki nhengaje. 18 Henu malepu ga ndi kyane? Malepu gango ndi napwasi jukulandi Lijambu la Amboni bila kulaja sembala kulepwa ndaba jilihengu lukulandi. 19 Ndienu nepani nganuntumwa waka mundu jokapi, nilihengiki nuntumwa waka mundu ili nundetila Kilisitu bandu bingi ngati ekuwesikana. 20 Kwa Ayaudi ndami ngati Nuyahudi ili naapata Ayaudi, lakini nepani ngasemii pai ja malagalaki, nijibei pai ja malagalaki, ili naapata haba babii pai ja malagalaki. 21 Na kwa baabii kunza ja malagalaki, nguba ngati bombi, ili naapata bombi babii kunza ja malagalaki. Jenze ngasejilangi nepani mikunza ja malagalaki gaka Sapanga, gangamulaki malagalaki gaka Kilisitu. 22 Kwa bandu baabii nga na makili nilihenga na nepani ngasemii na makili ili naapata bombi. Nilihengiki kwa ndela yoti kwabu ili mbata kwaoko bangi babu kwa kila indela. 23 Henga haga goti kwa ndaba ji Lijambu la Amboni, ili mbata kupata mbengalelu yaki. 24 Boo, ngasemmanyi basindani kujombateka imbelu, bandu boka atenda kujombateka ila mundu jumu pee joju juku nhupi? Nzombatika kwa namuna heji ili mpata nhupi. 25 Mundu jokapi jojupala kuwesa kwaapea ajaki mwiimbelu jukasana nukugaleka majambu goti. Jutenda hela ili jujopa nhupi jejihalabika! Lakini twepani tuhenga hela ili tupata seketule janga kuhalihika.

26 Ndienu enyombateka imbelu mbala kuwesa, ndi engomana, ngangati jujukomana ejulapu ngumi yaki pukutopu. 27 Nijing'alisa nhyega nukulinyima ili ananyomwi kwaalandi bangi namweti niikuba na mundu jukukanaliwa.

10 Mwalongu bangu, mbala mmanyaka aka hoku bitu boka babii pai ju ulonda lilikongobu, na boti balomboka pikilanda junhanga. 2 Boka babatiswa ili abiya apwasi baka Musa mulikongobu nunkati ju uhanga. 3 Boti bakula posu ajelaje jiki loho, 4 bakunywa kabee kinywaji aselesela si kiloho, ndaba bakunywa kuhuma kulilibu lela li kiloho lelajenda pamu nabu, lilibu le lela jwabii Kilisitu mweni. 5 Hata hela bingi babu ngasebahenga gajupala Sapanga na boti bakuwa na nhyega yabu yapalaganika kulukoba. 6 Ndienu majambu haga goti ndi lilenganu kwitu, gutulakali twepani twitokule ubaja ngati bombi batokule. 7 Mwikuba ngati baalumbali imong'umong'u ngati bangi ebabii, ngati egapwaga maandiku, "Bandu batamiki kula na kunywa, bajema nukuhina liyaha." 8 Walatuitenda uselati ngati bangi babu ebatenda ugoni, bakuwa lisoba limwa bandu elupu ishilini na tatu. 9 Twaanndenga Bambu ngati bangi babu ebundenga, bakomika na majoka. 10 Wala mwiyo ngati bangi babu ebayoma, bakomika nu Ntumi jukunani Jujukoma. 11 Majambu haga goha gaapata ndi lilenganu kwa bangi, gahandikwa ili kutulangi twepani twetutuma mu masoba gagahegali kumwisu. (aiōn g165) 12 Mundu jokapi jojilibona jujemiki nganganganga julilingaliya jjabuka! 13 Milengu gampatiki haga gaapata bandu boti. Sapanga ndi jukuhobaleka, najombi ngajundeki nndengwa kupeta makili ginu. Lakini endengwa jampekiya makili gukuhinakali ni indela jukupita homu. 14 Ndienu, mwakosi bango, nnzepa kulumbali imong'umong'u. 15 Nonge na mwanganya mwa bandu bana malangu, nhamua mwabeti gabwaga haga. 16 Patunsengu Sapanga kupete nzipuli wa mbengalelu, boo, na twepani ngasetubagana mwai waka Kilisitu? Etumega libumunda boo, ngasetuhangi nhyega jaka Kilisitu? 17 Hata na libumunda heli ndi limu, twepani twa bingi kwa nhyega jimu, ndaba twaboha tubagana libumunda limu. 18 Kwa malanganu mwalinga Ayaudi, bala boka baakula litambiku nukujongana na mesa jukupiki litambiku. 19 Boo, mbala kupwaga kike? Boo, posu jeatambaki muimong'umong'u jijangati kike? Boo, kimong'umong'u kijangatii kike? 20 Ngaseijangati hata kasokope! Sembwaga matambiku gapia bandu banga kummanyaka Sapanga biipiki ilombu, nga Sapanga. Ngasembai mwanganya mulihangangana niilombu.

21 Nganhwesi kunywa kikombi saka Bambu ni kikombi si ilombu, ngauwesi kubagana tipati gaka Bambu na tipati gi ilombu pamu. 22 Boo, mpala kunhenga Bambu jubiya na wipo? Uhambusi tubii na makili kuliku jombe? 23 "Hindu yoka ya sapi," Lakini nga yoka yeijangati. "Hindu yoka ijetaheka," Lakini nga yoka yeisenga. 24 Mundu jalitaputi majambu gaki gu kunzangati mweni, ila kila mundu jutaputa majambu gagaajangatii bandu bangi. 25 Nkula sindu sokapi sealombesa kuguliu li inyama, sanga kulalukilaluki ndaba ja mioju jino. 26 Ndaba Maandiku gaka Sapanga gapwaga, "Nndema na hindu yoka yeibii nkati jaki ndi yaka Bambu." 27 Ana mundu ngasejuhobale najukokiki nanamu nanzetaki kujenda, ndienu nkula yoka yebumbeki palongi jinu sanga kulalukilaluki ndaba ja mioju jino. 28 Lakini mundu najumpwaji, "Posu jenze jitambikiwi mukimong'umong'u," ndienu ndaba hoju jojupwagiki hela mmwoju jaki mwikula. 29 Mbwaga, "Ndaba ja mioju," Nga mioju jino, ila mwoju waki hoju jojupwaji. "Ndaba ja kii kulekakewa kwangu kuhobaliya mwoju waka mundu jongo? 30 Nepani ngula posu heji koni nunsengu Sapanga, ndaba jakii nnaumu kwa sindu senunsengu Sapanga?" 31 Ndienu sokapi seuhenga kibiya posu au kunywa, uhenga goti ndaba ju ulumbi waka Sapanga. 32 Mwikuba kikobando kwa Ayaudi au bandu banga Ayaudi au bandu baka Sapanga babunhobale Kilisitu. 33 Mmbiya ngati nepani, nenga kwapalisa bandu kwa kila indela, ngasentaputa majambu gangu namweti ila ndaputa majambu ga bandu boka, ili ahokuka.

11 Nnyigisa nepani ngati nepani henunzigisa Kilisitu. 2 Nuntenda kunndumbali ndaba nntenda kungomboka masoba goa kabee nkamulaki mabole ganumpeki. 3 Lakini mbala mmanyaka kuba Kilisitu ndi kimutu sa kila mwanalomi, na mwanalomi ndi kimutu suku nhanu waki, na Sapanga ndi kimutu saka Kilisitu. 4 Nala kila mwanalomi joanndoba Sapanga au kulandi malobi gaka Sapanga koni juyekali kimutu saki, hoju anndongama Kilisitu. 5 Nummbomba ana jutenda kuloba au kulandi malobi gaka Sapanga sanga kuyekale kimutu saki, hoju anndongama nndomi waki, julengana numbomba jujumogiki kimutu saki. 6 Mmbomba jwanga kuyekale kimutu saki, nambanga kumoga majunzu gaki. Lakini ana kubii yoni kuku mmbomba kuseku majunzu gaki au kumoga, nala nambanga juyekalia kimutu sake. 7 Mwanalomi ngasejupalika kuyekale kimutu saki, ndaba jombi ndi lilenganu laka Sapanga ni liloli lu ulumbi waki Sapanga, ila mmbomba ndi liloli lu ulumbi waka mwanalomi. 8 Ndaba mwanalomi ngasejwaumila kuku

mmbomba, ila mmbomba jwauma kuka mwanalomi. 9 Wala mwanalomi ngasebumbomba ndaba jaka mmbomba, ila mmbomba bumbomba ndaba jaka mwanalomi. 10 Kwa ndaba heji mmbomba juyekale kimutu saki, ili jibia nginyuli ju ukolongu gogubii kunani jaki, ndaba ju ukolongu, na kabee ndaba ja atumi bu kunani kwaka Sapanga. 11 Hata hela, palongi jaka Bambu mmbomba ngasindu sokapi bila mwanalomi na mwanalomi ngasindu sokapi bila mmbomba. 12 Ngati mmbomba hejhumiki kwaka mwanalomi, ahela mwanalomi jusaliwa kwaka mmbomba, kila sindu kiuma kwaka Sapanga. 13 Nhamua mwabee, boo, sapi le mmbomba kunndoba Sapanga sanga kuwata sindu kumuto? 14 Hata bandu ebabombiki, kulangi hotuhotu mwanalomi kuba na majunzu malasus kukuba iyonni kwaki mweni, 15 lakini kukumbombamba kuba na majunzu malasus kukuba isima kwaki, majunzu gaki malasus bumpeki ili guyekaliya. 16 Ana mundu jupala kuleta ubisi kupete lijambu leheli, nala jumanya twepani ngase tuhenga hela, wala bandu babunhobale Kilisitu baka Sapanga ngaseahenga hela. 17 Koni nakona nummpeke malagalaki ganga, nganhwesi hata kidogu kumpeke mwanganya ulumbi kupete gagahika ganga. Mu kuketangana kwinu mwabandu mo mumpwata Kilisitu gu kunndumbali Sapanga nhenga giliya ngani kupeta enhenga gaamboni. 18 Utumbuli woti, nyogwana panketangana pamu kupiti kubaganika kati jinu. Nanepani hobale pasokopi, 19 ndaba kupalika kubiya na mawasu gagapengana gapitila kwinu, ili kulangi nya jojujetakiwi na Sapanga. 20 Sakaka ntenda kuketangana, lakini nga ndaba jakula posu jaka Bambo! 21 Ndaba pankula kila jumu jukula posu jaki mweni, henu kupiti bangi binu akuba ni inzala, nabangi ate kulobe! 22 Boo, ngasenwesa kula na kunywa kunyumba jino! Au mwaalongama bandu ba bunhobale Kilisitu baka Sapanga nakaapoa lihamu bandu banga na sindo? Boo, numpwagila kii? Boo, nunndumbalia? Nga ndaba jahela. 23 Ndaba nepani najopa kwaka Bambu malagalaki ga numpeki: Kupwaga ikilu jela Bambu Yesu pabumpia, jwajukua libumunda, 24 ansengula Sapanga, nukunuku koni jwaka pwaga, "Jenze ndi nhyega jangu jenjipia ndaba jinu, ntenda helahela ndaba jukungomboka nepani." 25 Ahelahela pabajomula kula, jwajukua nzipuli gogubii na divai, nukupwaga: "Nzipuli gongo ndi lilaganu linyai mu mwai wangu. Ntenda helahela, kila pankunywa mbiya nngomboka nepani." 26 Ndaba kila pankula libumunda lendenu na kuunywele nzipuli gongo, ntangasa kua kwaka Bambu, mbaka pajwiika. 27 Henu kila jojukula libumunda lendenu au kunywa nzipuli waka Bambu sanga kupalika, jwiikuba na kihakau

kupete nhyega na mwai waka Bambu. 28 Nala, kila mundu julilinga mweni hoti, ndi jwiikula libumunda leheli na jwiikunywa nzipuli we hogu, 29 ndaba mundu jojukula nakunywa jubiya nu usakaka gogulangi jeneji nhyega jaka Bambu, nangase jutei hela julilete mweni kutemuliwa. 30 Ndaba bingi kati jii ngaseabii na makili na bangi agonzu, na bangi ate kuwa. 31 Ana twakabia tulilingali twabeti sapi ngatwakatemuliwe na Sapanga. 32 Lakini patutemuliwa na Bambu, tubolwa tubia niisima, ili twitemuliwa pamu na bandu banga kummanya Sapanga. 33 Henu mwaalongu bangu, panketangana kula posu jaka Bambu, kila mundu anndenda nzaki. 34 Ana jubi jokapi jojubi ni inzala, jukula oti kunyumba jake, ili kuketangana kwinu kwitemuliwa na Sapanga. Lakini kwa majambu gangi, nampwagila paniika.

12 Mwalongu bango, kupete hipaji ja loho. Mbala mmanya sapi majambu ganga. 2 Mmanya pamwabii nga kummanya Sapanga, mwalongwiswi nukuhua ni himong'umong'u yanga kulonge. 3 Ndienu mmanya mundu jokapi jojulongsoswa na Loho jaka Sapanga ngasejuwesa kupwaga, "Yesu jupata yambamba!" Wala nga mundu jojuwesa kupwaga, "Yesu ndi Bambu," Sanga kulongsoswa na Loho jaka Sapanga. 4 Hipaji hi kiloho ibii hingi, lakini Loho jojupia hipaji ye hehi ndi jumu. 5 Hibii namuna jingi jukutumaki, lakini Bambu jotutumaki ajolajola jumu. 6 Hibi indela hingi yukuhenga lihengu lakini Sapanga ndi jumu jojapeke bandu makili gukuhenga mahengu ge haga kwa bandu boka. 7 Sapanga ayeku Loho jaka Sapanga kila mundu ili kwajangati boti. 8 Loho ampeke jumu malobi ga malangu na jongi malobi guumanyi ngati ejupala mweni Loho hoju. 9 Loho jojo ampeke jongi kuobale na jongi kipaji jukulamisa agonzu. 10 Ampeke jumu kipaji sukutenda ndondukela, jongi kipaji su ulota, na jongi hipaji yukutalikanisa Loho, bumpeke jumu hipaji ja kulonge kwa luga ingeni na jongi hipaji yukulandi mana ja luga ingeni. 11 Haga goka ndi mahengu gaka Loho jo jumu hoju, ampeke kila mundu kipaji topauti, ngati ejupala mweni. 12 Ngati nhyega jimu ejibii ni ihungu hingi, nayombi ihungu yoti ya nhyega hata naibi hingi itenda nhyega jimu, ndi ahelahe ejubii Kilisitu. 13 Ndaba twepani natubii twa Ayaudi au bandu banga Ayaudi ana tubii twa atumwa au bandu balekakiwi, twaboha tubatiswi kwa Loho jumu ili tubiya nhyega jimu, twaboa butukenga Loho jumu hoju. 14 Nhyega ngasejibi ni kiungu simwa pena, ila gubii ihungu hingi. 15 Ana kugolu nakupwagiki, "Ndaba nepani nga kuboku nala nepani nga wa nhyega," Boo, ndienu

nakakotuka kuba pandu ja nhyega? Ngahela. 16 Ana likutu elakapwajiki, “Ndaba nepani nga naliu, ndienu nepani nga nhyega,” Boo, ndienu likutu heli lakakotuka kuba pandu ja nhyega? Ngahela! 17 Ana nhyega joti ejakabii liu, likutu lakabiya kwako? Ana nhyega joti ejakabii likutu, kunua kwakabiya kwako? 18 Lakini ngati ekubii, Sapanga jabeka kila kiungu sa nhyega pandu paki mu nhyega ngati ejupai. 19 Ana pandu yoka eyakabii kiungu simu, nhyega jakabiya kwako? 20 Linga, nhyega jibii ni ihungu hingi, lakini nhyega jimu. 21 Ndienu liu ngakuwesa kukupwaji kuboku, “Ngasenugupai weapa,” Wala umutu ngakuwesa kugapwaji magolu, “Ngasenugupai weapa.” 22 Lakini badala jaki, ihungu ya nhyega yeibonikana kuba nga namakili, ndi yeipalika ngani mu nhyega. 23 Nayombi ihungu yetwibona ngaseibii ni isima, ndi bipeke isima ngolongu. Ihungu ya nhyega yeibonikana ngaseibii nu usapi, tuiyekaliya sapi, 24 lakini ihungu yengi ya sapi ngani ngaseipalika kulingaliwa ngani. Lakini Sapanga mweni jubei nhyega su mpangu, koni jukipeke isima ngani kiungu sekipongwi isima, 25 ili kwiikuba nukubaganika mu nhyega ila ihungu yoti ijangatana. 26 Ana kiungu simu kitenda kuumi yoti ihumii pamu nasu. Kiungu simwa nabikilumbali ihungu yengi itenda kutogule pamu nasu. 27 Ndienu mwanganya ndi nhyega jaka Kilisitu, kila jumu winu ndi kiungu sa nhyega heji. 28 Sapanga jubei kulikundi la bandu babuhobale Kilisitu, kwanza atumi, pili alota na batatu abola, bangi jubei bandu baabii niipaji yukutenda ndondukela, na bangi kulamisa na bangi kujangati na bangi aka kilongosi na bandu bukulonge luga ingeni. 29 Boo, boti mitumi? Boo, boti alota baka Sapanga? Boo, boti abola? Boo, boti bana hipaji yukutenda ndondukela? 30 Boo, boti ndi bana hipaji yukulamisa? Boo, boti ndi bana hipaji yukulonge luga ingene? Boo, boti alandi sealongile ingene? 31 Mmbiya na ndokule jukupata hipaji hikolongu ngani. Nane henu nandangia indela ja sapi ngani kuliku yoti heji.

13 Hata ana mbwagiki luga ya bandu na hata yaka atumi bu kunani kwaka Sapanga, lakini ana ngasemii nuupali nepani nibiya pe ngati sauti ji lidebi langa na sindu au kengeli. 2 Kabee nhwesa kuba ni kipaji sukulandi lijambu laka Sapanga, nukumanya sili yoka nukumanya kila sindu, nhwesa kuba na hobale yoti hata kuhamisa hitombi, lakini ana ngasemii nu upali nee ngasindo. 3 Ana mbihiki hindu yangu yoti nakaapekee ahagu, nakabee nambihiki nhyega jangu bijijosa, ana ngasemii nuupali heji ngasejinyangati sokapi. 4 Jojubii nu upali jutenda kuhinakali, jutenda

gaamboni, upali ngasegubii na wipu, ngasegukipuna na wala ngasegubii ni kibuli. 5 Jojubii nu upali jukuba ni hisima, ngasejutaputa majambu gaki, wala ngasejukuba niinyela, ngasejupala kukombuke majambu giliya. 6 Upali ngasegutogule majambu giliya ila gutogule majambu ga sakaka. 7 Jojubii nu upali juhinakali goti, juobale goti, juyekale goti wala ngasegusindwa. 8 Upali ngasegubii na mwisu. Ana kubii ni kipaji sukulandi lijambu laka Sapanga, hei hiioba lisoba limu, ana ipaji yukulandi luga ingeni, kwihihika mwisu, ana na mabole nagombi gitenda kupeta. 9 Ndaba umanyi witu gutei kupungusika, hipaji hitu yukulandi lilobi laka Sapanga gutei kupungasika. 10 Lakini sekitweli sela pasiihika, ganga kutwele gala gitendakuhoba. 11 Panabii nunsoku nalongila ngati mwana, namanyiki kimwana, nawasaliya ngati mwana. Lakini henu, sajenu nepani nu nkolongu majambu gikimwana ngotwiki. 12 Setubona sajenu kibii pee ngati sindu setukibona muliloli sanga kubonikana sapi, lakini monikatae twiibona hotuhotu. Henu manyiki kidogo pe lakini monikatae nimanya goti kilasindu, ngati Sapanga ejumanyi nepani. 13 Ndienu, majambu matatu giendaliya kudumu, kuobaleka na kuobale na upali nu upali ndi nkolongu kupeta goti.

14 Mpwata kuba nu upali, ahelahe nkasana kupata hipaji hiki loho, lakini hasa kipaji sukupia ulota waka Sapanga. 2 Ndaba mundu jojulonge luga ingeni ngasejulonge na bandu ila julonge na Sapanga. Jombi julonge kwa makili ga Loho jojunhwesesa kulonge majambu ga sakaka gagiliihiki ndaba nga mundu jojuwesa kumanya. 3 Lakini jojubii nikipaji jojupia ulotelu waka Sapanga, julonge na bandu ndaba jwaasenga, kupoosa mwioju nakagangamalisa mwoju. 4 Jojulonge luga ingeni julisenga mweni. Lakini jojubii nikipaji sukupia ulote waka Sapanga, jaagangamalisa bandu ba bunhobali Kilisitu. 5 Ndienu mbala mwanganya mwaboti mpwaga kwa luga ingeni lakini mbala nakanopi mpia ulote waka Sapanga. Ndaba mundu jojupia ulote waka Sapanga ndi jwana mana ngani kuliku jojuwaga luga ingeni, lakini ana jubii mundu jojuwesa kulandi maana ja majambu gajupwaga haga, ili kwaagangamalisa bandu babunhobale Kilisitu. 6 Ndienu mwalongu bangu, ana nhikiki kwinu nukulonge na mwanganya kwa luga ingeni mwipata kyane? Ngamwipati sokapi, ila pe ana numpwaji uyekuli waka Sapanga au umanyi au kwa malobi guulote gaka Sapanga au mabole. 7 Hata hindu yanga na womi yeipia sauti, ngati mapenenga au kilimba, boo, mundu juwesa boo, kumanya nhwambu goahina ana yombu yehei ipia

sauti janga kumanyikana? 8 Imbata naajembiki sanga kubeka sapi, nya jojwalibeka tayali kukomana ngondo? 9 Ndienu na mwanganya, ana nndonge malobi ganga kumanyikana mu malangu ginu, mundu jwiimanya boo ganndongela? Ndaba mwibiya nndongale bwaka pee. 10 Pundema pabii na luga hingi lakini yoti ibii na mana. 11 Ana nepani ngasenijimanyi mana ja luga jejupwaga mundu, nanepani nguba nu nngeni kwaka mundu hoju najombi kabee jukuba nngeni kwango. 12 Mwanganya ndaba ntokule kuba ni ipaji yaka loho, mulikasa kupata ipaji hasa yeijanganti kwaagangamalisa bandu ba bunhobale Kilisitu. 13 Ndaba jojupwaga kwa luga ingeni nu juloba jupata uwesu ukulandi gajupwaga. 14 Ndaba ananoba kwa luga ingeni loho jangu ndi jejiloba, lakini malangu gangu gaigali bwaka. 15 Ndenda kii heno? Niiloba kwa loho jango, niiloba kabee kwa malangu gango, nijemba kwa loho jango, nijemba kabee kwa malangu gango. 16 Ana unndubali Sapanga kwa loho jaku pena, jwiwesa boo, mundu jojubi pikilanda jaku kujetake sukupwaga, "Amina" koni ansengu Sapanga kipindi ngasejueliwi sindu sejupwaga? 17 Kuloba kwaku kukusengu kuwesa kuba kwa sapi, lakini jongi ngakwanzangati. 18 Nunsengu Sapanga ndaba nepani mpwaga kwa luga ingeni kuliku mwanganya mwaboti. 19 Lakini nkati ja bandu babuhobale Kilisitu mbanga kupwaga malobi uhwanu gagahaleweka kwa malangu ili naabolisa bangi kuliku kupwaga malobi gingi kwa luga ingeni. 20 Mwalongu bangu, mwiholale ngati bana asoku. Nukulijambu liliyaa, mmbiya ngati bana, lakini henhwasali mmbiya ngati mwa bandu banahota. 21 Ahandiki mu Maandiku gaka Sapanga, "Bambu jupwaga ana, 'Kwi indela ja bandu balonge luga ingeni, ni milomu ya ageni, nipwaga na bandu haba, ndienu, ngabinyowane.'" 22 Henu kupwaga luga ingeni ndi nginyuli, lakini nga kwa bandu baahobalela, ila kwa bandu banga hobalelu, lakini kupia ulotelu waka Sapanga kibi ndaba ja bandu babuhobale Sapanga na nga ndaba babu hobale Sapanga. 23 Henu likundi la bandu ba bunhobale Kilisitu pa aketangana pamu, na boti ana atumbuliya kupwaga luga ingeni, ana ahikiki bandu bangi au bangakuhobale, boo, ngabipwagi lee mwaboti mmbi na mangongo? 24 Lakini boti baapia ulota waka Sapanga, najuhikiki mundu jongi au jwangakuhobale, goka gajijowana gandangia ubaja waki mweni, goti gajijowana gantenda kuntemu. 25 Majambu goka gagiliihiki mwoju waki witenda kuyekuliwa, najombi jiiitenda kugungamali nukundumbali Sapanga koni jupwaga, "Sakaka Sapanga jubii pamu namwanganya." 26 Mwalongu baa tupwaga bole? Panketangana pamu,

jumu jujemba uwambu, jongi jupia mabolesu na jongi jubia uyekuli kuhuma kwaka Sapanga na jongi jutumia kipaji sukupwaga luga ingeni na jongi julandi gajupwaga. Majambu goti gahengika ndaba jukugangamalisa bandu babuhobale Kilisitu. 27 Ana mundu jokapi jupwagiki kwa luga ingeni, apwaga abeli au atatu na bikuba bingi kupeta haba, kabee jutumbuliya jumu najujomwi jupwaga jongi, najubiya mundu jojulandi gajupwaga. 28 Lakini ana ngakuba jojuwesa kulandi, enu jojupwaga luga ngeni jutama kinunu mumaketanganu, julipwagila mweni mumojujaki na Sapanga. 29 Kwa bandu baabi apia ulota waka Sapanga, apwaga abeli au atatu na bangi bagapema malobi gabu. 30 Ana jumu pilikundi labandu ba bunhobale Kilisitu heli jutemi jakajopa lijambu laka Sapanga, jojulonge jola nujutumbalaje. 31 Ndaba mwaboa nhwesa kupia ulota waka Sapanga, jumu jujomula kulonge na jongi julongila, ili mwaboa nhwesa kulibola nukugangamaliswa mwoju. 32 Mundu jojubii nikipaji sukulandi malobi gaka Sapanga lasima kilonguswa na jwana kipajimbomb hoju. 33 Ndaba Sapanga nga Sapanga wa puju, ila Sapanga ulukwali. Ngati ekubii mwamaketanganu ga bandu baka Sapanga, 34 aka mbomba apalika kutama kinunu mumaketanganu ga bandu ba bunhobale Sapanga. Ngaseapalika kupwaga, ila abiya baajetake ngati egapwaga Malagalaki. 35 Ana apala kulaluki sindu, baalalukiya aka alomi babu kunyumba, ndaba jibiya iyonni kuku mmbomba kupwaga mumaketanganu ga bandu ba bunhobale Sapanga. 36 Boo, nholale lilibi laka Sapanga lihumiki kwinu mwanganya au luhiki mwanganya kajika jinu? 37 Ana mundu jokapi juhulale jupatiki malobi gaka Sapanga au jubii ni kipaji sa Loho jaka Sapanga, jumanya nunhandaki mwanganya haga ndi miilu jaka Bambu, 38 Lakini mundu najugakana haga najombi mweni biitenda kunkana. 39 Henu, mwaalongu bangu, nntokuliya kupia ulote waka Sapanga, lakini mwaankana mundu jojupwaaga kwa luga ngeni. 40 Lakini goti gahengeka sapi na ngati ekupalika.

15 Ndienu mwalongu bangu mbala nunkombukiya Lijambu la Amboni lenundandila lela, na mwanganya mwilijopa nukujemale nganganga. 2 Kwi Lijambu la Amboni heli ntenda kuokolewa, ana mkamalaki sapi. Malobi ganunndandila nukuhobale kwii ngasekwabii bwaka. 3 Nepani numpeki mwanganya majambu gagapalika ganagajopiki gumuhimu, kupwaga Kilisitu jwakuwa ndaba ja mahakau jitu kupwatana na Maandiku gaka Sapanga, 4 buntaga najombi jwayoka lisoba la tatu ngati

Maandiku gaka Sapanga egapwaga, 5 ampitila Kefa, yaani Petili, kabee jaapitila komi na abeli bala. 6 Monikatai jaapitila alongu zaidi ja bandu mia tanu kipindi aselase, bingi babu bakoni bakatama, lakini bangi babu bawile. 7 Monikatai ampitila Yakobu ndienu jwaapitila atumi boka. 8 Mwisuwe, jwambitila nepani nenabii ngati mundu jojasaliwi kabula ja muda gogupalika. 9 Ndaba nepani nunsoku kati ja atumi na ngasembalika kungema nuntumi, ndaba naang'alisa bandu baka Sapanga ba bunhobale Kilisitu. 10 Lakini kwa waamboni waka Sapanga, mii ngati emii na waamboni waki kwangu ngasewabii bwaka. Nepani hengiki lihengu kupeta boti, nga nepani, ila kwa waamboni waka Sapanga goguhenga lihengu pamu nanepani. 11 Hata hela akubi bombi atenda kubalandi au nepani ndenda kulandi, nga sindo, jenze ndi Lijambu la Amboni letulandi ndi le mulihobali. 12 Henu ana tulandi kupwaga Kilisitu jutei kuyoka, boo, mbona bandu bangi kwinu apwaga ngasekubii kuyoka? 13 Ana ngasekubii kuyoka kwa bandu nala Kilisitu najombi ngasejayokiki, 14 ana Kilisitu ngasejayokiki, nala kulandi kwitu ngasekubii na maana na hobalelu jinu ngasejibii na maana. 15 Nukupete gambwagiki haga twepani tubonikana tundongali Sapanga isoli, ndaba twapwaga Sapanga anhyoha Kilisitu lakini jombi ngaseayohiki, ana sakaka bandu bawii ngasebaayoha. 16 Ndaba ana sakaka bandu bawii ngaseayoka, nala najombi Kilisitu ngasejayokiki. 17 Ana Kilisitu ngasejayokiki, nala kuhobale kwinu ndi bwaka, bwakoli mmbii na mahakau gino. 18 Nala bandu boti baawii koni ahobale Kilisitu ahobiki ngamaa. 19 Ana kuhobale kwitu kubii nkati jaka Kilisitu ndaba ja maisa ganga ga henu, ndienu twepani tupalika kutubonee ikia kupeta bandu bangi bingi bupundema. 20 Lakini usakaka we Kilisitu juyokiki jombi ndi jutumbuli kuyoka kati ja bandu bawii. 21 Ndaba ana kuwa kwaahika pundema na mundu, ahelahe kuyoka kuhikiki na mundu. 22 Ndaba bandu boka akuwa sukujongana na Adamu, ndienu boti bipata womi sukujongana na Kilisitu. 23 Lakini kila mundu kukipindi saki, jatumbuliya Kilisitu oti, ndi bapwata babii bandu baka Kilisitu kipindi Kilisitu pajihika. 24 Ndienu mwisu witenda kuhika ndi Kilisitu ampekia Sapanga ubambu ukolongu, baada jukuhababana kila ulongosi woti, nu uwesu na makili. 25 Ndaba kupalika Kilisitu julongosa mbaka Sapanga pajawesa abaja baki boti nakabeeka pai jamagolu gaki. 26 Mbaja wa mwisu jobuhalabana ndi kuwa. 27 Ndaba Maandiku gapwaga, "Sapanga jubei hindu yoka pai ja magolu gaki." Lakini Mahandiku gaka Sapanga pagapwaaga ana, "Hindu yoti abei pai ja magolu

gaki juilongusa," ndi kupwaga Sapanga jojubeka hindu yoti pai ja magolu gaka Kilisitu ngasejuwesa kuba pai ja magolu gaka Kilisitu. 28 Lakini hindu yoti pabaibeka pai ju ulongosi waka Kilisitu, ndi najombi Mwana pajwalibeka pai jaka Sapanga, jojubei yoti pai ju ulongosi waki, ili Sapanga julongosa panani ja goti. 29 Henu ana kuyoka ngasekubii boo, bandu bababatisa ndaba ja bandu baawii ahobale kupata kyane? Ana bandu baawii ngaseayoka ndaba ja kii kubatiswa ndaba ja baawii? 30 Henu twepani, boo, ndaba jakii kuponzeka kila lisaa? 31 Mwaalongu bangu, nepani nhegale kuwa kila lisoba! Kukipuna kominaku ndaba jinu su kujongana na Kilisitu Yesu Bambu witu kundenda mbwaga hela. 32 Ana kuhobale kwangu kwakabia kwikimundu pee, kukomana kwangu niinyama ikali ku Epesu kola, kwaka nyangati sindo bole? Ana baawii ngaseayoka, nala "Twepani tukula na kunywa, ndaba kilabu twitenda kuwa." 33 Bankonga! Ukosi uliyaa gwanhalabana mwanganya. 34 Nzumuka! Ntumbuliya kutama sapi nukukotuka kutenda mahakau. Bangi binu ngasebummanyiki Sapanga. Henu numpwagi aye iyonu ikolongu ngamaa kwinu! 35 Lakini mundu juoto kulilaluki, "Bawii biyoka bole? Biibiya na nhyega ja aina bole?" 36 Haga maswali giking'ang'a! Anagupandiki imbeju, ana ngasejiwii oti ngajimele. 37 Segupanda ndi imbeju pena, pengi ji inganu au imbeju yengi, nga mmea woti gogupiti monikatae. 38 Sapanga jijipeke imbeju nhyega gojupala mweni, kila imbeju jipata nhyega jaki kajika. 39 Yega yiilumbi yoka ngaseilengana. Nnhnyega ya bandu boka itenda kulengana, nhyega yii hinyama ndi yaaina jengi ni ijuni ndi yanamuna jengi na nhyega ja homba ndi ja namuna jengi. 40 Kabee jibii nhyega jukunani kwaka Sanga na nhyega jupundema, lakini waamboni wa nhyega jukunani kwaka Sapanga ndi gongi na waamboni wa nhyega jupundema ndi gongi. 41 Gubii waamboni wa liyoba, ulubalamwehi na ndondu, hata ndondu nayombi ngaseilengana mu unang'anu. 42 Ndienu ekwibiya kipindi sukuyoka bandu. Ngati eibii imbeju, na nhyega ataga muluhombi gutenda kualabika, lakini bajiyoa sanga kuhalabika. 43 Gutagwa kwi iyonu, guyoka mu ulumbi, gutagwa sanga makili, guyoka koni gubii na makili. 44 Pagutagwa ndi jitagwa nhyega jiki mundu, ejiyoka, jiyoka nhyega jiki loho. Jibi nhyega jikimundu na kuibiya na nhyega ja loho. 45 Ndaba Maandiku gaka Sapanga gapwaga, "Mundu jukutumbuli, Adamu, jabii Sapanga jojubii mwomi," Lakini Adamu wa mwisu ndi Loho jojwaapeke bandu womi. 46 Lakini nga womi u kiloho gogulonguli ila womi gwiki mundu, monikatai guhika u kiloho. 47 Mundu juutumbuli bumbomba

kuluhombi, lakini Mundu jwa pili jwahuma kunani kwaka Sapanga. 48 Boka baabii bapa ndema abii ngati mundu jobumbombiki kuluhombi hoju, babii bu kunani kwaka Sapanga abii ngati jojuhumiki kunani kwaka Sapanga jola. 49 Ngati etulengini na jobumbomba kuluhombi, ahelahe twiilengana na jojuhumiki kunani kwaka Sapanga hoju. 50 Mwalongu bangu mpwaga ana: Sebikilenganaki kwa nhyega na mwai ngakiwesi kulisa ukolongu waka Sapanga na sukuhalabika ngakiwesi kuba sanga kuhalabika. 51 Nnzowaniya, numpwagi sili. Tweepani ngatukuhi twaboha, ila twaboa twitenda kung'anambuliwa, 52 kipindi sa talumbeta ja mwisu, muda gogo, kuiya nukuyeku pee. Ndaba imbata pajilela, bawii biitenda kuyoka na ngabikuwi kabee na twepani twitenda kung'anambuka. 53 Ndaba lasima kila sekihalabika kiwata hali janga kuhalabika, nhyega jejiwesa kuwa jijiwatika hali janga kuwa. 54 Ndienu nhyega jenze jukuhalabika pajiwata hali ja jangakuhalabika, na sakuwa sela pasiiwata hali janga kuwa, hapa ndi palitimia lilobi lela leahandiki, "Kuwa buguhalabine, kuwesa kuhikike!" 55 "Kuwa, boo, kuwesa kwaku kubii kwako? Boo, uwesu waku ukuhumisa gubii kwako?" (Hadēs 986) 56 Kuwa kupata sumu jaki kuhuma mu mahakau na mahakau gapata makili kuhuma kwa Malagalaki. 57 Lakini tunsengu Sapanga jojutupei uwesu kupete kwaka Bambu witu Yesu Kilisitu. 58 Mwalongu bangu monupai, nnzemaniya nganganga, mwijongajonga. Masoba goti nhendalia kuhenga kwa makili lihengu laka Bambu, ndaba mmanyi kuba lihengu lenhenga kwaka Bambu nga la bwaka.

16 Henu kwi lijambu lu nsangu kwa ajili ja bandu baka Sapanga, nhenga ngati enaalagalakiya bandu ba bunhobali Kilisitu buku Galatia. 2 Kila jumapili kila jumu winu jubeka lupija kulengana nasejupatiki, ili kwilasimika kutenda nsangu kipindi panihika. 3 Panihika kwinu, naatuma bamwahagula kati jinu ili apelika balua jakwaamanyisa na nhupi hinu ku Yelusalemu. 4 Ana kulengani nanepani nyeenda, nala biienda pamu nanepani. 5 Nihika kwinu enijomula kupete ku Makedonia, ndaba ndenda kupete ku Makedonia. 6 Pengi niitama kwinu kwa muda au pengi nitama pamu na mwanganya kipindi soka sikipepu, ili nnyangatiya kuendale na sapwali jangu kwokapi koniijenda. 7 Ndaba ngasembai numbona sajenu nukupeta pena. Nhobale kuba na mwanganya ku kipindi singi, kulengana nuupali waka Bambu. 8 Lakini nihigala pamba pa Epesu mbaka lisoba la Pendekosite. 9 Ndaba napwasi jipatakini ji lihengu langu nepani pamba, lakini abaja

nabombi abii bingi ngamaa. 10 Timoti ana juhika kwinu munzopa. Ndingaliya jwiikuba ni kiholu sokapi najubi na mwanganya, ndaba juhenga lihengu laka Bambu, ngati nepani ehenga. 11 Jwikuba mundu jokapi jojikana kunzopa. Munzangatiya juendaliya na sapwali jaki kulukwali ili juwesa kukelabuka kwango, ndaba nepani nundendale pamu na alongu bitu. 12 Kulijambu laka Apolu, nunndobiki ngamaa juhika kwinu pamu na alongu bangi, lakini ngasejapai kuhika sajenu, jihika pajipata napwasi. 13 Milenda, nnzema nganganga mukuobale, na mmbiya mwanga kujogopa na mombi na makili. 14 Unhenga kila sindu mu upali. 15 Mwalongu bangu, mumanyi Sitefana na bandu buku nyumba jaki, bombi ndi bandu buutumbuli kunhobale Kilisitu mu Akaya, na bapala beni kuntumaki Sapanga. Mwalongu bangu nuntenda kundoba. 16 Mugupwata ulongosi wa bandu ngati haba, nu ulongosi wa kila mundu jojuhenga lihengu nukutumika pamu nabu. 17 Ndogule ngamaa Sitefana na Fotunata na Akaiko ahikiki, ndaba pababii pamba kulengana na mwanganya kuba pamba. 18 Muguhengiki mwoju wangu gutoguliya na loho yinu ahelahe. Ndienu bandu ngati haba kupalika kwaakomboka. 19 Makundi ga bandu ba bunhobale Kilisitu boka buku Asia bundamuu. Akula na Pisikila pamu na bandu boka baka Sapanga bakatangana kungungamali Sapanga mu nyumba jabu bundamuki ngamaa sukujongana na Bambu. 20 Akalongu boka baabii pamba bundamuki. Namwanganya ndamukaniya kwa nginyuli ju upali waka Kilisitu. 21 Nepani na Pauli nundamuki, koni andika kwa maboku gangu namweti. 22 Mundu jokapi jwangakumpala Bambu Yesu Kilisitu bundapila mbamba. Maranata mana jaki Guhika wa Bambu witu! 23 Waamboni waka Bambu Yesu ubiya nu mbanganya. 24 Upali wangu gubiya kwinu mwaboti kupete Kilisitu Yesu, Amina.

2 Akolintu

1 Nepani na Pauli, nu ntumi waka Yesu Kilisitu ku upali waka Sapanga na Timoti. Tunhandaki mwanganya mwabandu ba bunhobali Kilisitu mombii ku Kolintu, pamu na paabii bandu baka Sapanga kila pandu pa Akaya. **2** Tunndobee waamboni waka Sapanga nu lukwali kuhuma kwaka Sapanga Atati bitu na kwaka Bambu Yesu Kilisitu. **3** Julumbalika Sapanga na Atati baka Bambu witu Yesu Kilisitu, Atati baabi ni ikia na Sapanga jojapoosa bandu mwoju. **4** Jombi jutupolesa twepani mioju mu tabu hitu yoti, ili natwepani twapolisa bangi mioju ngati ejutupolesa twepani kupete ujangati gotupatiki kwaka Sapanga. **5** Ngati mang'aliku gaka Kilisitu egajonzukeka nkati jitu, ndi ahelahela etujonzukeka kugangamaliswa ni Kilisitu. **6** Ana tupatatabu nala ndaba jukunzangati mwanganya kuokolewa gwinu. Anatulisiwi mioju ndi ndaba juku mpolesa mioju mwanganya. Kupolesa mwoju kongo kuhenga lihengu luku nzetake mwanganya ili mpata makili gukuinakali mang'aliku agalaga gatupata twepani. **7** Kabee, kunhobale kwitu kotubi naku kubii nganganganga, tumanyiki ana tuhangangini mang'aliku gita, ndienu mwihangangana kupoleswa mioju jitu. **8** Mwakakilongu, tupala kummanyisa kuhangajika kotupatiki ku Asia, kuhangajika je hoku kwabii na makili mbaka twaholaliya ngatuwesi kulama. **9** Hena, twabii ngati bandu baatemuliwi kukomeka, ili butubola kunhobale Sapanga jojaayoa bandu bawii, badala jukuhobale makili gita twabeti. **10** Jombi jutukombula mu mang'aliku makolongu ga kuwa, na juendale kutuoko, twepani tubei kuhobale kwitu kupwaga jiendaliya kutuoko kabee. **11** Ana mwanganya enzongana kujangatana natwepani kundoba Sapanga, henu bingi bisengula kwa ndaba jitu ndaba ja mbengalelu yetupata kupete kuloba kwa bandu bingi. **12** Twepati tukipunii sindu simu: Mioju jitu jutulangi ngasejibii na makosa na tutemi pundema pamba na hasa kwinu mwanganya, suu Sapi nu unhobalelu gojutupeki Sapanga. Tutehi hela kwa uamboni waka Sapanga wala nga kwa malangu gikimundu. **13** Ndaba tunhandaki mwanganya majambu gaguge nhwesa kusoma na kugahelawa. Nhobale mwimanya sapi ngani, **14** ndaba mbaka sajenu nheliwi kidogu pena. Hobale mwiimanya sapi ngani mweni katai. Ili mu lisoba laka Bambu Yesu lela mwiwesa kukipunii twepani ngati na twepani hetwakipunila mwanganya. **15** Ndaba nabii nu usakaka wa majambu ge haga, napala nhika

kwinu oti, ili mpata mbengalelu mala pabeli. **16** Napangi kupete kwinu panabiya mwiindela kujenda ku Makedonia, na panabiya ngelabuka kabee, ili nnyangatiya musapwali jangu jukujenda ku Yudea. **17** Boo, panapangila lijambu leheli, nhwasali lee nabii na mundu jukung'anambuka? Au nhenga lee mipangu ngati eahenga bandu bupundema ili mbwaga, "Hena, au ngahela" kipindi sese? **18** Sakaka ngati Sapanga ejubii jujuhobaleka, malobi gita kwinu ngasegabii, "Hena na ngahela" Kukipindi simu. **19** Ndaba Yesu Kilisitu Mwana waka Sapanga, jojuwe jotunndandila kwinu nepani na Silwano na Timoti, ngasejabii mundu jwa, "Hena" na "Ngahela," ila jombi masoba goti ndi "Hena." **20** Ndaba nkati jaki malagi goti gaka Sapanga gabii, "Hena." Ndaba heji "Amina," jitu jipwaga kwi indela jaka Kilisitu jukundumbali Sapanga. **21** Ndienu Sapanga jojutugangamalisa twepani pamu na mwanganya kujema nganganganga pamu na Kilisitu. Ndi jojutuhagwi, **22** Ndi jojutubei alama jukutuhenga twepani kuba bandu baki nukutupeke Loho waki mmioju jitu jubiya poni ja majambu goti gajubeki. **23** Sapanga wangu ndi jojunyemale, jombi jugumanyi moju wangu! Nepani ngasenakelabwiki ku Kolintu kumbone ikia. **24** Ngasetupai kundasimisa kuhobale kwinu, mwanganya mnzemiki nganganganga mu kuhobale kwinu. Lihengu litu kuhenga lihengu pamu ndaba jukutogule kwinu.

2 Ndienu, nhamwii nantembale kabee ku usungu. **2** Ndaba ananuntendi usungu mwanganya, nya jujuhigalya kundogulesa nepani ila jombi jonundeti usungu! **3** Ndienu ndaba nunhandaki, ngasenapai kuhika kwinu nu kunndete usungu mwanganya, na mwanganya ndi momwapalika kumbeke ndogule. Manyiki ngamaa nepani anandoguli, mwanganya mwaboti kabee ntenda kutogule. **4** Panunhandakiya ku usungu nukusikatika mmoju na koni nela, ngasekwabii ndaba jukuntende mwanganya mmbiya nu usungu, ila ndaba jukunndangi mwanganya numpai ngamaa. **5** Ana jubii mundu joandeti jongi usungu, ngasejanetila nepani, ila junndeti mwanganya mwaboti kwa namuna fulani, na mbwaga hela ili niibonikana nunkali ngamaa. **6** Kutemuliwa kojupatiki kuhuma kwa bingi juntosile. **7** Sekihigali kwinu ndi kundekake mundu hoju nu kungangamalisa ili jwikuba nu usungu ngani nukukotoka ngani. **8** Henu numndoba, mndangia mumpai ngamaa. **9** Ndaba jengi jukundika balua jela napala kumanya ana mmbii tayali kujetake kila lijambu. **10** Anamundekaki mundu, nane kabee nundekake. Ndaba enaalekake, ana sakaka mina sindu sukulekake, nekake palongi jaka Kilisitu ndaba

jinu. 11 Ili twalipeke lijobi mbekenyu jukutu wesa, ndaba tujimanyi mipangu jaki ejibii. 12 Panahika ku Tiloa kulandi Lijambu la Amboni laka Kilisitu, nijikolila napwasi jibii ndaba ji lihengu laka Sapanga. 13 Lakini nahangajika mmwoju ndaba ngasenunkoli nndongu witu Titu. Ndi mana naatabuka boti pala nukujenda ku Makedonia. 14 Ila tunsengula Sapanga, jojutuhenga tutoguliya ushindi masoba goka mu Kilisitu. Jombi jutuhenga tulandila usakaka waka Kilisitu ngati ulumba wa msapi kila pandu. 15 Ndaba twepani kwaka Sapanga ndi ulumba wa sapi wu ubani gwaka Kilisitu kati ja bandu baaokoliwi na baahoba. 16 Kwa baaobiki ulumba we hogu ndi kuwa, lakini kwa baaokoliwi ulumba we hogu ndi womi. Nya eno, jojuwesa kuhenga lihengu le hele? 17 Twepani ngangati bandu bangi baahenga lihengu laka Sapanga ili apata lupija. Twepani tulandi usakaka kwa mwoju wa sapi palongi jaka Sapanga ngati bandu tojututumiki Sapanga, totujongini na Kilisitu.

3 Boo, tutumbulii kulilumbali kabee twabeti kwino? Au tupala tupata balua jukutumanyisa kwino au kuhuma kwino, ngati bandu bange? 2 Mwanganya mwabeti ndi balua jitu, jeaahandiki mmioju jitu kwa kila mundu jijibona nukujisoma. 3 Kumanyikana mwanganya ndi balua jaka Kilisitu jejujiletiki kupete lihengu litu. Balua jeni jilandikiwa kwa winu ila kwa Loho jaka Sapanga jobubii mwomi, ngaseandiki pikipandi sililibu, ila panani ja mioju ja bandu. 4 Tuwesa kupwaaga haga ndaba jukuhobale kwitu kwaka Sapanga kwi indela jaka Kilisitu. 5 Ngatuwesi kupwaga tuhenga sokapi kwa makili gitu twabete, ila ku uwesu witu wote kuhuma kwaka Sapanga. 6 Jombi ndi jojutuhengiki twepani kuba atumisi bili Laganu linyai lelilii nga lilaganu lamalagalaki leliandikiwi pee, ila lilaganu la Loho. Ndaba malagalaki gagahandikiwi gatenda kukoma, ila Mbombu jileta womi. 7 Malagalaki gaandikiwi kwa helufi sukuhongo panani jii ipandi hii imagu, nu ulumbi waka sapanga gwabonikana pala bagapia. Hata ngati ung'aliku wa pamiu jaka Musa wabia utenda kujina wabii na makili ngamaa mbaka Aisilaeli ngasebawesiki kunndingali pamiu. Ana malagalaki gagaleta kuwa jihengiki kwa ulumbi namuna ngati heji, 8 boo, huduma ja Loho ngajibii nu ulumbi nkolongu ngane! 9 Ana kwabii nu ulumbi mu huduma jela jejileta kutemu, ndi sakaka huduma jileta kujetakeka palongi jaka Sapanga gwiibiya nuulumbi nkolongu ngani. 10 Henu ulumbi nkolongu ngani gujukwi napwasi ju ulumbi gogwahika puwanzu, goguwe usapi waki guhobiki. 11 Ndaba sesabii sikipindi kisokopi pena sabiya nu ulumbi

waki, ndaba su usakaka sekitama yaka petapeta kibii nu ulumbi nkolongu wanga kujomoka. 12 Ndaba kono ndi kuhobale kwitu ngasetujogopa sindo. 13 Twepani ngasetuhenga ngati Musa jojuwe jojalasimika kuyekale pamihu paki nikitambala ili bandu buku Izilaeli bagubona mwisu ung'alisu gogwabii gutenda kujina. 14 Lakini malangu gabu gabii giking'ang'a. Mpaka lelenu easoma Lilaganu la Mwandi, sindu sukuyekale se hesi sakona kibii. Kipuniku se hesi kiboka mundu pajujongana na Kilisitu. 15 Hata lelenu, Malagalaki gaka Musa easoma malangu gabu gakuba gayekaliwi. 16 Lakini kipindi mundu paang'anambuki Bambu, kipuniku se hesi kitenda kuboheka. 17 Ndienu, Bambu ndi Loho. Pandu pajibii loho jaka Bambu pabii nu ulekakewa. 18 Natwee twaboa twanga kuyekale kumihu jitu tubona ngati muliloli ulumbi wingi waka Bambu. Butung'anambu tulengana na jombi mu ulumbi wingi goguhuma kwaka Bambu, jojuwe ndi Loho.

4 Ndienu, Sapanga kwi ikia yaki, jutupeki lihengu lende na henu twiikelabuka munyuma. 2 Tugalei majambu goti gi iyonu na ga gilihihi. Ngasetutama kabee sukukongwa, wala sukulioa lilobi laka Sapanga jutubona na jutumanyi tupwaga sakaka pena ili bandu bangi atubona tutenda kuhobaleka palongi jaka Sapanga. 3 Ndaba ana Lijambu la Amboni letulandi litei kuhihika, nala lihihi kwa baaobiki. 4 Kulijambu labu aka sapanga bupundema gongoni agahiiki malangu gabu banga kuhobale ili bagubona unang'anu wi Lijambu la Amboni nu ulumbi waka Kilisitu, jojulengana ngani na Sapanga. (aiōn g165) 5 Ndaba ngasetulilandi twabeti, ila tundandi Yesu Kilisitu kuba Bambu na twepani twa atumisi binu ndaba jaka Yesu. 6 Sapanga jojuwaga, "Unang'anu nugunang'ana kuhuma kulwii," ndi jojung'alisa mioju jitu ili kutupeke unang'anu wa umanyi gu ulumbi waka Sapanga gunang'ana pamihu jaka Yesu Kilisitu. 7 Lakini twepani totubii ni kikoku senze, tubii pe ngati yombu yu utopi, ili kumanyikana makili ge haga gingi gahumiki kwaka Sapanga wala nga kwitu twabete. 8 Tuhangajika masoba goti, lakini ngasetupola, patukuba ngasetukimanya sukuhenga ngasetukelabuka munyuma. 9 Bandu batung'alisa lakini Sapanga ngajatuleki bila kutujangati, hata ngati butuhumisi nga butuhalabane. 10 Kila masoba tutoto mang'aliku ku kuwa kwaka Yesu munhyega jitu, ili womi waka Yesu gubonikana mu nhyega jitu. 11 Ndaba twepani totubii twabomi, masoba goti kuwa kubii palongu jitu ndaba jaka Yesu ili womi waki Yesu gubonikana munhyega itu yeikuwa. 12 Henu, kuwa

kutenda lihengu nkati jitu, lakini womi guhenga lihengu nkati jinu. 13 Maandiku gaka Sapanga gapwaaga, "Naobali, ndi henu mbwagiki." Natwepani tubii na moju gogo guku hobale, tuhobale na kwa ndaba heji tupwaaga, 14 tumanyiki ana joanhya Bambu Yesu jatuyoa kabee na twepani pamu na Yesu nukutuletee twepani pamu na mwanganya palongi jaki. 15 Goti haga kwa ndaba jinu, hata uamboni waka Sapanga egwahiki bandu bingi ngani, kusengu kwabu kujonzukika ngani, ku ulumbi waka Sapanga. 16 Kwa ndaba heji ngasetukelabuka munyuma, na hata nhyega jitu ja kunza jitenda kuhalabika, lakini su nkati butulenganake su unyai lisoba mbaka lisoba. 17 Ndaba tabu jetupata nzokopi, kabee jikipindi kisokopi pena, lakini jatupekia ulumbi wa yaka petapeta gogubii nkolongu kupeta kuwasali kwitu, ulumbi wanga kuba na mwisu. (aiōnios g166) 18 Henu tulingali ngani si kwa hindu yeibonikana, ila yanga kubonikana. Ndaba yeibonikana ndi ikipindi pena, lakini yanga kubonikana ndi ya masoba goti. (aiōnios g166)

5 Ndaba tumanyiki ana hema jenze motutama sajenu pundema pani yani nhnhyega jitu, pajibombuliwa, Sapanga jatupekiya mahema gangi gukunani kwaka Sapanga, nyumba ja masoba goa janga kulenganake kwa maboku. (aiōnios g166) 2 Lakini hetubii sajenu, kung'ong'ateka ku usungu koni tulingali kupata nhyega itu yeibii kunani kwaka Sapanga. 3 Ndaba natujomwi kuwatikwa ngatibonikani tubi nganukuwata ingobu. 4 Koni twakoni tutama mulihema lu pundema lende, tulela sukung'ong'oteka nukukanyatwa. Nga ndaba ngasetupala kuhula nhyega ja kuwa, ila tutokule kuwatikwa nhyega janga kuwa, ili sekikuwa sela kimitwa na womi. 5 Ndienu Sapanga ndi jojutuhenga ndaba ji lijambu heli najombi jutupeki Loho Waki jukuba poni, ja goti gajutubeki. 6 Ndienu masoba goti tunhobale, hata ingawa tumanyiki kipindi setubii munhyega jenze tubii na Bambu. 7 Ndaba tutama na womi sukhobale, nanga sukulinga. 8 Lakini tubii ni lihobale na kwakabiya sapi ngani kujileka nhyega jenze nukujenda kutama na Bambu. 9 Lakini sindu kikulongu ngani tupala kundengane Bambu, ana tutama pundema pani au kunani kwaka Sapanga. 10 Ndaba twepani tujema palongi jikiteu sukutemu saka Kilisitu, ili kila jumu jupata kulepwa ndaba ja gajuhengiki pajabi pundema pani, ana gabiya gaamboni au giliya. 11 Ndienu twepani tumanyiki kunzogopa Bambu ndi sindu boo na henu tukasana kwaahuta bandu. Sapanga jutumanyi hotuhotu na nepani nhobale mwanganya mwabeti mtumanyiki sapi mu mioju jinu. 12 Twepani kabee ngatutumbuli

kulilumbali twabeti palongi jinu, lakini tumpeke mwanganya ndaba jukuwesa kukipuna ndaba jitu. Henu nhwesa kupata malobi gakwaapwaagi babikipuni kubonikana kwabu kunza, lakini nga ebii mmwoju jabu. 13 Ana tubonikana ngati tubii na mangongu heji ndaba jaka Sapanga, ana tubonikana ngati tubii na malangu gitu ndi ndaba jukunzangati mwanganya. 14 Ndaba upali waka Kilisitu gututenda tukasana ndaba mundu jumu pena ndi jojwakuwa ndaba jitu twabandu boti, ndaba jaki boti awii pamu naku. 15 Najombi jakuwa ndaba ja bandu boti, ili bandu baatama bitama kwa ndaba jabu beni, ila atama kwa ndaba jaki jojukuwiki, nukyoka ndaba jabu. 16 Henu tumbuka sajenu, twepani ngatummanyi mundu jokapi ngati bandu bupundema eamanya. Hata ngati pamwandi tummanyi Kilisitu sukulingali kunza ngati eamanya bandu, ngatuhengi hela kabee. 17 Ndienu, mundu jokapi ejujongana ni Kilisitu, jombi jukuba kiumbi kinyai. Majambu ga mwandi gajomwiki linga gabii manyai. 18 Majambu ge haga goti gahengika na Sapanga, jojutujonganisa najombi kwi indela jaka Kilisitu Yesu, nu kutupeke lihengu lakwaajonganisa bandu najombi. 19 Ndi kupwaga, Sapanga jaajonganisa bandu boti bupunndema najombi kwi indela jaka Yesu kilisitu, bila kubalanga mahakau gabu. Jombi jutupeki malobi gakwaajonganisa bandu najombi. 20 Ndienu twepani twa atumi baka Kilisitu. Kukupete twepani Sapanga weni junkema mwanganya, na henu tundoba ku liina laka Kilisitu, nzetakiya kujonganeswa na Sapanga. 21 Kilisitu ngasejabii na mahakau, lakini Sapanga anhangangana na mahakau ndaba jitu twepani, henu twepani sukujongana naku, tupata kujetakeka palongi jaka Sapanga.

6 Anatubii totuhenga lihengu pamu na Sapanga, tunndoba mwijetake kuhoba bwaka uamboni waka Sapanga gomwajopa kuhuma kwaka Sapanga. 2 Sapanga jupwaaga, "Kipindi sekijetakeka nugujoanii, lisoba lu kuokolewa nugujangati." Linga henu ndi kipindi sekipalika, lukuokolewa ndi sajenu! 3 Ngasetupai kumbekee mundu jokapi kikobando, ili mundu jokapi jiibona lihengu litu libii na makosa. 4 Ila tulatingi sakaka twepani ndi atumi baka Sapanga kwa kila sindu, sukunhinakali kwingi kipindi sukung'alika nu kuhangajika na tabu. 5 Atulapwi, atujegi mkipungu na kutuheka pagwendu, tuhengiki lihengu nukusoka, tutami mihu nu kutama bila kula. 6 Tulilingi kuba twa atumi baka Sapanga ku usapi wa moju na umanyi na kuhinakali na kwa wamboni, kwa Loho jaka Sapanga, ku upali wa sakaka. 7 Kwa lijambu la sakaka na kwa makili gaka Sapanga. Kuhenga

gagapalika palongi jaka Sapanga ndi hindu hitu yukumane ngondo kila upandi, 8 tubii tayali kupata isima nu kutupoa lihamu, kutupwaga liha au kutulumbali. Butubona ngati bandu babaahoa bangi, kumbi tupwaaga sakaka, 9 butubona ngati banga kumanyikana, kumbi tumanyikana kwa boti, ngati baawii lakini twa bomi, butulapwi lakini ngasetukuwa. 10 Hata ana gabii majambu gukutuhenga mioju jibina masoba goti tutenda kutogule, tubonikana twahagu lakini twaahenga bandu bingi abiya na mali gingi, tubonikana nga na hindu lakini tubii na kila sindu. 11 Mwaalongu bitu Akolintu, tulongii na mwanganya hotuhotu na tumpala kwa mioju jitu joti. 12 Tweepani ngasetulipenga kumpala mwanganya mioju jitu, lakini mwanganya nkelabwiki kujipunga mioju jino. 13 Henu mbwaga na mwanganya ngati mwabana bangu, mutupala ngati twepani etumpai. 14 Mwijongana na bandu banga kuhobale. Boo, uamboni nu ubaja ujongana? Unang'anu na lwii uwesa bo kutama pamo? 15 Kilisitu juwesa bole kujongana ni lijabi? Boo, mundu jojuhobale Kilisitu juwesa lee kujongana na jwanga kuhobalela? 16 Nyumba jaka Sapanga jibii nu ukosi boo, ni imong'umong'u yi isole? Ndaba twepani ndi Nyumba jaka Sapanga jojubii mwomi. Ngati Sapanga mweni ejupwagiki, "Nitama pamu nabombi, nukujenda pikilanda jabu. Nibiya Sapanga wabu, nabombi biibiya bandu bangu." 17 Ndaba heji jupwaaga Bambu, "Mmbokaniya kati jabu ntama kutali nabu, mwiigusa sindu sanga kujetakeka palongi jaka Sapanga, nanepani nitenda kunzopa. 18 Nepani nibiya na atati binu, nanamu mwiikuba mwabana bangu, akanalomi na aka mbomba, jupwaaga Bambu jwana makili."

7 Henu mwaakosi bangu, ndaba Sapanga jutei kutulagi majambu goti haga, tulinyambisa na sokapi sekiwesa kutupili nhyega na loho na tulikasa kuba baasapi ngani nukutama nukuntende isima ngamaa Sapanga. 2 Tuloba mutupekiya napwasi mmioju jinu! Ngasetunkosii mundu jokapi, ngasemuntei mundu sindu wala ngasetwapai kupata sindu kuhuma kwa bandu bangi kupeta setapalika kupata kuhuma kwinu. 3 Ngasembwaga haga ili kuntemu mundu, ndaba ngati enabiya mbwagiki, mwanganya mmbii mmoju jitu, hata ngati tukuwa pamu na mwanganya nu kutama pamu na mwanganya. 4 Nunhobale ngamaa mwanganya, nikipuna ngamaa ndaba jinu! Mumang'aliku ginu nng'angamali mwoju wangu nukutogule ngamaa. 5 Ndaba hata patwahika ku Makedonia ngasetwawesiki kupomulela. Kila upandi twapata tabu, kunza kukomana nkati kiholu. 6

Lakini Sapanga, jojwaangamalisa baabina mwoju, jutugangamalisa twepani kupete kuhika kwaka Titu, 7 lakini ngakuhika kwaka Titu pena, ila ndaba ja moju gomumpekiya mwanganya. Jombi jutupwagi empala kumona nepani, emmbii nu usungu, na empala kungomanela. Lijambu leheli litogulesa ngamaa. 8 Hata ngati balua jangu jela juntei usungu ngase niliholale ngati lijamu heli lakabii likosa. Ndaba mona balua jejela jumpekiya usungu ku kipindi kisokopi. 9 Henu ndogule, nga ndaba nuntei gumbina moju, lakini kumbina mioju kwinu kuhengiki nkotuka mahakau nukulekake mahakau. Sapanga ndi jojpala mmbina mioju henu twepani ngasetuhumisi kwa lokapi. 10 Ndienu kuba nu usungu ngati ejupala Sapanga kuleta kung'anambuka mwoju kokuleta uokovu; ngasejibi sababu jujukuta. Lakini kubina mwoju kokuleta na mundu kuleta kuwa. 11 Henu nndingaliya usungu goguleta na Sapanga hegulangi, mwanganya mbii mwa bandu babii na bidii, mulitaidi kulangi ngasemmbi na makosa ntei kuyoma, ntei kusituka nu kubona lujogopu. Mwilipia kwaka Sapanga na mmbi tayali kuazibu majambu giliyaa! Mlibona mwabeti ngasemmbi na makosa kwa majambu goka. 12 Hata ngati enuandaki balua jela, ngase jabii ndaba jaka jola jujukosa, au ndaba ja jola jobunkosi. Naandika ili kubonikana hotuhotu palongi jaka Sapanga nunhwesa kubona mwabeti hemulipihiki kwitu. 13 Ndi mana twepani tupolwiliswi mwoju. Ngasetupolwiswi mwoju pena, ila kabee Titu jututogulisi etumbona ejwabiya jutoguli ndaba ja mwanganya emwabiya mutogulisi mwoju waki. 14 Nepani nunndumbali ngamaa palongi jaki, na mu lijambu leheli ngasemboiki lihamu. Masoba goti tumpwagi sakaka, nukundumbalii mwanganya kola palongi jaka Titu kwabii lijambu la sakaka ngani. 15 Upali waki kwinu gujuzukeka ngamaa, pajukomboka namuna emwabiya munzoane, na emunzopa ku kiholu nu kubagaja. 16 Ndogule ngamaa ndaba nhwesa kunhobale kwa kila lijambu.

8 Mwaalongu bangu, tupala mwanganya mmanya kupete uamboni gojaaepiki Sapanga bandu baka Sapanga babunhoabale Kilisitu buku Makedonia. 2 Pamu ni milengu mikali na tabu yebapata, kutogule kobabi naku kwabii kukolongu. Bandu be haba babii ahagu ngamaa, lakini batweli mwoju gukupala kupia ngamaa. 3 Nhwesa kupwaaga bapia ngati ebawesiki, kabee hata kupeta uwesa wabu. Bapia sukupala beni, 4 butulobiki ngamaa apata napwasi jukubagana mbengalelu ja kwajangati bandu baka Sapanga. 5 Kabee ngasebahengiki pee ngati etwahobali! 6 Batumbuliya kulipia hoti beni kwaka Bambu, ndi bilipia

beni kwitu twepani kulengana nu upali waka Sapanga. 6 Kwa ndaba heji, tundoba Titu jojatumbuliya lihengu le heli kabula, juendaliya kwajangati mwanganya ahelale kuhenga lihengu lukupia suukwali kati jinu nukulijomo. 7 Mwanganya mmbi na kila sindu; nhobalelu na uwesu ukupwaga nu umanyi na kukasana kukuhega ga amboni nu upali witu kwitu. Ndi tuloba mbiya na mwoju wa asapi ngani ukupia mulihengu luupali lende. 8 Nganumpeke mihilu, lakini mbala pe kulangi bangi eakasana kujangati ili nhwesa kumanya upali winu egubii wa sakaka. 9 Ndaba mwanganya mmanyiki wamboni waka Bambu witu Yesu Kilisitu, jombi, ingawa jabii na kila sindu, jilikopake nhagu ndaba jinu, ili ndaba ju uhagu waki mwanganya mbiya na mali gingi. 10 Kupete leniheli, ndiennumpeke mawasu gangu, kulengane kwinu nzomula sajenu lihengu lemwatumbuliya saka sekipeitiki. Mwanganya mwabii bu utumbuli nga kupia pena lakini mwabii nandokule jukupia. 11 Henu nanzomuliya lihengu leheli, ngati emwabii na hamu ngolongu jukujangati, ndiennumkasana kupia kuuwesu winu ili kujomo lihengu heli. 12 Ndaba ana mundu jubii na mwoju ukujangati, Sapanga jujopa kila sindu sejuwesa kubo, jombi ngasejupala nakanopi wala nga sela sangakuba nasu. 13 Mwanganya ngasempalika kung'alika ili bangi atoguliya, sekipalika mwaboti ndendana. 14 Kukipindi senze mali gingi yembinaku yajangatia bapiipala, ili kipindi bombi pabibiya na mali gingi banzangatiya na mwanganya nahela kulengana. 15 Ngati Maandiku gaka Sapanga egapwaga, "Jojukusinyi hingi ngani ngasejabii na yengi ngani, na jola jojukusinyi kisokopi ngasejapungukiwi." 16 Nunsengu Sapanga ngamaa jojubei nkati jaka Titu moju ukunzangati mwanganya ngati nepani emii na mwoju ukunzangati. 17 Nga ndaba pee jukujetake kundoba kwitu, ila kabee Titu jabii na hamu ngolongu jukujangati, hata jakaamua kwa kupala kwaki mweni kuhika kwinu. 18 Pamu najombi, tuntuma kilongu jumu jojuwe jojulumbalika ngani mumakundi goti ga bandu ba bunhobale Kilisitu ku lihengu laki lukulandi Lijambu la Amboni. 19 Kupeta haga, jombi jwahagula aseja mu makundi ga bandu ba bunhobale Kilisitu ili tubiya pamu naku patukuba nsapwali kupeleka lihengu lende lu upali. Lihengu lende letuhenga ndaba juulumbi waka Sapanga tupala kwajangati bandu. 20 Ngasetupai mundu jokapi jutulamua ndaba jukujemale misangu jenze jeapia su kupala. 21 Mawasu gitu kuhenga gagabii gaamboni, nga palongi jaka Bambu pena, lakini kabee palongi ja bandu. 22 Ndienu, pamu naka kilongu haba, tutuntumiki ndongu witu jongi jojuwe, mala jingi tundengiki, tummbona jubii jwana

hamu ngolongu ngamaa jukujangati, hata sajenu jubii na moju ngamaa ndaba junhobalee ngamaa mwanganya. 23 Titu ndi nzangu, tuhenga naku lihengu pamu ndaba jinu, lakini kupete aka kilongu bitu bangi bajulongana, babube bapalika kwaajangati bandu ba bunhobali Kilisitu aleta ulumbi waka Kilisitu. 24 Ndienu, mwaalanga hotuhotu bandu be haba upali winu egubii, ili bandu ba bunhobale Kilisitu amanya sakaka kukipuna kwitu ndaba jinu kubii kwa sakaka.

9 Ngasenijibweni ndaba jukuhandika nakanopi kupete lihengu linu ndaba ja bandu baka Sapanga. 2 Manyiki eummbii na mwoju ukujangati, nikipuna kupete mwanganya kupete lijambu haleli palongi ja bandu buku Makedonia naapwagila, "Alongu bitu buku Akaya ajiandii tumbuka saka sa lisu." Henu ndokule jinu jaajumwi bandu bingi kupala kupia. 3 Ndienu, naatumika alongu bitu haba, ili kukipuna kwitu kwiibonikana bwaka, nahenu mujiandii ngani nukujangati kwinu ngati embwagiki. 4 Kwikuba ngati bandu buku Makedonia pabiika pamu nane twankolila ngasemujiandii, papuje twepani twiipoa lihamo, bila kulogo iyoniyemwipata mwanganya mwabeti, ndaba kuhobale kwii ndi bwaka. 5 Henu, mweni lasima kwaaloba aka kilongu atulonguliya kuhika kwinu, awesa kujiandaa na nhupi hinu ikolongu yemwalagila, najombi jilanga sakaka ndi nhupi jeapiiki sukupala bila kulasimiswa. 6 Nkombuka, jojupanda kasokopi jiihusa kasokopi, jojupanda hingi jiihusa ilebi hingi. 7 Kila mundu jupia mojuamwi, kwa moju na wala nga ku usungu au kukulasimiswa, ndaba Sapanga ampala jojupia sukutogule. 8 Sapanga juwesa kumpeke mwanganya nakanopi ga mpala, mpata kila lisoba gala gampala, nahenu nhendaliya kujangati mulihengu la amboni. 9 Ngati egapwaga Maandiku gaka Sapanga, "Jombi jupia ngamaa kwa ahagu, na waamboni waki gutama yaka petape." (aiōn g165) 10 Sapanga joampeke imbeju nu libumunda, jampekiya mwanganya kabee imbeju yemwiipala, jaihenga imela na ikola na nakapeke ilebi hingi yeihuma muwamboni wino. 11 Jombi jaampekia mwanganya kila sindu, ili bandu apata kunsengu Sapanga ndaba ja nhupi hinu yeajopa kwa maboku gitu. 12 Ndaba jilihengu lenze la sapi lenhenga ngase laajangati kwa mahitaji ga bandu baka Sapanga pena, ila laahenga bandu bingi bunsengula Sapanga. 13 Kulengana nilihengu letuhenga, bandu banndumbalia Sapanga ndaba jukuhobale kwinu ku Lijambu la Amboni ya Kilisitu jemujijetake, nakabee ndaba jakwaajopa kunyumba komwaatende bombi na bandu boti. 14 Henu bundobila mwanganya kwa mwoju wabu

woti ndaba ja wamboni waka Sapanga nkolongu gojumpeki Sapanga. 15 Tunsengu Sapanga ndaba ja nhupi yaki janga nikipemu!

10 Nepani na Pauli monikana mpoli panguba na mwanganya, lakini nguba nuukali panguba kutali na mwanganya, nundoba kwi ikia na waamboni waka Kilisitu. 2 Nundoba mwinhenga nguba nunkali masoba ganihika, ndaba nhobale nhwesa kuba nunkali kwa bandu boti bala babutuwasali tutama kukupwata namuna ja ndema jenze. 3 Sakaka tutama pundema, lakini ngasetukomana ngondu ngati bandu bandema gongu eakomana. 4 Ndaba indu yetukomane mungondu nga yupundema, ila ndi makili gaka Sapanga gagahalabana ubegu woka tugawesa malobi goka giisoli, 5 nukubombo kila sindu sekipenga nukukupuna seabei kupenga umanyi waka Sapanga. Tukonga mawasu goti na kugahenga gunzoanya Kilisitu. 6 Ana mmbii mwa bandu bukujoane, hapa ndi twepani tuihiya tayali kuntemu kila mundu jujukana kunzowane. 7 Mwanganya nndingalii majambu sa kunza pena. Boo, jubii mundu jokapi jojuhobale ndi mundu waka Kilisitu? Hena, juhohaliya twepani kabee twabandu baka Kilisitu ngati jombi ejubii mundu jwaka Kilisitu. 8 Hata na nikipuniki kidogu kupete uwesu gojutupeki, uwesu ukusenga na ngauwesu kukubombola, hata hela ne ngamoni iyon. 9 Ngasembai nholaliya mbala kunzogo mwanganya kwa balua jango. 10 Mundu juwesa kupwaaga, "Balua yaka Pauli ibii ikali na yibii na malobi gagatopii, lakini jombi mweni pajukuba pamu na twepani jukuba mundu jwanga namakili, hata pajulongee malobi gaki jukuba ngati nga sindu." 11 Mundu jojuwaga hela nambanga jukombuka ana, gatuandika mu balua kipindi patukuba kutali ndi agalaga gatwihenga patwibiya pamu na mwanganya. 12 Ahelahela ngatukawesiki kulibeka au kulilenganesa na bandu bala babililumbali beni. Bandu babililumbali beni na beni kuba kipemu sukulipeme, na bandu babililenganesa beni na beni ndi ang'ang'a. 13 Lakini twepani ngasetukipuna nakanopi, kukipuna je hoku kwiihigaliya mukipemu si lihengu lejutupekia Sapanga pena ahelahela nilihengu letuhenga kabee kwinu. 14 Ngase twahombiki mipaka jebutubeki kipindi patwahika kwinu. Twepani twabii tu utumbuli kuhika kwinu kundete Lijambu la Amboni jaka Kilisitu. 15 Ndienu, ngasetukipunii lihengu lebahenga bangi kupeta kipemu sebutupeki, ila tuhobale kuhobale kwinu kwiitenda kujonzukeka kati jinu kulengana ni kipemu sejutubeki Sapanga. 16 Hapa ndi patwiwesa kulandi Lijambu la Amboni mundema gonge, patali na mwanganya, ndaba ngasetupala kukipuni lihengu

lebahenga bandu bangi pandu pange. 17 Lakini ngati egapwaga Maandiku gaka Sapanga, "Mundu jokapi jojikipunila jikipunila lihengo laka Bambu." 18 Ndaba joanzetakale nga jojulilumbali mwene, ila jojulumbaliwa na Bambo.

11 Ana mwakahinakaliya ne kasokopi, hata ngati nepani nu nga'ang'a! Nhinakaliya kasokopi. 2 Numbonee wipu, lakini wipu weni waka Sapanga, ndaba mwanganya mmbii ngati kamwali wa sapi jonunsumbaki ndaba jaka mwanalomi jumu jojuwe ndi Kilisitu. 3 Lakini nyogopa ngati lijoka lela kwi isoli yaki ankonga Eva, nanamu mawasu ginu gawesa kukongeka, nukuhwa kuobale kwinu ku usakaka kwaka Kilisitu. 4 Ndaba mundu jokapi jojiwika kunndandi Yesu jobjubii ngangati na jotunndila twepani, mwanganya munnzopa kwa maboku mabeli, au nzetake loho au Lijambu la Amboni langa kulengana na lenzopiki kuhuma kwitu! 5 Lakini ngasenhobale ngati nepani nu nsoku kuliku bombi, "Atumi akolongu." 6 Nepani nhwesa kuba nga jononge namangani, lakini mii nu umanyi waka Sanga. Lijambu le heli tulilangi pangwendu kwinu masoba goa kila pandu. 7 Nepani nalandila kwinu Lijambu la Amboni laka Sapanga bila kulaja posu, niligungamalisa ili mbata kunkwea mwanganya. Boo, nahengiki le liyaa? 8 Nahengiki lihengu kati jinu, najopa hindu yangu kuhuma kwa bandu ba bunhobali Kilisitu bangi, na sukihenga hela kwabia ngati naanyagiki bombi hindu yabu ili nhwesa kunzangati mwanganya. 9 Panabii na mwanganya ngasenunsumbwi mundu jokapi kundoba sokapi, aka kilongu baahumi ku Makedonia banetila kila sindu senikipala. Ili nanhobale mwanganya kwa kila sindu kabee nhendale kutenda hela kila lisoba. 10 Su usakaka waka Kilisitu gogubii nkati jangu, ngasindu sekiwesa kumbengale kukipunii lijambu lokapi pandu pokapi ku Akaya. 11 Ndaba ja kike? Boo, ndaba ngasembaile? Sapanga jumanyiki nepani naapai! 12 Niendaliya kuhenga ngati enhenga sajenu, ili naampeke napwasi baataputa napwasi, jukukupuni ati ahenga lihengu ngati twepani. 13 Bandu ngati haba atumi biisoli, na bahenga lihengu li isoli, balikopakaya abonikana ngati atumi baka Kilisitu. 14 Wala nga lijambu lukusangasa, ndaba hata lijobi leni lijikopake kubonikania ngati Atumi buku nani kwaka Sapanga bu unang'anu. 15 Henu nga lijambu lukusangasa ana kubii haba atumi baki akopake kuba atumisi ba amboni. Mwisu wabu biipata seapalika kulengana na mahengu gabu. 16 Henu mbwaga: Mundu jokapi jinholale nepani nung'ang'a. Lakini ana nhwasali hela, ndienu nnyukuliya ngati nung'ang'a

ili nanepani nhwesa kuba nusukukupinii kasokopi. 17 Sembwaaga henu ngale sejanagalakiya Bambu, kupete lijambu le heli lu kukipunii, mbwaga pe ngati mundu nng'ang'a. 18 Ndaba baabii bingi bikipuna ndaba ja majambu gupa ndema nanepani niitenda kukipuna ngati bandu bupundema ebikipuna. 19 Mwanganya mmbii na malangu, ndi ndaba nunhinakali ang'ang'a sukutogule! 20 Munhinakali hata mundu jojuhenga mwanganya mwa atumwa, mundu jojupata mali gingi kuhuma kwinu kupeta yejupalika kupata, na mundu jojundimbakali na jojuntongo na jojungkonga. 21 Kwi iyoni nyetaki nde twepani twabii nga na makili. Lakini ana jubii mundu jokapi jojulenga kukipunii sindu mbwaaga ngati mundu nng'ang'a, hata nepani nhwesa kulenga. 22 Boo, bombi lee Aebulania? Hata nepani nu Ebulania. Boo, bombi lee Aizilaali? Hata nepani nu Izilaheli. Boo, bombi le bikibeleku saka lbulahimu? Hata nepani ni kibekeku saka lbulahimu. 23 Boo, bombi ndi atumisi baka Kilisitu? Nongee haga ngati mwanamangongu nepani ndi nuntumi waka Kilisitu kupeta bombi. Nhangiki lihengu namangani kupeta bombi. Nepani nhengiki lihengu ngalelo nakanopi, Ndami mukipungu mala jingi ngani, anapwi mala jingi ngani na nhekali kuwa mala jingi. 24 Mala nhwanu Ayaudi anapwi iboku alubaini kasolu simu. 25 Anapwi iboku mala patatu, anapwi malibu mala jimu, musapwali itatu sitima lututunuki mmasi na nepani natami homu muhi na ikilu kelukelu, 26 nabii nsapwali mala jingi. Masi gapala kunyola na inyama ikali yapala kungoma na Ayaudi ajangu na bandu banga Ayaudi bapala kungoma, ng'aliki kumusi nu kung'alika kukitengu nu kunhanga na kwa alongu bangu. 27 Nhangiki lihengu nu kuhangajika, ndemi mihu mala jingi, nabii ni inzala na nywita, mala jingi mbungiki nu kutama mukipepu bila ingobu. 28 Pamu na goti haga, kila lisoba mbalika nhenga mahengu gingi gakajangati makundi ga bandu boti ba bunhobali Kilisitu. 29 Ana mundu jokapi jwanga na makili, nanepani nguba nga na makili, ana mundu jokapi ankolo nanzaki kutenda mahakau mwoju wangu gutenda kubina ngamaa? 30 Anakupalika kukipuna henu nakipunila majambu gagalangi ngasemii na makili. 31 Sapanga, Atati baka Bambu Yesu, liina laki lilumbalika yaka petapeta, jombi jumanyiki nepani ngasembwaga isoli. (aiōn g165) 32 Panabii ku Damasiko nkolongu ju nkoo jojubii pai ju nkolongu Aleta, jabeka bandu mumilyangu ja musi uku Damasiko ili angamula. 33 Lakini, nkati ji kitonga kicolongu banheliya kunza kupete mu mbekenyu jumu ukuta, nukukwelapuka mu maboku gaki.

12 Ndienu minasukukupuni, hata na ngasekupalika! Lakini henu niilongaliya ganagabona nu uyekuliwa kuhuma kwaka Bambu. 2 Nummanyiki mundu jumu jojuwe ndi Kilisitu, jojuwe yaka komi ni misesi jejipetiki jajukulika mbaka kunani kwaka Sapanga kwatatu. Kwali ngati jabii koku munhyega au sa Loho, Sapanga jumanyiki. 3 Mbwaga kabee, mundu we hoju jajukulika mpaka kunani kwaka Sapanga yaani ku Paladiso. Lakini ngasemanyiki ngati jabii hoku kwa nhyega au Loho, Sapanga jumanyiki. 4 Hoku jajoa majambu ga ajabu gaguge mundu ngasejuwesa kugalandila. 5 Ndienu, nakipunila kupete mundu wa namuna jeheji, ngakupete nenga, ila kupete kukosa makili kwangu. 6 Ana nakapai kukipuna nganakabii nung'ang'a hata kasokopi, ndaba nakabiya mbwaga sakaka pena. Lakini nganakipuni, ngasembai mundu juhulaliya nakanopi nepani na yejiibona kuhuma kwangu. 7 Lakini, ndaba majambu ganga makolongu ganhyekuliwi ginhenga nobila kukipuna bambekiya ubini wa nhyega ngati mia, ntumi waka lijobi jojunapu, ili nakipuna nakanopi. 8 Nundoba Bambu mala ja tatu kupete lijambu lende ili limoka. 9 Lakini jambwagila, "Wamboni waka Sapanga gutweli ndaba jaku, ndaba uwesu wangu gukuba nkolongu kwaku pagukuba nga na makili." Ndienu, nakipuna sukutogule mu kukosa makili kwangu ili uwesu gaka Kilisitu gatama panani jangu. 10 Haje ndi ndaba jaka Kilisitu, nyetake kuba kwangu nga na makili, paandondo na panguba na mang'aliku mu shida, ndaba panguba nga na makili ndi panguba na makili. 11 Nepani nguba ngati nung'ang'a, lakini mwanganya ntei kunasimisa kuba hela. Mwanganya ndi mompalika kunumbalii. Ndaba ngati nepani nga sindu, lakini nepani nga nu ntumi nsoku kuliku bandu bala babaakema, "atumi akolongu." 12 Majambu gagumanyisa nepani nu ntumi jwa sakaka yani nginyuli na ndondukela. Gahengika kati jinu sukuhinakali kukolongu, 13 Boo, mwapungukiwa sindu sokapi, kupeta makundi gangi ga bandu ba bunhobali Kilisitu, boo, au le ndaba ngasenapai kunsumbuu ili nnyangatiya lupija? Nnekakiya likosa hele. 14 Henu nepani mii tayali kuhika kwinu mala jatatu na nganunsumbui. Ndaba sendaputa nga mali ginu, ila mwanganya mwabeti. Ndaba hata akatati na akamabu baabeke bana babu hindu na nga bana ba baabeke akatati na akamabu babu hindu yakajangati. 15 Henu nitogule ngamaa kutumii kila sindu semii naku ndaba jinu, hata nhyega jangu kabee. Hata ngati kubonikana numpala ngani, boo, upali winu kwangu nepani witenda kupongoa? 16 Ndienu, mwijetakiya ngasenabii nsigu kwinu. Lakini mundu jongi jipwaaga ndaba, "Pauli nanzanza jutei

kunkonga.” 17 Boo, nepani napata sindu bole sengi ngani kupeta senapalika kupata panuntuma mundu kwino? 18 Nepani nundoba Titu, juhika kwino nu nndongu witu jongi. Boo, Titu jajukwi hindu hino? Boo, ngasemmanyiki tweapani tulongoswa na loho ajolajo? Boo nepani na jombi ngasetuhenga lihengu kwa mwoju ni indela jitu jimwa? 19 Boo, nhwasali tweapani tulenga kulikengale twabeti palongi jino? Lakini tweapani tupwaga majambu ge haga palongi jaka Sapanga koni tujongini ni Kilisitu. Mwaakosi bangu, majambu haga goti gatuhenga ndaba jukungangamalisa mwanganya. 20 Ndaba nhola panihika nhwesa kunkole mbi ali janga kupala, namwanganya mwimona mu hali janga kujipala. Nyogopa tosa kwiibiya nu kukomana na wipu ni inyela nukulikweha nu kukopangane nu kugambani na kupipuna na puju kati jino. 21 Nyogopa ndee pangi panihika sapwali jengi Sapanga wangu jwiinhenga mboa lihamu palongi jinu, nane gwibina mwoju ndaba jinu mwa bingi batei mahakau lakini ngaseajetaki nukukotoka upija yani kutokule kuliya nu ugoni gobabiya ahengiki.

13 Jenze ndi mala jangu ja tatu kuhika kwino. Na Mahandiku gaka Sapanga gapwaaga, “Kila ligambu lokapi biitemula ana kubii na bandu abeli au atatu babagabweni.” 2 Numpwagi panabii na mwanganya musapwali ja pili, henu ngelabuki kupwaga koni mii kutali. Boti bala babatei ubaja bila kujetake nukukotoka mahakau gabu bangi bala boti, panihika nganikubi ni ikia kwabo. 3 Mwakubona mwabete ndi Kilisitu julonge sukundumii nepani. Jombi nga mundu jwanga na makili mu lihengu lukuhenge mwanganya ngatiekupalika, ila jubii na makili kwino mwanganya. 4 Ndaba hata ngati bumbambaliya punsalaba koni jubii nga na makili, lakini henu jutama ku uwesu waka Sapanga. Tweapani kabee tubii nga na makili sukujongana najombi lakini twitama naku ku uwesu waka Sapanga patundakali mwanganya. 5 Mlipema mwabeti ili mmanyanya ngati sakaka nnhobalela. Mulipema mwabeti. Boo, ngasemmanyiki Kilisitu Yesu jubii nkati jino? Ana ngahela, ndienu mwanganya ntei kusindwa. 6 Lakini hobale mwanganya mmanyiki tweapani ngase twasindwiki. 7 Tundoba Sapanga mwihenga ubaja wokapi gola, lakini nga ndaba tubonikana ngati bandu bababiya awesiki, ila mpata kuhenga gaamboni, hata ngati tweapani tubonikana tusindwiki. 8 Ndaba ngatuwesi kuhenga lijambu lokapi lelipengana nu usakaka. Lijambu letuwesa pe kuendesa su usakaka. 9 Tutogule ndaba tweapani tubii nga na makili, lakini mwanganya mmbii na makili, henu tuloba Sapanga ili mwanganya mmbiya

mwamboni kwa kila lijambu. 10 Henu nhandiki balua jenze koni mii kutali, ili panihika kwino niikuba nu unkali kwino sukutumii uwesu gojumbeki Bambu, helo, ku uwesu ukusenga na nga kubombola kwino mwanganya. 11 Henu, mwaalongu bangu twiibonana. Mmbia mwipongukewa nkamula majambu gangu, mmbia na mawasu gamu, ntamannya nu lukwali. Najombi Sapanga ju upali nu lukwali jibiya pamu na mwanganya. 12 Ndamukannya kwa nginyuli ju upali. 13 Bandu boti baka Sapanga atenda kundamuki. 14 Wamboni waka Bambu witu Yesu Kilisitu nu upali waka Sapanga nu ujongani wa Loho jaka Sapanga, ibiya na mwanganya mwaboti.

Agalatia

1 Nepani na Pauli, jomii nuntumi nga sukungema bandu wala kutumwa na mundu, ila jungemiki Sapanga Atati baanhoyiki Yesu Kilisitu, **2** na alongu bangu boti baabii pamu na nepani tundamu mwabandu ba bunhobale Kilisitu buku Galatia. **3** Tunndobee waamboni waka Sapanga nu lukwali kuhuma kwaka Sapanga Atati bitu na kwaka Bambu Yesu Kilisitu. **4** Kilisitu jilipia mweni ndaba ja mahakau gitu kulengana nu upali waka Sapanga witu na Atati, ili jutuoko mundema mbaja gongo wa sajenu. (aiōn g165) **5** Ulumbi bumpekiya Sapanga yaka petapeta! Amina. (aiōn g165) **6** Nepani ndenda kusangaa mundeke nyatanyata, hela jojunkema kwa wamboni waka Kilisitu nu kujikagu lijambu la sapi lengi, **7** Lakini ngaselibii Lijambu la Amboni lengi. Usakaka ndi gongo abii bandu babunsanganya, bandu baapala kuhoa usakaka wi Lijambu la Amboni laka Kilisitu. **8** Lakini, hata ngati jumu witu au atumi kuhuma kunani, jandandila Lijambu la Amboni na lengi kuliku etwaalandi twepani, hoju jupata yaambamba! **9** Ngati etwalongulii kupwaaga, na henu mbwaga kabee, ana mundu jwaalandila bandu Lijambu la Amboni lanamuna jengi, janga kulengana na jemwajopa hojujupata yaambamba. **10** Boo, henu mbala kujetakewa na bandu au kujetakewa na Sapanga? Boo, au mbala kwaalengane bando? Ana nakabii nhengahela, nepani nga nakabi ntumisi waka Kilisitu hata kidogu. **11** Mwalongu bangu, mbala mmanyi Lijambu la Amboni lenundandi ngaselibokana na bandu. **12** Ndaba ngasejijopa kwa bandu wala ngasejamoliki mundu, ila nijipata su kuyekuliwa na Yesu Kilisitu mweni. **13** Mwanganya nzoini enabiya mwandi panabii mbwata indela jiki Yaudi jukumpwata Sapanga, enaang'alisa kwamakili ngama bandu ba bunhobali Kilisitu babube baka Sapanga kwa makili nukulenga kwaalabana. **14** Nepani naawesa Ayaudi ajangu ba yaka ngati yangu kupwatali indela iki Yaudi kuliku Ayaudi bingi banengana nabu ndaba ndendika kukasana ngamaa ngati mabole gabutupeki aka atati bitu. **15** Lakini paja pala Sapanga, jojunhagwi nepani tumbuka mulutumbu lwa amabu bango nu kungema kwa waamboni waki ili nutumakiya, **16** janhyekuliya mwana waki kwangu, ili mbata kundandi nkati ja bandu banga Ayaudi. Nepani ngasenapiti kundaluki mundu jokapi. **17** Ahelahe ngasenakwei kujenda ku Yelusalemu kwaabona bababii atumi babanonguli nepani, ila naapiti mala jimu ku Alabia na ndienu nukukelabuka ku Damasiko. **18** Ndienu, eyapeta yaka itatu, ndi panajenda ku Yelusalemu

kubonana na Kefa, natami kwaki najombi masoba komi nu nhwano. **19** Lakini ngasenaketangini nuntumi najongi ila pee Yakobu, nndongu waka Bambu Yesu. **20** Haga ganunhandaki, Sapanga jumanyiki, ngasembwaga isole. **21** Mwenikatae napiti ku ndema uku Silia nuku Kilikia. **22** Kipindi sesela, nepani ngasenamanyakini kwa bandu ba bunhobale Kilisitu buku Yudea. **23** Bombi bajoana pena ana: "Mundu jola jojikubika jutenda kutung'alisa pu utumbuli, henu julandi nhobalelu ajelaje jejabiya julenga kujihoa." **24** Ndienu, bundumbaliya Sapanga ndaba jangu.

2 Eyajomuka yaka komi nu nsesi, najenda kabee ku Yelusalemu pamu na Balunaba, nunzukua Titu pamu na nepani. **2** Najenda hoku ndaba Sapanga jayekuli nepani kujenda kola. Mukikau setwabii kajika jitu naalandila aka kilongosi malobi gi Lijambu la Amboni lenalandila kwa bandu banga Ayaudi. Nahenga hela ndaba lihengu langu lenabiya hengiki, na lenhenga sajenu, liikuba bwaka. **3** Lakini hata nnzangu Titu, jojabii Ngiliki, ngasejapalika kuseku jandu. **4** Lijambu heli lapitila ndaba alongu bangi biisoli bilijingsi nkati jitu, ili kupelelesa uhulu witu gotubinaku sukujongana na Kilisitu Yesu ili kutuhenga tubiya twaatumwa. **5** Ngase twajetangini nabu hata nunkamu, ili usakaka wa Lijambu la Amboni guigaliya na mwanganya nakanopi. **6** Lakini kwa bandu haba baabonikana kuba aka kilongosi, ana sakaka babii hela au ngahela, kwangu nga sindu, ndaba Sapanga ngasejutemu sukulingali majambu ga kunza, bandu haba ngasebabii na mawasu gukujonzuke sindu sokapi mu lijambu lenandi. **7** Badala jiki, Sapanga jambekia lihengu lukulandi Lijambu la Amboni kwa bandu banga Ayaudi, ngati Petili ejwabiya buntumiki kulandi Lijambu la Amboni kwa Ayaudi. **8** Ndaba joanhenga Petili kuba ntumi kwa Ayaudi, ndi jojanwesisa nepani kabee kuba nuntumi kwa bandu banga Ayaudi. **9** Ndienu Yakobu na Kefa na Yohana babube babonikana kuba aka kilongosi akolongu, bamanya Sapanga junangi uamboni we hogu. Butukamula twepani maboku, yani Balunaba na nepani, jibiya nginyuli jukujongana. Twepani tupalika tukahenga lihengu kwa bandu banga Ayaudi na bombi ajenda kwa Ayaudi. **10** Lakini butuloba sindu simu, twaakomboka ahagu. Lijambu lelule nabiya nakakasana kuhenga. **11** Lakini Kefa ejahika ku Antiokia, nepani nunpenga hotuhotu ndaba jabiya jungosi. **12** Puutumbuli, kabula ja bandu bangi babahuma kwaka Yakobu kuhika pala, Petili jwabiya jukula pamu na bandu banga Ayaudi. Lakini bandu be haba pabahika jakotuka

kula na bandu banga Ayaudi ndaba jaajogopa bandu bikikundi sekhingamaki kuseku jandu. **13** Hata aka kilongu bangi Ayaudi bajetangana na Petili mukitendu senze su kulikopake kuba jwaamboni hata Balunaba najombi jatenda kuhuta nukulikopake kwabu. **14** Panabona ngaseahenga ngati usakaka wi Lijambu la Amboni egupala numpwagila Kefa palongi jabu boti, "Wehapa gu Nyaudi, gutama ngati bandu banga Ayaudi! Guwesa boo, kulenga kwaalasimisa bandu banga Ayaudi kutama ngati Ayaudi?" **15** Twepani twabeti ndi twa Ayaudi su kusaliwa, nakabee nga bandu banga Ayaudi babonikana abii na mahakau. **16** Lakini tumanyiki ngamaa mundu ngase kujetakewa na Sapanga sukujetake Malagalaki ila pe kunhobale Yesu Kilisitu. Na twepani kabee tunhobale Yesu Kilisitu ili tupata kujetakewa na Sapanga kwi indela jitu jukunhobale Kilisitu, wala ngasukujetake Malagalaki, ndaba kulihengu la malagalaki nga mundu joijetakiwa na Sapanga. **17** Lakini ana mu kutaputa kujetakewa na Sapanga sukunhobale Kilisitu, tubonikana tubii na mahakau, boo, Kilisitu ndi mtumika jwa mahakao? Ngahela! **18** Lakini ana kubii nepani nzenga kabee sela semombwili, ndienu nangi nepani ndei kukosee. **19** Ndaba kupete malagalaki, nepani ndei kuwa, weli Malagalaki, ili mbata kutama ndaba jaka Sapanga. Nepani angomiki pamu na Yesu Kilisitu punsalaba, **20** nahenu ndama, lakini nga nepani kabee, ila Kilisitu jojutama nkati jango. Womi gongo gondama naku sajenu ndama sukunhobale, kunhobale Mwana waka Sapanga jojumbai hata juguboa womi waki ndaba jangu nepani. **21** Ngasembai kugukana uamboni waka Sapanga. Ana mundu juhengwa kuba jwa amboni palongi jaka Sapanga kwii indela ja Malagalaki, ndienu Kilisitu jakuwa bwaka!

3 Mwa agalatia mwanganya mmbii mwang'ang'a! Nyaa jojumbeki libembate? Lijambu lu kubambaliwa kwaka Yesu Kilisitu mwalandivi hotuhotu palongi jinu. **2** Mbala kumanya pe sindu simu kuhuma kwinu: Boo, mujijopa Loho jaka Sapanga ndaba jukutimisa gagapalika mu Malagalaki au ndaba jukujijoane nukulihobale Lijambu la Amboni? **3** Boo, mwanganya mwang'ang'a hela? Mwanganya mwatumbulia kuhenga goa kukujangatiwa na Loho, boo, ndaba jaki mpala henu kujomoo kwa makili ginu mwabete? **4** Boo, majambu goti gagumpata mwanganya gabii ga bwaka pena? Sakaka yakabii na sindu! **5** Boo, Sapanga jaapeke Loho waki nukuhenga nginyuli kati jinu ndaba jukujetake Malagalakila, au ndaba nzoini Lijambu la Amboni lenhobalela? **6** Nkombuka lilenganu lilijambu laka

Ibulahimu: Ndaba jombi anhobaliya Sapanga, najombi Sapanga anzetakiya kuba jojujetakiwi. **7** Mmnya mwabandu baanhobale Sapanga haba ndi bana baka Ibulahimu. **8** Maandiku galangi Sapanga jahenga bandu banga Ayaudi kuba bandu baambone kwi indela jukuhobale. Henu Maandiku ga Sapi galonguli kulandi Majambu ga Sapi kwaka Ibulahimu: "Kupete wehapa bandu boti biitenda kupengaleka." **9** Ndaba, baabii nukuhobale biipengalika pamu na Ibulahimu jojuhobale. **10** Lakini boti bahobale pee kuhenga gagapalika na Malagalaki, abii pai ja yaa mbamba. Ndaba Maandiku ga Sapi gapwaaga: "Jokapi jwanga kukamu nu kuhenga gagapalika goti gagaandikwi mu kitabu sa malagalaki, jubii pai ja ya mbamba." **11** Nala malagalaki ngagawesi kunhenga mundu jujetakewa na Sapanga, ndaba Maandiku gaka Sapanga gagapwaaga: "Mundu joanzetake Sapanga jitama sukunhobale Sapanga." **12** Lakini Malagalaki ngasegategamela kuhobale, lakini Maandiku ga Sapi gapwaga, "Jokapi jojuhenga mahengu ga malagalaki jwiitama sa Malagalaki." **13** Kilisitu jutukombula kuhuma mu yaa mbamba ya malagalaki sukujuku yambamba hei ndaba jitu, ndaba Maandiku gapwaga: "Jokapi jojubambaliwai munsalaba jupatiki ya mbamba." **14** Jutukombula ili nde mbengale yebumpeki Ibulahimu jaahulukiya bandu banga Ayaudi kwi indela jaka Kilisitu, ili sukhobale, tunzopa Loho jojuwe Sapanga jatei kutulagila. **15** Mwaalongu bangu, numpwagi lilenganu kuhuma mumasoba gitu ga kila lisoba. Nhwasalija ana bandu abeli naabei lilaganu nukulapani mbamba ngakuba mundu jojuwesa kuboa au kujonzuke sindu. **16** Ndienu Ibulahimu japatiki lilagi, jombi pamu ni kibelevu saki. Maandiku ngasegapwaga: "Ni kibelevu saki," yani bingi, ila gapwaaga "Nu mmbekwa waki," yani jumu, ndi Kilisitu. **17** Seembala kupwaaga senze; Sapanga jahenga lilagi laki, nukulilangi, malagalaki gagahika yaka mia nne selasini mwenikatai baada jukumpeke Ibulabimu lilaganu, nga gawesi kulihalabana lilaganu lela, wala kuboa lilaganu lela. **18** Ndaba ana nhupi jihobale Malagalaki ndienu ngajiwesi kunhobale kabee lilaganu laka Sapanga, lakini Sapanga ampekiya nhupi heji Ibulahimu kwa uamboni nhupi jela ndaba jatei kunndagi. **19** Henu malagalaki gabii ndaba jakike? Malagalaki abei ndaba jukulangi makosa mbaka pajihika jwi kibelevu saka Ibulahimu jola jojuwe ampeki lilagi. Malagalaki gahika na Atumi buku nani kwaka Sapanga jojujonganesa. **20** Ndienu, jojujonganesa ngasejupalika ana lijambu lee likuba laka mundu jumu, lakini Sapanga ndi jumu. **21** Boo, malagalaki gapengana ni lilagi laka Sapanga? Hata

kasokopi! Ndaba ana kwakapitii malagalaki gaguge gagawesa kwaapeke bandu womi, ndienu tukawesa kujetakewa na Sapanga kwi indela ja Malagalaki. 22 Lakini Maandiku gapwagiki nndema woti gubii pai ju ukolongu wa mahakau, henu baahobale baapekiya lilagi lejapia Sapanga, sukunhobale Yesu Kilisitu. 23 Kabula jukuhika kuhobale, malagalaki gutuhenga tubiya twa apungwa, twakalendila kuhobale hoku kuyekuliwa. 24 Henu Malagalaki gakabii kilongosi kutupeleka kwaka Kilisitu, ili tupata kujetakewa palongi jaka Sapanga kwi indela jukuhobale. 25 Lakini henu ndaba kuhobale kwinu kuhikiki, ngasetupai kabee Malagalaki kutulongosa. 26 Ndaba mwanganya mwaboti mwabana baka Sapanga su kujongana ni Yesu Kilisitu. 27 Ndaba mwaboti mbatiswi nukujongana ni Kilisitu, mmbii ngati muhwati Kilisitu. 28 Wala nga mundu kabee Nyahudi wala bandu banga Ayaudi, ntumwa na mundu jojulekakiwi kihakau, mwanalomi nu mmbomba. Mwaboti mwabamwa sukujongana ni Kilisitu Yesu. 29 Ana nanamu mwaka Kilisitu, ndienu mukibeleku saka lbulahimu mwijijopa ga jundagi Sapanga.

4 Ndienu, mbwaga ana; Jojupalika kujopa hindu ya atati baki, pajabii jakoni nsoku, ngasejubii topauti nu ntumisi ingawa na mali yote ndi jaki. 2 Kipindi sehesi sote julongoswa na bandu babundingali na babunzemale mbaka kipindi sesela sebumbeki atati baki kihika. 3 Ahelahe na tweapani, patwabii twakona twabana twaasoku kiloho, twabii twa atumwa ba makili ga loho yeilongo ndema. 4 Lakini kipindi se sela sekipalika pasahika. Sapanga antuma mwanamundu jojasaliwa nu mmbomba, nukutama pai ja malagalaki giki Yahudi, 5 juwesa kwaagombo bandu baalongoswa na Malagalaki ili tweapani butuhenga tubiya bana baka Sapanga. 6 Ndaba mwanganya mwa bana bake, Sapanga antumiki Loho wa Mwanawaki mumwoju jinu jojulela, "Aba," yani "Atati." 7 Ndienu wehapa nga guntumwa kabee ila mwana, ndaba wehapa wa mwana, ndienu weapa wiijopa goka gajaabeki Sapanga bana baki. 8 Pamwandi ngase mu mmayiki Sapanga mwakabi mwaatumwa ba hindu yemwikema isapanga lakini nga Sapanga wa sakaka. 9 Lakini henu ndaba mmayiki Sapanga, au mmayikana nakanopi na Sapanga, ndaba jaki mpala kugakelabuki mabole gupuwanzo ganga na makili na gagapungwi gampala mmbiya mwatumwa gake? 10 Mwakoni mwakahenge lihengu ipindi ya masoba, ipindi ya myei ni ipindi ya yaka! 11 Mii niki kiholu, pangi lihengu lehengiki kwinu hengiki bwaka. 12 Mwaalongu bangu, nundoba mmbia ngati nepani, ndaba nepani

mii ngati mwanganya. Ngasemwandendi lijambu lokapi li liyaa. 13 Mwanganya nkomboka ugonzu wangu ndi gogumbeki mbekenyu ju kulandi Lijambu la Amboni panatumbulia. 14 Hata hela, kipindi sela ngase mwandondwi wala kungana ndaba jukukosa makili kwangu goguwe wabii milengu kwinu. Lakini mwanyopa ngati atumi bu kunani kwaka Sapanga, ngati Kilisitu Yesu mweni. 15 Mwabii nukutogule kukolongu, boo, henu kipitii kyane? Napa mbamba, kipindi se sela mwakawesa hata kugatupu mihu ginu nu kumeke nepani. 16 Boo, henu ngubiki namundu numbaja ndaba jukumpwagi sakaka? 17 Bandu haba ataputa kumpata mwanganya, lakini mawasu gabu nga gasapi. Apala kummbaganisa mwanga na nepani ili mwanganya mwahangajikiya bombi. 18 Sakaka ndi lijambu la sapi ngamaa kutaputa kwaapata bangi ana kwa mawasu gaamboni, nukukuba hela masoba goti na nga kipindi nepani pamii pamu na mwanganya pee. 19 Mwabana bangu, ngati nyongoo jwini kitumbu ejuhangaika kipindi sukubeleka, nepani nhangajika ndaba jinu mbaka Kilisitu pajibombika nkati jinu. 20 Ndokule nakabiya pamu na mwanganya sajenu, pangi nganapwagiki na mwanganya kwi indela jenze. Kwa ndaba mii ni kiholu ndaba jinu. 21 Mmbwagila, mwanganya mompala kulongoswa na Malagalaki, boo, ngasemmanyiki Malagalaki egapwaga? 22 Ndaba mu Maandiku gaka Sapanga gapwagiki lbulahimu jwabii na bana abeli. Jumu kwaka mmbomba ntumwa na jwa pili kwaka mmbomba jojulekakiwi. 23 Mwana mmbomba mtumwa jola jasaliwa ngati bandu esaliwa, lakini mmbomba jongi jola jojulekakiwi jasaliwa kwi Lilaganu laka Sapanga. 24 Majambu haga gawesa kumanyikana ngati malanganu. Ndaba aka mbomba abeli bala ndi lilanganu la malaganu mabeli haga. Lilaganu lu utumbuli, ndi lelahengika ku kitombi suku Sinai, lelibleka bana atumwa. Heli ndi hoju Hagali. 25 Nala Hagali jujemale nndema uku Sinai gogubii ku Alabia, na ndi lilanganu luku Yelusalemu ja sajenu, gogubii gu ntumwa pamu na bana baki. 26 Lakini ku Yelusalemu jukunani ndi jejilekakiwi, najombi amabu bitu. 27 Ndaba ahandiki, "Gutoguliya, wehapa wogubii nga kupapa; Jamaliya wehapa wanga kubeleka mwana. Ndaba bana baka jola babaajewiki ndi bingi, kupeta jola jojubii nu nndomi." 28 Henu, mwaalongu bangu, mwanganya ndi mwabana baka Sapanga kulengana na ejalagila Sapanga ngati ejabii Isaka. 29 Lakini, ngati emwabii masoba gala ga jola jojusaliwi ngati bandu esaliwa, ampeki tabu jojusaliwi kwa Loho, ndienu ekubii masoba gani. 30 Lakini Maandiku ga Sapi gapwaga boli, "Mmbenga mmbomba ntumwa pamu na mwanawaki, ndaba mwana uku ntumwa

ngajijopi hindu ya atati baki pamu na mwana waka mmbomba jojulekakiwi.” 31 Henu, akaalongu bangu, twepani nga twabana baka mmbomba ntumwa, ila waka nyongoo jojubi julekakiwi.

5 Kilisitu jutupekiya kulekakewa, japala tuhigaliya tulekakiwi. Ndienu nzmamanya nganganganga wala mwijetake kuba atumwa kabee. 2 Nnzoannya! Nepani Pauli numpwagi mwanganya! Ananzetaki kuseku jandu ndi Kilisitu ngajanzangati sokapi. 3 Pwaga kabee pangwendu: Kila jojujetake kuseku jandu kupalika juhenga Malagalaki goti. 4 Mwanganya montaputa kujetakewa palongi jaka Sapanga sukukamu malagalaki henu mulibei kutali na Kilisitu na mmbii kunza ja wamboni waka Sapanga. 5 Ku upandi witu, twepani tulendale sukuhobale, kwa makili ga Loho ili butuhenga kuba twaamboni kwi indela jukuhobale. 6 Ndaba kujongana na Yesu Kilisitu, kusekuliwa jandu au kusindwa kusekuliwa jandu nga sindi sa maana, ila lelibii la maana ndi kunhobale kokutenda lihengu suu upali. 7 Mwabiya nhenga sapi! Nya jojunkaana kukumulaki usakaka? 8 Jojuletiki haga nga Sapanga jojunkemike. 9 Amila nzokopi jiumusa uwembi wote. 10 Maniki sakaka kupete Bambu kwi lijambu limu ngamwing'alambwiki mawasu ginu. Mundu jokapi jojunkonzagana jupalika kutemuliwa na Sapanga. 11 Lakini mwaalongu bangu, ana nihendale kaalandi bandu apalika kusekuliwa jandu, ndaba jakii Ayaudi ahendaliya kung'alisa nenga? Ngati kwakabii hela, malandi gangu ku lijambu lu nsalaba waka Kilisitu ngagakabii kikobando. 12 Nambanga bababunkonzagana bakajenda kuliseku beni! 13 Mwaalongu bangu, bunkema ili mwiikuba mwaatumwa. Lakini lijambu leheli liikuba kikopake sukulongonswa na ndokule ya ndema ila mpalika kujangatana su upali. 14 Ndaba malagalaki goti gahengeka sukukamu uhilu gongo: “Mpala nnzaku ngati eulipala wamwete.” 15 Lakini ana mwilumana nu kukulana ngati inyama, mwiilinda mwihiha kuhohana mwabeni kwa mwabeni! 16 Ndienu, mbwaga ana: Ntama sukulongoswa na Loho jaka Sapanga, nanamu ngamwipwati kabee majambu gupunndema gajipala nhyega. 17 Ndaba ndokule yupundema jipengana na majambu gajipala loho, na majambu gajipala loho gatenda kupengana na majambu gajipala ndema. Majambu mabeli haga ngasegajetangane, ndaba heji nga nhuwesi kuhenga gampala mwabete. 18 Lakini ananndongoswa na Loho jaka Sapanga, ngasenndongoswa kabee na malagalaki. 19 Ndienu, mahengu gahengwa na nhyega gamanyikana, ugoni na usapu na ndokule jukupala nuku kukusanya mali

gingi, 20 kukijinami kimong'umong'u nu uwabi nu ubaya nu ukomanu nu wipu nu kuyoma nu usaju nu kubisana nu kulekana, 21 kusuki nu ulepi nu ulapi na majambu gangi gagalengana na haga. Numpwaji ngati enabiya numpwagi kabula, bandu baahenga majambu ngati haga, ngabugupati ukolongu waka Sapanga. 22 Lakini majambu gagaletwa na Loho, upali nu kutogule nu lukwali nu kunhinakali na uamboni nu kujangatana nu kuhobaleka, 23 upoli nu kulilongosa wamweti. Nga Malagalaki gagawesa kupenga majambu haga. 24 Bandu baka Kilisitu Yesu bagakomiki mawasu gabu giliya nu kutokule kwabu kuliya. 25 Ndaba tutama sukujangatiwa na Loho, henu tutama sukulongoswa na Loho hoju. 26 Henu twakipuna, twisokonzana wala kuboniani wipu.

6 Mwaalongu bangu, ana kubii mundu jumu jutei lihakau, ndienu, mwanganya monndongoswa na Loho munndangia mundu hoju jung'anambuka, lakini nhenga hela su upoli mkililingaliya nanamu mwiilengwa. 2 Nzangatana mumang'aliku ginu na hela mwikuba nhengiki Malagalaki gaka Kilisitu. 3 Mundu jokapi anajilibweni jwaamboni na kumbi nga sokapi, hoju jilikonga mwene. 4 Lakini kila mundu julipema lihengu laki mweni, ndi jiiwesa kulilumbali, bila kulinga sejuhenga mundu jongi. 5 Ndaba kila mundu jitemuliwa kwa mahengu gaki mweni. 6 Ndienu jojubolwa lilobi laka Sapanga na ambaguliya mmbola waki gaamboni gaku goti. 7 Mwiikongeka, Sapanga ngasejulongamwa. Sejupandiki mundu ndi sejihusa. 8 Jojupanda mukutokule majambu gunndema, jihusa majambu giliya, jojupanda yiki Loho jihusa kuhuma kwaka Loho womi wa yaka petapeta. (aiōnios g166) 9 Ndienu, twisoka kuhenga gaamboni, ndaba ana ngasetukelabuki munyuma twihusa kupipindi saki. 10 Henu ana tubii na mbekenyu twahengila bandu gaamboni na hasa bandu ba bunhobali Kilisitu. 11 Nndingaliya mohandaki ku handiku nkolongu kwa maboku gangu namwete. 12 Bala bapala kubonikana kwa majambu ba nhyega baapala kunndasimisa kuseku jandu, ndaba ngolungu juku henga hela ajepa kung'aliswa ndaba ju nsalaba waka Kilisitu. 13 Hata bala basekuliwa jandu beni ngaseajetake Malagalakila, lakini apala mwanganya nsekula jandu ili akipunila alama heji nhyeya jinu. 14 Lakini nepani nganakipuni sokapi ila pee nsalaba waka Bambu witu Yesu Kilisitu, ndaba kwi indela ju nsalaba nndema gubambaliwi kwangu, nanepani mambaliwi pu nndema. 15 Kuseku jandu au kusindwa kuseku jandu nga sindu samana, sindu sekupalika ndi kusaliwa mala ja pili kuba kiambi kinyai. 16 Kwa bandu bapwata

indela jenze naalobe lukwali ni ikia ibiya kwabu
pamu, kwa Aizilaeli bandu baka Sapanga. 17 Ndienu,
mundu jokapi jwinzumbua kabee, ndaba ja mabanga
gaminaku muyega jangu yaka Yesu. 18 Mwaalongu
bangu, uamboni waka Bambu witu Yesu Kilisitu jibiya
na mwanganya. Amina.

Aepesu

1 Nepani Pauli, ntumi waka Kilisitu Yesu. Ku upali waka Sapanga nunhandaki mwanganya mwabandu baka Sapanga ku Epesu, monhobaleka mu kujongana ni Kilisitu Yesu. **2** Tunndobee waamboni waka Sapanga nu lukwali kuhuma kwaka Sapanga Atati bitu na kwaka Bambu Yesu Kilisitu. **3** Julumbalika Sapanga wa Atati baka Bambu witu Yesu Kilisitu! Ndaba mu kujongana ni Kilisitu jutupeki mbenge yoti i kiloho kuhuma kundema ji kiloho. **4** Kabula jukubombwa nndema, Sapanga jutuhagula twepani tubiya twa bandu baki sukujongana ni Kilisitu ili tubiya sapi na bandu banga na makosa palongi jaki. Ndaba ju upali waki, **5** Sapanga japala toka mwandi kutuhagu twepani tubiya ngati twabana baki kwi indela jaka Yesu Kilisitu. Hela ndi ekunndengannya na ejapala. **6** Ndienu, tundumbaliya Sapanga ndaba ja uamboni waki nkolongu gojutupeki kupete Mwana waki joampai! **7** Ndaba kwa mwai waka Kilisitu twepani tukomboliwi yaani mahakau gitu gatei kuboka. Ndi egubii ukolongu wa uamboni waki, **8** gojutupeki ku kipemu kilolongu! Kwa malangu nu umanyi waki woti, **9** Sapanga jahengiki sejapala, jutumanyisi mpangu waki wa sili, go japala kuguhenga kwi indela jaka Kilisitu. **10** Mpangu we hogu gwabiya jakahenga mu kipindi sejupangiki mweni Sapanga, Kilisitu jaibeka hindu yoti yukunani kwaka Sapanga na yupundema pamu, ilonguswa na jombi. **11** Mukujongana ni Kilisitu, twepani butupeki wokopu ngati ebutupangi ngati ejapala Sapanga toka mwandi. Sapanga juhenga majambu goti ngati ejuamu na ejupala mweni. **12** Ndienu, twepani totulonguli kunhobale Kilisitu tupalika kuulumbalii ukolongu waka Sapanga! **13** Namwanganya kabee bandu banga Ayaudi, mugajoani malobi ga sakaka ndi Lijambu la Amboni laka Sapanga lelundete wokovu, munhobali Kilisitu na Sapanga, ili kulangi mwanganya ndi mwabandu baki, Sapanga jummbeki mwanganya alama ja Loho wa Sapi panani jinu ili kulangi mwanganya mwa bandu baki ngati ejutulagila. **14** Loho hoju ndi poni jukupata majambu goti gajaalagi Sapanga bandu baki, ni lijambu heli lutulangi sakaka nde Sapanga jaakombula bandu baki boti baabii baki. Tugulumbaliya ukolongu waki! **15** Kwa ndaba heji, tumbuka panajoa emunhobale Bambu Yesu na upali winu kwa bandu ba Sapi palongi jaka Sapanga, **16** ngasengotwiki hata kasokopi kunsengu Sapanga kwa ndaba jinu. Nunkomboka kila panunndoba Sapanga, **17** ili Sapanga waka Bambu witu Yesu Kilisitu, Atati baabii akolongu, jumpekiya loho hoju jojampekiya

mwanganya malangu nu uwesu ukumanya Sapanga sapi ngani. **18** Nundoba Sapanga juyekula mioju jii ili nhwesa kugubona unang'anu waki, ili kumanya senhobale sela sejummbeki nu ulumbi nkolongu wa nhupi yejaabeki bandu baki, **19** na mpata kumanya uwesu waki egubii nkolongu kwitu twepani totunhobale. Uwesu we hogu goguhenga lihengu nkati jitu twepani totuhobale ndi gulengana na makili makolongu gala, **20** makili ga gunhyoa Kilisitu kuhuma kwa bandu baawii, guntamiki upandi waki wa malele ukunani kwaka Sapanga. **21** Hoku, Kilisitu ndi kilongosi nkolongu kupeta aka kilongosi boti bu kunani na bunu uwesu na aka bambu na aka akolongu, kabee liina laki likolongu kupeta mahina gaka akolongu boti bupundema pani wala nndema gogwihiika. (aiōn g165) **22** Sapanga jubei hindu yoti pai ja magolu gaki na ambeka jubia nkolongu wa kila sindu mu likundi la bandu ba bunhobale Kilisitu. **23** Bandu ba bunhobale Kilisitu ndi Yega jaka Kilisitu, nu utimilifu waki Kilisitu jojutimisa hindu yoti kila pandu.

2 Mwanganya mwabiya nkuwiki ndaba ja makosa na mahakau ginu. **2** Kipindi sela mkubika ntama kukupwata majambu giliya ngati eahenga bandu bupundema pani, mwabiya munzetake nkolongu ji ilombu yana makili jobubii kunani kunhwai, ilombu yeyuye sajenu ilongo bandu banga kunzetake Sapanga. (aiōn g165) **3** Na hata twepani twaboti twabii ngati bombi, twatama kulengana na ndokule itu yu pundema nukuhenga pe majambu agalaga gagalengane nhyega na malangu gitu. Na twepani kabee twabii ngati bombi, twapalika azabu jaka Sapanga. **4** Lakini Sapanga ndi jwana ikia ingi. Jutupala ku upali nkolongu, **5** hata ana twabiya tukuwiki mu loho ndaba ja mahakau, jutuhengiki tutama pamu ni Kilisitu Yesu. Kwa uamboni waka Sapanga mwanganya muokwi. **6** Su kujongana ni Kilisitu Yesu, Sapanga jutuyoa pamu, tukalongua pamu najombi kunani kwaka Sapanga. **7** Jahenga hela ili kulangi uamboni waki nkolongu wanga kuba ni kipemu kwa bandu boti, babihika ipindi ya masoba ya mwenikatai kwi indela ju upali waki, su kujongana na Kilisitu Yesu. (aiōn g165) **8** Ndaba, kwa uamboni waka Sapanga nkombuliwi kwi indela ju kuhobaleka. Lijambu le heli ngaselihiiki ndaba ju kuhenga lihengu ngani ila je nhupi pena kuhuma kwaka Sapanga. **9** Ndaba ngaseihengiki kwa mahengu ginu henu jiiikuba munda ju kukipuna. **10** Twepani ndi iumbi yaka Sapanga, na ku kujongana ni Kilisitu Yesu, Sapanga jutubomba ili tutama nu kuhenga gaamboni gajutuandali tugahenga. **11** Mwanganya

nkombuka emwabii mwandi mwabandu banga Ayaudi sukubelekwa na nkemwa na Ayaudi, "Bandu banga kusekuliwa jandu," Ayaudi bilikema, "Asekwi jandu," ndaba ja sela sebi kihengiki beni nhyega yabu kwa maboku. 12 Kipindi se sela mwanganya mwabii ngasemumanyi Kilisitu, mwabii kunza ja bandu buku Izilaali, mwabii mwaageni ndaba mwabii kunza ja malaganu gajalagila Sapanga bandu baki. Mwatama pani punndema bila kuhobale na bila kummanya Sapanga. 13 Lakini henu su kujongana ni Kilisitu Yesu, mwanganya bamwabii kutali na Sapanga, bunzopiki kwi indela ja mwai waka Kilisitu. 14 Ndaba Kilisitu mweni jutuleti lukwali sukuhenga Ayaudi na bandu banndema yoti kuba sindu simu. Kupete indela jukujipia yega jaki mweni ngati litambiku, jugupia ubaja gogwabaganisa ngati ukuta pikilanda jabu. 15 Jaboa Malagalaki pamu ni mihilu jaki nu kuyobale kwaki, ili kupete kubaganika kwa Ayaudi na banga Ayaudi, jaahenga kuba sindu simu nu ku kuhenga hela jaleta lukwali. 16 Kwi indela jukupia nhyega jaki, Kilisitu juguboa ubaja wabu, ku nsalaba waki jaalombanisa na bandu be haba kuba bamwa nu kujonganisa na Sapanga. 17 Ndienu, Kilisitu jahika kulandi Lijambu la Amboni laka Sapanga lu lukwali kwinu mwanganya mwabandu banga Ayaudi momwabii kutali na Sapanga, na kabee kwa Ayaudi babube babii pambipi na Sapanga. 18 Henu, kwi indela jaki, twepani twaboa, Ayaudi na bandu banga Ayaudi, tuwesa kwaajendee Atati kwa kwi indela jaka Loho jumu. 19 Ndienu, mwabandu banga Ayaudi nga mwaagene kabee, wala nga mwabandu baapeta. Henu mwanganya ndi mwaakola ndema pamu na bandu baka Sapanga, mwanganya mwabandu bikikaja saka Sapanga. 20 Bunsengiki panani ju nsingi gobugubei mitumi na Alota baka Sapanga najombi Yesu Kilisitu mweni ndi lilibu lunsingi heli lelikamulaki nyumba. 21 Jombi ndi jojilombanisi linyumba loti nu kulihenga libiya likolongu mbaka kuba Nyumba ja Sapi jaka Sapanga ndaba jaka Bambu. 22 Mukujongana ni Kilisitu, mwanganya kabee na boti bangi, nsegwa mu nyumba jaka Sapanga kwi indela jaka Loho waki.

3 Kulengana na haga, nepani Pauli, mpungwa waka Kilisitu Yesu ndaba jinu mwanganya, nunndobe Sapanga. 2 Ku sakaka nzoini lihengu lela la waamboni Sapanga, lenapata ndaba jinu, 3 Sapanga juyekuli nu kumanyisa sili jenze jejihihiki. Nanepani nunhandaki lijambu le heli su ujipi, 4 nanamu anansomiki malobi gangu mwiwesa kumanya enihelwa sili jaka Kilisitu heji. 5 Pamwandi bandu ngase baamanyisi sili je heji;

lakini henu Sapanga jaamanyisi mitumi na alota baka Sapanga na bandu ba Sapi kwi indela ja Loho. 6 Sili jeni ndi jenze: Kwi indela ji Lijambu la Amboni Sapanga jaapeke mbengalelu bandu banga Ayaudi yeilengana na Ayaudi. Bandu be haba ndi ihungu ya nhyega jimu, nabombi ajopa pandu pa hindu yejaalagi Sapanga kupete Kilisitu Yesu. 7 Nepani anhengiki kuba nu ntumisi wa Lijambu la Amboni kwa uamboni wakajika gojumbeki Sapanga kwi indela ju uwesu waki nkolongu. 8 Nepani namundu nu nsoku kupeta bandu boti baka Sapanga. Lakini jumbeki nepani uamboni waka Kilisitu wakaalandi bandu banga Ayaudi Lijambu la Amboni langa ni kipemu, 9 nahaguliwa ili nundangiya bandu boti ili awesa kumanya sili jaka Sapanga hejihenga lihengu. Sapanga jambombiki hindu yoti jahiya sili jeheji kwa ibeleku yoka tumbuka mwandi. (aiōn g165) 10 Henu ndaba, kwi indela ja bandu ba bunhobali Kilisitu, aka kilongosi na baabi na makili bu kunani kwaka Sapanga amanya malangu gaka Sapanga mu majambu gingi. 11 Sapanga jahenga heli kwi indela jaka Bambu witu Yesu Kilisitu ngati ejapala yaka petapeta. (aiōn g165) 12 Ndienu, sukujongana ni Kilisitu nu kukunhobale jombi, twepani tunzendee Sapanga sukuhobale bila kujogopa. 13 Henu, nundoba mwiwaha ndaba ja mang'aliku gambata ndaba jinu, ndaba henga haga kwinu ndaba ju ulumbi winu. 14 Kwa ndaba heji, naagungamali Atati, 15 baabii utumbuli wa kaja yoti yu pundema nu kunani kwaka Sapanga, 16 Nundoba Sapanga, jojubii nu ulumbi nkolongu, jungangamalisa mwanganya mioju jinu kwa makili ga gaki, kwi indela ja Loho waki, 17 najombi Kilisitu jutama mioju jinu su kuhobale. Noba ili mmbiya mikega nukujema nganganganga mu misingi ju upali, 18 ili nhwesa kumanya pamu na bandu boti baka Sapanga kulengana nu upali waka Kilisitu egubii nndasu na egupanwiki na egukoliki na egunyoliki. 19 Heloo, mpata kumanya upali waka Kilisitu gogupeta umanyi gwoti, ili nhwesa kutwelakewa ngani nu kuhiki kipemu saka Sapanga sekitweli. 20 Julumbalika Sapanga jojuwesa kuhenga mahengu makolongu kupeta gatugaloba na gatugawasali. Kwi indela ja makili gaki gagahenga lihengu nkati jito, 21 julumbalika Sapanga kupete bandu ba bunhobali Kilisitu na kupete Kilisitu Yesu ipindi yoti, yaka petapeta na petapeta, Amina. (aiōn g165)

4 Ndienu nepani ne angongiki ndaba nuntumaki Bambu, nundoba ntama ngati ejupala Sapanga kulengana ni lihengu lejunkemi Sapanga. 2 Mmbiya muda woti mo nngungamali, apoli na banhinakali su

upali. 3 Nkasana kutunza ujonganu winu goguletwa na Loho kupete indela ju lukwali jejundombanesa. 4 Jibii nhyega jimu na loho jimu na kuhobale kumu kojunkemi Sapanga. 5 Jubii Bambu jumu, kuhobale kumu nu ubatisu gumu, 6 Jubii Sapanga jumu baabi Atati ba boti, jojuwe jubii panani ja boti, juhenga lihengu kwa bandu boti na jubii kwa bandu boti. 7 Kila jumu witu jupatiki uamboni kulengana ni kipemu sa nhupi seampeki Kilisitu. 8 Ngati egapwaga Maandiku gaka Sapanga: "Pajajenda kunani kwaka Sapanga ngani, jaajukua bandu bajaakamwi; jaapekiya bandu nhupi." 9 Henu pajupwaga, "Jagoluka kunani kwaka Sanga," kubii na mana bole? Maana jaki ndi ana, jatumbuliya kuhuluka hoti pai ngani punndema. 10 Ndienu, hoju jojahuluka pani punndema ndi jojagoluka kunani ngani kupeta kunani kwaka Sapanga ili jugutwelakiya nndema woti. 11 Ndi joapekiya bandu nhupi: Bangi jaapekiya abiya mitumi, bangi alota baka Sapanga, bangi aenisa Lijambu la Amboni, bangi babaalongosa bandu baka Sapanga na aka abola. 12 Jahenga hela ili juwesa kwaahandaa bandu boti baka Sapanga kwa ndaba ji lihengu laka Kilisitu ili kujisenga nhyega jaki, 13 twepani twaboa tuwesa kuba sindu simu mu kuhobale nu kumanya Mwana waka Sapanga, tubiya twabandu baakoi mukuhobale nu kuhiki kutimii kwaka Kilisitu mweni. 14 Ndienu ngatukubi kabee ngati bana asoku, babutuleke nu kutupongalo koni na koni kwa kila namuna ju unhwai wa mabole gaapia bandu bini isoli ili baahoa bandu kwi isoli. 15 Ana tulonge usakaka kwa mwoju wo upali twiendaliya kukola wa majambu goti mbaki kulengana ni Kilisitu jojuwe ndi kimutu, 16 Pai ju ulongosi waki, ihungu yoti ya nhyega ikumulana pamu na nhyega kwi mitanda, na nhyega joti jihobaleka ku kujangatiwa ni ihungu yaki. Ndienu kila kiungu ana kihenga lihengu laki sapi, nhyega joti jikola nu kujisenga mu upali. 17 Ndienu, nunhingamaki ana: Mwiiendale kabee kutama ngati bandu banga kumanya Sapanga, baapwata mawasu gabu giliya, 18 na malangu gabu gabii kulwii. Abii kutali na womi waka Sapanga kwa ndaba ju ung'ang'a gogubi nkati jabu ni ing'omu yabu. 19 Ahobiki na ngaseabii ni iyon, aamwi kujingi mu majambu giliya, nukupala kuhenga majambu gi iyon sanga kukotoka na atokule kuba na mali gingi ngani. 20 Lakini mwanganya gasemummyi Kilisitu kwandela heji. 21 Kulangi hotuhotu mwajoa sapi majambu gaka Kilisitu, na mwabii mwa abole baki na mwabolwa najombi usakaka gogubii nkati jaka Yesu. 22 Ndienu, nkotuka majambu giliya gamwabiya nhenga mwandi, gagabiya gumpeleka ku kuwa, sukupwata ndokule yaki yeyabiya itenda kunkonga. 23

Mioju jinu na malangu ginu gapalika kulenganake su unyai. 24 Nhwata umundu unyai goguwe gubombiki kwa malenganu gaka Sapanga na goguwe gulilangi mu maisha gu usakaka nu gukujetakewa na Sapanga nukuba nu usapi. 25 Henu nkotuka isoli. Kila jumu jupalika kumpwagi nnzaku usakaka, maana kila jumu witu ndi kiungu sa nhyega jaka Kilisitu. 26 Ana nhyomiki, mwijetake inyela inu yunhenga nhenga mahakau, na wala mwiitama ni inyela pipipipi. 27 Mwalipeke lijobi mbekenyu. 28 Jobabii mwii jwiiiba kabee, ila jutumbuliya kuhenga lihengu la amboni kwa maboku gaki, juwesa kuba na sindu su kunzangati mundu jobjubii nhagu. 29 Malobi ganga na mana giipita hata kidogu mu milomu ji; masoba goa malobi ginu gabiya ga sapi gaguge gagangamalisa mioju na kwaajangati bangi, ili gaasenga bandu binu baajoane. 30 Mwampeke usungu Loho jaka Sapanga, ndaba Loho we hoju jubii ngati poni jaka Sapanga kwinu mwanganya mwa bandu baki, najombi julangi lisoba limu liitenda kuhika lelule Sapanga jwaakombula bandu baki. 31 Ndienu nkotuka usungu ni inyela ngolongu na mwiiyoma na mwiikuba na keleli na matondu na nkotuka kila uliya! 32 Mmbiya na mwoju wamboni na gogubii gukuboniana ikia, kila jumu andekakiya nnzaki makosa ngati najombi Sapanga ejunndekakiya mwanganya mahakau ginu kwi indela jaka Kilisitu.

5 Henu mu nnziga Sapanga ndaba mwanganya ndi mwabana baki mojumpai. 2 Upali gulongosa maisha ginu ngati Kilisitu ejutupai, na ndaba jitu julipia mweni ngati litambiku lelibii nu ulumba wa sapi ni litambiku lelunndengane Sapanga. 3 Henu ndaba mwanganya mwa bandu baka Sapanga, ndienu uselati nu usapu wokapi gola au soju wilongaleka kabee kati jinu ngati ekupalika kwa bandu baka Sapanga. 4 Kabee malobi gi iyon na giking'ang'a au malobi galiya goti haga mwanganya mwilonge, malobi gu kunsengu Sapanga ndi gagapalika. 5 Mmanyi hotuhotu, nselati jokapi au jjuhenga majambu giinyoni au nsoju bandu ngati haba alengana na bandu baagungamali imong'umong'u, au mundu jokapi ngati haba ngajijingi mu ukolonga waka Kilisitu na waka Sapanga. 6 Mwijetake kukongwa na mundu kwa malobi ganga na mana; ndaba kwa majambu ngati haga inyela yaka Sapanga yahikila bandu ngati haba banga kunzoane. 7 Ndienu, mwijiongana na bandu bahenga majambu ngati haga. 8 Pamwandi mwanganya mwabii palwii, lakini henu mwanganya mmbii mu unang'anu su kujongana na Bambu. Ntamannya ngati bana bu unang'anu, 9 ndaba

gagapiti kupete kutama mu unang'anu ndi uamboni, kujetakewa na Sapanga nu kulonge sakaka. 10 Nndenga kugamanya gala gagunndengani Bambu. 11 Mwijongana kuhenga mahengu gangakupalika gagabii ga lwii, ila mwagalangia goti pagwendu. 12 Ndaba majambu gagahengwa kwa sili galeta iyon ngasegapalika hata kugapwaga. 13 Lakini kila sindu anakiekuliwi nu unang'anu, usakaka waki gutenda kubonikana, 14 na kila sekibonikana ndi unang'anu. Ndi mana Maandiku gapwaga: "Jumuka wehapa wegugoni, yooka kuhuma kwa bandu baawii, najombi Kilisitu jang'alasiya ili guwesa kuelewa." 15 Ndienu, mulilingaliya entama. Mwiitama ngati ang'ang'a, ila ngati bana malangu. 16 Nkasana kutumi kila mbekenyu sapi ngati ekuwesikana ndaba masoba ge haga giliya. 17 Henu, mwiikuba mwaang'ang'a, ila nndenga kumanya gajupala Bambu. 18 Mwiiobe uwembi ndaba gwanhenga ntenda majambu giliya, ila ntwelaliya Loho jaka Sapanga. 19 Nndongalannya kwa malobi ga Zabuli, miyambu yukulumbali na miambu ji kiloho; munzembila Bambu miyambu na Zabuli sukusengu mu mioju jinu. 20 Munsengula Sapanga Atati masoba goti ndaba ja majambu goti, kwi liina laka Bambu witu Yesu Kilisitu. 21 Kila jumu antunzila nnzaki isima ndaba jukuntendee isima Kilisitu. 22 Mwakambomba mwaatendila isima akanalomi bii ngati emunzoane Bambu. 23 Ndaba mwanalomi andongoo nhwanamundu, ngati Kilisitu ejalongoo bandu ba bunhobale, najombi Kilisitu mweni ndi joaakombula bandu ba bunhobali Kilisitu bandu haba ndi nhyega jaki. 24 Ngati bandu ba bunhobali Kilisitu hebunzoane Kilisitu, ndi ahelahela, aka mbomba bajoannya akalomi babu mu majambu goti. 25 Nanamu mwakanalomi, mwaapala aka mbomba binu ngati Kilisitu ejaapala bandu ba bunhobale jombi, sukupia womi waki kwa ndaba jabu. 26 Jahenga hela ili kulinyambisa likundi la bandu ba bunhobale Kilisitu palongi jaka Sapanga baada jakaasapisa kwi lilobi laki ngati mundu ejusapisa kwa masi, 27 ili julipatila likundi la bandu ba bunhobale jombi la sapi ngani, bandu ba bunhobale jombi banga ni kihakau, na kasolu au sokapi sekilengana na hesi ila abia bandu baasapi banga ni lidoa. 28 Ahelahe, akanalomi apalika kwaapala aka mbomba babu ngati hebiipala nhyega yabu beni. Joampala nhwanamundu jilipala mweni. 29 Ngamundu jokapi joiijisuki nhyega jaki; ila jujilea nukujitunza. Ndi ahelahe Kilisitu hejaatunza bandu ba bunhobali jombi, 30 maana tweapani ndi iungu ya nhyega jaki. 31 Ngati maandiku gaka Sapanga egapwaga "Kwa ndaba heji, mwanalomi jaaleka atati baki na amabu baki, jijongana nu nhanu waki,

nabombi abeli haba biibiya nhyega jimu." 32 Gubii usakaka goguhihiki mu malobi haga, nanepani mona gunhusu Kilisitu ni likundi labandu ba bunhobale jombi. 33 Lakini gunhusu kabee mwanganya: Kila mwanalomi ampala nhwanu waki ngati ejulipala mweni, najombi mmbomba antendila isima nndomi waki.

6 Mwabana mwenga, mwajoannya atati binu na amabu binu mu Bambu ndaba heli ndi lijambu laamboni. 2 Ngati Maandiku gaka Sapanga egapwaga, "Mwaatendila isima atati na amabu binu," goniogu ndi nhilu gogubii guutumbuli mu lilagi, 3 "Ili gupata mbengalelu nu kutama yaka hingi punndema." 4 Nanamu mwaka tati mwaasukisa bana binu ila mwaajangatiya akola kwi isima na mabole gi Kikilisitu. 5 Mwa atumwa, mwajoannya aka bambu binu bupu ndema pani ku kiholu nu kubagaja, nhenga hela ku usapi wa mwoju ngati emuntumaki Kilisitu. 6 Nhenga hela nga pa akuba aka bambu bii pena ili mmbonikana baamboni kwabu, ila nhenga su upali waka Sapanga ndaba mwanganya mwaatumisi baka Kilisitu. 7 Nhenga lihenga linu sukutogule ngati muntumaki Bambu na nga ngati mwaatumaki bandu. 8 Nkombuka ana kila mundu joihenga ga amboni jubiya ntumisi au mundu joiulekakiwi, jijopa seketule jaki kuhuma kwaka Bambu. 9 Nanamu mwaka bambu bupundema pani, mwaatendila ahelahela atumisi binu, na nkotuka kwaajogo. Nkombuka ndee mwanganya mmbii ngati bombi mmbii na Bambu ajolajola kunani kwaka Sapanga, najombi ngasejahenge bandu suku bagu. 10 Mwisu weni, nundoba mbiya nganganganga mukujongana na Bambu na kukujangatiwa na makili gaki makolongu. 11 Nhwata hindu yukukomane ngondu yejumpeke Sapanga mpata kuipenga mipangu jiliya jaka Lijobi. 12 Ndaba ngondu jitu nga kati jitu na bandu, ila tukomana na makili gi ilombu mu nndema wi kiloho, tukomana na baalongosa, akolongu na bana makili, baalongosa nndema gongo wa lwii. (aiōn g165) 13 Kwa ndaba heji, nhwata hindu yu kukomane ngondu yejumpeki Sapanga ili lisoba lela elihika nhwesa kugapenga makili ga bandu abaja, na nkomini mbaka mwisu, mwibiya mwakona nganganganga. 14 Ndienu, ntama mihu. Usakaka gubiya ngati nkanda mukibunu sinu, kujetakewa na Sapanga kubiya ngati lingobu la somasoma lukuenga pikigamba, 15 na kuba tayali kulandi Lijambu la Amboni lu lukwali jibiya ngati ilatu mwa magolu ginu. 16 Kupeta haga goti, kuhobale kubiya muda woti ngati ngau mu maboku ginu, junhwesisa kujisusu mikoa ja mwotu jaka Mbaja jola. 17 Nnzopa wokovu ngati

kopia jinu ja somasoma ni Lilobi laka Sapanga ngati upanga yejumpeki Loho jaka Sapanga. 18 Nndoba kila lisoba, koni mwakaloba kujangatiwa na Sapanga. Nndoba sukulongoswa na Loho wa Sapi. Nkelukiya bila kusoka koni mwakaalobila bandu boti baka Sapanga. 19 Nnobila nanepani kabee ili Sapanga jumbekiya malobi kukulonge, nhwesa kwaamanyisa bandu sili ji Lijambu la Amboni sanga kujogopa. 20 Nepani ndi nu ntumi wi Lijambu la Amboni hata ngati henu mii mukipungu. Henu nndoba, ili nhwesa kuba nganganganga mukulandi ngati ekupalika. 21 Tukiko, nndongu witu jotumpai nu ntumisi jojunhobaleka mu kujongana na Bambu, jampekiya majambu gangu goti ili mmanyaga gagambatiki na enhenga lihengu. 22 Nuntuma kwinu jumpekiya majambu gitu ili jumpolisa mwoju. 23 Nunndobe mwa alongu bangu lukwali nu upali nu kuhobale kuhuma kwaka Sapanga Atati nu kuhuma kwaka Bambu witu Yesu Kilisitu. 24 Nunndobe uamboni waka Sapanga boti babumpai Bambu witu Yesu Kilisitu ku upali wanga na mwisu.

Apilipi

1 Nepani Pauli na Timoti, twaatumisi baka Yesu Kilisitu. Tunhandakii mwanganya mwabandu baka Sapanga ku Pilipi babube bajonganisi ni Kilisitu Yesu, pamu naka kilongosi na babaajangati bandu ba bunhobale Kilisitu. **2** Bambu Sapanga jumpeka waamboni waki nu lukwali kabee nzopa haga kuhuma kwaka Bambu witu Yesu Kilisitu. **3** Nunsengu Sapanga wangu kila panunkomboka, **4** na kila pa nunndobee mwaboa, nundoba sukutogule, **5** ndaba ndei kunyangati mu mahengu gukulandi Lijambu la Amboni, tumbuka lisoba lu utumbulii mbaka lelenu. **6** Ndienu, mi nu usakaka Sapanga jojatumbuliya lihengu linyai nkati jinu, jajiendelesa mbaka palitimia Lisoba lukuhika kwaki Kilisitu Yesu. **7** Hela ndi embalika kunhwasali, ndaba nunkomboka masoba goti mmwoju jangu. Ndaba mwanganya mwaboti nnyangati mu waamboni gojumbeki Sapanga gukukengale nukulangi pangwendu Lijambu la Amboni, sajenu pa mi mukipungu na hata panabi nga nukumeka mukipungu. **8** Sapanga jumanya mbwaga sakaka, hembwaga ndokule ngamaa kummbona mu upali waka Yesu Kilisitu. **9** Kuloba kwangu ndi kongo, upali wii uendaliya kujonzukeka ngani pamu nu umanyi wa sakaka na malangu goti, **10** ili nhwesa kuhagu lijambu lelili la moju wa sapi, ndi pamwibia nga nilikosa lokapi mu lisoba lukuhika Kilisitu. **11** Womi winu witweelila majambu goa gagabii gasakaka na gaamboni. Gagugeni Yesu Kilisitu mweni juwesa kumpeke, ndaba ju ulumbi nu ulumbalii waka Sapanga. **12** Mwaalongu bangu, mbala mmnya majambu gala gagambataa gajangati ngamaa kuenesa Lijambu la Amboni. **13** Kulengana na haga, alonda boti ba nyumba jaka bambu nkolongu pamu na bangi boti pamba amanyiki mii mukipungu ndaba nepani nuntumaki Kilisitu. **14** Ndaba ji ipungu yangu kwaahengiki aka kilongu bingi kunhobale Bambu hata ahendale kuba na makili gukulandi lijambu laka Sapanga bila kujogopa. **15** Sakaka bandu bangi andandi Kilisitu ndaba abii na wipu na bandu bee haba apala kukomana, lakini bangi andandi Kilisitu kwa mawasu ga sapi. **16** Haba babundandi Kilisitu kwa moju wa asapi ahenga su upali, ndaba amanyiki Sapanga jumbeki lihengu lende kulikengale Lijambu la Amboni. **17** Baabi na wipu haba buntangasa Kilisitu sukutokule kwaabu beni nga kwa mwoju wa asapi, koni aholale binyonzukuya mang'aliku gangu mu kipungu. **18** Lakini heli kwangu nepani ngasindu! Nepani ndogule ana bandu bundandi Kilisitu kwii indela jokapi, jikubii kwa mawasu giliya au ga

asapi. Kabee niendaliya kutogule. **19** Ndaba manyiki kukuloba kwinu nukujangati wa Loho jaka Yesu Kilisitu niitenda kulekakewa. **20** Kutokule kwangu kukolongu nu kuhobale kwangu kubii ana, kwiindala jokapi nganiisindwi kulihenga lihengu langu, ila niibiya na mwoju wa nganganganga ngani kwa masoba goti na hasa kipindi senze, ili Kilisitu julumbilika mu nhyega jango jotii, panguba na mwomi au anawii. **21** Ndaba kwangu nepani kutama ndi kuba na Kilisitu mmoju jango, na kuwa ndi kupata gingi. **22** Lakini ngati kupete kutama niwesa kuhenga lihengu lelilii lukupata gingi, ndienu ngasemanyiki nhagu lako! **23** Ganhuta majambu mabelli, ndokule kuboka muwomi gongo pamu ni Kilisitu, lijambu le heli la amboni ngamaa. **24** Lakini kwibia lijambu laamboni ngani kwinu ana hendalii kutama mu ndema gongo. **25** Ndaba mi nu usakaka wilijambu le heli, na hela manyiki niendaliya kutama pamu na mwanganya mwaboa, ili nhwesa kujonzuke kukola kwinu nu kutogule mu kuhobale kwinu. **26** Ndienu paniibiya na mwanganya kabee mmbiya na sindu sukukipunila ndaba jangu nepani pankubanzongini na Kilisitu Yesu. **27** Lakini lijambu lelilipaka mu mahengu ginu, nhenga ngati elipala Lijambu la Amboni laka Yesu Kilisitu, ili ana nhwesiki kuhika kwinu au nanzindiki, nyoana nzema nganganganga koni mmbii ni liwasu limu na mwoju gumu kukomane Lijambu la Amboni kwa pamu. **28** Wala mwaajogopa abaja babumpenga. Na heli laalangia bombi kuba bitenda kusindwa na mwanganya mwiitenda kuwesa ndaba Sapanga ndi jojupi uwesu. **29** Ndaba mpatiki wamboni waka Sapanga gu kuntumaki Kilisitu, na nga kunhobale pena, ila kabee nukung'aliswa kwa ndaba jaki, **30** henu nhwesa kujongana na nepani kukomana. Kukomana kwe hoku ndi komwamona nakakomana puuwanzu nahenu nakona nakakomana hadi sajeno ngati enzowana.

2 Boo, kutama kwinu panzongini na Kilisitu kumpeki makile? Boo, upali waki gumpogale mwoju? Boo, nanzongini na Loho jaka Sapanga? Boo, mmbonane ikia pamu nukubonane usungu mwabete kwa mwabete? **2** Ndienu munitwelakiya kutogule kwangu kwakuba niliwasu limu, nu upali gumu na mwoju gumu nukupala lijambu limu. **3** Mwihega sokapi kwa mwoju uku tokule kwinu au sukukipuna bwaka, mmbiya nngungamali mwabeni na mwabeni, na kila jumu ammbona nanzaki kuba jojupalika kupeta jombi. **4** Kila jumu winu jwilingali majambu gaki mweni pena, ila juhenga kwa ndaba ja bangi. **5** Mmbia na mwoju agolagola gojwabinaku Kilisitu Yesu. **6** Jombi

toka mwandi jwabii Sapanga, lakini ngasejukubweni kuba Sapanga kola ndi sindu sukukumulaki kwa makili. 7 Henu sukupala mweni, jwagaleka goti haga, nukulihenga ngati ntumisi, nukusaliwa ngati bandu bangi, nukubonikana ngati bandu. 8 Najombi pajabiya jubonikana na nhyega ngati mundu, jiligungamaliya, nukujetake mbaka kuwa: Helo, kuwa punsalaba! 9 Henu Sapanga ankwea kunani ngani, nukumpeke liina likolongu kupeta mahina goti, 10 ili libiya ni isima liina laka Yesu, iumbi yoti yeibi kunani kwaka Sapanga, nu yu pundema na ndema jeatama bandu bawii, ipega magoti palongi jaki, 11 na kila mundu jwiijetakiya hotuhotu Yesu Kilisitu ndi Bambu, ku ulumbi waka Sapanga Atati. 12 Henu mwa akosi bangu, panabii na mwanganya nnyoana ngamaa, hata sajenu pa mii kutali na mwanganya nhendaliya kunyogwane. Nhenga lihengu sukujogopa nukubagaja ku ukombosi winu, 13 ndaba Sapanga ndi jojuhenga lihenga muda woka nkati jinu, nukumpeke uwesu nu kupala kuhenga lelijongana numpangu waki mweni. 14 Nhenga majambu goti bila kulelaneka wala kubisana, 15 ili mpata kuba mwabandu ba sapi, banga nilikosa, ngati bana ba sapi baka Sapanga baatama mu ndema guliya na goguhobiki. Mwing'ala kwabu ngati ndondu ejimulika kunani, 16 namulikamwi nganganganga lilobi la womi, na hapa nane panibiya na ndaba jukipunii lisoba lela laka Kilisitu, ndaba kwiibonikana hotuhotu kukasana kwangu nilihengu langu ngaselahoba bwaka. 17 Lakini hata ngati biimbiya ili nguba litambiku sindu sa kunywa pamu nukuhobale kwinu kokubi litambiku kwaka Sapanga, nala ndogule ngamaa nukujongana na mwanganya mwaboti kutogule hoku. 18 Ahelahela, mwanganya nanamu kupalika kutogule nukululuta pamu na nepani. 19 Kupete kujongana na Bambu Yesu nhobale niwesa kuntuma Timoti kwinu eheno, ili mbata kupogaleswa mwoju wangu panipata majambu ginu. 20 Ngasemii na mundu jongi ngati jombi, jocusingali majambu ginu kwa mwojo. 21 Ndaba kila jumu juhenga ngani majambu gaki mweni, wala ngase juhenga majambu gaka Yesu Kilisitu. 22 Lakini mwanganya mwabeti mmanyiki Timoti ejililangi mweni juwesa, ndaba jombi na nepani tubii ngati mwana na atati baki, tuhengiki lihengu li Lijambu la Amboni pamu. 23 Henu nhobale kuntuma kwinu nyata paniimanya majambu gangu pagiimbitila. 24 Nanamweti nhobale kwaka Bambu ana nihika kwinu pambipi pani. 25 Lakini nemona sapi nuntuma kwinu nndongu witu Epafuladitu, jojuwe nnzangu mu lihengu na nkomana ngundu nnzangu na jojuwe mwanganya muntuma kwangu juhika kunyangati. 26 Jupala ngamaa kumbona mwanganya, na ngasejubii

na laha, ndaba mwanganya mwajowini jabii nngonzu. 27 Sakaka jabii nngonzu, kabee pambipi na kuwa. Lakini Sapanga ambonila ikia, wala nga jombi pena, ila hata nepani jamonila ikia, ili niikuba nusungu nkolongu. 28 Ndienu mbala ngamaa kuntuma kwinu, ili pamwammbona nhwesa kutogule kabee, na huzuni jangu nepani jiboka. 29 Henu munzopa sukutogule kukolongu, jombi nndongu witu mu Bambu. Mpalika kwaatende isima bandu baabi ngati jombi, 30 ndaba jaegaliya hata kuwa ndaba jilihengu laka Kilisitu, nukuhatalisa womi waki ili juwesa kunyangati nepani goguwe mwanganya ngasemwawesiki kunyangati.

3 Sukujomule, mwalongu bangu ntoguliya koni nnzongini na Bambu. Ngasenzoka kukelabuki ganunhandaki puwanzu, ndaba ganhenga mmbia nulukwali. 2 Nzepana na bandu batenda mahakau, yaka nakabwa heyi, bandu bahahingamaki kuseku jandu. 3 Ndaba twepani ndi twabandu totusekwi jandu sakaka, nga bombe! Ndaba twepani tuhobale Sapanga kwi indela ja Loho waki, nutukipuni sukujongana na Kilisitu Yesu. Nangasetuhobale hindu yeibii kunza ju nhyega. 4 Nepani ahelahe nakabia nhwesiki kugajetake majambu gagahengeka mu nhyega. Ana jubii mundu jojuwasali jugahobale majambu haga, hoju ngajwakawesiki kunzinda nepani. 5 Nepani banzekula jandu lisoba la nani toka panasaliwa. Nepani ndi namundu juku Izilaali, likabila laka Benyamini, kabee nu Nhebulania jwa sakaka. Kwa majambu gukukumulaki Malagalaki nepani nabii Mfalisayo. 6 Nakasini ngamaa nabiiya hata naang'alisa bandu ba bunhobali Kilisitu. Kulijambu lukujetakewa na Sapanga sukukumulaki Malagalaki nepani ngasenabii nilikosa. 7 Lakini majambu ge gala goti gagabii nagawasalia gasapi na gukunyangati, henu nagabalanga kuba asala ndaba jaka Kilisitu. 8 Kulekana na haga, nagabalanga majambu goti kuba asala ndaba jilijambu likolongu ngani yaani kummanya Yesu Kilisitu Bambu wangu. Ndaba jaki jombi nyetaki kuleke kutali kila sindu, moniki haga goti gabii ngati imai ili numpata Kilisitu, 9 nukujonganiswa najombi ngani. Nepani ngasembai kabee lijambu lukujetakewa na Sapanga kwii ndela jukupwata Malagalaki. Ila mbala kujetakewa na Sapanga kwii indela jukunhobale Kilisitu, kujetake hoku kuhuma kwaka Sapanga kwii indela jukuhobale. 10 Sembala pee ndi kummanya Kilisitu na makili gukuyoka kwaki, nuku kuba pamu mu mang'aliku gaki, nakuba ngati jombi mu kuwa kwaki, 11 koni nhobale na nepani niitenda kuyoka. 12 Ngasembwaga ndei kuhika au ndei kukamiliika. Henu nhendale kukasana ili mbata seketuli jela jejuje Yesu Kilisitu jumbatiki

nepani. 13 Mwaalangu bangu, ngasembwaga ndei kupata. Lakini nhenga sindu simu, nyewa majambu gagapetiki, na ngasani kwagalingali gagabii palongi. 14 Ndienu, mutuki kujenda kombala ili mbata nhupi jeheji, jejuje ukemi waka Sapanga kwa womi ukunani kwaka Sapanga kwi indela jaka Kilisitu Yesu. 15 Henu twepani totukomi mu loho tuwasaliya lijambu lelele, hata na bangi awasali majambu gangi, Sapanga jalibeka pagwendu leniheli. 16 Lakini patuhiki pani na tuendaliya kugahenga gagaga. 17 Mwaalangu bangu, mpwata lilenganu langu. Tumpeki lilenganu mwaajoannya baapwata lilenganu lende. 18 Numpwagi lijambu le heli mala jingi na henu ngelabuki kabee kwa maholi. Bandu bingi atama ngati abaya bu nsalaba waka Kilisitu. 19 Mwisu wa bandu be haba kuhoba, ndaba litumbu labu ndi isapanga yabu, akipuni majambu gaguge kupalika bagabonila giinyoni, na aholale pe majambu gu pundema. 20 Lakini wenei witu gubii kunani kwaka Sapanga. Natwe tunndendale sukuhobale nkombosi witu kuhuma hoku yani, Bambu Yesu Kilisitu, 21 jombi jwaing'anambula nhyega jejihalabika, ili jiwesa kulengana na nhyega jaki junu ulumbi, ku uwesu golagola goguwe juwesa hata kwi ikema indu yoti ibia pai ju ulongosi waki.

4 Henu mwaalangu bangu monumpai, ne ndokule ngamaa kumbona, mwanganya mombii kutogule kwangu ni liseketule lu kuwesa kwangu, henu ndi empalika kutama nganganganga sukujongana na Bambu, mwaalangu bangu monumpai. 2 Euodia na suntike, nunndobe nukundoba nnzongana mwakilongu kwaka Bambu. 3 Nawe hapa gunndongu wangu woguhobaleka, nugupala wajangatya aka nyongo haba, ndaba ahengiki lihengu lukulandi Lijambu la Sapa nakanopi pamu na Kelementi baahenga lihengu ajangu na bangi boti babube mahina gabu gaahandikwi mu kitabu sa womi. 4 Ndienu ntoguliya mu Ubambu masoba goti, kabee mbwaga ntoguliya! 5 Upoli winu gumanyikana na bandu boti. Bambu jubii pambipi. 6 Mwalihole lijambu lokapi, ila kila sempala, mundoba Sapanga numbiya na mwoju ukunsengu. 7 Nulukwali lwaka Sapanga, jejipeta malangu goka ga bandu, janndenda mioju jinu na malangu ginu sukujongana na Kilisitu Yesu. 8 Mwisuwe mwaalangu bangu, nhwasaliya majambu goti gagabii na gokapi gagabii gaamboni gukulumbalika: Na gokapi gagabii na gajupla Sapanga na gokapi gagabii gaa sapi na gokapi gagapalika kulumbalika na goti gagabii gihisima ana gubii usapi wokapi, anakibii sokapi sekipalika kulumbalika, nhwasaliya majambu ganga. 9 Majambu goka

gamwiliboliki au kugajopa au kugajoana kuhuma kwangu, au kugabona, mugahenga haga. Najombi Sapanga ju lukwali jwibiya pamu na mwanganya. 10 Natogulii ngamaa enyongini na Bambu ndaba mwisuwe mwapata kabee mbekenyu jukulangi ndenda kunkomboka. Kupwaga sakaka ngomboka kila lisoba ila pe ngasemwapatiki mbekenyu jukulangii lijambu le heli. 11 Ngasebwaga hela ndaba jukupala sindu! Ndaba niliboliki kulisika na hindu yeminaku. 12 Maniyiki kusindwa kuba na hindu na jakuba na mali gingi. Nhyobali kulisika kwa kila hali na kwa kila hindu, miya nusukutosa au mii ni inzala: Panguba na mali gingi au panguba nganasindu. 13 Nhwesa kuhinakali kila hali ndaba Kilisitu jumbeke makili. 14 Lakini, mwahengiki gaamboni kuba pamu na nepani mumang'aliku gango. 15 Mwanganya mwa Pilipi mmnyiki lisoba lukutumbuka kulandi Lijambu la Amboni kwangu, panabiya ndenda kuboka ku Makedonia, mwanganya kajika jinu ndi mwabandu babunzetaki Kilisitu bamwanyangatii, mwanganya kajika jinu ndi momwajongana nanepani mukujopa nakaapeke bangi hindu. 16 Panabiya mbala kunyangatii ku Tesaloniki mwandenda kunete, kupeta mala jimu. 17 Si mbala kujopa nhupi pena ila sembala hindu hijonzukika mu upandi wino. 18 Ndienu, nyopiki hindu yoti yemwambeki, kabee mwambeki mali gingi ngani kuliku yenabiya niipala. Mina kila sindu ndaba Epafuladitu juneti nhupi hinu. Nhupi ye heyi ndi ngati litambiku lelibii luhumba lwa asapi, litambiku lelijetakeka nukundengane Sapanga. 19 Ndienu Sapanga wangu, kwa hindu yaki hingi ku ulumbi waki kwi indela jaka Yesu Kilisitu, jampekia hindu yempala yoti. 20 Ulumbi gubiya kwaka Sapanga jojubii Atati bitu, yaka petapeta. Amina. (aiōn g165) 21 Walamukiya bandu boti bajongini ni Kilisitu Yesu. Aka kilongu baabi pamu nanepani pamba atenda kunndamuki. 22 Bandu boa baka Sapanga pamba, na hasa baabi mu nyumba jaka bambu nkolongu juku Loma, buntenda kundamu. 23 Nundobe mwaboti wamboni waka Bambu witu Yesu Kilisitu gubiya pamu na mwanganya.

Akolosai

1 Nepani Pauli, ntumi waka Kilisitu Yesu ku upali waka Sapanga nundongu witu Timoti. 2 Tunhandaki mwanganya mwa bandu baka Sapanga ku Kolosai hoku, mwalongu bitu monhobaleka mukujongana na Kilisitu. Tundobe wamboni waka Sapanga nu lukwali kuhuma kwaka Sapanga Atati bitu. 3 Masoba goha tunsengu Sapanga, Atati baka Bambu witu Yesu Kilisitu, kipindi patundobe mwanganya. 4 Ndaba tujowini emunhobale Kilisitu Yesu emmbii nu upali kwa bandu boka baka Sapanga. 5 Kuhobale kwinu nu upali winu utumbuli waki guhuma mu mahobale gabumbeki kunani kwaka Sapanga. Mwatumbuliya kujowane kuhobale hoku kipindi pa bundandila malobi ga sakaka gala gi Lijambu la Amboni. 6 Lijambu la Amboni heli lunhiki mwanganya nukueene kundema kwoti nukuleta mbengalelu yingipi, ngati ekwahengika kwinu mwanganya tumbuka lisoba lela pamwajowana wamboni waka Sapanga nu kugumanya egubi wa sakaka. 7 Mwiliboliki wamboni waka Sapanga kuhuma kwaka Epapila, ntumisi nanzitu jotumpai, jombi ntumisi jojuhobaleka jojuhenga lihengu laka Kilisitu ndaba jinu. 8 Jombi jutupwagi tweyani lijambu lu upali winu lejumpeki Loho. 9 Kwa ndaba heji tundobe kila lisoba tumbuka patwapata majambu ginu. Tundoba Sapanga junhenga mwanganya mugamanya gajagapala mweni kwa malangu nu umanyi gojutupeki Loho jaka Sapanga. 10 Ndi pamwiwesa kutama ngati ejupala Bambu nu kuhenga kila lisoba ga gundengane jombi. Kutama kwinu kuibiya mahengu ga amboni ga kila namuna na mwijonzukika kukola kupete kumanya Sapanga. 11 Nunndoba Sapanga jumpekiya makili ku uwesu waki nkolongu ili nhwesa kuba nganganganga mu kuhinakali kila sindu. 12 Sukutogule mwaasengula Atati ba bunhwesisi mwanganya kuba na pandu pinu mu majambu gala ga jaabeki bandu baki mu ukolongu gu unang'anu. 13 Jombi jutuokwi mwa makili ga lwii, nukutujingisa sapi mu ukolongu waka Mwana joampai. 14 Kwi indela jaki jombi jutukombwi, yani mahakau gitu tutei kulekakewa. 15 Kilisitu ndi lilanganu laka Sapanga jwanga kubonikana, najombi jwakwanza kubelekwa jwabii kabula ya hindu yoka yeabombiki. 16 Ndaba kupete jombi hindu yoka yatenda kubombeka, kila sindu pundema nu kunani kwaka Sapanga, hindu yeibonikana na yanga kubonikana. lumbi i kiloho yana makili ibia aka bambu au aka kilongosi au aka akolongu baabi nu uwesu. Yoti yabombika kupete jombi na kwa ndaba jaki. 17 Jombi jabii kabula ja hindu yoti, nu kupete jombi hindu yoka

ikumulana pamu. 18 Najombi ndi kimutu sa nhyega jaki yani ndi likundi la bandu ba bunhobale Kilisitu; jombi ndi utumbuli, jojatumbuliya kusaliwa, jobunhyoa kuhuma kwa bandu bawii, ili jubiya na napwasi ju utumbuli kwa hindu yoka. 19 Ndaba Sapanga jukupai usapanga waki woti gubiya nkati Kilisitu. 20 Kupete mwana waki hindu yoti yajonganiswa na Sapanga: na kwa mwai waki punsalaba jatenda lukwali, na hindu yoti yu pundema na kunani kwaka Sapanga. 21 Puutumbuli mwanganya mwabii kutali na Sapanga na mwakabii mwabaja baki ndaba ja mawasu ginu giliya na mahengu ginu giliyaa. 22 Lakini henu, kupete kuwa kwaka Mwana jojatama pani pundema, Sapanga jaajonganisa najombi ili jaabeka palongi jaki, koni mmbii mwaa sapi na sanga kihakau. 23 Lakini mpalika kuendale kutama mu kuhobale kokubii mu nsingi gogubii nganganga, wala mwijetake kunyukwanyukwa nu kuboka mu kuhobale kompatiki kipindi pa mwajoana Lijambu la Amboni. Nepani Pauli mii nu ntumisi wi Lijambu la Amboni heli lelilandiwi kwa kila munda pundema pani. 24 Henu ndogule kung'alika ndaba jinu, ndaba kwa mang'aliku gangu pu ndema pani, nyangati kutwelake sekipongwi sela mu mang'aliku gaka Kilisitu ndaba ja nhyega jaki yani likundi la bandu ba bunhobale kilisitu. 25 Nane amekiki kuba mtumisi wa bandu ba bunhobale Kilisitu kulengana nu mpangu waka Sapanga, mpangu we hogu jambekiya ili numpekiya mwanganya Lijambu la Amboni lelitiweli. 26 Sili jenze jabiya jiihiki kwa yaka hingi ni ibeleku hingi ya bandu boti yeipetiki lakini henu jiyekuliwi kwa bandu baki. (aion g165) 27 Sapanga jupai kwaamanyisa haba sili je heji hejibii ngolongu na ja sapi jejieni kwa bandu banga Ayaudi, na sili jeheji ndi jenze. Kilisitu jubii nkati jinu, ni lijambu le heli lilangi mwanganya mwibiya mu ulumbi waka Sapanga. 28 Kwa ndaba heji tunndandi Kilisitu kwa bandu boka, koni tunndakali kila munda nu kumbola kila munda kwa malangu goka ili tuwesa kunndeta kila jumu palongi jaka Sapanga koni jukoliki mu kujongana ni Kilisitu. 29 Ndaba ji lijambu lende nepani henga lihengu sukukasana koni ndumi makili gaka Kilisitu gagahenga lihengu nkati jangu.

2 Mbala mmanyi enhenga lihengu ngani ndaba jinu, kwa bandu baabii ku Laodikea na ndaba ja boha bangakuwai kumona nepani kwa mihu gabu. 2 Henga hela ili mioju jabu jipoliswa nu kujonganiswa pamu nu upali ili apata kuelewa kwoti goguletwa nuumanyi wa sakaka. Hapa ndi pabajimanya sili jaka Sapanga jejuje ndi Kilisitu. 3 Nkati jaki malangu nu umanyi gahihiki homu. 4 Henu numpwagi, mwijetake

kunkongwa na mundu jokapi kwa malobi gisoli hata ngati gukukolo ngani. 5 Ndaba hata ngati nepani mi kutali nu mbandanya kwa nhyega, lakini mi pamu na mwanganya kwa loho, na ndogule kubona enhenga mahengu ginu kwi indela ja sapi na hemunhobale Kilisitu su ukamilipu. 6 Henu ndaba munzetaki Kilisitu kuba Bambu, nala nhendaliya kutama koni nzongini najombi. 7 Mmbiya ni mikega nkati jaki, mulisenga panani jaki nngangamala mu kuhobale ngati emwaboliswa. Mmbiya monsengu ngamaa. 8 Nndingaliya, mundu jwanhoa kwa mabole matopu giisoli ga malangu gikimundu, gaguge utumbuli waki ndi mabole gaajopiki kwa bandu na gi ilombu yeilongosa mu ndema, na nga mweni Kilisitu! 9 Ndaba usapanga woti waka Sapanga gubii nkati ja nhyega jaka Kilisitu, 10 nanamu bumpeki womi woti mu kujongana ni Kilisitu. Najombi jubii panani ja makili goti gi kiloho ggalongosa na kunani ja bunu uwesu boti. 11 Sukujongana ni Kilisitu mwanganya busekula jandu, lakini nga kuseku jandu kokuhengwa na bandu, ila kokuhengwa ni Kilisitu mweni, kuseku jandu kokuhusu kugombulewa kuhuma ku umundu wa mahakau. 12 Ndaba pabumbatisa buntaga pamu ni Kilisitu, nu kupete ubatisu bunhya pamu najombi su kuhobale makili gaka Sapanga jojuwe anhyoha Kilisitu kuhuma kwa bandu bawii. 13 Pamwandi pala, mwanganya mwabiya mkuiki ndaba ja makosa ginu na ndaba nhyega jii jabii ju umundu wa mahakau. Lakini Sapanga jumpeki mwanganya womi pamu ni Kilisitu. Sapanga jutulekaki mahakau gitu goka, 14 japuta likalatasi la madeni gitu gababiya atenda kutulaja pamu na malagalaki gaki, nukuputa su kulikomangale punsalaba. 15 Punsalaba jepala Kilisitu jaanyaga makili gi ilombu yeilongosa naka akolongu bi ilombu, jahenga kuba sindu siyoni pangwendu sakaahingalita ngati bandu babaakamwi mu sapwali jaki kulangi jombi jaawesiki. 16 Ndienu mwijetake kumpeke malagalaki na mundu jokapi kupete posu au hinywaji, masoba ga tipati au tipati jukubonikana kwa mwehi au Lisoba lu Kupomulela. 17 Yenze yabii kihilu sa majambu gagihika, lakini usakaka weni ubii nkati jaka Kilisitu. 18 Mwijetake kutemuliwa na mundu jokapi joulipai kuba jwa amboni ndaba ju uyekuli gojugubweni kajika na jojuhingamaki kulihulu kwanga kwa sakaka na kwaagungamali atumi baka Sapanga bu kunani. Mundu ngati hoju jubii nng'ang'a ndaba ja mawasu gaki gi kimundu, 19 jilibangwi ni Kilisitu jojubii kimutu sa nhyega heji. Pai ju ulongosi waka Kilisitu, nhyega joka bijilea nu kujonganiswa pamu ni ihungu na misipa jaki, najombi nhyega jikola ngati ejupala Sapanga. 20 Mwanganya nhwii pamu ni Kilisitu nukugombolewa

kuhuma mu makili gi ilombu yeilongosa ndema. Boo ndaba jaki mwakona mwakatama ngati mwabandu bupundema gongone? Boo ndaba jakii nzetake mihilu ngati jenze? 21 "Mwiikamu senze!" "Mwiionza selase!" "Mwiigusa selase!" 22 Majambu haga goka gaalabika pagatumika pena, haga goti ndi malagalaki na mabole ga bandu pena. 23 Sakaka malagalaki ngati haga gabonikana ngati gana malangu, kwi indela jukugungamali jebilibeki beni, na su kulihulu kwanga kwasakaka nu kulongoo nhyega su ukali, lakini ngasegabii nu uwesu wokapi gola ukuhibalaki ndokule ya nhyega.

3 Ndienu ndaba nhyokiki pamu ni Kilisitu, mwagataputa majambu gagabii kunani, pandu pajubii Kilisitu pajutemi upandi wa malele waka Sapanga. 2 Nhwassaliya majambu gagabii kunani kwaka Sapanga, wala nga gupundema. 3 Ndaba mwanganya nhwii na womi winu buguhihiki pamu ni Kilisitu kwaka Sapanga. 4 Womi winu wa sakaka ndi Kilisitu, ni kipindi pajipitila ndi nanamu kabee pamwipitila pamu najombi mu ulumbi waki. 5 Ndienu nkoma sokapi sekibi nkati jinu su pundema sekibii na mahakau ngati uselati nu usapu mawasu giliya nu kutokule kuliya na kutokule kuba na mali gingi kulengana nu kulumbali imong'umong'u. 6 Ndaba ja majambu haga inyela yaka Sapanga ihika kwa bandu boti baakaniki sejulagalaki. 7 Pamwandi mwanganya kabee mtamika kulengana na majambu haga pa longoswa na haga. 8 Lakini henu mpalika kulekana na majambu ge haga goti. Yani inyela ngolongu na ndokule nu uliya na matundu au malobi ganga kupalika giipita hata kasokopi mu milomu jinu. 9 Mwiipwagani isoli mwabeti, ndaba mmboliki umundu winu wa mahakau pamu na mahengu gaki goti, 10 nukuwata umundu wanga na mahakau. Umundu we hogu guendale kulenganakewa su unyai na Sapanga, jojubii mmbombi waki, kupete lilanganu laki, ili nhwesa kumanya Sapanga sapi ngani nu kulengana najombi jojubomba umundu we hogu suunyai. 11 Henu ngasejibii topauti ja Ayaudi na bandu banga Ayaudi, jojusekuliwi jandu na jwanga kunseku jandu, mbolewa na jwanga mbolewa, mtumwa na mundu jojulekakiwi. Kilisitu ndi kila sindu na jubii kwa majambu goa. 12 Mwanganya mwa bandu baka Sapanga, jombi jumpai nukunhagu. Ndienu, mmbiya na mwoju wi hikia na mwoju uamboni nu mwoju ukulihulu na mwoju gu upoli na mwoju ukuhinakali. 13 Nhinakalaninya nukulekakane makosa ana jumu winu anng'ong'ateke nzaki. Mpalika kulekakane ngati Bambu ejundeakaya mwanganya. 14 Gangi ngati haga, nnzonzukiya upali,

ndaba upali gulombanesa kila sindu na kuba sindu simu. 15 Nu lukwali lwaka Kilisitu lundongua nkati ja mioju jinu, ndaba ja hela mwanganya bunkemiki mmbiya mu nyega jumu heji. Kabee mmbiya mwa bandu bu kusengu! 16 Malobi gaka Kilisitu gatama gingi nkati jinu. Mbolana nukupekiana mawasu kwa malangu goti. Nzemba nyembu yu kulumbali na nyembu yiki loho, munzembila Sapanga sukunsengu mu mioju jino. 17 Sokapi senhenga ku lilobi au ku lihengu, nhenga yoti ku lihina laka Bambu Yesu nu kunsengu Sapanga Atati kwii indela jaki. 18 Mwakambomba mwe mwajoaniya aka alomi binu, ngati ejupala Bambu. 19 Nanamu Mwakanalomi, mwaapala akahanu bino, mwikuba mwakali kwabu. 20 Mwabana, mwajoannya atati na amabu binu mu majambu goti, ndaba hela ndi ekundengane Bambu. 21 Mwakatati na mwakamabu, nkotuka kwaasukisa bana binu, ndaba ana mwaasukisi mwaahenga bannzoane. 22 Mwa atumisi, mwajowaniya aka bambu binu bupundema pani mu majambu goti, nkotuka kwa ajone pe paakuba beni, ila sukunzogopa Sapanga kwa moju woti na nga sukupala kupata upali wabu pabummbona pena. 23 Kila senhenga, nhenga kwa mwoju woti, ndaba jaka Bambu na nga kwa ndaba jaka mundu. 24 Nkombuka Bambu jampekia seketule jejaabeki bandu baki. Muntumakiya Kilisitu Bambu witu! 25 Jojuhenga gi liyaa bandepa kupwatana nu uliya waki, ndaba Sapanga ngase jubagu bandu.

4 Na mwaakolongu mwanganya, mwahengila atumisi binu gaamboni na gajupala Sapanga, koni nkomboka nanamu mmbii na Bambu kunani kwaka Sapanga. 2 Mundoba Sapanga bila kukotoka, koni mmanyana semukiloba pamu nu kunsengu Sapanga. 3 Ahelahe mutulobila na twepani kabee ili Sapanga jutupekiya napwasi ju kulandi malobi ga sili jaka Kilisitu. Kwa ndaba ja malobi ganandi haga nepani sajenu mii mu kipungu. 4 Henu nndoba ili nhwesa kulandi lijambu la Sapi ku usakaka ngati ekupalika kulandi na kwindela jeniwesa kulonge sili je heji hotuhotu. 5 Mmbiya na malangu entama nukujangatana na bandu banga kunhobale Kilisitu, koni ntumii sapi kipindi sembii naku. 6 Malobi ginu gabiya gatweli uamboni masoba goha, gagapalika, nu mpalika kumanya namuna jukunzibu sapi kila mundu masoba goha. 7 Tuntuma kwinu nndongu witu Tukiko jotumpai, jojuhenga lihengu na jojuhobaleka, jombi ndi ntumisi nzitu mu lihengu laka Bambu, juhika kummanyisa majambu gangu gote. 8 Ndienu nuntumiki kwinu ili jijisangamusa mioju jino sukumpwagi mwanganya majambu gitu. 9 Juhika pamu na Onesimo, nndongu

witu jotumpai na jojuhobaleka, jojuwe nkola ndema nziino. Bampwagila majambu goka gagahengeka pamba. 10 Alisitaliko joakongiki mukipungu pamu nanepani juntenda kundamuki, ahelahela Maluko nndongu waka Balunaba jutenda kundamuki. Tayali mpatiki malagalaki gu kunzopa sapi Maluko pajiika kwinu. 11 Yoshua jobunkema Yusito, najombi jutenda kundamuki. Kati ja Ayaudi bababia anhobali Kilisitu, haba ndi kajika jabu, bahenga lihengu pamu na nepani ndaba ju ukolongu waka Sapanga, baniaba ndi baanyangati ngamaa. 12 Epapila nkola nndema nziinu nu ntumisi waka Kilisitu Yesu, jutenda kundamuki. Jombi jundobe ngamaa ili nnzema nganganganga kuku kola na kuba montosane mu majambu goti gajupala Sapanga. 13 Nihwesa kupwaga juhenga lihengu ngamaa ndaba jinu na ndaba ja alongu buku Laodikea na alongu buku Hielapoli. 14 Luka sing'anga witu jotumpai na Dema antenda kundamu. 15 Mwalamukiya akaalongu boka buku Laodikea na Nimpa pamu na bandu ba bunhobale Kilisitu baaketangana kunyumba jaki. 16 Anansomiki balua jenze, nhakikisa jisomwa na bandu ba bunhobale Kilisitu buku Laodikea. Nanamu kabee nsoma balua jejihuma ku Laodikea. 17 Mumpwagila Alikipo, "Henga lihengu lela lejugupeki Bambu." 18 Nepani Pauli nhandika malamuki ganga kwa maboku gangu namweti. Nkombuka nemi mwikipungu. Uamboni waka Sapanga gubiya kwinu.

1 Atesaloniki

1 Nepani Pauli na Silwano na Timoti, tunhandaki.

Mwanganya mwa bandu bikikundi sa bandu babunhobale Kilisitu mommbii ku Tesaloniki na mwabandu baka Sapanga Atati bitu na bandu baka Bambu Yesu Kilisitu. Tunndobe lukwali na waamboni waka Sapanga. **2** Tunsengu Sapanga kila patunkomboka mu kuloba kwitu kwaka Sapanga sanga kukotoka. **3** Ndaba palongi jaka Sapanga Atati bitu tunkomboka henndangi kuhobale kwinu kwa mahengu gino, hegubi upali winu hegunhwesesa kuhenga mahengu nakanopi, na hemunhobale Bambu witu Yesu Kilisitu kwinu hekubii kwa sakaka. **4** Mwalongu bitu, tumanya Sapanga jutenda kumpala na junhagwi mbia mwa bandu baki, **5** ndaba kipindi patunndandila Lijambu la Amboni lela ngasekwabii kwa malobi pena ila kwa makili na ku kujangatiwa na kwa Loho jaka Sapanga koni mmanyi malobi haga ga sakaka. Mumanyi hetutemi na mwanganya, twatama ku kunzangati mwanganya. **6** Mwanganya mwapwata lilenganu litu, nu kunziga Bambu. Hata ngati mwang'aliki ngamaa mwagajopa malobi gala sukutogule kuhuma kwaka Loho jaka Sapanga. **7** Henu mwanganya mbii lilenganu la sapi, kwa bandu boti babunhobale Kilisitu buku Makedonia nuku Akaya. **8** Ndaba, kuhuma kwinu mwanganya malobi gaka Bambu gajogwaniki nga ku Makedonia nuku Akaya pena, ila kuhobale kwinu kwaka Sapanga jijowaniki pandu poti. Henu ngasetupala kabee kulonge ngani. **9** Bandu haba alongele kupete kuhika kwitu kwinu mwanganya, hemutujopa twepani, na hemwiileka imong'umong'u, nu kung'anambuki nukuntumaki Sapanga jojubi mwomi na jwa sakaka, **10** na sajenu mundendale Mwana waki juhuluka kuhuma kunani kwaka Sapanga, yaani Yesu, jojuwe Sapanga anhyoha kuhuma kwa bandu baawii na joutuoko kuhuma ku inyela yaka Sapanga ejihika.

2 Mwaalongu bangu, mwanganya mwabe mmanyi kuhika kwitu kwinu ngase kwabi kwa bwaka. **2** Mmanyi hebutung'alisa nukututondo ku Pilipi kabula jukuhika kwinu ji ku Tesaloniki. Hata na butupengiki ngama, Sapanga witu jutujangati makili gu kunndandi mwanganya Lijambu la Amboni laki sanga kujogopa. **3** Lijambu letumbola twepani mwanganya nga lijambu lelipiti mwamakosa au mipangu jilia wala ngasetupala kunkonga mundu jokapi. **4** Twepani muda goti tulonge sejupala Sapanga ndaba jombi jutubona tutenda kuwesa, ndi jutupekia Lijambu la Amboni lende. Mawasu gitu twepani nga kwaapalisa bandu hata

kasokopi ila tulonge ngati hejupala Sapanga jojubona mioju jitu mbaka nkati. **5** Ndaba ngati hemmanya, twepani ngasetwatumi malobi guku kukolo wala ngase twatumi malobi gu ujanza wala ngase tulikopaki twaakosi ili kupata lupija ku ujanza, Sapanga mweni jumanya. **6** Ngase twataputa ulumbi kuhuma kwa bandu, wala kuhuma kwinu, wala kuhuma kwa mundu jokapi, **7** hata ngati twepani twaka mitumi baka Kilisitu, twakabia tuwesiki kulaja majambu gokapi kuhuma kwinu. Lakini twepani twabii twaapoli kwinu mwanganya ngati heabi amabu kwa bana baki. **8** Twabi tumpai mwanganya ngamaa hata nga pe kundandi mwanganya Lijambu la Amboni laka Sapanga pena, ila kabee hata kupia womi witu ndaba jinu. Hela ndi upali witu hewabii kwinu! **9** Mwaalongu bangu, mwanganya nkomboka hetwahenga mahengu nukung'alika. Patunndandila Lijambu la Amboni laka Sapanga twahenga lihengu muhi ni ikilu ili twiikuba nsigu kwa mundu jokapi kwinu mwanganya. **10** Mwanganya mutubweni na Sapanga jutubweni hetwabii twa bandu twa sapi, baatama ngati hejupala Sapanga na bila kulaumiwa. **11** Mmanyi twepani tunhengi kila jumu winu ngati atati hebaatende bana baki mweni. **12** Tungangamalisa mioju, tumpolesa mwoju nu kunhingamaki ili nhwesa kutama ngati hejupala Sapanga jojunkema mu Ubambu Ukolongu nu ulumbi waki. **13** Kabee tunsengu Sapanga bila kukotoka ndaba patundetila lilobi laka Sapanga, mwilijogwini, muujopa nga ngati malobi gaka mundu ila ngati malobi gaka Sapanga na ndi sakaka hegabile. Ndaba Sapanga juhenga lihengu nkati jinu mwanganya monhobale. **14** Mwaalongu bitu, mwanganya mpatiki majambu hagagalaga gagaapatiki makundi ga bandu babunhobale Kilisitu buku Yudea, majambu gagaapata bandu baka Kilisitu Yesu. Mwanganya bunng'alisa bandu bantama naku ngati bombi hebabia ang'aliswi na Ayaudi ajabu, **15** Ayaudi banga kuhobale ndi babunkoma Bambu Yesu na Alota baka Sapanga, butung'alisa na twepani kabee. Bandu haba bunsuki Sapanga, nakabee abaja ba kila mundu. **16** Hata ngati balenga kutupenga twiilandi kwa bandu banndema yengi Lijambu la Amboni lelaoakula. Ndi hebilijonzuke mahakau gala ili gatwelila gabahenga masoba goti. Henu inyela yaka Sapanga itei kwahiki. **17** Mwaalongu bitu, kulekana kwitu na mwanganya kwabia kwa muda nsokopi pena, kabee kulekana hoku kwabi kwa nhnhyega pena na nga kwa mbomo. Muda nsokopi monikatai, tunkombwiki ngamaa na twapai kuhika kummbona mwanganya kabee. **18** Henu twaamua kunhiki kabee. Nepani Pauli nalenga kuhika kwinu kupeta mala jimu, lakini Lijobi

latenda kunipenga. **19** Boo, patwijema palongi jaka Bambu Yesu pajwiika, kukipuni kuwesa kwitu kwiibia kupete sindu bole? Kwi ibia kupete kwinu mwabete, mwanganya ndi kuhobale kwitu ndi kutogule kwitu. **20** Hena, mwang'anya ndi ulumbi witu nu kutogule kwitu!

3 Mwisu we ngasetwawesa kuinakali ngani. Ndienu twaamua kuigali kajika jitu ku Ateni. **2** Tuntuma kwinu nndongu witu Timoti, joujuwe jojuhenga lihengu pamu na tweapani kuntumaki Sapanga mu kulandi Lijambu la Amboni laka Kilisitu. Tuntuma ili jungangamalisa kuhobale kwinu nu kumpolosa mioju. **3** Ili kuhobale kwaka munda jokapi kati jinu kwiialabika ndaba ju kung'alika hoku. Mwanganya mmanyiiki tupalika kupata mang'aliku. **4** Ndaba patwabi pamu na mwanganya tumpwagila, mwiitenda kung'alika na ngati hemmánya, ndi hekupiti. **5** Ndaba nunntuma Timoti kwinu. Ngasenawesa kulendale ngani, nahenu nuuntuma ili kumanya lijambu lukuhobale kwinu. Kwiibonikana Jojukolo jatenda kunndenga ni lihengu loka letuhengiki kwinu lihoba bwaka! **6** Henu Timoti juhikiki kwitu, najombi jutupwagi malobi gu kututogulesa gu kuhobale kwinu nu upali winu. Jutupwagi ntenda kutukomboka muda gwoti, na nntokule kutubona tweapani ngati tweapani hetutokule kummbona mwanganya. **7** Henu malobi gi lijambu lu kuhobale kwinu gutupolwisi moju mu tabu na mang'aliku goti, **8** ndaba sajenu tutama su usakaka ana mwanganya nzemiki nganganganga mu kujongana na Bambu. **9** Henu tuwesa kusengu Sapanga witu ndaba jinu. Tunsengu su kutogule kotubinaku palongi jaki ndaba jinu. **10** Tuendale kunndoba Sapanga ikilu na muhi kwa moju witu goti ili jutupekia napwasi ju kummbona kabee ili tuwesa tumpekiya sokapi sekipongwi mu kuhobale kwinu. **11** Tunndoba jombi Sapanga Atati bitu na Bambu witu Yesu, jutuandalia indela ju kuhika kwinu. **12** Bambu junhwesisa mwanganya kupalana na kwaapala bangi boti ngani ngati na tweapani hetumpala mwanganya. **13** Henu jujigangamalisa mioju jinu, na mwanganya mwiibia monkamiliki na mwa bandu baa sapi palongi jaka Sapanga na Atati bitu masoba Bambu witu Yesu pajwiika pamu na boti baabi baki.

4 Henu mwaalongu bangu, muliboliki kuhuma kwitu tweapani namuna ju kutama pundema pani ili kunndengane Sapanga. Na sakaka ntama haelahela. Henu tunndoba nu kunhingamaki ngamaa kupete lihina laka Bambu Yesu nhendaliya kukola ngani kupete haga. **2** Ndaba mugamanya malagalaki gatumpekia kupete uwesu waka Bambu Yesu. **3**

Sapanga jupala mwanganya mbia mwa bandu ba sapi na muliboa mu maisha gu ugoni. **4** Kila mwanalomi nkati jinu jupalika kumanya namuna ju kutama nu nhwanu waki ku usapi ni isima, **5** na nga su kutokule liyaa ngati bandu banga Ayaudi banga kumanya Sapanga. **6** Nala munda jokapi jukotuka kunkose au kunhuni nzaki kupete lijambu lende. Tumpwagila ganiaga nu kunkanaki ngamaa kupwaga Bambu jwapekia azabu bahenga majambu haga. **7** Sapanga ngasejutukema kutama maisha gu ugoni ila tutamaa maisa gu Sapi. **8** Ndienu jojugakana mabole haga ngase ankana munda ila ankana Sapanga mweni jojumpeke mwanganya Loho waki wa Sapi. **9** Ngasempalika kunhandaki kwaapala alongu binu. Ndaba Sapanga jummboliki namuna ju kupalana. **10** Na mwaahenge hahelahe alongu binu boti kila pandu ku Makedonia. Henu mwaalongu bangu tunndoba nhenga hela hata nakanopi. **11** Mbia na nia jukutama maisha gu kutuli, kila jumu juhenga majambu gaki mweni na juhenga mahengu gaki kwa maboku gaki mweni ngati hetunndagalakia pamwandi. **12** Kupete kuhenga hela mwiipata ulumbi waamboni kuhuma kwa bandu banga akilisitu, na nga mwiikubi na ndaba ja kwaahobale bangi kwa hindu yempala. **13** Mwaalongu bitu, tupala mmanyi usakaka kupete bandu baawii pani pundema, ili mwiibina mwoju ngati bandu bangi banga kuwesa kuhobale. **14** Tweapani tuhobale kupwaga Yesu jwawii nu kuyoka, nahenu tuhobale Sapanga jwaaleta pamu na Yesu boti baawii koni atenda kuhobale. **15** Letumpwagi heli libole laka Bambu, kupwaga tweapani twetubi twabomi, tweapani totuhendale kutama mbaka pajiika Bambu, sakaka ngatwiikubi twaalonguli baawii pani pundema. **16** Ndaba giipita mihilu, sauti jaka Ntumi nkolongu waka Sapanga, sauti ji imbata jaka Sapanga, na Bambu mweni jwii huluka kuhuma kunani kwaka Sapanga. Ndienu baawii koni anhobale Kilisitu bi iyoka hoti. **17** Ndiipala tweapani twetubii twabomi kipindi sehesi twiiegalania pamu na bombi kwaka Sapanga ili kumpengalane Bambu munani. Nahenu twitama pamu na Bambu yaka petapeta. **18** Henu, mpolwisiana mioju kwa malobi haga.

5 Mwalongu bangu nga ndaba jukunhandaki mwanganya malobi kupete kipindi nu nsimu wa majambu haga pagiipitila. **2** Ndaba mwabe mmanyi lisoba laka Bambu liika ngati mwii hejuhika ikilu. **3** Bandu pabibia apwaga, "Lubii lukwali na kila sindu kibi sapi," ndi ling'ai helanhabukia muda gogo! Majambu ge haga giipitila pee ngati lipyanda lukubeleka hegumpiti mmbomba jojobeleka, wala

bandu nga biiwesi kugujepa. 4 Lakini mwaalongu bangu ngasembi kulwie, ni lisoba heli ngaselipalika kunhiki gapula ngati mwie. 5 Mwanganya mwaboka mwabandu montama pu unang'anu, mwabandu ba muhi. Tweepani nga twabandu ba lwiye, wala nga twabandu bi ikilu. 6 Nala twiigone lugonu ngati bandu bangi, tutakiwa tukelukya nu kulilongo twabete. 7 Ndaba baagone, agone ikilu na baalobe, alobe ikilu. 8 Lakini tweepani twabandu ba muhi tupalika kuba twabandu twetuilongosa twabeti. Nala tubia nukuhobale nu upali ngati ingobu jukulikenga pikigamba, nukuhobale kwitu kwa wokopu kubia ngati kopia jikisomasoma. 9 Ndaba Sapanga ngase jutuagula ili kutuhoba kwi inyela yaki, ila tuupata wokopu kupete Bambu witu Yesu Kilisitu, 10 jojwakuwa ndaba jitu, ili tutama pamu na jombi, tubia tuwi au twabomi. 11 Henu mpolisana mioju nu kujangatana mwabe kwa mwabe, ngati henhenga sajenu. 12 Mwalongu bangu tunndomba mwaatendila hisima bahenga lihengu kati jino, babundongosa nu kumbola kutama pamu na Kilisitu. 13 Mwapekia hisima ngolongu na kwaapala ndaba ji lihengu leahenga. Nkuba nu lukwali nkati jino. 14 Mwaalongu bitu tunndoba mwaakanakiya bandu baabi banga kupala kuhenga lihengu, mwaagangamalisa mioju bandu babii nu lujogopu, mwajangatia bandu banga na makili, mmbia monhinakali kwa bandu boti. 15 Nndingalia mundu jokapi jwaandepa jongi majambu mabaja kwa mabaja, ila nia jinu jibia kuhengiana majambu ga amboni muda goti na kwa ahenge majambu ga amboni bandu boti. 16 Ntogulia masoba goa, 17 mundoba Sapanga bila kukotoka, 18 munsengula kwa kila lijambu lelumpiti. Haga ndi gajugapala Sapanga mu kujongana kwinu na Kilisitu Yesu. 19 Mwampenga Loho jwa Sapi, 20 mwagulongama ulota kuhuma kwaka Sapanga. 21 Mpema kila sindu. Nzingatia sekibi sa amboni, 22 nu kujepa kila aina ubaja. 23 Sapanga mweni jojutupeke lukwali junnyambisa nu kunndenda mwanganya ngani yaani umundu winu woti na loho inu na mioju na nhyega yinu yanga ni kihakau sokapi kipindi su kuhika Bambu witu Yesu Kilisitu. 24 Sapanga jojunkema mwanganya jwihenga hela ndaba jombi juhobaleka. 25 Mwaalongu bangu mutulobila na tweepani kabee. 26 Mwaalamukiya alongu boti kupete nginyuli ju upali nkolongu. 27 Nundagalaki kupete lihina laka Bambu mwaasomila alongu bitu boti babunhobale Kilisitu balua jenze. 28 Tunndobe wa amboni waka Bambu witu Yesu Kilisitu.

2 Atesaloniki

1 Nepani Pauli na Silwano na Timoti. Nunhandaki mwanganya mwabandu bi likundi la bandu ba bunhobale Kilisitu buku Tesolonike, baabi bandu baka Sapanga Atati bitu na waka Bambu Yesu Kilisitu. **2** Tunndobee waamboni waka Sapanga nu lukwali kuhuma kwaka Sapanga Atati bitu na kwaka Bambu Yesu Kilisitu. **3** Mwalongu bitu, tupalika kunsengu Sapanga kila muda ndaba jinu. Kulengani kwitu kuhenga hela ndaba kuhobale kwinu kukola ngamaa nu kupalana kwitu kujonzukeka ngamaa. **4** Ndi mana twepani tukipuni mwanganya mu makundi ga bandu ba bunhobale Kilisitu babube bandu baka Sapanga. Tukipuni ndaba henhendale kuhobale nuku kuba nganganganga nu kung'alika kwoka na hindu yenkosa. **5** Haga goti galangi kutemu kwaka Sapanga kwihika kulengana na mahengu gaka mundu, na sekiipitila mwanganya mwiipalika kujingi mu ubambu nkolongu waki goguwe ndaba jaki jombi ntenda kung'alika. **6** Sapanga jwiitemula ngati hekupalika: Jwaalepa mang'aliku baunng'alisa mwanganya, **7** jampomulisa mwanganya mong'alika sajenu, na twepani kabee. Jwiihenga lijambu heli kipindi sejiipitila Bambu Yesu kuhuma kunani kwaka Sapanga pamu na atumi baki bu kunani baabi na makili, **8** na mwotu. Sapanga jwaalapula bandu babunkana na banga kujetake Lijambu la Amboni laka Bambu Yesu Kilisitu. **9** Kutemuliwa kwabu kwibia kwaalabana yaka petapeta na kwa abeka kutali nu ulumbi waki nkolongu, (aionios g166) **10** pajwiika lisoba lela kujopa ulumbi kuhuma kwa bandu baki ni isima kuhuma kwa bandu baki boha babunhobali Bambu. Mwanganya kabee mwiibia kati jabu, ndaba mugahobali malobi gatunndeti. **11** Ndi ndaba tunndobe muda woti. Tunndoba Sapanga witu junhwesisa kupalika maisha gajunkemi kutama. Tunndoba, ku uwesu waki, jutimisa nia jinu jukuhenga majambu goti gaamboni nu kujomo lihengu lii su kuhobale. **12** Kwi indela ju kuloba hoku, lihina laka Bambu witu Yesu liipataa ulumbi kuhuma kwiinu na mwanganya mwiipata ulumbi kuhuma kwaki kwa waamboni waka Sapanga witu na jaka Bambu witu Yesu Kilisitu.

2 Mwalongu bitu motumpai, henu kupete kuhika Kwaka Bambu witu Yesu Kilisitu nuku kukusanywa kwitu pamu palongi jaki, ili tutama naku, tunndoba ngamaa, **2** mwiihakajika ngani mu mioju jinu, wala mwiikuba ni kiholu ndaba ju kupwaga lisoba laka bambu lihikiki. Wala mwisituka kupete lilobi au balua jealandi kuhuma kwaka Sapanga kupwaga jihumiki

kwitu. **3** Mwiijetake kukongwa na mundu jokapi kwa namuna jokapi. Ndaba lisoba lela nga lipitile mbaka ubaja gola wiipitila na Mundu joampenga Sapanga nu usakaka waka jola jubonikana, jojuwe mwisu waki banntenda kunkoma titikiki. **4** Jombi jwalikwea mweni panani ja kila sindu na sebikikema kisapanga au sebikilumbali, na hata kujingi kutama nkati ja nyumba jaka Sapanga nu kulibeka ngati Sapanga. **5** Boo, ngase nkomboka numpwagi majambu haga goti panabi pamu na mwanganya? **6** Lakini kibi sindu sesumpengale kupiti ku lijambu leheli sajenu, na mwanganya mukimanya sindu hesi. Nala lisoba palihika Mbaja jwiibonikana muda waki gogupalika. **7** Hata hela Mbaja hoju joolihihiki juhenga lihengu sajenu, lakini ngajubonikana mbaka joampengale jola juboka. **8** Hapandi Mbaja jola pajwiipitila, lakini Bambu Yesu pajijika ankoma ku nhuki wu nndomu waki nu kunhoa ku unang'anu waki nkolongu. **9** Mbaja hoju jwihika na makili giki lijobi nu kuhenga kila namuna ja ndonduke na nginyuli gi isoli, **10** nu kutumi isoli wa kila namuna kwa bandu baabi mu indela ju kuhoba. Haba biihoba ndaba ngase buku gujopiki nuku gupala usakaka wi Lijambu la Amboni gola ili ahokuka. **11** Kwa ndaba heji Sapanga jwaalekiki alonguswa na makili gaga kongu ili aendilia kuhobale isoli. **12** Sekiipita ndi ana, boka banga kuhobale usakaka, ila atogule mahakau bitenda kutemuliwa. **13** Tupalika kunsengu Sapanga masoba goti ndaba jinu mwaalongu bitu mwanganya, mompalika na Bambu, ndaba Sapanga junhagwi toka mwandi ili nhokuliwa kwa makili gaga Loho, ili nhengwa kuba bandu baki ba sapi su kuhobale kwinu mu usakaka. **14** Sapanga junkemila lijambu heli kupete Lijambu la Amboni le tunndandila, junkema ili nzopa pandu pinu mu ulumbi waka Bambu witu Yesu Kilisitu. **15** Nala mwaalongu bitu nzema nganganganga nu kuhenge lihengu mabole ga tummboliki kupete balua itu na ga tunndandila. **16** Tunndoba Bambu witu Yesu Kilisitu na Sapanga Atati bitu jojutupaala na kupete wa amboni waki jutupeki kupogale mioju jitu yaka petapeta nu kuhobale kwa amboni, (aionios g166) **17** ili juwesa kujipolesa mioju jinu mwanganya nu kumbeka nganganganga ili nhwesa masoba goti kuhenga nu kulonge majambu gaamboni.

3 Mwisu we mwaalongu bitu mutulobila kwaka Sapanga ili Malobi gaka Bambu gaendalia kuene nyatanyata na bagajopa kwi isima ngati hekwabi kwinu mwanganya. **2** Mutulobila kabee ili Sapanga jutuokula kuhuma kwa bandu abaja na baahoa bandu, ndaba nga bandu boti baahobale malobi

gangane. **3** Lakini Bambu juhobaleka. Jombi jwa nngangamalisa nukunndonda sapi kuhuma kwaka mbaja jola yani Lijobi. **4** Natwepani tunhobale Bambu mwanganya na tumanya nhenga na nhendale kuhenga gatunndagalaki gala. **5** Bambu jujilongusa mioju jii kugumanya upali waka Sapanga na kukuinakali kojutupeke Kilisitu. **6** Mwaalongu bitu, tunndagalaki kupete lihina laka Bambu witu Yesu Kilisitu, nnzepana na bandu boti baabi nikitondwa na banga kupwata malagalaki gatumpeki mwanganya. **7** Mwabe mmanya mpalika kupwata lilengano kuhuma kwitu twepani. Twepani patwabi pamu na mwanganya ngasetwabi ni kitondo, **8** ngase twakula posu kwa mundu jokapi bila kunndepa. Lakini twahenga lihengu ngamaa nukung'alika muhi ni ikilu ili twiikuba nsigu kwaka mundu jokapi kati jii. **9** Twahenga hela nga ndaba ngasetupalika kupata ujangatilu winu, ila ndaba tupala kundangii namuna jukuhenga. **10** Patwabi pamu na mwanganya tukubika tumpwagi, "Mundu jokapi jwanga kupala kuhenga lihengu jwiikula posu." **11** Tupwaga majambu haga ndaba tujogwini abii bangi kati jinu abi nikitondwa na ngase ahenga sokapi, ilapee kulijingisa mu majambu ga bandu bangi. **12** Kwi lihina laka Bambu witu Yesu Kilisitu twaalagalaki na kwaapwagi bandu haba abiya ahenga lihengu ku kulilongo beni ili bilipatila posu yabu beni. **13** Lakini mwalongu bitu mwe, mwiisoka kuhenga majambu ga amboni. **14** Pangi konioku jubi mundu jojuwe ngajwagajetake malobi gangane gatunndete mu balua jenze. Ana kubi hela munndingalia ngamaa mundu hoju. Mwijangatana naku ili jubona hiyoni. **15** Lakini mwanhenge mundu hoju ngati mmbaja, ila munkanakya ngati nndongu. **16** Bambu mweni jojubi utumbuli hu lukwali, jumpekia lukwali masoba goti kwa kila namuna. Bambu jubia na mwanganya mwaboti. **17** Nepani Pauli, nihandika malamuki ganga kwa maboku gangu namweti. Jenze ndi nginyuli ju kummanyisa mu balua yangu yoti, hela ndi heniandika. **18** Tunndobe mwaboti waamboni waka Bambu witu Yesu Kilisitu gubiya pamu na mwanganya. Amina.

1 Timoti

1 Nepani Pauli, ntumi waka Yesu Kilisitu ku uhilu waka Sapanga jojutukombwi twepani na Yesu Kilisitu ndi jotuhobale twepani. **2** Nuguhandaki wa Timoti wa mwanangu wa sakaka wa hobalelu. Nukulobe wamboni waka Sapanga, ikia nu lukwali kuhuma kwaka Sapanga Atati bitu na Yesu Kilisitu Bambu Witu. **3** Mbala gutama ku Epesu ngati enugulagalakiya panabii nyenda ku Makedonia. Abii bandu bangi hoku abolesa mabolee gi isoli, mwaakanakiya bandu haba. **4** Wapwagila akotuka iyomu hi isoli, pamu na majambu ganga na mwisu wakahoku. Haga goti galeta ing'omu, wala nga sindu ngaseyasenga mu lihengu laka Sapanga gu uhokovu, gogumanyikana kwii indela ju kuhobale. **5** Lilengu uhilu gongo kutimisa mapali yagabokana mu mwoju wa sapi, mwoju gogumanya ga sapi ni giliya na hobale ja sakaka. **6** Bandu bangi baboka nu kung'anambuki nu kulongalane malobi matopu. **7** Apala kuba abola ba malagalaki gaka Musa, lakini ngasebikimanyi seapwaga au majambu gagahingamaki. **8** Tumanyi sapi malagalaki ga sakaka, ngati natumi ekupalika. **9** Lakini nkombuka tumanyiki ana malagalaki ngasealetiki ndaba ja bandu ba amboni, ila ndaba ja bandu bahalabana malagalaki na bandu banga kujetake malagalaki na banga kunzetake Sapanga na babii na mahakau, bandu banga na dini na bundema, bandu babakoma akahengo na aka nyongo, au babakoma bangi. **10** Malagalaki abei ndaba ja aselati batenda kinyumi na maumbile na babajiba bandu na kwaalombesa ngati atumwa, bini isoli na baalapa kwi isoli au bahenga sokapi sekibi kinyumi na mabolee ga sakaka. **11** Mabolee haga gapatikana mu Lijambu la Amboni laka Sapanga mu ulumbi na jojubii na uamboni jojuwe nepani jumbeki nililandila. **12** Nusengu Bambu witu Yesu Kilisitu jojumbeki makili ndaba ji lihengu lango. Nunsengu kukumona nepani neniuhobaleka, janthagula nutumakiya, **13** hata ngati pamwandi nepani nu kuntondo na kwaang'alisa bandu babuhobale Kilisitu na kwaanyaga hindu. Lakini Sapanga jamonila ikia, ndaba nabii nakoni ngase hobale nahela ngasenamanyiki senabii nakahenga. **14** Lakini Bambu witu jambeki wamboni waki wingi, jambekia hobale nu upali sukujongana na Kilisitu Yesu. **15** Lilobi lende ndi lasakaka na kabee lijetakeka ngamaa nukuhobaleka: Kilisitu Yesu jahika pundema kwaoko babii na mahakau. Nanepani ndi mwana mahakau nu mbaja kuliku boka, **16** lakini Sapanga jamonila ikia, ili Kilisitu julangia kuhinakali kwaki kwoti

kwangu nepani, ngati lilenganu kwa bala boka babube monikatai babahobaliya nukujopa womi wa masoba goka. (aiōnios g166) **17** Kwaki jombi ndi Nkolongu wa masoba goha, jwanga kuwa, jwanga kubonikana na jojubii Sapanga kajika, kwaka jombi jibiya isima nu ulumbi wa yaka petapeta! Amina. (aiōn g165) **18** Timoti wamwanangu mu kuhobale, nugupeke nhilu gongo kulengana na malobi ga alota gabapwaga pa mwandi kupete wehapa. Malobi haga gabiya silaha jaku jukukomane ngondu sapi, **19** nugukamula kuhobale kwaku na mwoju wa sapi. Bandu bangi ngasebajowani mioju ja sapi jukumanya ga amboni ni giliya henu nukuhabana hobale jabu. **20** Kati jabu ndi Himenayo na Alekizanda babube numpeki Lijobi, ili jwaabola bantondo Sapanga.

2 Sukutumbuli nu hingamaki mwanganya mwalobila bandu boka, mundoba Sapanga nu kunsengu Sapanga ndaba ja bandu boka, **2** ndaba ja akolongu na boka babii nu uwesu, ili tupata kutama maisa gu kuhinakali nu lukwali pamu na nukuhenga gaamboni bandu babundumbali Sapanga. **3** Lijambu lende la sapi na lumpalisa Sapanga jojuwe ndi Nhokozi witu, **4** jojuwe jupala bandu boka ahokuliwa na apata kugumanya usakaka. **5** Ndaba jubii Sapanga jumu na kabee jubii jumu jojujonganisa bandu na Sapanga, mundu we hoju ndi Kilisitu Yesu, **6** jojuwe jilipia mweni ngati litambiku kwaagombo bandu boka. Ukombosi we hogu henu gubonikini kipindi saki, ana Sapanga jupala kwaoko bandu boka. **7** Ndaba hela nepani bandumiki miya nuntumi na mbola wa bandu banga kummanya Sapanga, naalandila lijambu lukuhobale na usakaka. Mbwaga usakaka, ngasembwaga isoli! **8** Ndienu, pokapi panketangana kunndoba Sapanga mbala akanalomi aloba, akanalomi babube babilipiiki kuhenga lihengu laka Sapanga atondabiya maboku gabu kuloba sanga hasila wala ing'omu. **9** Mbala ahelahe aka mbomba abiya bana isima na awata ingobu yeipalika; na nga kukujilemba ku mitindu ukuloka majunzu, kulipamba kwa zaabu, lulu au ingobu ya bei ngolongu, **10** ila ahenga mahengu gaamboni ngati ekupalika mmbomba joandumbali Sapanga. **11** Aka mbomba apalika kulibola kinunukinunu nakuba bajetake ngani kipindi su kulibola. **12** Nepani ngasembai mmbomba jubolisa au andongusa mwanalomi; kupalika jutama kinunu. **13** Ndaba Adamu bumbomba hoti nu kupwati Eva. **14** Na nga Adamu jojwakongwa ila mmbomba jola ndi jojwakongwa nukuhenga gabunkana jwiihenga. **15** Hata hela, mmbomba jokulika ku kupata bana, ngati

naaendali kutama mu kuhobale nu upali nu usapi nu kuba jujutosaniki.

3 Lende lilobi la sakaka, ngati mundu najutokule lihengu lukunzemale hoju jupalika kuhenga lihengu la sapi. **2** Kilongosi jupalika kuba mundu jwanga na makosa, nu jupalika kuba nu mmbomba jumu pena, jubiya nu uwesu ukulilongosa mweni, mundu joanzoane bandu jobjubii nu uwesu ukuamu majambu gaki sapi na jukusanga agenii na jojuwesa kubola; **3** jwikuba nndepi au wala jojukomana ila jubiya mpoli, jojupala lukwali, jwiikuba mundu jojupala lupija; **4** jupalika jubiya mundu jojuwesa kulongosa bandu bu nyumba jaki, nakahenga bana baki bunzowannya kwi isima yoti. **5** Ndaba ngati mundu ngasejuwesa kulongosa sapi bandu bu nyumba jaki, jiwesa boo kulitunza likundi la bandu babuhobale Kilisitu laka Sapanga? **6** Ngasejupalika mundu jwanga kukola sukuhobale baahenga kuba kilongosi mu likundi la bandu babuhobale Kilisitu, ili jwiika kukipuna nu kutemuliwa ngati mbaja ebuntemuliwa. **7** Kupalika jubiya jwana sipa ja sapi kwa bandu babii kunza ja likundi lebhuhobale Kilisitu, ili bandaumu nukuabuka mu ntegu waka lijobi. **8** Baajangati mu likundi lebhuhobale Kilisitu apalika kuba bandu bana tabiya jaamboni na bini ihisima; bikuba alepi ba divai au batokule lupija, **9** apalika kuba na mwoju gwa sapi gukumanya majambu ga amboni ni giliya nu usakaka wu nkati jukuhobale. **10** Kupalika hoti alegwa, abonikana abii sapi na bakabonikana atenda kupalika, ndienu apia mahengu gabu. **11** Akaahanu babu apalika kuba na tabia ja sapi, banga kwaalongale bandu liya, na baawesa kulilongoo mweni bana isima na bahobale mu majambu goti. **12** Jojujangati mu kikundi sa bandu babuhobale Kilisitu kupalika jubiya nu mmbomba jumu pena, na jojuwesa kulongosa sapi bana baki na bandu bu nyumba jaki. **13** Ndaba bajangati bahenga lihengu labu sapi nakuba nganganganga, na awesa kupwaga sanga kujogopa kupete kuhobale kwabu mu Kilisitu Yesu. **14** Nguhuhandaki balua jenze koni hobale kuhika kwaku masoba ga pambipi. **15** Lakini nanzeliwi, ndienu balua jenze jugumanyisa namuna hetupalika kutama nabu mu nyumba jaka Sapanga, jejuje bandu babuhobale Kilisitu baka Sapanga jobjubii mwomi, na jejuje ndi kipanda nu nsingi wa sakaka. **16** Ngasekibii kiholu sokapi kupete ukolungu na sili ju kuhobale kwitu hejibii ngolungu. Jabonikana mu liumbu lu umundu, jabonikana kuba junu upali mu Loho kuba ndi jwaamboni, jabonikana na atumi bu kunani kwaka Sapanga. Jaalandila bandu banga kuhobale Sapanga, jabombaliwa nu undema, jajukulika mu ulumbi.

4 Loho jaka Sapanga jupwaga hotu hotu masoba ga mwisu bandu bangi bilekala kuhobale; bijetakiya loho yu kukonga nu kupwata mabolesu gi ilombu. **2** Mabolesu haga gahuma kwa bandu babilikopake babube bapwaga isoli, babube mioju ja sapi jejimanya ga amboni na giliya jitei kuwa. **3** Bandu haba abolesa ana ndi makosa kutola mmbomba na kula posu jengi. Lakini Sapanga jiiibomba posu hei, ili bala babii ahobali na apata kumanya usakaka, atumia kukusengu. **4** Kila sindu sejubombiki Sapanga ndi sapi, wala ngasekipalika kulongoswa ila yoka ijopilika kukuloba nuku nsengu, **5** Ndaba lilobi laka Sapanga nukuloba bikihenga sindu hesi kijetikika na Sapanga. **6** Ngati nawapeki alongu boka malagisu ganga, wibiya guntumisi wa sapi waka Yesu Kilisitu, kulikolesa kiloho kwa malobi na majambu guku hobale na mabolesu ga sapi gawagapwatiki gu usakaka. **7** Lakini gukotuka iyomu yela yanga ikidini na yanga na mana. Guyobaliya kutama maisa gukundumbali Sapanga. **8** Mazoesi ga nhyega ndi lijambu la amboni, lakini mazoesi giki loho gabii gaamboni ndi gagapalika nakanopi, ndaba gutulagi woti mu maisa ga sajenu, kabee haga gaiahika. **9** Lende lilobi lukuhobaleka kabee lipalika kujetakewa nakanopi. **10** Tweepani tukasana nukuhenga lihengu namangani ndaba tunhobale Sapanga jobjubii mwomi ndi Mwokosi wa bandu boka, na hasa bala ba bunhobale. **11** Wapekia malagi haga na wabola mabole haga. **12** Wijetake mundu jokapi jugutondula ndaba wehapa gunkombu, lakini gukasana gubiya gu malanganu kwa bandu baahobale: Mu malagi gaku na tabiya jaku nu upali nu kuhobale na maisa ga sapi. **13** Gutumia kipindi saku nu kukasana kwaku kwakasome bandu pangwendu Maandiku ga Sapi, kulandi nu kubola, mbaka panihika. **14** Gwikotoka kutumi kipaji sela saka Kilisitu nkati jaku sebugupeki kwa malobi ga alota na kwaabeke maboku na kwaalobe aseja. **15** Guwasaliya ngamaa kupete haga goha nukugahenga sanahuli kuendele kwaku kubonikana na boka. **16** Gulingaliya ngamaa majambu gaku wamweti na mabolee gaku. Guendaliya kuhenga haga, ndaba nagutei hela, wajikua wamweti na bala babugujowane.

5 Wandakali mwanalomi nseja, ila gumpwagila ngati atati baku. Wapwagila akakombu ngati alongu baku, **2** na wapwagila aka mbomba aseja ngati akaamabaku, na aka kamwali ngati akaabeli baku, ku usapi woti. **3** Watendila isima aka mbomba bawii akalomi babu babube ngaseabii na bandu bakajangatila. **4** Lakini mmbomba joawii alomi jobjubii na bana na asokoo, haba apalika kulibola kutimisa

mahengu gabu gikidini kwa alongu babu beni nakalepa akahengo babu na ahoku babu, ndi heli lijambu luku mpalisa palongi jaka Sapanga. 5 Mmbomba joawii alomi sakaka, jwanga na mundu jukunzangati, ambeki Sapanga hobale laki nukuendale kunndoba Sapanga bunzangatiya ikilu na muhi. 6 Lakini mmbomba joawii alomi jojutama kukutokule kila sindu, hoju juwi hata ngati jakona mwomi. 7 Wapekia malagisu ganga, ili mundu jokapi jukotuka kwaalongale liya. 8 Lakini ana mundu ngasejaatunza alongu baki, hasa bukunyumba jaki, mundu hoju jwiikuba jukukaniki kuhobale kwaki na jwiikuba mmbaja ngani kupeta mundu jwanga kuhobale. 9 Wammbalangi mundu jokapi kuba ngati mundu joawii alomi baki ana ngase jujomwi yaka sitini. Kabee jubia juwaiiki kujukulika malajimu pee, 10 na jubia na mahengu gaamboni: Jojaatunziki banabaki sapi, jojaajopiki ageni kunyumba jaki, jojaajopa atumisi baka Sapanga, jojajangatiya bandu bana mang'aliku, na jojilipia kuhenga majambu gaamboni. 11 Kotuka kwaandika bandu baawii alomi akanabali, ndaba ana ndokule yabu ya nyega ana ijonzukiki kuba na makili ngani kupeta kulipia kwabu kwaka Kilisitu, biipala kutoguleka kabee, 12 nabombi kwi indela heji biibonikana abii na makosa ngani ndaba jukulileka lilagi labu lu puuwanzu. 13 Aka mbomba bawii alomi ngati haba atumbuli kuhua kipindi sabu suku jendajenda nyumba mbaki nyumba; kabee sindu siliyaa ngani atumbuli kwaalongale bandu liya, nukulijege mu majambu ga bandu bangi, koni bakapwaga majambu gaguye ngasebapalika kupwaga. 14 Henu mbala aka mbomba bawii akalomi akanabali atogulika, apata bana nukutunza nyumba yabu ili mbaja witu bipata napwasi kupwaga majambu giliya kati jitu. 15 Ndaba aka mbomba bawii akalomi bangi ahobiki nukulipwata Lijobi. 16 Lakini ana nyongo joanhobale Kilisitu jubii na aka mbomba bawii alomi mu nyumba jaki, jombi jupalika kwaatunza na nga kulileke likundi la bandu babuhobale Kilisitu nsigu hogu, ili likundi la bandu babuhobale Kilisitu liwesa kwaatunza aka mbomba bawii alome bala bahigali kajika jabu pena. 17 Aka kilongosi bi likundi la bandu babuhobale Kilisitu babalongosa bandu sapi apalika kupata isima ngamaa, hasa bandu baalandi nukubola bandu. 18 Ndaba Maandiku ga Sapi gapwaga, "Gwiinkonga ng'ombi punndomu paujitumi lihengu lukuhusa ilebi," naka bee, "Jojuhenga lihengu jupalika malipu gaki." 19 Wijetake kujopa matak gabaataki aseja ana ngasegaletiki bandu abeli au atatu baaboniki nu kujoana. 20 Bandu baatenda mahakau waalakalia pangwendu, ili bangi ajogapa. 21 Nugulagalaki palongi jaka Sapanga, na palongi

jaka Kilisitu Yesu na palongi ja atumi buku nani kwaka Sapanga ba Sapi, ugakumulakia malagalaki ganga bila kulileka hatalimu, wala kumpendale mundu jokapi mu kila segutenda. 22 Mwijombatee kumbeke mundu jokapi maboku ndaba jukunndobe. Wihangani mahakau ga bangi; ulibeka mu sapi. 23 Wiikunywa masi pena, ila gukunywa na divai kasokopi ndaba ji litumbu laku, ndaba gulwala mala kwa mala. 24 Mahakau ga bandu bangi gabonikana pangwendu, yombi yaalongule mukutemuliwa; lakini mahakau ga bangi gabonikana pe monikatae. 25 Ahelahe, mahengu gaamboni gabonikana pangwendu, na hata mahengu gangakubonikana pangwendu ngasegawesa kuhihika.

6 Atumwa boka apalika kwaatende isima akolongu babu ili kwikuba na ndaba ja bandu kulitondo lihina laka Sapanga na mabole gitu. 2 Atumwa babube akolongu babu bandu ba bunhobale Kilisitu baalongama alongu babu. Badala jaki, apalika kwaatumaki sapi nganii, ndaba haba apata hindu kupete lihengu labu ndi apwasi babaapai. Upalika kubola nukulandi majambu ganga. 3 Mundu jokapi jojubolesa kinyumi sa majambu ganga, na ngasejuketangane na malobi ga sakaka gaka Bambu witu Yesu Kilisitu na mabole gu kunndumbali Sapanga, 4 hoju jutenda kukipuna na ngasejukimanyi sokapi. Mundu hoju jupai ubisi nu ugombi na jojubii na malobi ganga na mana, nahela jwaahenga bandu abia na wipi nu ugombi na matundu na kwaawasali bandu liya, 5 nu ubisi wanga na mwisu kokuhuma kwa bandu babube malangu gabu gatei kuhalabika, na ngaseabii nu usakaka. Ahambuki dini ndi indela jukupati mali gingi. 6 Sakaka kundumbali Sapanga kunhenga mundu jubia na mali gingi ngamaa, ana jutoseka na hindu yejubinaku. 7 Ndaba ngasetwaleta sindu sokapi punndema pani, wala ngatwiijuku sokapi. 8 Ndienu ana tubii na posu ni ingobu, tupalika kutoseka nayu. 9 Lakini bandu baapala mali gingi ahabuka mumilengu, nukujonzeka muntegu wa ndokule hingi iliyaa na hiking'ang'a, yeyuye yahuta mbaka mu kuhoba nukupoteka. 10 Ndaba kupala lupija ngamaa ndi utumbuli wu ubaja woti. Bandu bangi atokule ngamaa lupija mbaka kukotoka kunhobale Kilisitu, nukujijosa mioju jabu ku ubini nkolongu ngani. 11 Lakini weapa wa mundu waka Sapanga, ulijepa na majambu gaanga. Guhenga ngati ejupala Sapanga na gundumbaliya Sapanga nukunhobale na kuba nu upali nukuhinakali nu nukugungamali. 12 Nkasana kulengana na henhwesa mu kusindani imbelu jukuhobale, ukamula womi

wa yaka petapeta gojunkemi Sapanga pawajetakia kuhobale kwaku palongi ja bandu bingi babukubona nukukujowana. (aiōnios g166) 13 Nugulagaki palongi jaka Sapanga jojuipeke hindu yoti womi, na palongi jaka Yesu Kilisitu jojapwaga majambu gajwagabweni nukupwaga ku ndomu waki kupete kuhobale kwaki palongi jaka Pontio Pilato, 14 nugulagalaki gukamula malagisu gaku nukujetake sukuhobale mbaka lisoba lela pajihika Bambu witu Yesu Kilisitu. 15 Kuhika kwaka Yesu kuihengika kipindi sekipalika sejupangiki Sapanga na jojubii nu ukolongu na jojulongosa kajika, Nkolongu jwa akolongu, na Bambu wa mabambu. 16 Jombi kajika jaki jutama yaka petapeta mu unang'anu gwanga kuwesa kuhalabiwa na mundu. Nga mundu jojuwaiki kumbona wala jojuwesa kumbona. Kwaki jibiya isima nu uwesu wa yaka petapeta! Amina. (aiōnios g166) 17 Walagalakiya bala babii na mali gingi mu majambu ga maisa ga sajenu bakipuna, ahelahe biibeka kuhobale kwabu mu hindu yanga kupalika kuhobale, ila anhobaliya Sapanga, jojuwe sukutujopa jutupeke hindu yoti twiitogulya. (aiōn g165) 18 Wapwagila ahenga gaamboni abia na bandu bana mali gingi mu mahengu gaamboni, abiya bandu babajopa bandu bangi kunyumba jabu na abiya bawesa kwahangi bangi mali gabu. 19 Kukuhenaga hela balibekila akiba jejuje jibiya kwabu nsingi gogubii nganganganga ku kipindi sesihika. Hapa ndi pabiiwesa kupata womi goguwe ndi womi wa sakaka. 20 Timoti, tunza sapi majambu goti gabulagalaki. Tama kutali na malongelu mabaja ni ing'omu iking'ang'a ngati hebugukema bandu bangi, "Umanyi." 21 Ndaba bangi akipuniki kuba nu umanyi we hogu, na kukuhenaga hela gagapitila biibiya ahoiki kuhobale. Nunndobe mwaboti uamboni waka Sapanga!

2 Timoti

1 Nepani Pauli, jojuwe Sapanga japala nguba ntumi waka Yesu Kilisitu ili nandila womi gojutulagi mu kuhangangana na Yesu Kilisitu. **2** Nuguhandaki wehapa wamwanangu jonugupai wa Timoti. Nukulobe waamboni waka Sapanga nu lukwali kuhuma kwa Atati bitu Yesu Kilisitu Bambu witu. **3** Nunsengu Sapanga jonuntumaki kwa moju sapi ngati ebahenga aseja bitu, nunsengu kila pangomboka mu kuloba kwangu ikilu na muhi. **4** Ngomboka maholi gaku na ndogule ngamaa kugubona, ili dwelakiya ndogule. **5** Nukukomboka kuhobale kwaku kwa sakaka, kuhobale kojubii naku mbuja waku Loisi, na kabee, amabu baku Euniki. Manya wehapa kabee gubi naku. **6** Ndi ndaba nugukombuke nhendaliya kukihenge lihengu sapi nhupi jejugupeki Sapanga kipindi panugubekila maboku gangu panani jaku. **7** Ndaba Sapanga ngasejutupekia Loho juku kuhola ila loho ja makili ju upali na mwoju ukulilongosa. **8** Ndienu, wiibona iyon kupwaga gawagabweni nu kujoana kupete Bambu witu, wala wiibona iyon ndaba jangu jobubii mpungwa ndaba jaki. Lakini guhangangana mu mang'aliku ndaba ji Lijambu la Amboni, kulengana makili gagujupeki Sapanga. **9** Jombi jutuokua nukutukema ili tutama maisa ga sapi, nga ndaba jukupalika kwa mahengu gitu, ila ndaba ja waamboni waki. Jutupeki uamboni waka Sapanga we hogu ndaba jaka Kilisitu Yesu kabula ji kipindi, (aiōnios g166) **10** lakini kuyekuliwi kwitu henu kukuhika kwaki nkombosi witu, Yesu Kilisitu. Jombi jukomiki makili ga kuwa, ni kwi indela ji Lijambu la Amboni jalangia womi wanga na kuwa. **11** Nepani anhangwi mia nu ntumi na mmbola ndaba jukulandi Lijambu la Amboni, **12** nane ng'alika kwa majambu ganga ndaba heji. Lakini mii na malangu gango ndaba nummanyi jola, jonunhobale, kabee manya jombi jakilonda sapi sindu sejumbeki, mpaka lisoba lela. **13** Kamula nganganganga mabole ga Sakaka ganguboliki nukuhigali mu kuhobale nu upali gogubii mu kujongana na Yesu Kilisitu. **14** Lijambu la amboni lela lebugupekiya ulilonda kwa makili ga Loho gaka Sapanga jojutama nkati jitu. **15** Ngati egumanyiki, bandu boti nkoa uku Asia aneili, kati jabu koni naka Fugeli na Helumogene. **16** Bambu jaabonila ikia aka kilongu baka Onesipoli, ndaba jandogule mmwoju mala jingi, wala ngasejabona iyon ndaba nabii mukipungu, **17** ila ejahika pe ku Loma, jatumbuliya kundaputa ngamaa mpaka pajamona. **18** Bambu anzangatiya kupata ikia jaka Sapanga

mu lisoba lela! Nawehapa gumanyiki sapi gingi gajahengila ku Epesu.

2 Ndienu, wehapa wamwanangu, gubiya na makili mu uamboni waka Sapanga gotupata mu kujongana na Yesu Kilisitu. **2** Jukua mabole gala gawaanyoa nakatangasa palongi jinu na bandu babagabona nu kugajoa bingi, ugakabisa kwa bandu bahobaleka, babii nu uwesu kabola bangi. **3** Hangangana mang'aliku pamu na nepani ngati alonda bahobaleka baka Yesu Kilisitu. **4** Alonda mungondu ajepana ni lihengu la masoba gahenu, ili juwesa kumpendesa nkolongu wa alonda. **5** Jojujumbateka imbelu jokapi nga kuwesa nukupata nhupi jukuwesa ngati ananga jakapwatalii malagalaki gu kujumbateka hoku. **6** Nndemi jojuwe juhengiki lihengu likolongu kupata pandu pu uwanzu ukuhusa. **7** Holaliya ganiaga gambwagiki, ndaba Bambu jaguwesisa guelelawa kila sindu. **8** Gunkombuka Yesu Kilisitu jojuyokiki kuhuma bandu baawii, jobabii mu kibelevu saka Daudi, ngati elipwagiki Lijambu la Amboni lenandi, **9** na jejuje ndaba jaki nepani ng'aliki na angongiki minyolu ngati nehalabana. Lakini lilobi laka Sapanga ngaseliwesi kukogwa minyolu. **10** Ndaba nhinakali kila sindu ndaba ja bandu bahaguliwi na Sapanga, ili bombi kabee apata ukombosi gogupatikana kwi indela jaka Yesu Kilisitu, na goguwe guleta ukolongu wa yaka petapeta. (aiōnios g166) **11** Upwagi gongo ndi wasakaka: "Ana twakuiki pamu najombi, twitama kabee pamu najombi. **12** Ana tuhendali kunhinakali, twilongua kabee pamu najombi Ana tukaniki, najombi kabee jwiitenda kutukana. **13** Anatukosiki kuba totuhobaleka, jombi jihigaliya kuba jojuhobaleka, ndaba jombi ngakuwesa kulikana mweni." **14** Ndienu, akombukiya bandu baku majambu haga na kukana palongi gaka Sapanga aleka ing'omu panani ja malobi. Ing'omu we hogu ngasegupalika, ila guleta kuhalabana nkolongu kwa bala babugujoa. **15** Kasana kulilangi gujetakiwi palongi jaka Sapanga ngati jojuhenga lihengu jojuwe ngasejubona iyon kupete lihengu laki na jojuwe jupundisa sapi malobi ga sakaka gaka Sapanga. **16** Jepana na malobi giliya ni giking'ang'a ganga kuhuma kwa Sapanga, ndaba haga gajonzukee bandu kwaabeka kutali na Sapanga. **17** Mabole ge haga ngati kilonda selikula nhyega. Kati ja bandu be haba baboliki haga ni Himenayo na Pileto. **18** Haba ajilei indela ja sakaka, nu kuhalabana kuhobale kwa bandu bangi sukupwaga kuyoka kwitu guhengiki. **19** Lakini nsingi gojusengiki Sapanga gubii nganganganga, na panani jaki ahandiki malobi haga: "Bambu jaamanyiki bala baabii baki," na "Kila jojuwaga jombi ndi

Bambu, ndi kupalika julekana nu ubaja.” 20 Mnyumba ngolongu ibii yombu hingi na indu ya kila namuna: Yengi alenganaki na madini ya zahabu na madini ga feza, yengi yi imbau nu yu utopi, yengi ya matumisi gi hisima na yengi ya matumisi gaka kawaida. 21 Ndienu, ana mundu jalinyambisa sukulibeka kutali na yombu yoti yanga ni isima, jibiya sombu sa matumisi ga kajika, ndaba atei kunhagu ndaba ji lihengu laka Sapanga na ampala Bambu na jubii tayali kila lihengu la amboni. 22 Jepana na ndokule iliya yu ukumbu, gukasana kuhenga majambu gagajetakewa na Sapanga nu kuhobale nu upali nu lukwali pamu na bandu boti babube andoba Bambu kwa mwoju wa sapi. 23 Kotuka ubisi uking'ang'a nu king'ang'a, gumanyiki haga galeta milomu. 24 Ntumi waka Bambu jiikuba ni milomu. Jupalika kuba mpoli kwa bandu boti, mmbola jwa amboni nu jukuhinakali, 25 jupalika kuba mpoli pajalakali abaja baki, ndaba pangi Sapanga jaaapekiya mbekenyu jukujetake na kugaleka mahakau, nukugumanya usakaka. 26 Papuje mawasu gabu gaakelubukiya kabee, biikwelapuka muntegu wii Lijobi jojajonziki na kahenga bagajetakiya gajupala jombi.

3 Kombuka ana, mu masoba ga mwisu kwiibiya ni kipindi sa mang'aliku. 2 Bandu biibiya babilipala beni na baapala lupija, babililumbali, baabii ni ing'omu, na babuntongo Sapanga, banga kwaajoane atati na amabu na banga kunsengu na banga ba sapi, 3 banga nu upali, banga ni ikia na bini isoli na banga kuwesa kulilongosa beni na bandu akali na banga kupala majambu ga amboni, 4 biibiya bandu babaang'anambuka ajabu na baabi ni ing'omu na jwanga kunzogopa Sapanga baatweli kukipuna na papala hindu yu pundema pani ngani kuliku kumpala Sapanga. 5 Sakunza biiponikana ngati bandu babumpai Sapanga, lakini bagakana makili gaki. Jepana nakanopi na bandu ba namuna heji. 6 Bangi babu ajenda mu manyumba ga bandu na kwaakamu akabomba ang'ang'a baakamulikiwi ni misigu ja mahakau na baalongoswa na ndokule ya kila aina. 7 Akambomboma haba alenga kila lisoba kulibola lakini ngaseawesa kuiki umanyi wasakaka we hogu. 8 Bandu be haba agupenga usakaka ngati Yane na Yambule ebumpenga Musa. Haba ndi bandu bana malangu gagahobiki na baahobale kwiisoli. 9 Lakini ngabiwesi kuendalee ngani ndaba ung'ang'a wabu wibonikana pangwendu kwa boa. Ndi ekwikuba kwaka Yane na Yabule. 10 Lakini wehapa wagapwatiki mabole gangu na hembalika kuba nu kupala kwangu mu maisha gangu. Kabee wapwatiki kuhobale kwangu

nu kuhinakali kwangu nu upali wangu nu kulendale kwangu, 11 mang'aliku na tabu. Wagamanyi majambu gagambatiki ku Antiokia nu ku Ikonja nu Lusitila. Nahinakali tabu ngolongu ngamaa! Lakini Bambu jaokua mu majambu haga goa. 12 Kila mundu jojupala kutama maisa gu kunndumbali Sapanga mukujongana ni kilisitu Yesu kupalika kung'alika. 13 Bandu biliya na baalonge isoli na biendaliya kuba biliya, baakonga bangi na bombi beni bitenda kukongwa. 14 Lakini wehapa uhigaliya mu usakaka agolagola gobukubola nu kuuhobale ngamaa. Waamanyi bandu bababi aka abola baku, 15 na gukomboka tumbuka umwana waku, uliboliki Maandiku gaka Sapanga gaguge gawesa kugupeke umanyi gogukulongosa mu uokovu kwi indela jukunhobale Yesu Kilisitu. 16 Maandiku goa ga sapi gaka Sapanga gaandikwi ku ulongosi waka Sapanga, na gapaliki kubola usakaka nu kulakali kulenganake makosa nukwaalongosa bandu atama maisa gajupala Sapanga, 17 ili mundu waka Sapanga jubiya jojutosani, na juwesa kuhenga mahengu goti gaamboni.

4 Nugulagalaki palongi jaka Sapanga na palongi jaka Kilisitu Yesu jojaatemula bandu babii bomi na bakuwiki, na ndaba juhika kundongosa koni jubi Bambu Nkolongu: 2 Gulandila malobi gaka Sapanga ganga, gubia tayali kipindi sekipalika ni kipindi sanga kupalika, lakalia kanakiya nukugangamalisa mioju baahinakali na kwaabola sukuhinakali kwoti. 3 Ndaba kihika kipindi sesuse bandu ngabijoane mabole gaki ga sakaka, ila biipwata ndokule yabu beni nu kulibonge aka abola bingi babapwagila majambu gagabi tayali kujowana kwa makutu gabu pee. 4 Biikana kujoana usakaka bajing'anambukiya luhomu lwiisoli. 5 Lakini wehapa, gubiya mihu mu kila hali na inakalia mang'aliku na henga lihengu la mundu jojulandi Lijambu la Amboni, jomuliya utumi waku woti. 6 Ku upandi wangu nepani, mii pambipi ngani kumbia litambiku lelisembaleka ni kipindi sa kuwa kwangu kihikike. 7 Ngasini ngamaa mu kusindana, nyomulii sapwali joti nukuhobale kwangu nukutunziki. 8 Nahenu, niihigali pena kupata nhupi jukuwesa kutama ngati hejupala Sapanga, seketule jaka Bambu, Jojutemu ngati ejupala Sapanga, jiimbekiya nepani lisoba lela, na wala nga nepani pena, ila bandu boti balingalii su upali kuhuma kwaki. 9 Kasana kuhika kwangu nnyata. 10 Ndaba Dema, jugupai nndema gongo janeka nukujenda ku Tesaloniki. Kilesike jupiti ku Galatia na Titu jupiti ku Dalumatia. (aion g165) 11 Luka kajika jaki ndi jojubii pamba pamu na nepani. Ntaputa Maluko guhika naku, ndaba

jwiwesa kunyangati mu lihengu langu. **12** Nuntuma Tukiko ku Epesu. **13** Pawihika winetila kaputi jangu lenileka kwaka Kupulo ku Tiloa, netila kabee itabu hasa ya ngosi yela. **14** Pundi jojulenganake hindu ya yoma jobunkema Alekizanda jundendi ubaja wingi; Bambu andepa kulengana na mahengu gaki haga. **15** Nzepana naku ndaba jugupenga malobi gitu su ukali. **16** Kipindi panalikengaliya kwa mala ja kwanza nga mundu jojwajema upandi wangu na boa batenda kuneka. Sapanga jukotuka kwaabalangi likosa le heli! **17** Lakini Bambu jwabii pamu nane, jambekiya makili na hata nawesa kulandi malobi gaka Sapanga, bandu banga Ayaudi bagajowana, kabee naokuliwa mu kutemuliwa kuwa ngati nndomu wi lihimba. **18** Bambu junhoko na majambu goti giliya, na kunyuku sapi mbaka mu ukolengu waki ukunani kwaka Sapanga. Kwaki gubiya ulumbi yaka petapeta na petapeta! Amina. (aiōn g165) **19** Alamukiya Pisikila na Akula, pamu na bandu ba nyumba jaka Onesipoli. **20** Elasito jahigaliya ku Kolintu, najombi Tilofimo nundeka ku Miletu ndaba jabiya nngonzu. **21** Henga kanyata kuhika kabula jiki kipindi sikipepu. Ebulu na Pudensi na Linusi na Kalaudia atenda kugulamuki, ahelahe aka kilongu bangi boti. **22** Bambu jubiya pamu na wehapa mu loho jaku. Nunndobe uamboni waka Sapanga mwabote.

Titu

1 Nepani Pauli, nuntumi waka Sapanga kabee ntumi waka Yesu Kilisitu nuguhandaki weapa Titu. Nepani anhawgi kwaalongo bandu baahaguliwi na Sapanga ili ahobaliya na amanya usakaka wa dini jitu nu kutama ngati hejupala Sapanga. **2** Kuhobale kokuje nsingi waki guhuma mu kuhobale kwa womi wa masoba goka. Sapanga jojuwe ngasejulonge isoli, jutulagila twepani womi hogu kabula jukutumbuli masoba, (aiōnios g166) **3** Ni kipindi sekipalika pasahika, jugulangia mu malobi gaki. Nepani jwambekia malobi gaki nagalandila kupete malagalaki gaka Sapanga Nhokosi witu. **4** Nuguhandaki weapa wa Titu, wamwana wango wa sakaka mu kuhobale ko tuhangangana pamu. Nukulobe wamboni nu lukwali kuhuma kwaka Sapanga Atati bitu, nu kuhuma kwaka Nhokosi witu Yesu Kilisitu. **5** Nuguleka ku Kilete ili gupangiliya majambu sapi gagabi gakona ngasegajomulaki, nakwaahagu aseja babandu ba bunhobale Kilisitu mu kila musi. Ukahenga ngati henugulagalaki: **6** Nseja bi likundi la bandu ba bunhobale Kilisitu jupalika jubiya mundu janga ni kihakau; jojubii nu mmbomba jumu pena, na bana baki apalika kuba bandu baahobale, banga kuba ni milomu na banga kuba ni ing'omu. **7** Ndaba asikopu wi likundi la babandu ba bunhobale kilisitu ndi mundu jojujemale lihengu laka Sapanga, kupalika jubiya mundu jwanga ni kihakau. Jwiikuba mundu jojwikipuna, jwiikuba ni inyela wala jwiikuba nndepi wala jwini milomu au jwiikuba mundu jojupala lupija kwi indela ji liya. **8** Jupalika jubiya mundu jojwaajopa bandu kunyumba jaki na jojupala majambu gaamboni gajagapala Sapanga. Jupalika kuba mundu jojuwesa kulijemale mweni, jojujetakeka palongi jaka Sapanga kabee jubia mundu nsapi na jojujetake malagalaki. **9** Kupalika jukamula sapi lilobi la sakaka ngati hebabia bummboliki. Ndi hejwiwesa kwaagagangamalisa moju bangi kwa mabole ga sakaka nu kugabeka pangwendu makosa ga bandu babagapenga haga. **10** Ndaba abii bandu bingi, bandu bahobale kuhuma dini jiki Yahudi, babube abii ni ing'omu, kabee baakolo bangi ku ung'ang'a wabu. **11** Kupalika kwaahenga atumbala ndaba baapalagana bandu boka ba bunhobale Kilisitu, sukubola majambu ganga kupalika kubola ahenga hela ndaba apata mali gingi kwi indela ji isoli. **12** Hata jumu ja alota babu, jojuwe najombi kabee Nkilete, japwaga, "Bandu buku Kilete apwaga isoli masoba goti abii ngati inyama iliyaa, alapi na baabii ni ikakalal!" **13** Najombi japwaga usakaka na ndaba ja hela kupalika kwaalakali

su ukali, ili abiya nu kuhobale kwa sakaka. **14** Biendale kupwatali luhomu yanga mana yiki Yahudi na malagalaki ga bandu gagalongaleka na bandu babugukaniki usakaka. **15** Kila sindu ndi sapi kwa bandu babii baamboni palongi jaka Sapanga; lakini nga sokapi sekibii sapi kwa bandu baabi na mahakau na banga kuhobale, ndaba mwoju wabu goguwesa kumanya gaamboni na giliya na malangu gabu gatei kupili. **16** Bandu ngati haba apwaga bummanya Sapanga, lakini kwa mahengu gabu atenda kunkana. Bandu behaba asukisa ngamaa na bini ing'omu, ngase awesa kuhenga lijambu lokapi la amboni.

2 Lakini weapa upalika kubola mabole ga sakaka. **2** Waabola akanalomi aseja abia nu uwesu ukulijemale beni, abia na malangu na abia bandu baapalika kupata isima, abia nu kuhobale kwasakaka, abia bunu upali wasakaka nu kuhinakali kwa sakaka. **3** Ahelahe waapwagila aka mbomba aseja abiya ahenga mahengu ga amboni palongi jaka Sapanga; biikuba bandu baakopake hindu yi isoli au biikuba alepi; Apalika kubola majambu gaamboni palongi jaka Sapanga, **4** kwi indela jenze biwesa kwaabola aka kamwali kwaapala aka alomi babu na bana babu, **5** abiya baawesa kulijemale beni na bandu babunngungamali Sapanga, koni atunza sapi nyumba yabu, abia bandu baamboni na abiaa bandu babaajoane aka alomi babu, ili jwiipiti mundu kugatondo malobi gaka Sapanga. **6** Ahelahe wahingamakia akakombu abia awesa kulilongosa beni. **7** Mu majambu goti we wamweti gupalika gubiya lilanganu lukuhenga majambu ga amboni. Mu mabole gaku gulangia gagubola na wamwe gugajetakiya nu kugapwata. **8** Malobi gaku gakuba gasakaka na ganga ni likosa lokapi ili abaja baku apoaliamu, biipata sindu sokapi siliya su kutupwagi twepani. **9** Atumwa apalika kwaajoane akolongu babu na kwaatogulesa mu majambu goka wala biibisana nabu, **10** wala kujiba hindu yabu. Badala jaki apalika kulangi bombi ndi baamboni na baahobaleka nakanopi masoba goti ili mabole gaka Sapanga gabonikana gaasapi mu majambu goka. **11** Ndaba waamboni waka Sapanga goguleta wokopu kwa bandu boti gulangiwi pangwendu. **12** Wamboni hogu gutubola tukana maisa goti ganga kundengane Sapanga; tutama sukulilongosa twabeti, tutama maisa gaasapi palongi jaka Sapanga na sukunndengane Sapanga mu ndema gongo wa sajenu, (aiōn g165) **13** koni tubia tulendale lisoba lela la mbengalelu letuhobale, kipindi hekwiipitila ulumbi waka Sapanga nkolongu nu Nhokosi witu Yesu Kilisitu. **14** Jombi jilipia mweni

ndaba jitu twepani ili jwatugombula kuhuma mu ubaja
woti nu kutuhenga tubia twabandu baki mweni koni
tubii sapi, bandu baatokule kuhenga gaamboni. 15
Ndienu waabola majambu haga na gutumia uwesu
waku woti koni waahingamaki na kwaakanaki bandu
baku babugujowane. Mundu jokapi jagulongama.

3 Waakombukiya bandu kwaajowane aka kilongosi
na babii nu uwesu, abia tayali kuhenga kila lelibi
laamboni. 2 Waapwagila banndongale mundu jokapi
ubaja; ila atama kulukwali nukupalana, na muda
woti abiya bandu ba bilihulu kwa kila mundu. 3
Ndaba masoba gala twepani twakabii twaang'ang'a
na biniing'omu na totuhobiki. Twabii tulongoswa nu
utumwa wa ndokule iliyaa ya kila namuna na hindu
ndalindali yeyutukolua ngamaa. Tutamika mu ubaja
na twabii na wipu, bandu butusukia twepani na
twepani twasukiana twabeti. 4 Lakini waamboni nu
upali waka Sapanga Nhokozi witu pawayekuliwa, 5
jutuokua nga ndaba ji lijambu lokapi la amboni letatei
twepani, ila ndaba ji ikia yaki, kwi indela ja Loho jaka
Sapanga jojutuwesisa kubelekwa kabee nukutuhenga
tubia twaanyai kupete indela jukutugolo kwa masi.
6 Sapanga jutupekia Loho wa Sapi sanga kipemu
kwii indela jaka Yesu Kilisitu, Nhokozi witu, 7 ili kwa
wamboni waka Sapanga tupata kujetakewa kuba
baamboni palongi jaka Sapanga nu kujopa womi wa
yaka petapeta gotuhobale. (aiōnios g166) 8 Lijambu
lende la sakaka. Nepani mbala ugahingamakia malobi
haga ili ba bunhobali Sapanga atokulia kuendale
kultole kuhenga gaamboni masoba goti. Majambu ge
haga ga sapi kabee gunzangati kila mundu. 9 Lakini
ulijepa nu ubisi uking'ang'a na majambu ga mahina
gaka hoku nu ubisi gogulongale malagalaki. Majambu
haga ngase gajangati sindu sokapi ila pe ngasegabii
na mana. 10 Mundu jojuleta kubagangana unkana
mala ja kwanza na mala ja pili ndienu ulekana naku, 11
ndaba umanyiki mundu ngati hoju jutei kuhoba ngani
na kabee jubii na mahakau, jombi julitemwi mweni.
12 Panuntuma Alutema au Tukiko kwaku, uika nyata
ku Nikopoli ili tuketangana, ndaba mbangiki kutama
kola kipindi si kipepu. 13 Gukasana kunzangati Zena
jojujemale malagalaki unzangatia kabee na Apolu na
guakikisa apata kila sindu seapala mu sapwali jabu.
14 Bandu bitu apalika bilibola kutumi muda wabu
mu kuhenga gaamboni, ili awesa kwaajangati bandu
baapalika kujangatiwa kwa sakaka na biitama maisa
ganga kupalika. 15 Bandu boka baabii pamu nanepani
atenda kugulamuki. Mwalamua akosi bitu babutupai
mu kuhobale. Nunndobe mwaboti waamboni waka
Sapanga.

Pilimini

1 Nepani Pauli mpungwa ndaba jaka Kilisitu, nepani nu nndongu witu Timoti. Nuguhandaki wehapa wa Pilimini gumpali witu na weguhenga lihengu pamu na twepani, **2** ni kikundi sa bandu babunhobale Kilisitu baaketangana mu nyumba jaku, na wehapa wu nndombu witu Afia na nndonda nnzitu Alikipu. **3** Tunndobee waamboni waka Sapanga nu lukwali kuhuma kwaka Sapanga Atati bitu na kwaka Bambu Yesu Kilisitu. **4** Masoba goti panunndoba Sapanga nugukomboka wa Pilimini nu kunsengu Sapanga, **5** ndaba nyoana majambu gu kuhobale kwaka Bambu Yesu nu upali waku kwa bandu boti baka Sapanga. **6** Noba kwaka Sapanga ili kuhobale kwaku hoku kogujongana pamu na twepani kwaka Sapanga ili kuwesa kutama nkati ngani guwesa kuba nu umanyi gogutweli nakanopi wa mbengale yoti yetupata mu kujongana kwitu ni Kilisitu. **7** Nndongu wango, upali waku guneti kutogule kukolongu nu kunhenga mia nganganganga! Nawehapa gujisangamwisi mioju ja bandu baka Sapanga. **8** Kwa ndaba heji nepani ngati nu nndongu waku mu kujongana ni Kilisitu, nakawesa kugulagaki sanga kujogopa guhenga gagapalika kugahenga. **9** Lakini ndaba ju upali nambanga nuguloba. Nhenga hela hata ngati nepani Pauli ntumisi waka Yesu Kilisitu, na henu kabee nu mpungwa ndaba jaki. **10** Henu, nunndobee mwanawa Onesimo kwaku weapa, jojuwe ndi mwanangu mu kujongana ni Kilisitu ndaba nabii ngiti atati baki panabii mu kipungu. **11** Onesimo ajolajola jojuwe masoba gala jukubika ngasejuwesa kugujangati sindu, lakini sajenu juwesa kugujangati weapa na nepani. **12** Henu nunkelabu kwaku weapa, hata ngati numpai ngamaa. **13** Napai jutama na nepani pamba junyangatiya badala jaku weapa kipindi senze semii mu kipungu ndaba jukulandi Lijambu la Amboni. **14** Lakini ngasenapala kuhenga sokapi bila kumbwagi weapa, ili uamboni wokapi goguhenga wikuba walasima ila ukupala wamweti. **15** Pangi Onesimo jaboka kwaku ku kipindi kisokopi pena, ili guwesa kabee kuba naku masoba goti. (aiōnios g166) **16** Nahenu jombi nga ntumwi pena ila jubii jojupalika ngani kupeta ntumwa: Jombi ndi nndongu witu jojutupai. Jombi ndii jojupalika ngani kwangu na hata kwaku weapa ngani, jombi jubii ngati ntumwa na ngati nndongu witu nkati jaka Bambu. **17** Ndienu, ana gumanyiki nepani kuba nnzaku, gunzopa kabee ngati emwakanyopa nepani. **18** Ana jugukosi sindu, au gutenda kunndaja henu gunaja nepani. **19** Nepani Pauli nempa malobi ganga kwa

ku kuboku kwangu: Nepani Pauli niitenda kugulepa! Ngasembalika kugukombuke ndenda kugulaja wehapa lideni lukunilepa yani moju waku. **20** Henu nndongu wango, nhengila lijambu le heli kwa ndaba jaka Bambu, ugusangamusa mwoju wangu ngati nndongu mu kujongana ni Kilisitu. **21** Nemba malobi gangani koni nhobale ngiti gunyetakalia kuloba kwangu kabee manyiki ngiti guhenga nakanopi ja haga ganukulobiki. **22** Pamu na haga gunhandaliya sumba ndaba nhobale ana Sapanga jijibua kuloba kwinu na nepani nihika kwinu. **23** Epafula mpungwa nnzangu kwa ndaba jaka Kilisitu Yesu, jutenda kugulamuki. **24** Nabombi aka Maluko na Alisitako na Dema na Luka na baahenga lihengu ajangu, atenda kugulamuki. **25** Nunndobee mwanganya mwaboti uamboni waka Bambu Yesu Kilisitu gutama pamu na mwanganya mu loho inu.

Aebulania

1 Pamwandi Sapanga jalongila naka hoku bitu mala jingi na kwi indela hingi jalongila nabu kupete alota baki, **2** lakini masoba ga mwisu gani, julongi na twepani kupete Mwana waki. Sapanga jwabomba nndema kupete jombi, ioniojuwe Sapanga anhangwi ili andekila hindu yoti ibia yaki. (aiōn g165) **3** Jombi ndi unang'anu gu ulumbi waka Sapanga, ni lilenganu la sakaka laka mweni Sapanga nu ku uwesu ulilobi laki lelibii na makili julonda hindu yoti. Baada jukunyambisa mahakau, jutemi kunani kwaka Sapanga hoku, upandi wa malele wo Ukolongu ukunani kwaka Sapanga. **4** Mwana ndi nkolongu kupeta atumi buku nani, ngati elibii lihina leampekia Sapanga helibii likolongu kupeta mahina gabu. **5** Ndaba Sapanga ngaseampwagi hata kulenga, ntumi waki jumu jukunani: "Weapa ndi wa Mwanango; nepani lelenu mii Atati baku." Wala ngaseandongali mtumi jukunani jokapi, "Nepani niibiya Atati baki, najombi jwiibiya Mwanango." **6** Lakini Sapanga pajabiya antuma Mwana waki, jojutumbuli kubelekwa punndema, japwaga, "Atumi boka bu kunani kwaka Sapanga bunzinamia." **7** Lakini pajaalongaliya atumi bu kunani japwaga, "Sapanga jaahengiki atumi baki bu kunani kuba loho, na baahenga lihengu baki kuba miengi ja mwotu." **8** Lakini paandongaliya Mwana; Sapanga japwaga, "Kiteu sii su Ubambu Ukolongu mwa Sapanga kitama yaka petapeta! Weapa waalongosa bandu baku ngati ejupala Sapanga. (aiōn g165) **9** Weapa gupala kuhenga gajwagapala Sapanga nukusuki ubaja. Ndi mana Sapanga, jojobi kabee Sapanga waku jutei kuguhagu, nukugupeke ndogule ngolongu kupeta ajaku." **10** Nakabee: "Bambu, weapa wabomba nndema pamwandi, nu kunani kwaka Sapanga kwa bombwa kwa maboku gaku. **11** Hei yoti yitenda kuhoba, lakini weapa guigaliya masoba goha; yoka itenda kulala ngati ingobu. **12** Bitulana ngati kaputi, nayombi ing'anambuka kuba ngati ingobu. Lakini weapa ndi ajolajola masoba goha, na Maisa gaku ngagiikubi na mwiso." **13** Sapanga ngaseampwagi hata kulenga jumu ja atumi baki bu kunani: "Tama upandi wangu wamalele, mbaka panaabeka abaja baku pai ja magolu gako." **14** Atumi baka Sapanga buku nani ndi kyane? Baniaba ndi loho yeyuntumaki Sapanga na yeitumwa kwaajangati bandu babijjopa wokopu.

2 Kwandaba heji tupalika kukuhenge lihengu sapi kuhobale ku usakaka kotujowini ili twiikotoka kuhobale. **2** Malobi gabapata aka hoku bitu kuhuma

kwaka atumi baka Sapanga bu kunani galangiya kuba ga sakaka, na bandu boti banga kupwata au kugajetake malobi gala bapata azabu ngati ebapalika. **3** Ndienu, twepani twilama boo ana ngase tuguhenge lihengu wokovu nkolongu gongone? Bambu weni jwatumbuliya oti kulandi wokovu gongoni, na bandu boti babunzogwannya butulangia kupwaga goniogu ndi gwa sakaka. **4** Sapanga kabee jwajonzukiya kulangi uwokopu hogu gwasakaka sukuhenga ndonduke na nginyuli ndalindali na kwaapeke bandu nhupi ya Loho jaka Sapanga kulengana nu upali waki. **5** Sapanga ngasejaabei atumi bu kunani kwaka Sapanga agulongusa nndema goguhika, yaani nndema gola gotugulongale majambu gaki. **6** Kabee pandu pangi Maandiku gapwaga: "Mundu ndi kike, mbaka unhwesaliyaje; mundu ndi kike mbaka guntunzaje? **7** Gunhengiki jubia nuuwesu nkolongu kupeta atumi bu kunani baka Sapanga; unhwatiki seketule ju ulumbi ni hisima, **8** wabeka hindu yoti pai ja magolu gaki." Kulongaleka ana, Sapanga ambeka mundu kuba jojulungosa hindu yoti, yani sanga kukileka sindu hata simu. Hata hela mbaka sajenu, twakona ngasetumbona mundu jwakalongua hindu hei. **9** Lakini tumbweni Yesu jojuwe bunhenga ku kipindi kisokopi pena kuba pai kupeta atumi bu kunani baka Sapanga, ili kwa waamboni waka Sapanga jukuwa ndaba ja bandu boti. Henu tumbona bunzemiki ku ulumbi ni hisima ndaba ja kuwa kojung'aliki. **10** Wabii upali waka Sapanga kupwaga Sapanga, jojuwe jwabomba nukutunza hindu yoka, anhenga Yesu kuba jojutosani kupete mang'alika, ili jwaaleta bana bingi ahangangana mu ulumbi waki. Ndaba Yesu ndi jojulungosa mu wokovu. **11** Jombi jaanyambisa bandu mahakau gabu, na boti, yani jombi na bandu babahengiki kuba ba sapi boti abii na atati bamu. Ndi mana Yesu ngasejubona iyonni kwaakema haba alongu baki; **12** ngati ejupwaga: "Mwaa Sapanga, naalandila alongu bangu mahengu gaku. Nagulumbaliya mu maketanganu gabu." **13** Kabee jupwagaa, "Nanhobaliya Sapanga." Kabee; "Nepani mi paamba pamu na bana bajumbeki Sapanga." **14** Ndienu ndaba bana haba, ngati ejaakema bombi, ndi bandu bana nhyega na mwai, Yesu mweni jabiya ngati bombi nu kujongana nabu mu umundu wabu. Jahenga hela, ili kwii indela ja kuwa kwaki, juwesa kulihalabana mahengu gi Lijobi lelibii nu uwesu ukukoma, **15** nahenu jwaakua baabii atumwa mu maisha gabu goti ndaba jukuhola kua. **16** Ndaba sakaka jombi ngasejahika kwaajangati atumi buku nani baka Sapanga, ila ngati egapwaga Maandiku gaka Sapanga; "Jwaajangati kibelevu

saka lbulahimu.” 17 Ndi ndaba kwabia jubiya ngati alongu baki kwa majambu goha, ili jubiya Nngolu Nkolongu wabu jojuhobaleka na jobubii ni ikia mu kuntumaki Sapanga, ili mahakau ga bandu gaboka. 18 Na, juwesa henu kwaajangati bandu baalengwa nu kung'alika ndaba jombi mweni jwalengwa nu kung'aliswa.

3 Mwalongu bangu, bandu baka Sapanga ba junkemiki Sapanga, mawasu gitu gabia kwaka Yesu jojuwe Sapanga anndetiki kuba ntumi nu Nngolu Nkolongu jukuhobale kwitu kotujetake pangwendu. 2 Jombi jabii jojuhobaleka kwaka Sapanga joanhagula kuhenga lihengu laki ngati Musa hejwabii jojuhobaleka mu nyumba joka jaka Sapanga. 3 Lakini Yesu kupalika jupata hisima ngolongu kupeta Musa ndaba nsenga nyumba jupata hisima ngani kupeta nyumba jene. 4 Kila nyumba jisengwa na mundu, lakini Sapanga ndi nsenga wa hindu yoka. 5 Musa jabii ntumisi jojuhobaleka mu nyumba joti jaka Bambu, na jwalongi majambu gaguge Sapanga jagalongila monikatai. 6 Lakini Kilisitu ndi jojuhobaleka ngati Mwana jobubi nu uwesu mu nyumba jaka Sapanga. Twe twabeti ndi nyumba jaki ana tuendali kuba nganganga na nukuhoabale setukipuni. 7 Ndienu ngati ejupwaga Loho jaka Sapanga: “Lelenu ana mwijowani sauti jaka Sapanga, 8 mwiikuba na mioju jejibii niing'omu ngati kipindi sela aka hoku bii pa bunkana Sapanga, ngati hekwabii kipindi similengu kulukoba kola. 9 Hoku aseja binu banenga nukumbema, hata ngati bagabweni mahengu gangu ganahengiki kwa yaka alubaini! 10 Nahenu naayomila bandu haba napwaga, 'Mawasu ga bandu haba gahobiki masoba goti, nabombi ngase bajetaki malagalaki gangu.' 11 Ndienu nayomiki nukulapa mbamba: 'Ngabijingi punndema pangu pukupomule.'” 12 Ndienu mwaalongu bango, nzezana jwikuba mundu jokapi kati jii jobubii na mwoju mbaja na jwanga kuhobale hata kulibeka kutali na Sapanga jobubii mwomi. 13 Henu kwa ndaba, “Lelenu” heji jejilongaleka mu Maandiku jakona jutulongale twepani, mpalika kujangatana kila lisoba, ili mundu jokapi kati jinu mahakau gankonga na munduhoju kuba ni ing'omu. 14 Ndaba twepani tujungana ni Kilisitu ana tupwatali suusakaka kuhobale kotwabinaku puutumuli. 15 Maandiku gapwaga ana: “Ana nnzoani sauti jaka Sapanga lelenu, mwiikuba na mioju jini ing'omu ngati kipindi sela aka aseja bii pabangana.” 16 Akanyaa babajoana sauti jaka Sapanga nukukana kunzetakela? Ndi bandu boa babalonguswa na Musa kuhuma ku Misili. 17 Boo, Sapanga jwaayomila akanyaa kwa muda wa yaka

alobaine? Jwaayomila bala babahenga mahakau, ndi bandu babawelila kulukoba kola. 18 Sapanga pajalapa: “Ngabijingi pandu pangu pukupomule,” jabiya jaapwaji akanyanye? Jabiya jaalongale bandu babunkana. 19 Ndienu tubona ngasebajingi ndema heji ndaba ngasebahobali.

4 Henu ndaba lilaganu lukujingi pandu pukupomule paki lakona libii, nala tujogupa ili jokapi kati jii jwisindwa kupata pandu pukupomule hapa. 2 Ndaba Lijambu Lamboni lilandiwi kwitu ngati hebaalandila bombi. Lakini malobi ge haga bagabona ngasegabii na mana ndaba bagajowani lakini ngasebagajopa su kuhobale. 3 Nala twepani twetuhobali tupata kupomule hoku kojutulagila Sapanga. Ngati hejwapwaga, “Nayomiki nukulapa: 'Ngabijingi mu ndema jangu ju kupomule.'” Sapanga japwaga haga hata ngati lihengu laki labii tayali lijomwiki tumbuka pajabomba ndema. 4 Ndaba maandiku gaka Sapanga galongi pandu pangi kulongale lisoba la saba ana: “Sapanga japomulia lisoba la saba na jwakotuka mahengu gaki goha.” 5 Kabee lijambu lende lipwaga: “Ngabijingi pandu pangu pukupomule.” 6 Ndienu lilagi lukujingi lakoni libii, ndaba bandu babaalandila Lijambu Lamboni pamwandi basindwa kujingi homu ndaba basindwa kujetake. 7 Sapanga jabei lisoba lengi lebilikema, “Lelenu.” Japwaga monikatai kwii indela jaka Daudi malobi gajabii jupwagiki: “Ana nzowini malobi gaka Sapanga lelenu mwiikuba mioju jini ing'omu mwiikuba mwabandu banga kujetake.” 8 Ana Yoshua ejakabii jwaapeki bandu haba kupomule, Sapanga ngajakapwagiki kabee monikatai kulongale lisoba lengi. 9 Ndienu kuigali kupomule kwa bandu baka Sapanga ngati Sapanga hejwapomulia lisoba la saba. 10 Ndaba kila jojujungi pandu pukupomule paka Sapanga jwiipomuliya kuhuma mu lihengu laki ngati Sapanga ejapomuliya kuhuma mulihengu laki. 11 Ndienu tukasana kujingi mu kupomule hoku, ili jwiikuba jokapi kati jitu jojikana kujetake ngati ebahenga bombi. 12 Lilobi laka Sapanga ndi lyomi na libii na makili, likali kuliku upanga goguyoliki koni na koni. Useku mbaka paiketangana mawasu ga mwoju na loho, mbaka pandu paiketangana ihungu ya nhyega nu uloju. Lilobi limanya nia na mawasu ga mioju ja bandu. 13 Ngasekibii sindu sokapi sekiliihiki palongi jaka Sapanga; kila sindu kiyekuliwa pangwendu palongi ja miu gaki, kwaki jombi jojuwe twiipalika kupwaga mahengu gatuhehngiki. 14 Ndaba tubii nu Ngolu Nkolongu kupeta boka jojuwe jujingi kunani kwaka Sapanga, ndi Yesu Mwana waka Sapanga, ndienu tukumulakia nganganganga kuhobale kotulonge

kwimilomu jitu pangwendu. 15 Hoju Nngolu Nkolongu witu jutubonila ikia ndaba jukusindwa kuwesa kwitu; jombi mweni jwalengwa ngati twepani lakini jombi ngasejahengiki mahakau. 16 Ndienu tuhegaliya sanga lujogopu kiteu su ubambu saka Sapanga jojubii jwaamboni, tujopa hikia nawamboni waka Sapanga ukutujangati kipindi patupala kujangatiwa.

5 Kila nngolu nkolongu jobunhagu kati ja bandu, bumpeke lihengu lukuhenge majambu gaka Sapanga badala ja bandu, kupia nhupi na matambiku ndaba ja mahakau. 2 Ndaba jombi jo mundo ngase jukamiliki, juwesa kwaahenge kwi ikia, bandu bangakumanya sindu nabahenga mahakau. 3 Kwa ndaba ja hela jupalika kupia matambiku nga kwa ndaba ja bandu pee, ila ndaba ja mahakau gaki mweni kabee. 4 Nga mundu jojuwesa kulihenga mweni kuba nngolu nkolongu. Kila jumu juaguliwa na Sapanga kuba nngolu nkolongu ngati ejabii Aloni. 5 Kabee najombi Kilisitu ngase julipeki mweni ulumbi wa kuba nngolu nkolongu, ila Sapanga anhagula nukumpwagi: "Weapa ndi wamwanawango; nepani lelenu mii atati bako." 6 Japwaga kabee pandu pangi, "Weapa ndi unngolu wa yaka petapeta, kwi lilenganu laka Melikisedeki." (aiōn g165) 7 Yesu pajabii jutama pundema pani, kukilelu kikulongu na maholi, jasalila nukundoba Sapanga jojabii nu uwesu ukunhoko mu kuwa. Najombi Sapanga anzowani ndaba jwabi joandumbali Sapanga. 8 Lakini hata ngati jabii Mwana waka Sapanga, jilibola kujetake kwi indela juku ng'alika kwake. 9 Najombi pabunhenga kuba jojukamiliki, jabiya utumbuli wa wokovu wa yaka petapeta kwa bandu boka babunzetake, (aiōnios g166) 10 najombi Sapanga anhagula kuba nngolu nkolongu ngati hejwabii Melikisedeki. 11 Tubii na gingi gukupwaga kupete lijambu lende, lakini kunonwipi kumpwagi ndaba mwanganya ngase nhelewa nnyata. 12 Kukipindi senze mwanganya mwapalika tayali kuba mwaabola, lakini mwakona mumpala mundu jukumbola mabole gu utumbuli ga malobi gaka Sapanga. Mpala masiba badala ja posu jejikendiki. 13 Kila jojutama kukunywa masiba pee jwakona mwana nkei ndaba ngasejumanya kuhenga majambu gagajetakiki palongi jaka Sapanga. 14 Lakini posu jejikendiki jibii ndaba ja bandu baakoi, babaaboliki kwa mahengu kupema ga amboni na giliyaa.

6 Henu kwa ndaba heji, tugaleka mabole gu utumbuli kuhusu Kilisitu, lakini tuendaliya palongi ili thukila mu kukola, na nga kuendale kulongale kuhusu kuleka mahakau na mahengu gagaleta kuwa nu kupete kunhobale Sapanga; 2 na mabole gu ubatisu na

mabole gakwaabeke bandu maboku; na mabole kuyoka kwa bandu ba wii nu kutemuliwa kwa bandu kwa yaka petapeta. (aiōnios g166) 3 Haga twiihenga ana Sapanga jupai. 4 Ndaba bandu baabii tayali ayekuliwi usakaka waka Sapanga, nuku honza nhupi yukunani kwaka Sapanga, nukujopa Loho wa Sapi, 5 nukuonza wamboni wi lilobi laka Sapanga na makili ga ndema goguhika, (aiōn g165) 6 ndienu bakotuka kuhobale kwabu, nga kuwesikana kwahenga banganya haba alekakia mahakau gabu kabee. Haba bummbambali punsalaba kabee Mwana waka Sapanga sanahuli nukumpoa lihamu pangwendu. 7 Luhombi lolukuni iyula mala kwa mala nu kumela mimea jeapala alemu lupengaliwi na Sapanga. 8 Lakini luombi na lumela mikongu ja miha na magogu ngase lujangati sokapi; luhombi holu luhegale kupata lwaambamba kuhuma kwaka Sapanga na mwisu waki ndi kujoswa mwotu. 9 Mwaalongu bitu, hata ngati hetupwaga hela, tuhobale kupata majambu gaamboni gingi ngani yaani uokopu. 10 Sapanga jutemu ngati hekupalika; jombi ngajwijewi lihengu lemwahengiki au upali gonndangi kwakii mu huduma jemwaapekia na jenhendale kwaapeke bandu baki. 11 Lakini tutokule ngamaa kila jumu winu juendaliya kulangi kukasana kwaki mbaka mwisu, ili majambu gamwagahobale gatimia. 12 Henu mwikuba niikakaa, ila mmbiya ngati bahobale na baa hinakali, na kwi indela heji bajopa gajwaalagila Sapanga. 13 Sapanga pa ampekia lbulahimu lilagi, jwalapa kwilihinalaki mweni, ndaba ngasejubii jojubii nkolongu kupeta Sapanga jojuwe kupete hoju jwakawesa kulapi. 14 Sapanga japwaga: "Sakaka nakupengeliya nuku kupeke lukulu lukolungu." 15 lbulahimu jwalendaliya kukuhinakali. Na henu jajopa sejalagiwa na Sapanga. 16 Bandu pa alapa, alapa kwa jumu jojubii nkolongu kuliku bombi, nukulapa je hoku kujomo ubisi woti. 17 Najombi Sapanga, jwalangia lilagi heli kuba sakaka su kulapa, na kwi indela heji jwaalangia pangwendu kupwaga ngajung'anambu mawasu gaki. 18 Ndienu ibii hindu ibeli: Kulagi nu kulapa, ngase iwesa kubadilika na kwi indela heji Sapanga ngasejupwaga isoli. Ndienu twepani twetujombataki kulama kwaki, tupata mwoju gu kukamulaki nganganganga kuhobale kojubei palongi jitu. 19 Tubii nu kuhobale hoku ngati hekubii kipanda sa maisa gitu gaguge gabii nganganganga na la sakaka. Kuhobale hoku kupeta mbaka pandu pa sapi papabi kunyuma jilipazia kuna kwaka Sapanga. 20 Yesu mweni julonguli kujingi homu ndaba jitu na jubii nngolu nkolongu wa yaka petapeta, kulilenganu laka nngolu Melikisedeki. (aiōn g165)

7 Melikisedeki hoju jwabii bambu nkolongu juku Salemu, nu nngolu waka Sapanga nkolongu. Ibulahimu pajwabia jubuja kuhuma ku kukomana ngondu ko jwaawesa aka bambu akolongu, jwaketangana na Melikisedeki na jombi jwatenda kumpenge imata, 2 najombi Ibulahimu ampekia lipungu la komi la hindu yoti yejwabinaku. Mana juutumbuli jilihina laka Melikisedeki ndi "Bambu Nkolongu jojuhenga gagajetakeka palongi jaka Sapanga," ndaba jombi jwabii nkolongu juku Salemu, lihina laki kabee libii na mana ja "Bambu Nkolongu ju lukwali." 3 Atati baki na amabu baki ngase baalogwi pandu pokape, wala lukolu lwaki ngase bululogwi pandu pokapi; ngase pabii pandu paapwagiki jwasaliwa lii au jwakuwa lii. Jubii ngati Mwana waka Sapanga, na juendale kuba nngolu waka Sapanga yaka petapeta. 4 Henu mmbweni mundu hoju hejwaabii jumanyikana nakanopi. Ahoku bitu a Ibulahimu ampekia lipungu la komi la hindu yoka yejapata kungondu. 5 Tumanyi kupwatana na Malagalaki, kibelevu saka Lawi sesuse ndi akaagolu, ndi baapalika kujuku lipungu la komi kuhuma kwa bandu, yani Aizilaeli ajabu, hata ngati nabombi ahumi mu kibelevu saka Ibulahimu. 6 Lakini Melikisedeki hoju ngasejwabii mu lukolu lwaka Lawi, hata hela jajopa lipungu la komi kuhuma kwaka Ibulahimu, kabee ampengila imata jombi jojwabii bumpeki malagi ga Sapanga. 7 Lakini nga mundu jojuwesa kukana, mundu nsoku ndi jojupengewa imata nunkolongu. 8 Kabee aka agolu haba baajopa lipungu la komi, ndi bandu baakuwa; lakini pamba jojujopa lipungu la komi, yani Melikisedeki, maandiku gaka Sapanga gapwaga jubi mwomi. 9 Ndienu tuwesa kupwaga ana; kipindi Ibulahimu pajapia lipungu lakomi la hindu yaki, ahelahe Lawi jojuwe ibeleku yaki ajopa lipungu la komi, jwapia kabee lipungu lakomi. 10 Ndaba Melikisedeki pajaketangana na Ibulahimu, Lawi jwabia jwakona muibunu mwa atati baki yani ngasejusaliwi. 11 Ndaba ju ugolu wa Alawi, bandu buku Izilaeli baapekia malagalaki. Henu ana mahengu gu ugolu gwa Alawi gakabia gatosaki, ngakwaka paliki kabee kuba nu ugolu gongi ndalindali, gogupwata indela ju ugolu waka Melikisedeki na nga ngati waka Aloni. 12 Ndaba ugolu nagung'anambwiki, kupalika na malagalaki nagombi gabadilika. 13 Najombi Bambu witu jojuwe majambu haga goti gunndongale jombi, jwabia ju lukolu longi, na ngasejubi hata mundu jumu jojuhumi lukolu lwaki jojuwaike kutumaki pa mesa jaki jukupiiki matambiku koni jubi nngolu. 14 Kumanyikana jombi jwasaliwa mu lukolu lwaka Yuda lolulwe Musa ngasejwililogwi pajwabia julongale agolu. 15 Kabee lijambu lende libonikana pangwendu ngani; ndaba nngolu jongi jobjubii ngati Melikisedeki jupitii. 16 Jombi ngasebunhengiki kuba nngolu kupete mpangu wa bandu au malagalaki ga bandu, ila kwa makili ga womi goguwe ngasegubii na mwiso. 17 Kwa ndaba Maandiku ga sapi gapwaga, "Weapa ndi nngolu wa yaka petapeta, kulengana nu ugolu waka Melikisedeki." (aiōn g165) 18 Henu malagalaki ga mwandi baputaa kwa ndaba ngasejabia jiwesa sindo. 19 Ndaba malagalaki gaka Musa ngasegawesa kutosane lijambu lokapi. Lakini henu, pandu pi lilagi la mwandi abekiki kuhobale kwa lamboni ngani kokukwe kupete kuhobale hoku tuwesa kunhegale Sapanga. 20 Kupeta haga goti, pamba Sapanga jutei kulapa. Kipindi sela, bandu bangi pa baahenga abia agolu, Sapanga ngase jwalapike. 21 Lakini Yesu bunhenga kuba nngolu sukulapa kipindi Sapanga paampwagila: "Bambu julapiki, wala ngajung'anambu mawasu gaki: 'Weapa ndi nngolu wa yaka petapeta.'" (aiōn g165) 22 Henu ndaba jukulapa hoku, Yesu bunhengiki kuba nginyuli jejilangi sakaka tubii ni lilaganu lelilii la sapi ngani. 23 Kabee, Agolu bangi haba bakabii bingi ndaba bakuwa na ngabakawesiki kuendale na mahengu gabu gu ugolu. 24 Lakini Yesu nga ngati bombi, jombi jutama yaka petapeta; ni lihengu laki lu ugolu ngase liboka kwaki kujenda kwaka mundu jongi. (aiōn g165) 25 Ndienu, jombi juwesa kwaagombo ngani boka babunzende Sapanga kwii indela jaki, ndaba jombi jutama yaka petapeta kwalobe kwaka Sapanga. 26 Ndienu labii lijambu la mboni ngamaa kwitu kuba nu nngolu ngati hoju jobjubi jwa sapi, jwanga ni likosa wala lihakau nkati jaki; bumbe kutali na babii na mahakau nu kunkwea kunani ngamaa kunani kwaka Sapanga. 27 Jubii ndalindali na agolu bangi, jombi ngasejupalika kuboa litambiku kila lisoba, ndaba ja mahakau gaki mwani hoti, nakabee ndaba ja mahakau ga bandu bangi. Jombi jahenga hela mala jimu pee ndaba ja bandu boka, pa jilipia jombi mwani, kutosiki ku ipindi yoti. 28 Malagalaki gahagu bandu baabi nga na makili kuba agolu akolongu; lakini lilagi laka Sapanga lejahenga sukulapa na lelihikiki baada ja malagalaki lunhagwi Mwana jojuwe anhengiki kuba jojutosa yaka petapeta. (aiōn g165)

8 Ndienu, lijambu likolongu letupala kupwaga ndi lende: Tweepani tubii nu Nngolu Mkolongu wa namuna heji, jojuwe jutama upandi wa malele wa kiteu su ubambu su Ukolongu kunani kwaka Sapanga. 2 Jombi juhenga lihengu lu ugolu ukolongu pandu pa asapi, yani nkati ji lihema la sakaka lelisingiwi na Bambu, na nga le jusengiki mundo. 3 Kila Ngolu

Nkolongu anahagwi ili ampiikia Sapanga nhupi ni litambiku, na henu Nngolu Nkolongu witu yani Yesu jupalika jubia na sindu sukumpiki Sapanga. 4 Ana jombi jwaka bia jupundema pani, nga jwaka bi nngolu hata nunkamu, ndaba abii agolu bangi baapia litambiku su kupwata malagalaki gaka Musa. 5 Lihengu labu lu ugolu ndi lilenganu pe ni kihilu sa majambu gagabii kunani kwaka Sapanga. Ndaba Musa pajwahegalia kulenganake lihema lela, Sapanga andagalakiya: "Lenganakia kila sindu kulengana ni lilenganu lela lebugulangia kukitombi kola." 6 Lakini henu Yesu bumpeki lihengu lu ugolu lelibi la sapi kupeta lihengu lu ubambu labu, ngati lilaganu le jwalangia kati ja bandu na Sapanga ndi la sapi ngani, ndaba biilibei panani ja malaganu ga gabii ga amboni ngani. 7 Ndaba ana lilaganu lelatumbulia ngaselabii na makosa, nga kwaka paliki lilaganu la pili. 8 Lakini Sapanga jabona likosa kwa bandu, ndi jwapwaga: "Gahika masoba, jupwaga Bambu, ndi panihenga lilaganu linyai na bandu buku Izilaeli na bandu buku Yuda. 9 Lilaganu lende ngalikubi ngati lela lenahenga na aka hoku babu, lisoba pa naalongua ku kuboku kuhuma ku Misili. Ngase babii ba ahobale ku lilaganu lango; nahela nepani ngase naajangati, jupwaga Bambu. 10 Lende ndi lilaganu lenihenga na bandu buku Izilaeli masoba gagahika, jupwaga Bambu: Niibeka malagalaki gangu mwamalangu gabu, nukuandika mmwoju jabu. Nepani niibiya Sapanga wabu, nabombi biibiya bandu bango. 11 Nga mundu joammola mundu nzaki, wala jojwampwagila nndongu waki, 'Gummanya Bambu.' Ndaba boka, tumbuka asoku na akolongu biimanya nepani. 12 Naalekakiya mabaja gabu, wala nganikomboki kabee mahakau gabu." 13 Kukupwaga kupete lilaganu linyai, Sapanga julihenga libia lelilai lilaganu luputumbuli lela; na sokapi sekikuba samwandi sitenda kulala nuku hegale kuboka.

9 Lilaganu lu utumbuli labii ni indela yaki yu kunndumbali Sapanga na kabee ndi pandu paki pa asapi pukundumbali punndema. 2 Balenganaki lihema lelule sumba saki su utumbuli bikikemika Pandu pa Sapi. Momuje babekiki kipanda sukubeke taa na mesa jejibii na mabumunda gababei palongi jaka Sapanga. 3 Munyuma ji lipazia la pili, kwabii ni sumba sebikema Pandu pa Sapi ngamaa. 4 Momuje kwabii na sanduku ja zaabu jukupiiki litambiku lebei ndaba juku pogale ubani, ni lisanduku li lilaganu lelule babia apaki zaabu upandi woti, nu nkati jaki kwabia ni kibega sa zaabu sesabi na posu jebijikema mana na ndonga jaka Aloni jejitunduli manyoi na malibu gaalenganaki ngati ibau

yeabasiki gagaandikwi miilu. 5 Panani ji lisanduku yabii ihumbi yana mapapati yebikema kelubi, yeyabii nu unang'anu, na mapapati gabu gayekali panani ja pandu pa wamboni waka Sapanga. Lakini sajenu ngatuwesi kupwaga majambu haga hotuhotu. 6 Ndi ebapangiki hindu yela yoka. Agolu bayobali kujingi kila lisoba mu sumba su utumbuli kuhenga mahengu gabu. 7 Lakini Nngolu Nkolongu kajika jaki ndi jojujungi mu sumba sa pili, najombi juhenga hela mala jimu pee kwa saka simu, na jukuba jujuku mwai jejuje ampiki Sapanga kwa ndaba jaki mweni na ndaba ja mahakau ga bandu gabahengi sanga kumanya. 8 Henu Loho jaka Sapanga jubola hotuhotu kupete majambu haga ana, indela jukujingi mu Pandu pa Sapi ngani jabiya bakoni ngasejihoguliwi kipindi soti sumba su utumbuli lakoni lijemiki. 9 Lijambu heli ndi lilenganu li kipindi sa sajeno, nhupi na matambiku apia lakini ngasegawesa kugahenga mioju jabu jukungungamali Sapanga kuba je jitosani. 10 Majambu haga goti gajendana na posu ni hinywaji na majambu ndalindali gukulisambisa nhyega. Haga goti ndi malagi ga kunza pena; hagagoti giendalia mbaka kipindi Sapanga pajilenganki kabe hindu yoti kuba inyai. 11 Lakini Kilisitu juhikiki, koni jubii Nngolu Nkolongu wa majambu gagabii gamboni, gaguge sajenu gahikiti. Jombi juhenga mahengu gaki mu lihema lelibii likolongu na lelitosani, lelule ngaselilenganiiki na bandu, yani liikuba lihema leabombiki mu nndema gongo. 12 Jombi jajingala Pandu pa Sapi mala jimu pena na ngasejwatotwi mwai wi imbui na ng'ombi ila jatotwi mwai waki mweni, nu kutupeke indela heji jawesa kutulete ukombosi wa yaka petapeta. (aiōnios g166) 13 Bandu bababii abaja bawesa kunyambisika na kuba sapi palongi jaka Sapanga pabaamisila mwai wii imbui na ng'ombi pamu na malii ga matoli. 14 Lakini kwa mwai waka Kilisitu, majambu makolongu ngani gatenda kuhengeka! Kwa makili ga Loho ja yaka petapeta, Kilisitu jilipikia mweni litambiku lelitosane kwaka Sapanga. Mwai waki waatunyambisa mmioju jitu kupete mahengu gagaleta kuwa, ili tupata kuntumaki Sapanga jojubii mwomi. (aiōnios g166) 15 Ndienu jombi ndi jojujonganisa jwi lilaganu linyai ndi bandu bajakemiki Sapanga ba awesa kujopa mbengalelu ya yaka petapeta yejaalagi. Kuwa kwaki kwaagombo bandu kuhuma ku mahakau gabahenga kipindi si lilaganu la mwandi. (aiōnios g166) 16 Kwa majambu ga malaganu gaka mundu jojuwi, gaandiki kupete kujopa hindu yejiilei mundu jojukuwiki kupalika kumanyikana ana ndi sakaka mundu hoju jojiandiki balua heji juwi. 17 Lilaganu leliandikwi kupete kujopa hindu yaka mundu jojukuwiki ngaseliwesa kuhenga lihengu

mbaka jukuwa mundu jojuandiki lilaganu heli, ndaba balua heji ngajihengi lihengu ana jojuhandika balua je heji jakona mwomi. 18 Ndi mana hata lilaganu lu utumbuli lela ngaselahengiki lihengu sanga kujitika mwai. 19 Musa jatumbuliya jatangasiya bandu boka mihilu joka ngati ekwabii malagalaki; jajukua mwai ulitoli na mwai wi imbui pamu na masi gu kuhanaganaki, na kwa manyoli gu nkongu gobugukema hisopu na litorizi likeli, nu kumisi kitabu sela sa malagalaki na bandu boka. 20 Musa japwaga: "Gongo ndi mwai gogulangi sakaka lilaganu lejunndagalaki Sapanga kulihenga." 21 Ahelahe, Musa jamisila mwai gola mu lihema la Sapi na hindu yeitumika pandu pukundobe Sapanga. 22 Sakaka malagalaki gapwaga, kalibu kila sindu kiwesa kunyambisika kwa mwai, na mahakau nagombi galekakewa pena ana mwai gujiti. 23 Hindu yenze ndi lilenganu pena la majambu ga sakaka gukunani kwaka Sapanga, yapalika kunyambisika kwii indela heji. Lakini hindu yukanani kumaundi yombi ipala matambiku gagabi sapi ngani. 24 Ndaba Kilisitu ngasejajingi Pandu pa Sapi pabasenga bandu kwa maboku gabu, papuje ndi lilenganu pena kwa sela sa sakaka. Jombi jajingala kunani kwaka Sapanga kokuje, kokujeni sajenu jujema palongi jaka Sapanga ndaba jitu. 25 Nngolu Nkolongu jwa Ayaudi jujingi Pandu pa Sapi ngamaa kila saka koni jubii na mwai wi kinyama; lakini Kilisitu ngasejajingi kulipia mweni mala jingi, 26 ndaba kabiya kubii hela, Kilisitu jupalika kung'aliswa mala jingi tumbuka kubombeka ku ndema. Lakini henu mu ipindi yenze yehigale kuhiki mwisu gundema, jombi jupiti mala jimu pena kuboa mahakau ku kulipia mweni litambiku. (aiōn g165)

27 Ndienu ngati ekubii kila mundu jukuwa mala jimu, ndienu jwiiema palongi jaka Sapanga kutemuliwa. 28 Ahelahela Kilisitu najombi jilipia litambiku mala jimu pena ndaba jukuboa mahakau ga bingi. Pajipitila mala ja pili, nga ndaba jukuhangajika kabee na mahakau, ila ndaba ja kwaoko bandu babundendale.

10 Ndienu malagalaki ga Musa ndi kihilu pe sa majambu ga amboni gagihika lakini nga hindu ya sakaka. Ndaba matambiku gaka musa haga gababia apia kila saka bila kukotoka, nga gawesi kwaahenga bandu babundumbali Sapanga kuba baakamilike palongi jaka Sapanga. 2 Ngati bandu haba babundumbali Sapanga ebakabii banyambisi mahakau gabu sakaka, ngabilijoani mwoju kubina ndaba ja mahakau, na ngabahendali kupia kabee matambiku haga. 3 Lakini mu litambiku le heli lelihengeka kila saka laakombosa bandu mahakau gabu. 4 Ndaba ja mwai wi likambaku ni lipongu

ngauwesi kuboa mahakau. 5 Ndi ndaba Kilisitu pajabiya juhika pundema, ampwagila Sapanga: "Weapa ngasewapai litambiku lukusinja wala litambiku la hindu, lakini wanhandaliya nhyega. 6 Matambiku gukutinyia pamotu, au gukulekake mahakau ngaseipalika kwaku. 7 Papu napwaaga, 'Nepani mi pamba, kuhenga gaupala wehapa nepani nhenga, mwaa, Sapanga, ngati eahandaki kitabu sa malagalaki gaka Sapanga.'" 8 Jatumbuliya kupwaga, "Ngasegupai wala ngasegupendeswa ni litambi liinyama na litambiku lukutinyi na litambiku la hindu litambiku lukuleka mahakau." Japwaga hela hata ngati matambiku ganga goti apia kulengana na Malagalaki. 9 Ndienu japwaga, "Mi pamba mwaa Sapanga, nhikiki kuhenga gagupala wehapa nhenga." Ndienu Sapanga juboi ki matambiku ga mwandi nu kubeka litambiku lengi lelule ndi Kilisitu mweni. 10 Ndaba Yesu Kilisitu jahenga gajupala Sapanga juhenga, tweapani tunyambisi mahakau kwii indela ja nhyega jaki jwaboa litambiku kwa mala jimu pena. 11 Kila ngolu jojabii Nhyaudi jahenga lihengu laki lu ugolu kwa kila lisoba nu kupia litambiku alelale mala jingi, matambiku ge haga ngasegawesa kuboa mahakau. 12 Lakini Kilisitu japia litambiku limu ndaba ja mahakau, litambiku lelihenga lihengu yaka petapeta, ndienu jatama upandi wa malele waka Sapanga. 13 Nahenu kola julendale mbaka Sapanga pa jaabeka abaja baki boka pai ja magolu gaki. 14 Ndienu, ku litambiku laki limu, jaahengiki kuba baatosane yaka petapeta, bandu boka baanyambisi mahakau gabu. 15 Najombi Loho jaka Sapanga jutupwagi usakaka wa majambu haga. Jutumbuli su kupwaga: 16 "Lende ndi lilaganu langu leniihenga pamu nabu, masoba gagahika: Niibeka malagalaki gangu mmioju jabo, nu kuandika mu malangu gabu." 17 Ndienu jajonzukiya kupwaga: "Nganiikombuke kabee mahakau gabu, wala mahengu gabu giliya." 18 Ndienu kipindi mahakau pagilekakewa, ngakwikubi kabee kupia matambiku ndaba ju kulekakewa mahakau. 19 Ndienu mwalongu bangu kwa mwai waka Yesu tupata mwoju wanga kujogopa ukuwesa kujingi Pandu pa Sapi ngani. 20 Jombi jutuhoguli indela inyai na indela ja womi nu kupete lipazia lela, yani nhyega jaki mweni. 21 Ndienu tubii nu nngolu nkolongu jobubii nu uwesu mu nyumba jaka Sapanga. 22 Ndienu tunhegaliya Sapanga kwa mwoju wa sakaka nu kuhobale kokutosani, kwa mioju jejinyambisiki kuhuma mu mwoju je jilangi ngasegubii nu ubaja na kwa nhyega yeisapisiki kwa masi ga sapi. 23 Tukamulakiya kuhobale kwitu kotupwaga ku milomu jitu, ndaba Sapanga jojahenga malagi gaki ndi jojuhobaleka. 24 Tukasana kukokakeana twabeti

na twabeti ili kulangi upali nu kuhenga majambu gaamboni. 25 Twiikotoka kuketangana pamu ngati hetuyobali, ngati heahenga bandu bangi. Ila tupalika tujangatana, ngati hemmbona, lisoba laka Bambu liegali. 26 Ndaba, ana tuendali kuhenga mahakau sanahuli baada jukumanya usakaka, nga litambiku letuwesa kupia kabee ndaba ju kubo mahakau. 27 Sekihigali ndi kulendale koni tujogopa kutemuliwa na Sapanga na mwotu nkali go gwaatinyisa bandu boka ba bumpenga. 28 Mundu jokapi jwanga kujetake malagalaki gaka Musa, akakilongosi bankoma sanga kummbone hikia ana abii bandu abeli au atatu baapwagiki sebikibona au kujogwana sejuhengiki mundu haju. 29 Boo, mundu jwanga kupwata malagalaki gaka Mwana waka Sapanga sanauli nu kusindwa kuuhobale mwei wi lilaganu laka Sapanga go guunyambisi, mundu joantondo Loho jaka Sapanga jojutulangi ikia, jupalika kutemuliwa kukolonga kwa namuna bole? 30 Ndaba tummanyi joapwaga, "Nepani nilepisa likosa, nepani nitenda kulepesa," na joapwaga kabee, "Bambu jaatemula bandu baki." 31 Kuabuka mu maboku gaka Sapanga jojubii mwomi ndi lijambu lukujogopa ngani! 32 Nkombuka gagapitila lisoba lela lu utumbuli pa muumanya usakaka waka Sapanga. Hata ngati masoba gala mwapata mang'aliku gingi, lakini mwanganya mwahinakali. 33 Mala jingi buntenda kumtongo nu kumpoa lihamu; mala jengi mwajetaka kujongana na bandu ba bang'aliswa liyaa. 34 Mwajongi mu mang'aliku pamu na apungwa pa bunzopa hindu hinu mwahinakalia su kutogule, ndaba mwamanyiki mmbii na hindu ya sapi ngani nu yu kudumu yaka petapeta. 35 Ndienu nhendalia kuba nganganganga mu kuhobale kwinu, ndaba kwanndetila hupi ngolongu. 36 Mpalika kuhinakali ili nhwesa kugahenga gajwagapala Sapanga nu kujopa sejundagi. 37 Ndaba ngati egapwaga Maandiku: "Kwakona kasokopi pena, na jola jojuhika, jwitenda kuhika, wala ngajwiselewi. 38 Lakini mundu wangu jojuhenga ganagapala jwiitama su kuhobale; Ana jukelabwiki munyuma nepani nganampale." 39 Ndienu, twepani nga twabandu baakelabuka munyuma nu kuhoba, ila twepani tubii mu bandu baahobale nu kuokolewa.

11 Kuhobale ndi kuba nu usakaka wi lijambu le tuhobale, kujetake ngani majambu ganga kugabona. 2 Ndaba juku hobale kwaka hoku ba mwandi, Sapanga jatenda kwaajetake. 3 Ku kuhobale, twepani tumanyiki nndema wabombika kwi lilobi laka Sapanga; Henu majambu gaga bonikana ngasegabombika kuhuma ku majambu gagabonikana.

(aiōn g165) 4 Ku kuhobale Abeli ampikia Sapanga litambiku lukutinyi lelabbii la sapi kupeta laka Kaini. Ku kuhobale kwaki jajetikika na Sapanga kuba jojuhenga gajupala Sapanga; Sapanga mweni jajetaki litambiku laki lu kutinyi. Ku kuhobale kwaki hata ngati jawii lakini jakoni mwomi. 5 Ku kuhobale, Enoki jajukulika na Sapanga, ili jiikuwa. Ngasejabonakini kabee ndaba jajukulika na Sapanga. Kumanyikana ana kabula ju kujukulika kwaki, jombi jabii julenganiwi na Sapanga. 6 Ndienu, sanga kuhobale nga kuwesikana kundengane Sapanga. Ndaba kila mundu joanzende Sapanga ndi jupalika juhobalia Sapanga jubii, na jaapeki seketule bandu babuntaputa. 7 Ku kuhobale Sapanga andakaliya Noa kupete majambu giliya ga giipitila monikatai gaguge gabiya gakona ngasegapiti. Anzetakiya Sapanga, jasenga safina jaokuliwa jombi pamu na alongu baki. Ku kupete kuhobale kwaki nndema watenda kutemuliwa, najombi Noa jajetakewa palongi jaka Sapanga kupete kuhobale kwaki. 8 Ku kuhobale Ibulahimu anzetakiya Sapanga pa ankema ili jujenda ku nndema goguwe Sapanga annndagila akumpekia gubiya waki. Hata ngati ngase jamanyiki kojabia jujenda, Ibulaimu jatenda kujenda. 9 Ku kuhobale jatama ngati nngeni mu nndema go annndagila Sapanga. Jatama kola mu lihema ngati ejutamika Isaka na Yakobu, babube babajopa lilagi alelalela kuhuma kwaka Sapanga. 10 Ndaba Ibulaimu jabiya julendale musi gogubii nganganganga, musi goguwe Sapanga mweni ndi jo joapanga namuna ju kusenga nu kugusenga. 11 Ku kuhobale hata Sala jahobalia Sapanga juhenga sejulagi, ndienu japata kitumbu hata ngati jabiya jugogabi ni kipindi saki su kupapa sabiya kipetike. 12 Ndienu kuhuma kwaka mundu jumu, Ibulaimu, jabii ngati jutei kuwa, bapitii bandu bingi banga kubalangika ngati ndondu yu kunani kwaka Sapanga nu nsangi uku mbwani. 13 Bandu haba boka bakuwa koni ahobale. Bakuwa kabula ju kujopa majambu gaguge Sapanga jabiya julagi, lakini su kutali bagabweni, batenda kutogule, nu kujetake hotuhotu bombi babii ageni na bandu baapeta pani pu ndema. 14 Bandu ba apwaga majambu ngati haga, alangi hotuhotu ataputa nndema wabu beni. 15 Ana bakabii awasali nndema go ahamiki toka mwandi, bakapata napwasi jukukelabuka hoku. 16 Lakini henu apala nndema gogubii sapi ngani, yaani nndema ukunani kumaund kwaka Sapanga. Ndi mana Sapanga ngajuboni iyon bombi kunkema jombi Sapanga wabu, ndaba jombi mweni jahandali nndema. 17 Ku kuhobale Ibulaimu apia litambiku mwana waki Isaka ngati litambiku kipindi Sapanga eandenga. Hoju Ibulahimu ndi jojabii jujopiki lilagi

kuhuma kwaka Sapanga, lakini hata hela, jajetaki kumpia litambiku mwana waki wa kajika, 18 hata ngati Sapanga jabii ampwagi, “Kibeleku saku kihuma kwaka Isaka.” 19 Ibulaimu anhobali Sapanga juwesa kwaayoa bandu bawii; na kwi indela jengi tuwesa nu ku kupwaga hela Ibulaimu ampekia kabee mwana kuhuma kwa bandu bawii. 20 Ku kuhobale Isaka jaapengaliya imata aka Yakobu na Esau, apata mbenge yehika monikatae. 21 Ku kuhobale Yakobu pajabii juegale kuwa, jaapengaliya bana boka baka Josepu, andumbaliya Sapanga koni jujegamane mu kimutu sa ndonga jaki. 22 Ku kuhobale Josepu jabii juegali kuwa, jalongaliya kuboka kwa bandu buku Izilaeli mu ndema uku Misili, na kabee jaalekila malagisu gu kuboka na mahupa gaki pabiboka ku Misili. 23 Ku kuhobale akahengo baka Musa bunhiya mwana hoju ku kipindi sa mieyi itato toka kubelekwa kwaki. Bumbona jabii mwana wa sapi, ngase bijijogipi mihilu gaka bambu nkolongu. 24 Ku kuhobale Musa pa jabii mwanahota, jakaniki kunkema mwana waka kamwali waka Falao. 25 Jabona nambanga kung'alika pamu na bandu baka Sapanga kuliku kutogule mahakau ku kipindi kisokopi. 26 Jamanyiki ana kung'alika su kupolewa lihamu ndaba jaka Kilisitu, ndi sindu saamboni ngani kupeta mali gingi yoka yeibii ku Misili, ndaba jabiya julendale seketuli ja monikatae. 27 Ku kuhobale Musa jaboka ku Misili sanga kujogopa inyela juku bambu nkolongu, na ngase jakelabwiki munyuma, ndaba jabii ngati mundu joambweni Sapanga janga kubonikana. 28 Ku kuhobale jahenga tipati ja Pasaka, jalagalakia Aizilael amisa mwai panani ju nndyangu, ili Ntumi jukunani kwaka Sapanga Jojuleta kuwa jukotuka kwaakoma bana bu utumbuli buku Izilaeli. 29 Ku kuhobale bandu buku Izilaeli balombuka nhanga wa Shamu ngati babii pundema; lakini Amisili pa balenga kuhenga hela bakuwa mu masi. 30 Ku kuhobale lumatu lwa musi uku Yeliko lwatenda kuhabuka, bandu buku Izilaeli pa bajomula kuyongolota lumatu ye hei kwa masoba saba. 31 Ku kuhobale Lahabu jojabii nselati ngase jakuiki pamu na bandu babunkana Sapanga, ndaba jaajopa su lukwali bandu babahika kutaputa majambu kwa sili. 32 Ndienu boo, mbwaga kabee kike? Muda ngase gutosa kulandi majambu gaka Gidioni na Balaki na Samusoni na Yeputa na Daudi na Samweli na alota baka Sapanga. 33 Ku kuhobale boti haba bakomana ngondu na aka bambu akolongu na batenda kaawesa. Bakasana ili majambu gagapalika gabiya, bajopa gala gajalagila Sapanga. Bapunga milomu ji liimba, 34 basusua myiotu mikali, bajepa kukomeka kwa mapanga, babii

nga na makili lakini bapata makili. Babii nganganganga mu ngondu, baawesa akomana ngondu ageni. 35 Na aka mbomba baahobale baakelubukiya bandu babu baawi koni ayokiki. Bangi babu bakana kuhogulewa, baang'alisa mbaka kuwa ili apata kuyoka nu kujingi mu womi wamboni ngani. 36 Bangi baalongama na kwaalapu iboku, na bandu bangi ba bunhobali Sapanga baakonga minyolu na kwaaleke mu kipungu. 37 Baalapula imagu, baakajula ipandi ipandi, baakoma ku upanga. Bayongulutayonguluta koni aweti ngosi yi likondoo na ngosi ji imbui; babi bandu ahagu, baang'alisa na kwaahenge liyaa. 38 Nndema ngase gupalika kuba na bandu ngati haba! Bajendajenda kulukoba nu ku hitombi, batama mu mabomba na mu ipoli yu mu nndema. 39 Bandu haba boti babonikana kuba banamakili ndaba ju kuhobale kwabu. Hata hela ngase bajopiki ga jaalagalaki Sapanga, 40 ndaba Sapanga jabii jaandali majambu ga sapi ngani ndaba jitu, ili bombi bakahikila utosanela koni abii pamu na twepani.

12 Twepane tubi ni likundi likolongu la babatamaa mu kuhobale kwa sakaka baabii kulongi jitu, henu tuboa kila sindu se sutupenga, na mahakau ga gagutunyemba. Tujombitika su kuhinakali mwi imbelu yeabei palongi jitu. 2 Tundingalya miu gitu Yesu jo jwatumbulisa kuhobale kwitu na ndi jojwimuliya kuhobale hoku. Kwa ndaba jandogule jejabia jitenda kunndendale, jwahinakalya kukomeka panani ju nsalaba sanga kubona hiyone, na sajenu jutami upandi uku malele wi kiteu su ubambu saka Sapanga. 3 Henu nde mkombuka majambu ga gumpitila Yesu hejahinakaliya kupengwa na bandu bana mahakau. Nala mwiisoka nu kutenguka mwoju. 4 Ndaba mu kukomana kwinu na mahakau, mwanganya ngase nhinakali mbaka kuwa. 5 Boo, nenzewiki le malobi gu ku ngangamalisa mwoju gaguge Sapanga pa jalongila na mwanganya ngati mwabana bake? “Mwana wangu wilongama, Bambo pa jugulakali, wala witenguka mwoju pa jugulakali. 6 Ndaba Bambo ammbola kila joampai, jombi andapu mundu joanzeteki kuba mwanawaki.” 7 Nhinakalya pabundapu ndaba ganiaga ge mabole; Sapanga junhenge mwanganya ngati bana baki. Ndaba mwana boo jwanga kulapuliwa na atati bake? 8 Lakini ana ngase bunndapwi ngati bana bangi, nala mwanganya nga mwabana bake, ila ngati bana ba atati nabangi. 9 Kabee twepani twaatende isima atati na amabu bitu baatubeliki hata pa butulapu. Nala tupalika kunzoane ngani Atati bitu bi kiloho ili tuwesa kuba na womi. 10 Akatati naka amabu bitu bu pundema pani atulapu kwa

muda, ngati beni heababona sapi; lakini Sapanga jutulapu kwa ndaba jutujangati twabete, ili tuwesa kuba twabandu baasapi ngati jombi. 11 Kipindi pa tulapuliwa nga sindu su kutogulesa ila sindu su kuyomesa. Lakini bandu ba baaboliki kuba ni isima pamwisu waki biipata seketuli ju lukwali ndaba ju kutama su kuhenga majambu gaamboni palongi jaka Sapanga. 12 Henu, ntondabia maboku ginu ga gasoka na kugabeka nganganga majugu ginu ga nga na makili! 13 Nhendalya kujenda mu indela je jinyokiki, ili sekilemii siumiswa, ila kilamiswa. 14 Nkasana kutama ku lukwali na bandu boti. Ntama maisa ga sapi, ndaba nga mundu jo jammbona Bambo sanga kutama maisa gasapi ngati haga. 15 Nkasana ngani ili mundu jokapi jwi ihoha waamboni waka Sapanga. Nndingalia ili nkongu gogubaba gwi itunduli kati jinu nu kuleta mang'aliku kupete sumu jaki. 16 Nndingalia ili kati jii jwi ikuba mundu nselati au mundu jwanga kunndumbali Sapanga ngati Esau jojalombisa mbengale jaki ju utumbuli ukubelekwa ndaba ji kilebi sakula nunkamu. 17 Mwanganya mmanyiki hata pajapala kujipata kabee mbengalela jejabii jaki mweni, batenda kukanali, ndaba ngasejapatiki napwasi juku jetake mahakau gaki hata ngati jataputa kwa maholi. 18 Mbanganya ngase mwahikiki ku kitombi sa sinai, sesuse guwesa kugusa ngati ebahenga bandu buku Izilaeli ngase mwahika ku motu go gunyaka, pandu pa pabii liundi lijilu ni kimbonga, 19 sauti ji imbata na sauti ja malobi. Bandu babajowana sauti jela baloba bijowana kabee lilobi lengi, 20 ndaba ngase bawesiki kuhinakali mihilu jejipatiki: "Jojwigusa kitombi senze, hata ngati kinyama banndapula malibu." 21 Haga goti gabonikini gu kujogoo ngamaa, hata Musa jwapwaga; "Nyogopa nu kubagaja." 22 Lakini mbanganya nhikiki mu kitombi sa Sayuni, pa musu waka Sapanga jjobui mwomi, nhikiki pa Yeluselemu, mu musu gu kunani kwaka Sapanga, pa aketangini atumisi bingi ngama baka Sapanga bu kunani. 23 Nhikiki pi liketanganu likolongu la bandu bu utumbuli ukubelekwa waka Sapanga, babube mahina gabu gaandikwi kunani kwaka Sapanga. Nzema palongi jaka Sapanga jjobui ntemu wa bandu boti, na palongi ja loho ya bandu boti ba ajetakivi na Sapanga na ba baahengikiki kuba baatosani. 24 Nhikiki kwa Yesu jjobubii jojujonganesa mu lilaganu linyai, na jojuwe mwai waki go gumiswiki gulonge majambu gaamboni kupeta mwai waka Abeli. 25 Henu ndingalya sapi mwiika kukana kunzowane jojuwaga na mwanganya hoju. Ana babakana kunzowane jojaleta punndema pani malobi kuhuma kwa Sapanga nabombi ngase balamike, tweapani twiwwesa boo kulama ana tukaniki kunzowane jojutulakali kuhuma

kunani kwa mahunde kwaka Sapanga? 26 Mu kipindi sela sauti jaka Sapanga juguhenga ndema gubagaja, lakini henu julagii ana: "Naguhenga ndema gubagaja kabee, lakini nga pee ndema ila kabee kunani kwaka Sapanga." 27 Lilobi lende "Kabee." Lilangi hindu yote yeibombiki, Sapanga jiienda kuibagajisha nu kuiboa ili ihigalia yanga kubagajiswa yela. 28 Henu tweapani ndaba tujopa ubambu nkolongu wanga kubagajika. Tubia tunsengu nu kunngungamali Sapanga kwi indela je janndengania, ku kwi isima nu kujogopa, 29 ndaba Sapanga witu, sakaka ndi mwotu nkali go gukula.

13 Nhendalia kupalana su ulongu. 2 Mwijewa kwaajopa ageni, ndaba ku kuhenga hela bandu bangi bawesa kwaajopa atumi bu kunani baka Sapanga bila kumanya. 3 Mwakombuka apungwa ngati nanamu mmbii mu kipungu pamu na bombi. Mwaakombuka bandu ba ang'alika ngati nanamu nng'alika ngati bombi. 4 Bandu ba ajukuini ahengiwa isima na bandu boti, na mwanalomi nu mmbomba jupalika jubia jo juhobaleka ku kunzaki. Sapanga jwaatemula aselati na agoni. 5 Mwikuba mwa bandu bukupala lupija; ntosika na hindu yemmbi naye. Sapanga mweni jupwagiki: "Nga nuguleki hata kulenga, wala nga nugulekele." 6 Kwa ndaba heji tuwesa kupwaga bila kujogopa, "Bambo ndi jo junyangati ne, Nga niijogopi sindu. Mundu jwindenda kike?" 7 Mwaakombuka akakilongosi binu babaalandila lilobi laka Sapanga. Nhwasya namuna hebajomulia kutama kwabu, nnzia kuhobale kwabu. 8 Yesu Kiliisu ndi ajolajo lisu, lelenu na yaka petapeta. (aiōn g165) 9 Mundu jwaankonga na mabole gokapi giki geni. Waamboni waka Sapanga ndi go gugangamalisa mioju jitu wala nga mihilu ja kula posu, mihilu je heji ngase jaajangati sokapi bandu babiiipwata. 10 Twabe tubii na mesa ji litambiku jejuje bandu baatumaki homu babube bakona mu lihema la Ayaudi ngase apalika kula hindu yaki kuhuma mu mesa jitu ju kupiki matambiku. 11 Ngolu nkolongu jwa Ayaudi juleta mwai wiinyama mu Pandu pa Sapi ngani nu kuipia litambiku ndaba ja mahakau, lakini inyama ye hei ijoswa kunza ji libweni. 12 Kwa ndaba heji Yesu kabee jang'aliswa na kuwa kunza ja musu ili jwaanyambisa bandu kwa mwai waki mweni. 13 Henu tunzendila kunza ji libweni kola, bukutupoa lihamu ngati ebumpoa lihamu Yesu. 14 Mana pani pundema ngase tubi na musu gu kutama masoba gingi; lakini tugutaputa musu goguhika. 15 Ndienu kwi indela jaka Yesu, tumpiikiya Sapanga litambiku lu kundumbali masoba gowa, yani ulumbi go tupwagaa mu milomu

patupwaga Yesu ndi Bambu. 16 Mwijewa kuhenga ga mboni nu kujangatana, ndaba haga ndi matambiku ga guntogulesa Sapanga. 17 Mwaajowaniya aka kilongosi binu nu kuhenga malagalaki gabu; ndaba bombi atama kelukelu kunndima mwanganya ngati bandu baapalika kupwaga kwaka Sapanga namuna heantumaki mwanganya. Mwaajowania ili ahenga mahengu gabu su kutogule, lakini ana nga mwaajowane biihenga mahengu gabu su kusuki na hela nga kwanzangati. 18 Mutulobila kwaka Sapanga. Tubii nu usakaka, mioju jitu jutulangi ngase tubii na makosa, ndaba tupala kuhenga gagabii gaamboni muda woti. 19 Nundoba ngamaa nnobila ili Sapanga jungelubua kwinu kanyata. 20 Ndienu, Sapanga jwa mboni, junhyohiki Bambu witu Yesu kuhuma kwa bandu baawi, jojuwe ndi Nndimi nkolongu wa makondoo kwa mwai waki, kwa mwahi hogu, julangi lilaganu la yaka petapeta ndi la sakaka. (aiōnios g166) 21 Nunndoba Sapanga ju lukwali jumpekia kila lijambu laamboni lempala ili nhenga ga jupala jombi, najombi juhenga nkati jitu kwi indela jaka Kilisitu majambu ga gunndengane jombi. Ulumbi gubia gwaki, yaka petapeta! Amina. (aiōn g165) 22 Henu, alongu bangu, nundoba nnzopa sapi malobi gangani guku nngangamalisa mioju su kuhinakali. Jenze ndi balua inyipi pee jenununhandaki. 23 Mbai kummanyisa ana nndongu winu Timoti bumpiiki mu ligelesa. Ana juhikiki pamba nnyata, nihika pamu na jombi pa nihika kwiinu. 24 Mwaalamukya akakiongosi bi boti pamu na bandu boha baka Sapanga! Alongu buku ndema uku Italia atenda kundamu. 25 Tunndobe mwaboa waamboni waka Sapanga gubia na mwanganya mwaboti.

Yakobu

1 Nepani Yakobu ntumi waka Sapanga na waka Bambu witu Yesu Kilisitu. Nunhandaki balua mwanganya mwabandu ba makabila komi na mabeli ga gapesangini punndema. Ndenda kunndamu! **2** “Mwaalongu bangu, mtoguliya ngamaa pampatwa na milengu ndalindali, **3** ndaba mmayiki ana kuhobale kwinu ana kubii nganganganga, kwanhenga nhinakaliya. **4** Mmbiya nu usakaka ndaba kuhinakali kwinu kwanzangatia mbiya nganganganga mbaka pamwisu ili nhwesa kuba mwabandu baakoliki na baajagani, banga kupongukewa na sindu sokapi. **5** Lakini ana jumu winu jupongukiwi malangu, ndienu, jupalika kunndoba Sapanga jojuwe jampekiya, ndaba Sapanga jaaepeke boti su kujoloka na kwa mwoju wa sapi. **6** Lakini jupalika kuloba su kuhobale bila kuhola sokapi. Mundu jobubii ni kiholu jubii ngati majeba gu nhanga gagugee gakangwa nu nhwai koni na koni nu kugaleke. **7** Mundu ngati hoju jwiiholale jwiipata sindu sokapi kuhuma kwaka Bambu. **8** Jombi ndi mundu jojung'anambuka ng'anambuka, jwanga kuhobaleka mu indela yaki. Na ngasejuwesa kuamu sindu sejuhenga.” **9** “Ndongu jobubii jwanga nu ukolongu jupalika kutogule hali heji ndaba atei kunkwea, **10** najombi jwana mali gingi jupalika kutogule ndaba jukunhulu. Ndaba mundu jwana mali gingi jihoba kwi indela jeje ngati liua lu mu kiholi. **11** Liyoba palibala na lyotu laki lijomesa mimea, nagombi maua gaki gatenda kuhabuka, nu usapi waki woti gutenda kuhalabika. Ahelahela mundu jwana mali gingi bitenda kunhoa koni juendale na mahengu gaki.” **12** Jupengaliwi mundu jojuhendale kuhinakali mu milengu ndaba anajujomwi kuhinakali, jwiipata seketule ja womi jejuje Sapanga jaalagila bandu babumpala. **13** Ana mundu julengiwi kuhenga mahakau, jwiipwaga: “Ndenda kulegwa na Sapanga kuhenga mahakau.” Ndaba Sapanga ngasejuwesa kulegwa nu ubaja, wala jombi ngaseanndenga mundu jokapi kuhenga mahakau. **14** Lakini kila mundu julengwa pajuhutwa nu kujonzwa na ndokule yaki mweni iliya. **15** Ana ndokule jiliya jikomiki jileta mahakau, nagombi mahakau anagakomiki galeta kuwa. **16** Mwaalongu bangu monumpai, mwiikongekal! **17** Kila kipaji sa amboni na kila nhupi jejitosani ihuma kunani kwaka Sapanga, ihuma kwa Atati baabombiki unang'anu, jojuwe ngasejung'anambuka wala ngasejulangi nginyuli jokapi jukung'anambuka. **18** Sukupala kwaki mweni jutubelika kabee ku lilobi laki lu usakaka, ili tubiya mu napwasi ju utumbuli kati ji iumbi

yaki. **19** Mwaalongu bangu monumpai nkombuka lijambu lende: Kila mundu jubiya ni kipyau sukujoane lakini jwikuba ni kipyau su kulonge. **20** Jjobubii ni inyela ngasejuwesa kuhenga majambu ga amboni gajupala Sapanga. **21** Henu ntokuta kuyobale kwiliya na mahengu goti giliya, mlibeka pai jaka Sapanga nu kujopa lilobi lebilipandiki mu mioju jinu, lelule liwesa kuokoa mioju jino. **22** Mwalikonga mwabeti sukujoane pe lilobe laki, ila nhenga kwa mahengu. **23** Jokapi jojujoane lilobi heli lakini ngasejuhenga, hoju jubii ngati mundu jojulingali sula jaki mweni mu liloli. **24** Pajujomule kulilinga mweni juboka na papa jujijewa sula jaki ejubii. **25** Lakini mundu jojijilingali sapi malagalaki gagatosani gagaaleka bandu abiya baalekakiwi, najuendale kugahenge mahengu sanga kujoa pena nukujewa, mundu we hoju jwipengaliwa mu hindu yoti yejuhenga. **26** Ana mundu jilibona juwesa kundumbali Sapanga ngati ejupala, lakini ngasejuwesa kulongo lulimi lwaki, kundumbali Sapanga hoku ngasekunzangati sindu sokapi, kabee jilikonga mweni. **27** Kundumbali Sapanga kokubii sapi na kwanga usapu palongi jaki: Kwajangati bana banga na atati na amabu na aka mbomba baawii alomi bandu majambu ga bagapala, na kulilonda beni ili bisapuka mu mahengu ganga kupalika pani pu nndema.

2 Mwaalongu bangu, ana munhobali Bambu Yesu Kilisitu, Bambu ju ulumbi mwaabagu bandu hata kulenga. **2** Tupwaaga mundu jumu jojuweti peti ja zaabu ni ingobu ya sapi jujingi munyumba jukuketangane na papa jujingi mundu nhagu jojuweti ingobu ipija. **3** Ana muntendi isima ngani mundu jojuweti ingobu yeinyambiki jola nu kumpwagi: “Tama pamba pandu pasapi,” nu kumpwagi nhagu jola: “Wehapa jema kola,” au “Wehapa tama pai pambipi na magolu gangu.” **4** Boo, hogu nga ubagusi kati jino? Boo, na ganhamwi haga ngasegahuma mu mawasu giliya? **5** Mwaalongu bangu monumpai, nzoannya! Boo, Sapanga ngasejuhangwi bandu babube ndi ahagu munndema gongo ili abiya bandu bana mali gingi mukuhobale nukujopa ukolongu waka Sapanga gojaalagila bandu ba bumpaile? **6** Lakini mwanganya mwaalongama bandu ahagula! Boo, bandu bana mali gingi nga lee babunhuni nu kumpeleka ku sengu? **7** Boo nga lee ba bilitondo liina li laamboni laka Kilisitu lebumpekie? **8** Ana nhenge lihengu Malagalaki gu ukolongu waka Sapanga ngati eahandiki mu Maandiku ga Sapanga: “Gumpala nzaku ngati eulipala wamwete,” mwibiya nhenga gaamboni ngani. **9** Lakini ana mwaabagwi bandu ndienu, nhenga

mahakau nagombi malagalaki gantemula mwanganya kuba na makosa. 10 Jojukotoka kuhenga nhilu gumu wa Malagalaki, jiihiya na makosa gukukotoka kuhenga Malagalaki goti. 11 Ndaba ajolajo joapwaga: "Witenda ugoni," japwagiki kabee, "Wiikoma," henu hata ana kwabii ngasegutei ugoni, lakini gukomiki, wehapa gukotwiki kujetake malagalaki goa. 12 Ndienu, mpwaaga nu kuhenga ngati bandu babilitemuliwa kwa Malagalaki gagaleta kulekekewa. 13 Ndaba Sapanga ngajikubi ni ikia pajantemula mundu jwanga ni ikia. Lakini mundu jobjubi ni ikia ngajijogopi kutemuliwa. 14 Mwaalongu bangu, boo, sanzangatiya ki mundu kupwaaga jubii nukuhobale, lakini ngasejulangi kwa mahengo? Boo, kuhobale je hoku kuwesa kunhokoa? 15 Tupwaaga ummbona nanzaku nndombu au nhasa ngasejubii ni ingobu wala posu. 16 Sanzangatiya kii mwanganya kwaapwaagi haba: "Nnzendannya su lukwali mwakanyata mwotu nu kutupi," bila kaaapeke gagapalika mu womi wabu. 17 Ahelahela, kuhobale kajika jaki bila mahengu, kuwile. 18 Lakini mundu juwesa kupwaaga: "Wehapa gubii nu kunhobale, nepani mii na mahengo!" Henu, "Nangiya mundu jojuwesa kunhobale bila mahengu, nanepani nagulangia kuhobale kwangu kukuhenga mahengu gangu." 19 Boo, wehapa guhobale jubii Sapanga jumu? Ena! Lakini hata kilombu kihobale hela, na kabee kibagaja ku lujogopu. 20 Wehapa gung'ang'a! Boo, gupala lee kumanya kuhobale kutopu bila mahengu kukuwike? 21 Boo, lbulahimu ahoku bitu jawesa bo kujetakewa kuba jwaamboni palongi jaka Sapanga? Jajetakiwa ndaba ja mahengu gaki kipindi paampia litambiku mwanawaki Isaka panani ja mesa jakupikii litambiku. 22 Gubweni, ndienu kuhobale kwaki na mahengu gaki gahenga lihengu pamu ndienu kuobale kwaki kwajaganiya kwa mahengu gaki. 23 Hela gatimia Maandiku gaka Sapanga gagapwaga: "lbulahimu anhabaliya Sapanga, na kukuhobale kwaki jajetakiwa kuba mundu jojetakiwi palongi jaki." Ndienu lbulahimu jwakemwa nkosi waka Sapanga. 24 Mbweni, mundu jojujetakewa na Sapanga kwa mahengu gaki na nga kukuhobale kajika jaki. 25 Kwabiya ahelahela kuku nselati Lahabu, jombi jajetakewa palongi jaka Sapanga ndaba jaajopa bandu baalaluki laluki ili kupata majambu ga nndema jela na kwajangati ajendannya kukupete indela na jengi. 26 Ndienu mwaalongu bangu ngati nhyega bila loho jikuwike, ahelahela kuhobale bila mahengu kukuwike.

3 Mwaalongu bangu, bingi binu biikuba aka abola, ngati emmanyiki twepani twakaabola twiitemuliwa

ngani kupeta bangi. 2 Twepani twaboti tulikobando mu majambu gingi, lakini ana mundu ngasejukose pukulonge, nala hoju jutosane na juwesa kulongo nnyega joti. 3 Twepani twaakonga milomu falasi kwa somasoma ni migoji ili butujetakia patwalongosa na kwi indela heji tuwesa kwaalongosa pokapi patupala. 4 Hata ngati sitima ngolongu ngani na jikangwa nu nhai nkali iwesa kung'anambuliwa ku nsukani nsoku ngani, nukujenda kwokapi kojupala jojuendesa sitima. 5 Ahelahela, lulimi hata ngati kiungu kisokopi sa nhyega, kilipuni majambu makolongu ngani. Indanyu ya motu iwesa kujosa kitengu kikolongu. 6 Kabee lulimi lubii ngati mwotu. Gutweli ubaja gwingi, gubii na napwasi jaki mu nhyega jitu nu kuenesa ubaja mu mioju jitu, guhalabana womi witu gwoti kwa mwotu goguhuma ku Jehanamu. (Geenna g1067) 7 Mundu juwesa kupuga inyama, juwesiki kupuga iumbi yoti, inyama imwikioli ni ijuni na inyama yeikwaba na iumbi yoti yu mmasi, nayombi iwesiki kupugwa na bandu. 8 Lakini nga mundu jojuwesiki kulongosa lulimi lwaki. Lulimi ndi sindu siliya, ngasekilongoseka na lutweli sumu jejikoma. 9 Kukupete lulimi twepani tunsengu Bambu na Atati bitu. Nu lulimi lolu twaalapi bandu, bandu babube baabombiki ku lilanganu laka Sapanga. 10 Malobi gu kupengale nu kukulapa gahuma mu ndomu gumu. Mwaalongu bangu, majambu haga ngasegapalika kuba hela. 11 Boo, kiliba simu kiwesa kupia masi ga sapi na masi gagabii na mwinyo? 12 Mwaalongu bangu, boo nkongu wu tini guwesa kupapa matunda gi Mizeituni au nzabibu guwesa kupapa tini? Kiliba masi gagabii na mwinyu ngasekiwesa kupia masi ga sapi. 13 Boo, nya jwana malangu nu umanyi kati jino? Nala, julangia lijambu leheli sukutama sapi na kwa mahengu gaki gaamboni gagahengeka sukulihulua na kwa malangu. 14 Lakini mioju jinu ana jitweli wipu nu kusuki nu usoju, nala mwakipuna nu kupwaga isoli nukukana usakaka nukulihenga mbii na malangu. 15 Malangu ngati haga ngasegahuma kunani kwaka Sapanga, malangu ge haga gahuma pani punndema na nga gaka Loho waka Sapanga ila gahuma kwiki lijobi. 16 Ndaba pokapi papabii na wipu na soju ndi pabii na puju na kila aina ju ubaja. 17 Lakini malangu gagahuma kunani kwaka Sapanga, gatumbuli oti kuba sapi gapala lukwali na gapala kulihulu na kwaajoane bandu; gatweli ikia na gabii na mahengu gaamboni na ngasegapala kwaabagu bandu na ngasegapala kulikopake kuba gaamboni. 18 Bandu baaleta lukwali apanda lukwali nu kuhusa ilebi yukujetakewa palongi jaka Sapanga.

4 Boo, kukomana ni milomu joti kati jinu ihuma kwako? Boo, jihuma lee mu ndokule hinu iliya yeikomana nkati jino? 2 Ntokule hindu na ndaba ngasemwipata mmbi tayali kukoma, ntokule ngamaa kupata hindu, lakini ngasemwiipata, henu nndosana nu kukomana. Ngasempata sempala ndaba ngasemukiloba kwaka Sapanga. 3 Henu, panndoba ngasempata ndaba nndoba liyaa; nndoba ili mwitumia kwa ndokule hinu. 4 Mwanganya ndi mwabandu mwanga kuhobaleka ngati heabi agoni. Boo, ngasemmanyiki kuba akosi ba bandu bu nndema ndi akuba abaja baka Sapanga? Jokapi jojupala kuba nkosi wu nndema julihenga mbaja waka Sapanga. 5 Mwiholale kupwaga Maandiku gaka Sapanga galonge bwaka, pagapwaga, "Loho jojuwe Sapanga ammbi nkati jitu jubii na wipu nkolongu." 6 Lakini, uamboni waka Sapanga gojutupeki gubii na makili ngani, ngati egapwaga Maandiku: "Sapanga jaapenga babikipuna lakini jaaapeke uamboni babilihulu." 7 Ndienu, nzetakiya kulongoswa na Sapanga, mulipenga Lijobi najombi jjitenda kutila. 8 Munhegaliya Sapanga, najombi janhegaliya mwanganya. Ngolula maboku ginu mommbi na mahakau! Nnyambisika mioju jinu mo mulikopake mwabandu baamboni! 9 Mmbiya nu usungu, nndela nu kulobalake; kiheku sinu kibiya kilelu; nu kutogule kwinu kubiya nu usungu nakanopi. 10 Mulihulua palongi jaka Bambu, najombi jjitenda kunkwea. 11 Mwaalongu bangu, mwiipwagani majambu giliya mwabeni na beni. Joampwagi liyaa nnzaki nu kuntemu, hoju julipwagi mweni liya nukugatemu Malagalaki. Ana gutemwi Malagalaki, nala wehapa ngase ugajetake malagalaki, ila gutenda kugatemula. 12 Sapanga kajika jaki ndi jojubeka malagalaki nu kutemu. Najombi kajika jaki ndi jojuwesa kuokowa nukukoma. Ndienu, boo, wehapa ndi wanyanye mbaka untemula mundu jonge? 13 Henu, nanzoannya mompwaga: "Lelenu au kilabu twiijenda ku musi gumu nu kutama hoku saka soti nu kulomba hindu nu kulombesa hindu nu kupata lupija lwingi." 14 Mwanganya ngasemmanyiki hata kutama kwinu ekwibiya kilabu! Mwanganya ndi ngati likongobu lelihika muda nzipi pena nu kuboka kabee. 15 Mpalika kupwaga: "Bambu ana jupai twitama nukuhenga senze au selase." 16 Lakini henu mkipuna nu kulikwea; kukipuna kwa namuna heji ndi kuliya. 17 Nala, mundu jokapi jomanyiki lijambu la amboni lejupalika kuhenga lakini ngasejuhenga, mundu we hoju juhenga mahakau.

5 Ndienu nzowana mwabandu mombii na mali gingi! Nndela nu kulobaleke ndaba ja mang'aliku ga ganhikila. 2 Hindu hinu itei kubola ni ingobu inu iotuliwi na mabongu gagakula ingobu. 3 Zahabu na madini ga feza imiliki kutu na kutu je heji jandangiya mwanganya pagwendu namuna embii na makosa, najombi jihalabana nhyega inu ngati mwotu. Mwanganya mlibeki mali gingi mu masoba ga mwisu gane. 4 Ngasemwaalepiki misalaa atumi babahengiki lihengu mu matui ginu. Nzoannya kung'ong'oteka kwabu! Kilelu sa bandu baahusa matui ginu kihikiki mu makutu gaka Bambu junu Uwesu. 5 Ntami pundema maisa ku kulilengane na ga ndokule. Mulinenapisi mwabeti mu lisoba lukujenda kusinzwa. 6 Mwaatemwi na kaakoma bandu banga na makosa, najombi ngasejumpengike! 7 Ndienu, mwaalongu bangu nhinakaliya mbaka Bambu ejihika. Nndingaliya mundu jojulema ejulendale sukuhinakali mimea jaki jipia ilebi yaki ya sapi. Jombi julendale sukuhinakali iyula ji kihuku nu msimu ukuhusa. 8 Mwanganya kabee mpalika kuhinakali, nngangamalisa mioju jinu, ndaba lisoba lu kuhika Bambu litenda kuhekali punndyangu. 9 Mwaalongu bangu, mwiuyomane mwabeni na mwabeni ili mwiitemuliwa na Sapanga. Jojutemu juegale kuhika. 10 Mwaalongu bangu, ana mpai kulingali lilenganu lukulendale nu kuhinakali mu mang'aliku, nhwasaliya alota baka Sapanga babube balongila ku liina laka Bambu. 11 Twaakema bandu baapengiji ndaba batei kuhinakali. Nnzoini lijambu lukuhinakali kwaka Ayubu, na mmanyiki namuna Bambu ejunhengila pamwisu. Ndaba Bambu jutweli ikia na uamboni. 12 Kupeta haga goti, mwaalongu bangu, mwiilapa kupete kunani kwaka Sapanga, wala pundema wala sindu sengi sokapi. Mpwaga, "Ena" ana mpala kupwaga sakaka ena na "Ngahela" ana mpala kupwaga ngahela, na hapa ngamwiitemuliwi na Sapanga. 13 Boo, jubii mundu jokapi kati jino jojubii na mang'aliko? Jupalika kundoba Sapanga. Boo, jubii mundu jojutogulela? Jupalika kujemba nyembu yu kulumbalii. 14 Boo, jubii ngonzu kati jino? Jupalika kwaakema aseja bikikundi sa bandu ba bunhobali Kilisitu, nabombi bandobila nu kumpakii mahuta ku liina laka Bambu. 15 Ana alobiki su kuhobale ngonzu jitenda kulama; Bambu ampekia womi, na mahakau gajahengiki gitenda kulekakewa. 16 Ndienu, mpwagannya mahakau ginu mwabe kwa mwabe, na kila mundu andobila nzaki, ili mpata kulama. Kuloba kwaka mundu jwa jojujetakeka palongi jaka Sapanga kubii na makili na gahenga lihengu ana julobiki sukukasana. 17 Elia jabii mundu ngati twepani. Jaloba kwa mwoju iyula jiikuna, najombi ngasejakunike punndema kwa yaka itatu na miei sita. 18 Ndiipala jaloba kabee, jakuna iyula kuhuma

kunani nu nndema wapia ilebi. 19 Mwaalongu bangu,
jumu winu ana juhobiki mu kuhobale nu kuguleka
usakaka, ana jongi na ankelabwi kabee, 20 mmanya
ana, mundu joankelabuki jojubii na mahakau kuhuma
kwi indela jejahobi ja mahakau, jajiokua loho jaki
kuhuma mu kuwa, na mahakau gitenda kuboka.

1 Petili

1 Nepani Petili, ntumi waka Yesu Kilisitu. Nunhandaki mwanganya mwabandu monhaguliwi na Sapanga, babube ntawanyiki nu ntna ngati bandu baatiliki nndema wabu ku Ponto nuku Galatia nuku Kapadokia nuku Asia nuku Bitunia. **2** Sapanga Atati bummanyi mwanganya nu kunhagu mwanganya toka mwandi, nukunhenga mwabandu ba sapi kwindela ja Loho waki, ili nhwesa kunzetake Yesu Kilisitu nu kunyambiswa kwa mwai waki. Nundobe kwaka Sapanga uamboni nu lukwali lwingipi. **3** Julumbalika Sapanga na Atati baka Bambu witu Yesu Kilisitu! Kwi ikia yaki hingi jutuhenga tusaliwa kabee ili tupata kuhobale kokubii kwomi su kunhyoa Yesu kuhuma kwa bandu baawii, **4** ili tupata ulisi gogugwe Sapanga jaabekila bandu baki. Sapanga jaabeki ulisi hogu kunani kwaka Sapanga kokujeni ngaseguwesa kubola au kuhalabika au kujina. **5** Heyi ibiya inu mwanganya mombii nndendwa na Sapanga na makili gaka Sapanga kwi indela jukuhobale, ili mpata wokopu gogugwe gubii tayali kuyekuliwa pa mwisu wa masoba. **6** Ntoguliya kupete lijambu le heli, hata ngati sajenu, kwa masoba masokopi mwipalika kuba nu usungu ndaba ji milengu ndalindali jukunng'alika, **7** kulegwa kwinu hoku kupala kulangi kuhobale kwinu hekubii. Hata zaabu jejihalabika, jiipemwa kwa mwotu, ahelahela nu kuhobale kwinu, kokubii na mana ngani kupeta zahabu kupalika kupemwa ili kubonikana kwa sakaka. Hapa ndi pamwijopa ulumbi nu ukolongu ni isima lisoba lejihika Yesu Kilisitu. **8** Mwanganya mumpai, hata ngati ngasenhwaiki kummbona, kabee munhobale hata ngati ngasemubweni sajenu. Henu ntogule kukutogule kukolongu ngamaa kwanga kulongaleka, **9** ndaba nnzopa nhupi jukuhobale kwinu jejuje ndi uokopu winu. **10** Alota baka Sapanga balalukiyalakiya nu kulingalilingali kupete uokovu hogu, balotila kugulongale uamboni waka Sapanga hogu gomwakapata mwanganya. **11** Balanga kutaputa kipindi na pandu papipitila lijambu heli, yani kipindi sejabiya julongi Loho waka Kilisitu jobabi nkati jabu, koni julote kupete mang'aliku gagampata Kilisitu nu ulumbi gogwampata. **12** Sapanga jayekuliya alota lihengu labu heli ngaselabiya lakwaajangati beni ila ndaba jinu, kipindi pababii apwaga majambu haga gaguge mwanganya nzoini sajenu kuhuma kwa bala atumisi babundandila Lijambu la Amboni kwa makili ga Loho wa Sapanga jojatumba kuhuma kunani kwaka Sapanga. Haga ndi majambu gaguge hata atumi bu kunani kwaka Sapanga bapai kugamanya.

13 Henu, mmbiya tayali nu kukeluki. Mmbeka kuhobale kwinu kwoti mu wamboni gola gobampekiya kipindi Yesu Kilisitu pajibonikana! **14** Ngati mwabana baka Sapanga babunzetake, mwiijetake kupwata ndokule iliya yemwabii naku kipindi pamwabii mwaang'ang'a. **15** Ila mpalika kuba mwa sapi mu mahengu ginu goti, ngati jojunkemiki ejubii wa sapi. **16** Maandiku gapwaga: "Mmbiya mwabandu ba sapi, ndaba nepani nu sapi." **17** Ndaba mwaloba Atati, jojutemu bandu boti kulengana na mahengu gabu bila kupendale, henu ntna pundema pani su kunzogopa Sapanga. **18** Ndaba mmanyiiki ana mwanganya mwakombuliwa kuhuma mu majambu gamwagayobali ganga kupalika gamwajopa kuhuma kwa aseja binu. Lakini ngasemwakombuliwa kwa hindu yehihalabika ngati feza na zaabu, **19** ila kwa mwai wa bei ngolongo waka Kilisitu, jojuwe jobabi ngati likondoo langa ni likosa wala lidoa. **20** Jombi jahaguliwi na Sapanga kabula jukubomba nndema, jayekuliwa lisoba la mwisu ndaba jinu. **21** Kwi indela jaka Yesu Kilisitu, munhobale Sapanga joanhyoa kuhuma kwa bandu baawii nu kundumbali, na hela nhobale nu kunhobale kwinu kubii kwaka Sapanga. **22** Ndienu, sukujetake usakaka, mwanganya muinyambisika loho hinu na kwaapala ajinu bila kulikopake, henu mpalana kwa mwoju wote. **23** Ndaba kwi indela ji Lilobi la womi laka Sapanga, mwanganya nsaliwi kabee, nga ngati bana ba atati baawesa kuwa. Ila atati banga kuwa yaka petapeta. **(aiōn g165)** **24** Ngati Maandiku egapwaga: "Kila mundu ndi ngati manyoi, nu ukolongu waki woti gubii ngati liua lu mwikoli. Manyoi gatenda kunyala na maua gatenda kuabuka. **25** Lakini Lilobi laka Bambu litama yaka petapeta." Lilobi leheli ndi Lijambu la Amboni lebundandila mwanganya. **(aiōn g165)**

2 Ndienu, nkotuka ubaja woti, ni isoli nu kukopake waamboni, wipu na malobi giliya giikuba kabee. **2** Ngati bana asoku heatokule masiba, nanamu kabee mpalika kuba na hamu ja masiba ga sapi gi kiloho ganga kuhangangana na sindu, ili kwa makili gaki nhwesa kukola mu uwokopu, **3** nahenu mmanyiiki ana: Bambu ndi jwaamboni. **4** Henu munzendila jombi jobubii lilibu lelibii lyomi, lelikanakiwi na bandu ila kwaka Sapanga lijetakiwi ndi lilibu le lihaguliwi na la bei ngolongu nganii. **5** Munzendila jombi ngati malibu gagabii gomi mo nsengwiki kuba nnyumba iki loho momuje mwiitumakia ngati agolu ba sapi baka Sapanga, kuboa litambiku la loho lelumpala Sapanga kwi indela jaka Yesu Kilisitu. **6** Ndaba Maandiku gaka Sapanga gapwaga: "Linga! Meka lilibu luku Sayuni, lilibu lu nsingi, lelihaguliwi. Mundu joanhobale

hoju nga bampoi lihamo.” 7 Kwinu mwanganya, lilibu le heli ndi la bei ngolongu; lakini kwa bala banga kunhobale, “Lilibu leakaniki bandu baasenga nyumba, henu libii lilibu likolongu lu nsingi.” 8 Kabee Maandiku gapwaga: “Lilibu ndi lilibu lukulikobando, lilibu la kwaahabu bandu.” Bandu biilikobandoo ndaba ngasebagahobale malobi gaki, na hela ndi hekwapitila ngati Sapanga hejwapanga. 9 Lakini mwanganya ndi kibelevu sekihaguliwi, agolu bu ubambu nkolongu, kibelevu sa sapi; bandu baka Sapanga mweni, monhaguliwi kulandi mahengu makolongu gaka Sapanga jojutemi kuhuma kulwi, janzingisa mu unang’anu waki nkolongu. 10 Pamwandi mwanganya ngasemwabii mwabandu baka Sapanga, lakini henu mwanganya ndi mwabandu baki; pamwandi mwanganya ngasebumboni ikia yaka Sapanga, lakini henu nnzopiki ikia. 11 Mwaapali bangu, nundobaleke ngamaa mwanganya ngati mwaageni na mwabandu mompeti pani pundema! Mwijileka ndokule ja nhyega yeyuye ipengana na loho. 12 Tabia jinu kati ja bandu banga kummanya Sapanga jipalika kuba jaamboni ngani, ili hata pabankopakiya ana ntenda liya, awesa kumanya mahengu ginu ga amboni na henu bundumbalia Sapanga lisoba lukuhika kwaki. 13 Ndienu nzetakia kulungoswa na aka kilongosi boti ndaba jaka Bambu: Kunzowane Bambu nkolongu jojulungosa, 14 kwaajowane akolongu bi mikoa babube ahaguliwi najombi ili kwaapeke azabu bandu baahenga makosa na kwaalumbali bandu baahenga gaamboni. 15 Ndaba Sapanga jupala nhwesa kwaahenga bandu akotuka mahengu gi king’ang’a ganga na malangu ku kulangi mahengu gaamboni ganhenga. 16 Ntama ngati bandu baalekakiwi; lakini mwiitumii kulekakewa hoku kuiya ubaja, ili ntama ngati atumisi baka Sapanga. 17 Mwaatendila isima bandu boka, mwapala ajinu babunhobale Kilisitu, mungungamaliya Sapanga, mutendila isima bambu nkolongu. 18 Mwaatumisi, mwajetakaliya akolongu binu kwi isima yoti, hata ngati biibia baamboni au babilihulu au baasukisa. 19 Ndaba ana nhinakali ubini wa mang’aliku ganga kupalika ndaba mmanya Sapanga jupala hela, nala Sapanga jampekia mbengalelu. 20 Ndaba, mwiipata seketuli boo ana nhinakali mang’aliku gampalika kupata ndaba ja makosa ginu mwabete? Lakini ana nhinakali mang’aliku hata ngaati nhengiki gaamboni, Sapanga ampekia mbengelelu ndaba ja hela. 21 Haga ndi gabunkemi; ndaba Kilisitu mweni jang’alika ndaba jinu mwanganya, jundekila lilanganu, ili mumpwata. 22 Jombi ngasejatei mahakau, wala ngasejalongi isoli. 23 Pabuntondola jombi ngasejajibua sindu

jombi ngase anhenga mundu jokapi kujogopa, ili jabeka kwaka Sapanga kuhobale kwaki, Sapanga jojutemu kwa sakaka. 24 Jombi mweni jagatotula mahakau gito mu nhyega jaki panani ju nsalaba, ili tukotuka kuhenga mahakau, nukutama kukuhenga mahengu gagunnengane Sapanga ngati hejupala. Kukuhumiswa kwaki mwanganya npatiki womi. 25 Mwanganya mwabiya ngati makondoo gagabiya gahobiki; lakini henu munkelubuki Nndimi nu nndonda wa loho inu.

3 Nanamu mwakambomba mo nzukuliwi, nzetakia kulungoswa na aka alomi bii, ili ana abii akanalomi bangakuhobale lilobi laka Sapanga awesa kulihobale kupete mahengu gi gamboni. Ngasekupalika kumpwagi sindu sokape, 2 enu bagubona mahengu gi hegabi sapi na hemundumbali Sapanga. 3 Kulilemba kwinu kwiikuba kwa kunza, ngati kuloka nyweli, kuwata hindu yealenganaki kwa zaabu niingobu ya sapi ngamaa. 4 Ila kulemba jinu kubiya mu moju, kulilemba kwinu kwangakualabika kwa kuba waamboni na loho jukulihulu, jejuje jejipalika ngani palongi jaka Sapanga. 5 Ndaba hela ndi ebijilemba pa mwandi akabomba baasapi baka Sapanga ba bunhobale sapanga; baajetaki kulungoswa na alomi babu. 6 Ngati Sala eanzetakia nndomi waki Ibulahimu nukunkema Bambu. Mwanganya mwakamwali baka Sala ana ntei majambu gaambonii na bila kujogopa lijambu lokapi. 7 Ahelahe nanamu mwakanalomi, ntamannya na akahanu binu kwa malangu, nanamu mwaatendila isima, koni mmanya bombi asaipu na ngati alisi pamu na mwanganya mu nhupi ja womi, ili sikuba sindu sokapi sukupenga kuloba kwinu. 8 Mwisu mbwaga ana: Mpalika kuba na mwoju gumu, nukuholale kumu; mpalika kupalana su ulongu na kuba mwabandu bini ikia na moju ukulihulu kwinu mwabe kwa mwabe. 9 Mwaalepa bandu giliya kwa uliya au litondu ku litondu; ili mwaalobila mbengalelu, ndaba mwanganya mwakemwa na Sapanga ili mpata mbengalelu. 10 Ngati egapwaga Maandiku ga Sapi: “Jojupala kutama sukutogule, nukulibona lisoba la amboni, julipengaliya jipwaga giliya, jujogupa kupwaga isole.” 11 “Jukotuka kuhenga mahengu giliya, juhenga gaamboni, jutaputa lukwali nu kuhenga. 12 Ndaba Bambu jaalingali kwa waamboni bandu baajetakiwi palongi jaki, nukujoane kuloba kwabu. Lakini jaang’anambuka bandu baahenga majambu giliya.” 13 Boo, nya jojuwesa kuntende mwanganya liya ana nhenga gaamboni? 14 Lakini hata ngati kwiipalika kung’alika ndaba jukuhenga gaamboni, nala, mwanganya mpengaliwi. Mwanzogopa mundu

jokapi, wala mwijetake kunzingi mu kiholu. 15 Lakini mu ndumbalia Kilisitu ngati Bambu mu mioju jino. Mmbiya tayali kunzibu jokapi jojandalukiya kupete kuhobale kokubii nkati jino. Lakini nhenga hela sukulihulu ni isima. 16 Mmbiya na mawasu gaamboni, ili pa buntondoo, baapwaga ubaja wa mahengu gii gaamboni ngati bandu ba bunhobale Kilisitu ili abona iyon. 17 Ndaba nambanga kupata mang'aliku ndaba jukuhenga gaamboni, ana Sapanga jupai, kuliku kung'alika ndaba jukuhenga giliya. 18 Kwa ndaba Kilisitu jakuwa ndaba ja mahakau ginu, jakuwa mala jimu pena, mundu hoju jwabii mundu jwaamboni kwa ndaba ja abaja, ili jumpelika mwanganya kwaka Sapanga. Jakomika nhyega lakini jahengwa kuba mwomi kiloho: 19 Nukutama kwaki kwi kiloho, jajenda kaalandi loho yeyabia biikongiki koatama bandu bawii. 20 Haba ndi bala babakana kunzoane Sapanga pajalendaliya ngani kipindi Noa pajabiya juandaa safina. Nkati ja safina je heji babi bandu asokopi pena, yani bandu nani, babaokuliwa mu masi, 21 masi ge gala gabiya lilenganu lu ubatisu gogunhoko mwanganya sajenu. Ubatisu nga sindu sukuboa usapu mu nhnhyega, ila ndi lilaganu kwaka Sapanga lelihengeka mu moju gogulangi ngasegubii na mahakau. Junhokua kwi indela jukuyoka kwaka Yesu Kilisitu, 22 jojuwe jajenda kunani kwaka Sapanga na henu jutami kumalele, julongoswa na Atumi, akolongu na baabii nu uwesu nkolongu bu kunani kwaka Sapanga.

4 Ndaba Kilisitu jwatenda kung'alika mu nhyega, nanamu kabee mpalika kuligangamalisa kwa mawasu agalaga gajabii naku mweni, ndaba mundu ana jung'aliki kinhyega ngase jukuba kabee na mahakau. 2 Tumbuka sajenu, nala kutama kwinu kokuhigali punndema pani kupalika kuloguswa ngati ejupala Sapanga, na nga kwa ndokule iliya yi kimundo. 3 Kipindi sesapeta mwabiya ni kipindi kilasu sukuhenga majambu gagahengwa na bandu banga kummanya Sapanga. Mwatama maisa gu ugoni na ndokule jiliya nu ulepi nu kulobe nu kuhenga mahengu gi iyon na tipati ja kunywa namangani nu kulumbali isapanga. 4 Henu bandu banga kummanya Sapanga asangaa paabona ngase nzongana nabu kabee mu kuhenga majambu gilia haga ngani nu kutama Iya, na henu atenda kunntondo. 5 Lakini biipalika kujibii lijambu le heli palongi jaka Sapanga jojubii tayali kwaatemu baabi bomi na baakuwiki! 6 Ndi ndaba Lijambu la Amboni lilandiwi nakwa bandu baakuwiki, ili baada jukutemuliwa mu maisa gabu ngati bangi, atama ndaba jaka Sapanga kwi indela

ja Loho. 7 Mwisu wa hindu yoti guhegalii. Henu mpalika mulilingaliya nu kukukeluki ili nhwesa kuloba. 8 Kupeta haga goti mpalana kwa mwoju woti, ndaba upali guyekale mahakau gingi. 9 Mmbiya nanzopana mwabeti na mwabeti bila kunyenyeteka. 10 Kila jumu jupalika kutumii nhupi jaki jeampeki Sapanga kwa kwaajangati bangi ngati atumisi baamboni baajemale nhupi ndalindali yaka Sapanga. 11 Jojulandi julandila malobi gaka Sapanga; jojutumaki jupalika kutumaki kwa makili gajupata kwa Sapanga, ili mu majambu goti, Sapanga julumbalika kwi indela jaka Yesu Kilisitu jojuwe ulumbi na makili ndi gaki yaka petapeta na petapeta! Amina. (aion g165) 12 Mwaalongu bangu, mwisangaa ndaba ji milengu mikolongu jemkata ngati mpatwa na sindu sanga sa kawaida. 13 Ila ntogulaninya ana nanzongana mu mang'aliku gaka Kilisitu ili nhwesa kuba nu kutogule ngani kipindi su ulumbii waki pagwiyekuliwa. 14 Nambanga mwanganaya ana atenda kuntondola kwa ndaba jaka Kilisitu, lijambu leheli lilangi ana Loho jaka Sapanga, yani Loho ju ulumbi, jitama nkati jino. 15 Jiikuba mundu jokapi kati jinu jojuwe jupalika kung'alika kwa ndaba jukukoma au wii au jojuhenga majambu gilia au kujingali majambu ga bandu bangi. 16 Lakini ana mundu jung'aliki ndaba jombi nkilisitu, nala jiibona iyon, ila ansengula Sapanga, ndaba mundu hoju jukemwa kwi lihina laka Kilisitu. 17 Kipindi sukutemu kihikiki, nu kutemu je hoku kutumbuli na bandu baka Sapanga mweni. Ana kutemu jehoku kutumbulii kwitu twepani, nala mwisu waki wiibia boo kwa bandu banga kuhobale lijambu laamboni laka Sapanga? 18 Ngati egapwaga Maandiku gaka Sapanga: "Ana kunonwipi kwaka mundu jojuhenga ngati ejupala Sapanga kuokolewa; kwiibiya boo henu, kwa bandu banga kundumbali Sapanga na bana mahakau?" 19 Henu, bandu baang'alika kulengana na ejupala Sapanga, aendelea kuhenga majambu gagabii gamboni nukulibeka beni kwaka jojubombiki jojuhobaleka ngani.

5 Nepani nunseja kati jinu mwaaseja ajangu, nepani ndi nenagabweni mang'aliku gaka Kilisitu nukujongana mu ulumbi gola gogwiyekuliwa, nundoba ngamaa, 2 mulilima li likundi laka Sapanga lebunkabisi, mulilonda nga kukulasimika, ila sukupala mwabeti ngati ejupala Sapanga. Nhenga lihengu leheli nga kukutokule lupija, ila kwa moju winu woti. 3 Nkotuka kwaalongo kwa makili bandu babumpeki kwaalonda, lakini mmbia lilenganu la mboni kwa bandu be haba. 4 Ni kipindi Nndimi Nkolongu pajipitila, mwanganya mwijjopa liseketule lu ulumbi langa kunyala. 5

Kabee nanamu mwaka akombu kupalika kulibeka pai ju ulongosi wa aseja. Mwanganya mwaboti mpalika kuba ba mulihulu ili nhuwesa kujangatana, ndaba Maandiku gaka Sapanga gapwaga: "Sapanga jaapenga baabikipuna, lakini jaapeke uamboni waka Sapanga babilihulu. ⁶ Ndienu, mulihulua pai ju kuboku kwaka Sapanga jojubi na makili, ili junkwea kwikipindi sekipalika. ⁷ Mumbekila matatisu ginu goti, ndaba jombi jutenda kundonda mwanganya." ⁸ "Ntama mihu, nkelukiya! Ndaba mbaja winu, Lijobi leliyongalota ngati lihimba lelilundamii, litaputa mundu jukunkoma. ⁹ Mmbiya nganganganga mu kuhobale nu kumpenga, koni manyiki babunhobale Kilisitu pundema poti apata mang'aliku gagaga. ¹⁰ Lakini ananng'aliki kipindi kisokopi, Sapanga jojubii utumbuli wa uamboni waka Sapanga woti na jo junkema kuba pamu mu ulumbi waki wa yaka petapeta mu kujongana ni Kilisitu, jombi mweni janhenga mmbia mo ntosani nu kumpeke usakaka, makili ni misingi nganganganga. (aiōnios g166) ¹¹ Kwaki jombi gubiya uwesu wa yaka petapeta!" Amina. (aiōn g165) ¹² Nunhandaki mwanganya balua jenze inyipi kukujangatiwa na silwano, nndongu wangu jojuwe numanyiki nu kunhobale. Mbala kunngangamalisa moju nu kumpwagi ganagabweni nukujoana ana lijambu heli la waamboni wasakaka waka Sapanga. Ntama nganganganga mu uamboni we hogu. ¹³ Likundi la ajitu lelihaguliwi na Sapanga pani pa Babeli atenda kundamuki. Ahelahela mwana wangu Maluko mu kujongana na Kilisitu najombi jutenda kundamuki. ¹⁴ Nndamukaninya ku upali wiki Kilisitu. "Numpeke lukwali mwanganya mombii bandu baka Kilisitu."

2 Petili

1 Nepani Simoni Petili, mtumisi nu ntumi waka Yesu Kilisitu, nunhandaki mwanganya mombii, kwa waamboni waka Sapanga witu nu nkombosi Yesu Kilisitu, mwe nzopiki kuhobale akaloko kokubii kwa kwaamboni ngani kotupatiki twepani. **2** Tundobe uamboni waka Sapanga nu lukwali lwingi mu kummanya Sapanga na Yesu Bambu witu. **3** Ku uwesu waki u kisapanga, Sapanga jutupeki majambu goti gatugapala ili tutama kukungungamali Sapanga sukummanya jombi jojutukemiki tujongana mu ulumbi waki na uamboni waki mweni. **4** Kwa ndaba heji jutupeki nhupi ngolongi na ja bei ngolongi ili kwa nhupi hei nhwesa kujepa ndokule iliya yeibii mu ndema, nukujongana na kuba ngati jombi Sapanga hejupala tubia. **5** Kwa ndaba heji, nkasana kujonzuke kuhobale kwinu kukuhenga gamboni ngani; na mu kuhenga kwinu gaamboni nzonzukia umanyi: **6** mu umanyi winu nzonzukia uwesa ukulilongosa mwabeti, kulongosa kukuinakali nu kuinakali kwinu kukunndumbali Sapanga. **7** Mukunndumbali kwinu Sapanga nzonzukia ukosi ukilongi, nu ukosi winu ukilongi ujonzuka upali kwa bandu boha: **8** Ana mmbi na hindu yoti hei kwa gwingi, yanhuwesisa kumanya Bambu witu Yesu Kilisitu. **9** Lakini mundu jwanga na hindu hei yoti jukuba mundu jwanga kulinga, jukuba mundu jwanga kulinga kutali na jujewiki ana jabiya junyambisiki mahakau gaki ga mwandi. **10** Ndienu, mwalongi bangu nkasana ngani kuhenga nganganganga kukemwa kwinu na Sapanga nukuhaguliwa kwinu na Sapanga ndaba ana nhengiki haga nga mukuleki kuhobale kwinu; **11** Kwa namuna heji Sapanga jwanzopa kuupali ngolongi nukujingi mu ukolongi wa yaka petapeta wa Bambu na Nkombosi witu Yesu Kilisitu. (aiōnios g166) **12** Henu, niendaliya kunkombosa masoba goa majambu haga, hata ngati mwagamanyi nzemiki nganganganga mu kugumanya usakaka gomugujopiki. **13** Nholale ndi lijambu la amboni kwangu, masoba goti gikutama pani pundema, kungangamalisa mwoju nu kunkombuke kupete majambu haga. **14** Manyiki ana hegale kujibeka pulutengu nhyega jangu jejikuwa, ngati Bambu Kilisitu ejambwagila hotuhotu. **15** Ndienu, ngasana nakanopi ili paniikuwa mwanganya mwiwesa kugakomboka majambu haga kila kipindi. **16** Kipindi patumbbola lijambu la makili gaka Bambu witu Yesu Kilisitu nu kuhika kwaki, ngase twapwatiki luhomu lundopu lwanga na mana. Twepani tugubweni ukolongi waki kwa mihu gitu twabete. **17** Twepani twabii pala kipindi

pajapata isima nu ulumbi kuhuma kwaka Sapanga Atati, kipindi sauti pa junhikila kuhuma kwaki jombi jojubii Ulumbi Nkolongi, jakapwaga: "Hoju ndi Mwana wangu jonumpai jo junenganile." **18** Kabee, twepani twabeti twajoini sauti je jela kuhuma kunani kwaka Sapanga kipindi pa twabii naku panani ji kitombi sa sapi. **19** Natwepani tubi na sindu sukuhobale mu lilobi lela laka alota baka Sapanga lelutupwagi hotuhotu lijambu le heli, na namu nhenga sapi ana nzowane nukugahenge lihengu malobi haga. Malobii haga ndi ngati taa jejingang'ana pandu palubii lwii mbaka lisoba lela helikusa nu unang'anu wa ndondulu ju pulukela pajingang'ana m mioju jinu. **20** Lijambu la amboni kupeta goha; lelule lasima mulimanya ndi lende nga ulota mu maandiku gaka Sapanga go guhuma mu mawasu gaka mweni nndota. **21** Ndaba ngakuba malobi gu ulota gagahika ngati he jupala mundu, ila bandu apwaga gagagahumiki kwaka Sapanga su kulongoswa na Loho jaka Sapanga.

2 Bapitila alota bi isoli kati ja bandu, na ahelahe biipitila aka abola bi isoli kati jinu. Bandu be haba bibibiya abola mabole gukuhalabana kwa sili nu kunkana Bambu jo jwaakombwi, na kwa ndaba heji bisababisa nyata kuhoba kwabu beni. **2** Kabee bandu bingi biipwata indela yabu heyi iliya, na kwa ndaba heji bingi bajitondula indela ju usakaka. **3** Kwa ndokule yabu iliya biipata faida nakanopi ndaba jukumbbola mwanganya malobi gi isoli. Lakini kwa masoba gingipi henu, Sapanga jubii tayali kwaatemu na Jojwaakoma jubii mihu ili kwaakoma! **4** Atumi bu kunani ebabiya atei mahakau, Sapanga ngase jwaabonila ikia, ila jwaalekala pa mwotu wa Jehanamu kokuje baakongiki minyolu bakalendaliya lisoba lela lu kutemu. (Tartaroō g5020) **5** Sapanga ngasejiibonila ikia nndema ja mwandi, ila jaleta mang'aliku makolongi kupete nndema gola wa bandu banga kunngungamali Sapanga; lakini Noa jojuwe jwabiya jwa amboni palongi jaka Sapanga, Sapanga anhokua Nuhu pamu na bandu bangi saba. **6** Sapanga jaatemula bandu buku Sodoma nu ku Gomola sakwaatinyi kwa mwotu na kuba malihu na kwaahenga abiya lilanganu kwa bandu banga kungungamali Sapanga. **7** Anhokua Lutu, mundu jwaamboni, jojuwe jwabia nu usungu ngamaa ndaba ja mahengu gu ugoni ga bandu banga kupwata Malagalaki. **8** Lutu jatama kati ja bandu haba, na kwa masoba gingi mwoju waki wabiya nu usungu ngolongi pa jwabona mahengu gabu giliya. **9** Henu ndi Bambu jumanyiki namuna ja kwaahoko bandu baki, na namuna jakwaabeka abaja mu azabu mbaka lisoba lu kutemula, **10** hasa bandu ba apwata

ndokule ipija ya yega nu kulongama ulongosi. Bandu haba ndi abisi na ba bikipuna, aitondo na ngase biitende isima iumbi yu ukolongu yukunani. **11** Lakini atumi baabii nu uwesu na makili kupeta aka abola bi isoli haba, ngase biitaki nu kwiitondoo iumbi yu kunani hei palongi jaka Bambu. **12** Bandu be haba akitondoo sokapi sela sanga kukimanya, kulengana ni inyama yanga na malangu yeyuye isaliwa na monikatai biikamu nu kuisinza! Nabombi biitenda kupoteka, **13** na bilepwa mang'aliku kwa mang'aliku gaguge bagasababisa beni. Kutogule kwabu ndi kuhenga majambu ga gatogulesa ndokule yabu yu nyeyaga pangwendu ngani. Haba abi na mahengu gi liyaa gagaleta iyonni pa aketangana na mwanganya pa tipati ga posu, koni atogule indela yabu yi isoli yeyaakonga bandu. **14** Mihu gabu gatweli ugoni nu uwesu wabu ukuhenga mahakau ngasegubii na mwisu. Baalongoo bandu baabii nga na makili mumilengu. Mioju jabu jiyobali kuba na ndokule ja mali. Yaambamba yaka Sapanga ibii panani jabu! **15** Ajilei indela je jinyokiki, baakongiki nu kuipwata ndela jejwiipwata Balamu, mwana waka Beoli jojuwe jwapala kupata mali gingi kwi indela ji liya, **16** bundakaliya kwa ndaba ju uliya waki. Liponda langa kulonge, lalongila ngati hejulonge mundu, najombi ju utumbalisa uwanamangongu waka nndota hoju. **17** Bandu haba ndi ngati kiliba sekijomiki, ngati mahundi gagakangwa ni kimbonga kikolongu, na pandujabu pukutama baabeki ndi pandu papabii na lwii nkolongu. **18** Alonge malobi kukukipuna na ganga na mana, nu kutumi ndokule iliya ya yega kwaapendake bandu baabililengiki muda nsokopi pe gogupetiki na bandu baatama mu isoli. **19** Alagalaki bandu bangi ati biibiya alekakiwi kumbi bombi ndi atumwa bu ubaja ndaba mundu ndi ntumwa wa sokapi sela se sunndongosa. **20** Bandu bababiya alemangini mu upija upunndema pani ku kumanya Bambu nu Nkombosi witu Yesu Kilisitu, ana ajetaki kujonzwa nu kulongoswa kabee nu ubaja hogu bandu haba biikuba abaja ngani kupeta hebabi pamwandi. **21** Kwa kabiya nambanga kwabu ana nga baka manyiki hata kasokopi indela heji jukuhenga gaa sapi palongi jaka Sapanga kuliku kumanya nu kukotoka nu kujileka nu kuhoa nhilu wa sapi go jwajopiki. **22** Gabii malobi gagapwa: "Jimbwa jagakelubuki matapii gaki mweni," na malobi gangi gapwaga: "Ligolobi le biligolwi ligalabuka kabee mu makandui!" Ndi ekubii kwabu sajenu.

3 Mwaalongu bangu banumpai, jenze ndi balua ja pili jenuhandaki. Mubalua ibeli heyi nengiki kukokake kila mawasu ga amboni mmalangu

ginu sukunkombuke majambu ge haga. **2** Mbala nunkombukya malobi ga babapwaga alota baka Sapanga, ni mihilu jaka Bambu nu Nkombosi witu jebumpeki atumi. **3** Kabula ja haga goti mmanyana ana, masoba ga mwisu biihika bandu babube mahengu gabu giilongoswa na ndokule iliya nuku nndongama mwanganya, **4** koni apwaga; "Jwalagila jwiitenda kuhika! Boo, henu jubii kwako? Majambu ge gakona agalaga tumbuka aka hoku bitu pa bakuwa, majambu gakona agalagala toka nndema pa watumbulia kubombwa!" **5** Bandu haba, sanahuli ajewa ana, pamwandi Sapanga jalongila, nakwombi kunani kwaka Sapanga nu nndema kwatenda kubombwa. Nndema wabobwa kuhuma mmasi na kwa masi, **6** na kwa masi haga yani masi gili bombu likolongu gala, nndema wikipindi sela bijitenda kujihalabana. **7** Lakini kunani kwaka Sapanga nu nndema wa sajenu kubekiwi kwi lilobi laka Sapanga kwa ndaba jukuhlabana kwa mwotu. Biibekiki kwa ndaba ji lisoba lela la bandu banga kungungamali Sapanga biitemuliwa na kwaahoba. **8** Lakini mwaakosi bangu mo numpai mwijewa sindu simu! Palongi jaka Bambu, ngakuba topauti kati ji lisoba limu na yaka elupu; kwaka jombi ndi sindu simu. **9** Bambu ngasejukabaki kutimisa ga jaalagi bandu bangi ngati eholale kuba jwiitenda kukabaki. Jombi jutenda kuhinakali ndaba jinu, ndaba ngasejupai hata jumu winu juhoba, ila jwaahuta boti ili alekakiya mahaku gabu. **10** Lisoba laka Bambu elihika liikuba ngati mwii. Lisoba heli, kunani kwiitenda kuboka sukulundumii kukolongu; na hindu yaki yeyabii toka mwandi yeyibi kunani yiitinika kwa mwotu, nagwombi nndema gwiboka pamu na kila sindu sekibii nkati jaki. **11** Ndaba kila sindu siihalibika namuna heji, boo, mwanganya mpalika kuba mwabandu ba namuna bole? Mpalika kutama su usapi nu kungungamali Sapanga, **12** koni nndendale lisoba lela linyai laka Sapanga nu kulihenga lihika nyata, lisoba lelule kunani kwaka Sapanga itinika kwa mwotu nu kuhalabika na indu yaki yeyabombiki toka mwandi yiiniminyuka kwa lyotu. **13** Lakini tweapani, kulengana ni lilagi laki, tulendale kunani kwaka Sapanga kunyai na ndema nnyai jejuje kila mundu jojwibia hoku juhenga mahengu gagajetakiki palongi jaka Sapanga. **14** Henu mwaalongu bangu mo numpai, koni nndendale lisoba lela, nkasana kuba sapi ngani na nga na makosa palongi jaka Sapanga na kutama naku ku lukwali na kila mundu. **15** Mpalika kukubona kunhiki kwaka Bambu kuba ndi napwasi jojumpwagi ili nhokuliwa, ngati Pauli nndongu witu jotumpai ejuandakiya sukutumii malangu gajupatiki kuhuma kwaka Sapanga. **16** Haga ndi gajupwaga mu balua

yaki yoti pajulongale lijambu leheli. Gabii majambu gangi mu balua yaki gaganonwipi kugahewewa, majambu gaguge bandu ang'ang'a baanga'anambuka ng'anambuka agahoa ngati he agang'anambu pandu pangi pa maandiku ga Sapi. Hela aleta kuwa kwabu beni. 17 Lakini mwananya, mwaalongu bangu tayali manyiki lijambu heli. Ndienu nnzepana mwihika kuhoba na makosa ga bandu abaja, mwihika kung'anambuliwa kuhuma ku mukuhibale kwinu kokubii nganganganga. 18 Lakini nhendaliya kukola mu uamboni na mu kumanya Bambu witu nu nkombosi witu Yesu Kilisitu. Ulumbi gubiya kwaki, sajenu na hata yaka Petapeta! Amina. (aiōn g165)

1 Yohana

1 Tunhandaki mwanganya lijambu laka jola jobunkema lilobi jola jojuleta womi, jobabii tumbuka pu utumbuli. Tweepani tunzoini nu kumbona kwa mihu gitu twabeti; tumbweni nu kunkamuu kwa maboku gitu twabeti. **2** Pagwapitila womi we hogu tugubweni na henu tulongale lijambu laki nu kumpwagi mwanganya lijambu la womi we hogu wa yaka petapeta. Jombi jwabii kwa Atati na henu jwahikiki kwitu. (aiōnios g166)
3 Setwikibweni nu kujoa ndi setundandi mwanganya, ili mwanganya nhwesa kujongana na tweapani mu kujongana kotubii naku na Atati na Mwana waki Yesu Kilisitu. **4** Tunhandaki mwanganya majambu haga ili kutogule kwitu kujaganinya. **5** Ndienu, majambu gatwagajoini kwaka Yesu na gatunndandila ndi ganga: Sapanga ndi unang'anu na ngaselubii lwii lwokapi nkati jaki. **6** Ana tupwagiki tujongana na Sapanga na koni tuhenga mahengu giliya gaguge ngati kutama palwii, ndienu twibiya tulonge isoli wala ngasetuhenga lelibii lu usakaka kwa malobi na mahengu. **7** Lakini ana tutami mu unang'anu, ngati jombi hejubii mu unang'anu, ndienu twibiya tujongana twabeti na twabeti, na mwai waka Yesu, Mwana waka Sapanga utunyambisa mahakau goti. **8** Ana tupwagiki ngase tubii na mahakau tulikonga twabeti, nu usakaka ngasegubii nkati jitu. **9** Lakini ana tupwagiki kwaka Sapanga tutendiki mahakau, ndienu Sapanga ndi juhobaleka na jo Julietakeka, najombi jatulekakiya mahakau gitu nu kutunyambisa ubaja woti. **10** Ana tupwagiki ngase tuhengiki mahakau, twibiya tunhengiki Sapanga julonge isoli, ni lilobi laki ngaselibii nkati jitu.

2 Mwabana bangu, nunhandaki majambu ganga, ili mwiitenda mahakau. Lakini ana kupitii mundu jutei mahakau, tubii na mundu jumu jojuwe jutulobe kwa Atati bu kunani, ndi Yesu Kilisitu jojujetakiwi palongi jaka Sapanga. **2** Kilisitu mweni ndi litambiku leliloba mahakau gitu; wala nga kutulekake mahakau gitu tweapani pena, ila kabee mahakau ga bandu boti bu punndema gwoti. **3** Ana tujetaki mihilu jaka Sapanga, ndienu sakaka tumanyi Sapanga. **4** Mundu anajupwagiki ammanyi Sapanga, lakini ngasejujetaki mihilu jaki, ndienu mundu hoju jwini isoli, nu usakaka ngasegubii nkati jaki. **5** Lakini mundu jokapi jojujetake lilobi laka Sapanga, hoju ndi jobubii nu upali wa sakaka waka Sapanga nkati jaki. Hela ndi hetuwesa kuba nu usakaka ukujongana na Sapanga. **6** Mundu jokapi jojupwaga jujongini na Sapanga jupalika kutama ngati ejutama Yesu Kilisitu mweni. **7** Mwaakosi bangu

mo numpai, mihilu jenze jenuanhandaki nga mihilu minyai ila mihilu ajelaje ja mwandi jemwabinaku tumbuka puhanzo. Mihilu heji ja mwandi ndi malobi ga mugajoini. **8** Hata hela, nunhandaki mihilu minyai ni lilobi lu usakaka libonikana nkati jaka Kilisitu ahelahe libonikana nkati jinu. Ndaba lwii lutenda kuboka, nu unang'anu wusakaka gutumbuli kunang'ana. **9** Mundu jokapi jojupwaga jutama mu unang'anu, lakini ansuki ndongu waki, mundu hoju jwakoni jubii mu lwii. **10** Na mundu jokapi joampala ndongu waki jojuwe jutama mu unang'anu na ngasekibii sokapi nkati jaki sekiwesa kunhenga mundu jongi juhenga mahakau. **11** Lakini joansuki ndongu waki jutama mu lwii, jujenda mulwii, na ngasejumanyiki kojujenda ndaba lwii lunhengiki jjiwesa kulinga. **12** Nunhandaki mwanganya, mwabana bangu ndaba mahakau ginu gabokiki kwi indela ja majambu gajwahengiki Kilisitu. **13** Nunhandaki mwanganya aka atati ndaba manyiki jombi Kilisitu jobubii tumbuka mwandi. Nunhandaki mwanganya akakombu ndaba munhwesiki Lijobi. **14** Nunhandaki mwanganya mwabana ndaba mwaamanyiki Atati bu kunani. Nunhandaki mwanganya mwaka atati ndaba mummanyiki jombi Kilisitu jojuwe jubii tumbuka mwandi. Nunhandaki mwanganya akakombu ndaba mmbii na makili; lilobi laka Sapanga libii nkati jinu, na munhwesiki mbaja jola. **15** Mwagupala nndema, wala sokapi sekibii punndema. Mundu jojugupai nndema, ngajuwesi kwaapala Atati buku nane. **16** Ndaba hindu yoti yu punndema ngati, ndokule yilya ya nhyega, ngaye yebii bona bandu nu kuitokule. Kukipuna kokuhika kupete kuba na mali gingi, yoti hei ngaseihuma kwa Atati bu kunani, ila ihuma ku nndema. **17** Nndema pamu na hindu yaki yoti yeitokuleka itenda kupeta; lakini mundu jojuhenga gajupala Sapanga, jutama yaka petapeta. (aiōn g165)
18 Mwabana bangu, mwisu gutei kuhegale! Ngati henzoini jo ampenga Kilisitu jutenda kuhika, na henu ba bumpenga Kilisitu bingi ahikiki na henu tumanya masoba ga mwisu guhegali. **19** Bandu haba apitii nkati jitu lakini ngasebabii sakaka bakwitu na ndii mana batenda kutuleka; ana bakabii bakwitu bakabia ahigali pamu na tweapani. Lakini baboka, nukuyetwana, ili kubonikana hotuhotu ngasebabii bakwitu hata kidogo. **20** Lakini mwanganya, bumpakiki mauta gaka Loho jaka Sapanga kuhuma kwaka jobubii jwaa Sapi jola, na henu muumanyi usakaka. **21** Nunhandaki mwanganya, nga ndaba ngase muumanyi usakaka, ila ndaba mugumanyiki usakaka, ila mmanya isoli jokapi ngase jipatikana mu usakaka. **22** Boo, jwini isoli ndi nyane? Ndi jojukana Yesu ndi Kilisitu. Mundu ngati

hoju ndi johampenga Kilisitu, hoju ndi jojwaakana Atati bu kunani na Mwana. 23 Ndaba jokapi joankana Mwana, jwaakana kabee Atati bu kunani; na jokapi joanzetake Mwana, jaajetake kabee Atati. 24 Ndienu, malobi ga mwagajowana tumbuka pu utumbuli gatama mu mioju jino. Ana malobi haga gatemi nkati jino, nala mwitama masoba goti sukujongana na Mwana na Atati bu kunani. 25 Na malagi gajutulagila Kilisitu ndi ganga: Jwaatupekia Womi wa yaka petapeta. (aiōnios g166) 26 Nunhandaki majambu ganga ndaba ja bandu baapala kunhoa mwanganya. 27 Lakini kwinu mwanganya, Kilisitu ampaka mahuta kwi indela ja loho waki. Ana Loho hoju juendale kutama nkati jinu, ngasempalika kubolwa na mundu jokapi. Ndaba jombi jumbola kila sindu, na mabole gaki ga sakaka, nga gi isole. Nala nkamulikya mabole ga Loho hoju nukuhigali mu kujongana na Kilisitu. 28 Hena, mwabana bango, ntama nkati jaki ili pajwiipitila tubiya nganganganga bila kuba na ndaba jukulihiya kwi iyonu lisoba lu kuhika kwaki. 29 Mpalika kumanyika ana, Kilisitu ndi jojuhenga gagajetakike palongi jaka Sapanga, nala mpalika kumanya kila mundu jojuhenga majambu gagajetakiki palongi jaka Sapanga, jombi ndi mwana waka Sapanga.

3 Nndingalia, Atati ebutupai ngamaa mbaka butukema bana baka Sapanga! Sakaka ndi etubile. Ndi mana bandu bupunndema ngase butumanyiki tweapani, ndaba ngase bummanyi Sapanga. 2 Mwaalongu bangu, henu tweapani ndi twabana baka Sapanga, lakini kwakona ngase kubonakini pagwendu hetwiibia. Lakini tumanyiki ana, Kilisitu pajwiipitila, twiilengana naku ndaba twammbona ngati hejubii. 3 Ndienu, kila mundu jojulendale kummbona Kilisitu, julinyambisa mweni ngati Kilisitu ejulinyambisi ngani. 4 Kila mundu jojuhenga mahakau ngasejukamu malagalaki gaka Sapanga, ndaba kuhenga mahakau ndi kukotoka kukamu Malagalaki. 5 Mmanyiki Kilisitu jahika kugaboa mahakau gitu, najombi ngasejubii na mahakau gokapi. 6 Ndienu, jojujongana ni Kilisitu ngasejuhendale kuhenga mahakau. Lakini jojuendale kuhenga mahakau ngase jwawaiki kummbona wala kumanya Kilisitu. 7 Nala, mwabana bangu, mwijetake kukongwa na mundu jokapi. Mundu jojuhenga mahengu gagajetakiki palongi jaka Sapanga, mundu wehoju jukuba jojujetakiwi na Sapanga ngati Kilisitu ejubii jujetakiki palongi jaka Sapanga. 8 Lakini mundu jojuhendale kuhenga mahakau ndi mundu jwaka Lijobi, ndaba Lijobi litei mahakau toka pu utumbuli. Kwa ndaba heji Mwana waka Sapanga jwahika pu nndema kuhalabana lihengu laka Lijobi. 9 Kila jojubii

mwana waka Sapanga ngasejuhendale kuhenga mahakau, ndaba womi waka Sapanga gutama nkati jaki, henu ngasejuwesa kuendale kuhenga mahakau ndaba jombi ndi mwana waka Sapanga. 10 Lakini mundu jokapi jwanga kuhenga mahengu gagajetakeka palongi jaka Sapanga, au jwagakumpala nndongu waki, hoju nga mwana waka Sapanga. Hako ndi heamanyikana bana baka Sapanga na bana baka Lijobi. 11 Na malobi gamwagajoini tumbuka pu utumbuli ndi ganga: Tupalika kupalana. 12 Twiikuba ngati Kaini joankoma nndongu waki sukulongoswa ni lijobi. Boo, ndaba jaki jwatenda kunkoma? Ndaba mahengu gaki gabiya gliya, lakini nndongu waki jombi jwabia juhenga mahengu gagajetakeka palongi jaka Sapanga! 13 Henu, mwaalongu bangu, mwisangaa ana bandu bupunndema bunsuki mwanganya. 14 Tweapani tumanya ana, tupetiki kuhuma ku kuwa nu kujingii mu womi ndaba tumpai mwaalongu bitu. Mundu jwanga nu upali juendale kutama mu makili ga kuwa. 15 Kila joansuki nndongu waki ndi jojukoma; nanamu mmanyiki jojukoma jokapi jola ngasejubii na womi wa yaka petapeta nkati jaki. (aiōnios g166) 16 Tweapani tumanyi upali ndi sindu boo, ndaba Kilisitu juupiiki womi waki ndaba jitu. Natweapani tupalika kupia womi witu ndaba ja ajitu baahobale. 17 Ndienu, mundu ana jubii na mali gingi yu punndema pani, halapu ammbona nndongu waki jojupala kujangatiwa, najombi ngaseanzangati, boo, mundu wehoju juwesa boo kupwaga ampala Sapanga? 18 Bana bangu, tukotuka kwaapala bandu kwa malobi matopu, ila twaalangia upali wa sakaka kwi indela ja mahengu. 19 Hela ndi etuwesa kumanya tweapani twabandu ba sakaka; na ngatwiikubi ni kiholu palongi jaka Sapanga: 20 Ndaba, hata ngati mioju jitu jitenda kututemu, tumanyiki Sapanga ndi nkolongu kupeta miojujitu, na jombi jumanyiki kila sindu. 21 Mwaalongu bangu, ana miojujitu ngase jututemu, ndienu, ngasetubii nulujogopu palongi jaka Sapanga, 22 na sindu sokapi setuloba kuhuma kwaki jutenda kutupeke, ndaba tuijjetake mihilu jaki nukuhenga ga gunndengane. 23 Ni mihilu jaki ndi jenze: Kunhobale Mwana waki Yesu Kilisitu, nukupalana ngati ejutulagalakiya mweni Kilisitu. 24 Bandu boti babijijetake mihilu jaka Sapanga atama sukujongana na Sapanga na Sapanga jutama mu kujongana nabombi. Natweapani tumanya Sapanga jutama mu kujongana na tweapani kwi indela jaka Loho waki jojuwe ndi Sapanga jojutupeki.

4 Mwaakosi bangu mo numpai, mwaanahobale kila mundu jojupwaga jubii na Loho jaka Sapanga, ila mpema sapi ana mundu hoju julongoswa na Loho jaka

Sapanga au loho bo; ndaba alota bingi bi isoli apitii munndema. 2 Jenze ndi indela jukumanya ana mundu jojulongsowa na Loho jaka Sapanga: Kila jojujtake Yesu Kilisitu jwahikiki, na kuba mundu, mundu hoju jubii na Loho jaka Sapanga. 3 Lakini mundu jokapi jwanga kunzetake Yesu Kilisitu hela, ngasejubii na loho jojuhuma kwaka Sapanga. Mundu hoju jubii na loho jojumpenga Kilisitu; nanamu nzoini kupwaga jojumpenga Kilisitu jutenda kuhika, na henu tayali juhikiki munndema. 4 Lakini mwabana mwanganya, mwabana baka Sapanga na tayali mwaawesiki alota bi isoli; ndaba Loho jaka Sapanga jojubii nkati jinu jubii na makili kupeta loho jojubii nkati ja bandu baabii mu munndema. 5 Na alota biisoli haba alonge majambu gupu nndema, na bandu bupu nndema atenda kwaajowane ndaba bombi bupunndema. 6 Lakini twepani ndi twabandu baka Sapanga. Mundu joammanyi Sapanga jutenda kutujowane, mundu jwanga kuba waka Sapanga ngase jutujowane. Ndienu kwi indela heji tuwesa kumanya kutalikana kwa Loho wa sakaka na loho wi isoli. 7 Mwaakosi bangu ba numpai, tupalana, ndaba upali guhuma kwaka Sapanga. Kila mundu jojubii nu upali ndi mwana waka Sapanga, na ammanyiki Sapanga. 8 Mundu jwanga nu upali, hoju ngaseamanyi Sapanga, ndaba Sapanga ndi upali. 9 Na Sapanga jalangiya upali waki kwitu sukuntuma Mwana waki wa kajika mu nndema, ili tubiya na womi kupete jombi. 10 Hela ndi upali egubii: Nga twepani ndi twetwambulua kumpala Sapanga, ila jombi jutupai mbaka kuntuma Mwana waki jubiya litambiku lukutuboke mahakau gitu. 11 Mwaakosi bangu banumpai, ana Sapanga jutupai hela, nala natwepani tupalika kupalana. 12 Ngasejubii mundu jojuwaiki kummbona Sapanga; lakini ana tupalini, Sapanga jutami mukujongana natwepani, nuupali waki gujagani nkati jitu. 13 Tumanyiki tutama mu kujongana na Sapanga, najombi Sapanga jutama mu kujongana na twepani ndaba jombi jutupeki Loho waki. 14 Twepani tubweni na kwaapwagi bangi ana Atati antuma Mwana waki ili jubiya Nkombosi kwa bandu bu punndema. 15 Kila mundu jojujtakei kuba Yesu ndi Mwana waka Sapanga, Sapanga jutama mukujongana na mundu hoju, najombi jutama mu kujongana na Sapanga. 16 Ndienu, twepani tumanyiki na tuhobale upali gojubii naku Sapanga kwitu twepani. Sapanga ndi upali na kila mundu jojutama mu upali, jutama mu kujongana na Sapanga, na Sapanga jutama mu kujongana najombi. 17 Hela ndi upali hegutweli nkati jitu ili twijogopa mu lisoba laka Sapanga la kwaatemu bandu: ndaba kutama kwitu punndema pani kulengana ngati hejwatama

Kilisitu. 18 Papabii nu upali ngase pakuba nulujogopu; upali gogutweli gubenga lujogopu lwoka. Ndienu mundu jojubii nu lujogopu ngase jutweli upali, ndaba mundu jojubii nu lujogopu jujogopa kutemuliwa. 19 Twepani tubii nu upali ndaba Sapanga jwatumbulia kutupala. 20 Mundu anajupwagiki ampai Sapanga, koni ansukia nndongu waki, hoju ndi jwini isoli. Ndaba mundu jwanga kumpala nndongu waki joammbona, ngasejuwesa kumpala Sapanga jwanga kummbona. 21 Ndienu, Kilisitu jutupekia nhilu gongo: Joampala Sapanga jupalika kabee kumpala nzaki joanhobale Kilisitu.

5 Kila mundu jojuhobale ana Yesu ndi Kilisitu, hoju ndi mwana waka Sapanga. Kila joampala atati ampala kabee mwana wa atati hoju. 2 Hela ndi hetumanya twaapai bana baka Sapanga: Sukumpala Sapanga nu kujetake mihilu jaki; 3 ndaba kumpala Sapanga ndi kujetake mihilu jaki. Ni mihilu jaki ndi jenze, 4 ndaba kila jojubii mwana waka Sapanga juwesa kugawesa majambu gu punndema. Tuguwesiki nndema, kupete kuhobale kwitu. 5 Boo, nya jojuwesa kuguwesa nndema? Ndi jo juhobale pe Yesu ndi Mwana waka Sapanga. 6 Yesu Kilisitu ndi jojuhikiki kwa masi na kwa mwai pajabiya jutenda kuwa. Ngasejahika kwa masi pena, ila jwahika kwa masi na kwa mwai. Najombi Loho joambweni nu kunzowane Kilisitu jupwaga sakaka, ndaba Loho ndi usakaka. 7 Ndienu, abii baalandi atatu babumbweni nu kunzowana: 8 Loho wa Sapi, masi na mwai; na boti atatu atenda kujetangane. 9 Ana tugajetake malobi ga bandu babumbweni nu kunzowane, ndienu malobi gaka Sapanga ndi makolongu ngani kupeta ga bandu; ndaba malobi gajwapwaga Sapanga kundongale Mwana waki ndi ga sakaka. 10 Joanhobale Mwana waka Sapanga jugabei gajagajoini nu kugabona nkati ja moju waki; lakini jwanga kuhobale Sapanga, anhenga Sapanga jwini isoli, ndaba ngase jwahobali malobi gajwapia Sapanga kunndongale Mwana waki. 11 Na malobi ge ndi ganga: Sapanga jutupekia womi wa yaka petapeta, na womi hogu gubii nkati jaka Mwana mundo. (aionios 9166) 12 Mundu jokapi jojubii na Mwana waka Sapanga jubii na womi we hogu; na mundu jwanga kuba na Mwana waka Sapanga, ngasejubii na womi. 13 Nunhandaki mwanganya majambu haga ili mmanyi mmbii na womi wa yaka petapeta, mwanganya mo mulinhobale liina laka Mwana waka Sapanga. (aionios 9166) 14 Na twepani ngase tujogopa hetukuba palongi jaka Sapanga ndaba tubii nu usakaka ana tunndobiki sokapi ngati hejupala mweni, jutenda kutujoane. 15 Jombi jutujoane kila patunndoba; na ndaba tumanya

jombi jutujoane kila patunndoba, tumanyiki kabee jutupeki goti ga tunndoba. **16** Mundu ana ambweni nndongu waki jutei mahakau ganga kumpeleka ku kuwa, jupalika kunndobe kwaka Sapanga, najombi Sapanga ampekia womi. Mbwaga lijambu le heli kwa bandu baatei mahakau gaguge nga gaapeleki mu kuwa. Lakini gabii mahakau gagumpeleka mundu ku kuwa, nanepani ngasembwaga mpalika kunndoba Sapanga ndaba ja mahakau haga. **17** Kila lihengu langa kujetakeka palongi jaka Sapanga ndi mahakau, lakini gabii mahakau gangi ngasegumpeleka mundu mu kuwa. **18** Tumanya ana kila jojubii mwana waka Sapanga ngasejuhenga mahakau, ndaba Mwana waka Sapanga anndonda, nu mmbaja jola ngasejuwesa kunhenga sindu sokapi siliya. **19** Tumanyiki ana twepani ndi twabana baka Sapanga hata ngati nndema gwoti gulongoswa nu mbaja. **20** Tumanyiki kabee Mwana waka Sapanga juhikiki, jutupeki umanyi ili tummanyanya Sapanga wa sakaka; tutama mu kujongana na Sapanga wa sakaka na mu kujongana na Mwana waki Yesu Kilisitu. Hoju ndi Sapanga wa Sakaka, na hogu ndi womi wa yaka petapeta. (aiōnios g166) **21** Bana bangu, nzepana ni imong'umong'u yi isapanga yi isoli!

2 Yohana

1 Nepani nunseja nuguhandaki wehapa wa nyongo weguhaguliwi na Sapanga, pamu na bana baku monupai sakaka. Wala nga nepani pena nenumpai, lakini kabee na boti babugumanyi usakaka bumpai mwanganya, **2** kwa ndaba usakaka gutama na twepani kabee wiiendalia kutama na twepani yaka petapeta.

(aiōn g165) **3** Nunndoba Sapanga Atati bitu na Yesu Kilisitu, Mwana wa Atati, butupekia waamboni ni ikia nu lukwali lwakii ibiya pamu na twepani mu usakaka nu upali. **4** Natoguli ngamaa kubona bana baku bangi atama mu usakaka ngati Atati ebutulagalaki. **5** Ndienu, mwaamabu nunndoba sindu simu kuhuma kwinu: Tupalana. Ngase nunhandaki mihilu minyae, ila nunhandaki mihilu ajelaje jetwajopa tumbuka pu uwanzu ili tupalana. **6** Nu upali ndi kutama sukhenga malagalaki gi mihilu jaka Sapanga. Jenze ndi mihilu jemujjoana tumbuka pu uwanzu: Ntama su kupalana.

7 Ndaba baalonge isoli bingi apitii punndema. Bandu haba ngaseajetake ana Yesu Kilisitu jwahikiki na jabi mundu. Mundu ngati hoju julonge isoli na ampenga Kilisitu. **8** Nala, mulilenda mwabeti ili mwihoa senhengi lihengu, ila mpata seketule jejjigani. **9** Mundu jojujonzuke sindu sokapi na janga kutama mu mabole gaka Kilisitu ngasejubii na Sapanga. Lakini jo juigali mu mabole haga hoju jubii na Atati na Mwana. **10** Ndienu, ana mundu juhikiki kwinu sanga kwalete mabole haga, mwaanzopa mu nyumba jinu, wala mwaanndamuki. **11** Ndaba joanzopa mundu hoju, jujongana naku mu mahengu gaki gilia. **12** Mii na gingi gukumpwagi, lakini ngasembai kuhenga hela su kuandika mu likalatasi; badala jaki, nhobale kuhika kwinu nu kulonge na mwanganya ana kwa ana, ili kutogule kwitu kupeekia. **13** Bana baka nndombu waku jojuhaguliwi na Sapanga atenda kukulamuki.

3 Yohana

1 Nepani nunseja, nuguhandaki wa Gayo, nkosi wangu nenugupai mu usakaka ukummanyanya Kilisitu. **2** Unkosi wangu wenugupai, nugulobe ili kila sindu kijenda sapi; nugulobe womi ngati ejijenda sapi loho jaku. **3** Natoguli ngamaa alongu bangi ba bunhobale Kilisitu pa bahika nu kumbwagi namuna he guhigali mu kuhobale usakaka, na heguendale kutama masoba goti mu usakaka. **4** Ngasekibi sindu sekindogulesa nepani ngani kupeta henyowana bana bangu atama mu usakaka. **5** Unkosi wangu nenugupai, wehapa guhobaleka kila mala pawahudumii alongu ba bunhobale Kilisitu, hata ngati ageni. **6** Alongu haba bilipwagi likundi la bandu ba bunhobale Kilisitu la pamba majambu gu upali waku. Pepa wajangatiya aendaliya na sapwali jabu kwa namuna je jandengania Sapanga. **7** Ndaba atumbuli sapwali jabu ju kuntumaki Kilisitu bila kujopa sindu su kujangatiwa sokapi kuhuma kwa bandu banga kunhobale Sapanga. **8** Ndienu, twepani tupalika kwaajangati bandu ngati haba, ili na twepani tuwesa kuhenga lihengu pamu nabombi ndaba ju kulandi usakaka. **9** Nunhandiki balua nyipi ku likanisa la kola; lakini Diotilefe, jojuwe jupala kuba kilongosi, ngasejupala hata kasokopi kutujowane. **10** Ndienu, paniihika niyekula majambu goti gajuhenga: malobi giliya gajutupiiki ni isoli yejutulongali! Ngase jutoseka na gajutukopake haga kabee jukana kwaajopa alongu ajitu ba bunhobale Kilisitu haba baabi mu sapwali, na kabee jwaapenga bandu bangi baapala kwaajopa, nukulenga kwaabenge kunza jilikundi la bandu ba bunhobale Kilisitu. **11** Unkosi wangu nenukupai, wiiija majambu giliya, ila gujia majambu gaamboni. Kila jojuhenga gaamboni ndi mundu waka Sapanga; lakini mundu jojuhenga giliya ngase ammanyiki Sapanga. **12** Kila mundu andumbali Demetilio na hata usakaka weni undumbali. Natwepani tunndongale gaamboni jombi, nawehapa gumanyiki setupwaga ndi sakaka. **13** Mi na malobi gingi kukupwagi lakini ngasembai kuguhandaki. **14** Nhobale kugubona eheno ndi patwiilongila koni tubonana ana kwa ana. Nugulobe lukwali. Akosi baku atenda kugulamuki, waalamukiya akakosi bitu, kila mundu kuliina laki.

Yuda

1 Nepani Yuda ntumisi waka Yesu Kilisitu kabee nundongu waka Yakobu. Nunhandaki mwanganya mojunkemiki Sapanga na kabee mompalwa na Sapanga Atati bitu, na Yesu Kilisitu jojungunza mwanganya. **2** Nundoba Sapanga jumpeka ikia, lukwali nu upali ibia ingipi. **3** Mwaakosi bangu nenumpai, nabi nu mpangu ukunhandakii ili kummanyisa wokopu gotubinagu twaboha, lakini mweni mbalika kunhandaki koni nunndagalaki nkasana kukomane kuhobale kokukwe Sapanga jwaapeki bandu baki mala jimu pena kwa masoba goha. **4** Ndaba bandu banga kunndumbali Sapanga ali jingi kwa sili mu makundi gitu nukung'anambu malobi gaka Sapanga kwa faida jilia nu kunkana Yesu Kilisitu jojubii kilongosi na Bambu witu. Lakini Maandiku ga Sapi gabiya galoti toka mwandi ana, kutemuliwa kokwaalendale bandu haba. **5** Hata ngati mmanyiki goti haga, mbala nunkombukia namuna Bambu pa jwaagombula bandu baki kuhuma ku Misili lakini mweni katai jwaakoma bandu banga kunhobale.

6 Na Atumi baka Sapanga bu kunani bababia ngase balondiki napwasi yabu yebabia apatiki kuhuma kwaka Sapanga na Sapanga jwaakongiki kulwii kwi minyolu yaka petapeta ili atemuliwa lisoba likolongu lela lu kutemu. (aiḏios g126) **7** Nkombuka kabee ku Sodoma nu ku Gomola na misi ju mulutengu jaki; benei baki bahenga ngati Atumi bu kunani bala; bahenga ugoni nu kuhenga majambu ganga kupalika kuhengeka mu nhyega: Batemuliwa kutinyika mu motu wa yaka petapeta ili bangi bilibola. (aiḏnios g166)

8 Hela ndi eabii bandu haba. Ndotu yabu ya alongosa kupili nhyega yabu beni, nukukotaka kugutende isima ulongosi waka Sapanga nu kuiitondo iumbi ye ibii nu ukolongu yu kunani hoku. **9** Hata Mikaeli, Ntumi nkolongu jukunani, ngase jahenga hela. Pa babisana ni lijobi ndaba ja nhyega jaka Musa, Mikaeli ngase jalengiki kulitemu Lijobi kwa matondu, ila japwaga: "Bambu mweni jukulakalia." **10** Lakini bandu haba bikitondo sindu sokapi sanga kukielewa; na majambu ga bagamanyi nu kugaelewa beni ngati inyama yanga na malangu ndi ye yaapotika. **11** Musibikiboni! Bandu haba apwatiki indela ajelaje jaka Kaini. Ndaba ju lupija, alijingisi mu likosa alelale laka Balamu. Ate bakana kujetake ngati Kola ejwakana kujetake na baapotiki ngati jombi he bumpotika. **12** Bandu haba akula pamu na mwanganya sanga iyonni mu tipati hinu yu upali, alengana na alimi babililea beni pena. Abii ngati mahundi ganga ni iyula ga gakangwa

nunhwahi. Bombi abi ngati mikongu janga kupambika matunda. Jejitupuliwi nukujoma na kuwa ngani, **13** bandu haba ndi ngati majeba makali gunhanga, na mahengu gabu gi iyonni gabonikana pangwendu ngati lihuluhulu helipita. Bombi ndi ngati ndondu yeijendajenda baabekiki yaka petapeta pandu pa lwii tikitiki. (aiḏn g165) **14** Najombi Enoki, jojuwe ndi kibekeku sa saba tumbuka Adamu, jaalotila bandu haba ana: "Nzoaninya! Bambu juhika pamu na bandu baasapi baki bingi ngamaa. **15** Juhika kwaatemu bandu boti, na kwaalakali boti banga kunngungamali Sapanga kwa ndaba ja mahengu gabu goti guubaja gaahengiki bila kunzogopa Sapanga, na kwa ndaba ja malobi giliya ga buntondwi bandu abaja." **16** Bandu haba ayoma kila lisoba, alalamika, apwata ndokule yabu iliya, atenda kupipuna na kwaalumbali ngamaa bandu bangi ili apata hindu. **17** Lakini mwaaka akosi bangu nenumpai, nkombuka ga bumpwagila mitumi baka Bambu witu Yesu Kilisitu. **18** Bumpwagila: "Lisoba la mwisu, biipitila bandu baalongama, bandu baapwata ndokule yabu iliya." **19** Haba ndi babaahenga bandu abaganyikana, bandu baalongoswa na ndokule yiki mundu, banga kuba na Loho jaka Sapanga. **20** Lakini mwanganya, mwaakosi bangu, muligangamalisa mwabeti mu kuhobale kwinu kwa Sapi ngani. Nndoba kwa makili ga Loho jaka Sapanga, **21** nu kuendale kuigali mu upali waka Sapanga, koni munndendale Bambu witu Yesu Kilisitu jojuwe, kwi ikia yaki, junndeta mu womi wa yaka petapeta. (aiḏnios g166) **22** Mmbiya ni ikia kwa bandu baalaluki laluki; **23** mwaokua sakaatondabe kuhuma mu mwotu. Na kwa bandu bangi mmbiya ni ikia koni mulilingali, lakini nsukia hata ingobu yabu yeibii na ndokule iliya. **24** Ulumbi kwaka Sapanga jojuwesa kunndonda ili mwihabuki mu mahakau, nu kumpeleka mwanganya bila likosa mbaka palongi ju ulumbi waki nkolongu, **25** kwaki jombi jojubii Sapanga jojubii kajika jaki Nkombosi witu, gubia ulumbi, ukolongu, makili nu uwesu kwi indela jaka Kilisitu Bambu witu, toka ipindi yoti, sajenu na hata ya yaka petapeta! Amina. (aiḏn g165)

Uyekulii

1 Gongo uyekuli waka Yesu Kilisitu, gojwapata kuhuma kwaka Sapanga ili jwaalanga atumisi baki majambu gagapalika kupitila nyata. Najombi Kilisitu antuma ntumi waki jukunani ammanyisa ntumisi waki Yohana majambu haga. **2** Najombi Yohana julongi goti gajugabweni kuhusu malobi gaka Sapanga na heambweni Yesu Kilisitu. **3** Jupengaliwi mundu jojusoma kitabu senze sekibi na malobi gu ulota, na apengiwi baajogwana nukukamu ga gahandikwi mombo, ndaba muda gwa majambu ganga guhegali. **4** Nepani Yohana nagahandaki makundi saba ga bandu baanhobale Kilisitu baabii ku ndema juku Asia. Nunndobe waamboni waka Sapanga nu lukwali kuhuma kwaki jombi jojubi, jojwabi na joiuhika nu kuhuma kwa loho saba baabi palongi jikiteu saki su ubambu, **5** nu kuhuma kwaka Yesu Kilisitu, jojuwe jojuhobaleka kwa majambu ga jagabona nu kugajowane, jojutumbuli kuyoka kuhuma kwa bandu baawi, na jojulongosa aka bambu nkolongu bu punndema pani. Jombi jutupala, na jutulekake kuhuma muipungu ya mahakau gitu kwi indela ja mwai waki, **6** jutuhenga tweepani kuba ubambu wa agolu baka Sapanga, tuntumakia Sapanga Atati baki. Kwaka Yesu Kilisitu gubia ulumbi na makili, yaka petapeta! Amina. (aiŋn g165) **7** Linga! Juhika koni jubii mu mahundi! Kila mundu jwiitenda kummbona, kabee hata babunhotula. Makabila goka punndema gi itenda kulobalake kwa ndaba jaki. Ndi hekwiibia! Amina. **8** Bambu Sapanga jojubi na makili goti, jojubi na jojwabii na jojwiika jupwaga: "Nepani ndi Alufa na Omega, yani utumbuli na mwisu." **9** Nepani Yohana nndongu wii, jojuwe su kujongana na Yesu, nhangangana na mwanganya mu mang'aliku nu ubambu waki nu kuinakali kwa sakaka. Nepani aneki mu kilwa suku Patimo ndaba nabiiya naalandi bandu lilobi laka Sapanga nu kupwaga ga nagabona nu kugajowane kwaka Yesu. **10** Henu kipindi simu, lisoba laka Bambu nabia nongoswa na Loho jaka Sapanga, najogwana ku unyuma jangu sauti ngolongu ngati sauti ji imbata. **11** Najombi japwaga, "Andika mu kitabu ganga ga wagabona, na ugapelika mu makundi saba ga bandu ba bunhobale Kilisitu: Ku Epesu nu ku Similina na ku Peligamo ku Tuatila na ku Salidi nu ku Filadelfia nu ku Laodikea." **12** Henu nang'anambuka numbona jo julongila na nepani hoju. Panag'anambuka nabona ipanda saba ya zaabu yukubeke taa, **13** na pikilanda jipanda hei pabii na mundu ngati Mwana waka Mundu, najombi jwabi juweti kanzu nasu nu nkanda

wa zahabu pikigamba. **14** Majunzu gaki gabii nhuu ngati sufi, nhuu ngati seluji, mihu gaki gang'alang'ala ngati mwotu, **15** magolu gaki gang'aliki ngati shaba jejing'aliswi jeasapisi mu tanuli la mwotu, na sauti jaki jabii ngati sauti ja masi gingi. **16** Mu kuboku kwaki wa kwamalele jwabii na ndondu saba, nu kunndomu jaki wapita upanga nkali go gutema kubeli. Pa mihu jaki pang'ala ngati liyoba la liyoba mutu. **17** Henu panumbona naabuka palongi ja magolu gaki ngati mundu jojuwi. Lakini jombi jwabeka kuboku kwaki kwa malele panani jangu, nukupwaga, "Wiijogopa! Nepani ndi ju utumbuli na jwa mwisu. **18** Nepani ndi jo jubi mwomi! Nabi ndei kuwa lakini linga henu mina mwomi yaka petapeta. Mii na punguu ya kuwa na ya koabi bandu baawi. (aiŋn g165, Hadēs g86) **19** Henu, andika majambu ga ugabweni haga, majambu ga gapitii sajenu na ga giipitila mwenikatai. **20** Majambu ga gahihiki mu ndondu saba ye uhibweni yela mu kuboku kwangu kwa malele na ga gahihiki mu ipanda saba ya taa ya zaabu yela ndi ganga: Ndondu saba yela ndi atumisi saba ba makundi saba ga bandu ba bunhobale Kilisitu; na ipanda saba yela ndi makundi saba ga bandu ba bunhobale Kilisitu."

2 "Kwaka Ntumisi wi likundi la bandu ba bunhobale Kilisitu baabi ku Epesu andika." "Nepani ne ngamu ndondu saba yela mu kuboku kwangu guku malele na jonyenda pikilanda ipanda saba ya taa ya zaabu, mbwaga ana: **2** Nagamanyi mahengu gaku, manyi kukasana kwaku nu kuhinakali kwaku. Manyi ngase guwesa kwaahinakali bandu abaja, na waapemiki bandu ba bilikema beni atumi tumbi nga atumi, na weapa wa amanyiki alonge isoli. **3** Wehapa uhinakali na wajemiki nganganga mu mang'aliku gingi ndaba ji lihina langu, wala ngase waasokike. **4** Lakini mi nilobi limu kwaku weapa: Weapa sajenu ngase gumbai nepani ngati he wambai pu utumbuli pala. **5** Nala, kombuka pa uhabuki, waka jetakya mahakau ga guhengiki nu kukotoka nu kuhenga ngati he gwabia gwakahenga mwandi. Ana nga hela, nihika kwaku nu kukiboa kipanda saku su kubeke taa kuhuma pandu paki. **6** Lakini nu kulumbali kupete sindu simu: Weapa gusuki ga ahenga Anikolai ngati he nagasuki nepani." **7** "Jojubi na makutu, jujogwana ga jwaapwagi loho makundi ga bandu ba bunhobale Kilisitu! "Jo jwiwesa nanndeka jukula matunda gu nkongu gwa womi gogubi ku Paladisus jaka Sapanga." **8** "Kuku ntumisi jwa bandu ba bunhobale Sapanga buku Similina andika ana." "Nepani nemi ju utumbuli na jwa mwisu, jona wii na kuba mwomi kabee, mbwaga ana: **9** Manya mang'aliku gaku; nu gumanyi

uhagu waku, lakini weapa ubi na mali gingi; nimanyi hebogutondwi bandu babilikema Ayaudi lakini nga Ayaudi ba sakaka, ila bandu bilikundi li Lijobi. 10 Wijiogopa hata kidogu mang'aliku ga wiipata. Jowana! Lijobi lu mmbeka mwabangi kati jii mu ligelesa ili kunnidenga, na mwanganya mwiipata mang'aliku kwa masoba komi. Mmbia mo nhobaleka hata na kupalika kuwa, na nepani nampekia seketuli ja womi." 11 "Jojubi na makutu nala jujogwana ga jupwaga Loho kugapwagi makundi ga bandu ba bunhobale Kilisitu!" "Jo jwiwesa nga kunkole kuwa mala ja pile." 12 "Kwaka ntumisi bi likundi la bandu ba bunhobale Sapanga lelibii ku Peligamo andika ana." "Nepani nemii nu upanga nkali go guseku kubeli mbwaga ana: 13 Napamanyi pandu pa gutama ndi pa kibii kiteu su ukolongu waka Lijobi! Na wehapa guhendali kuigali mu kulihobale liina langu wala ngase gukaniki kunhobale nepani, hata mu masoba Antipa ntumisi wangu jo juhobaleka jo jwanyowani malobi gangu nu kugalandi, jo jwakomika pandu pa jutama Lijobi hapa. 14 Lakini mii na majambu kidogu kugupwagi weapa: Mwabangi binu mwaapwasi ba mabole gaka Balamu joambolaa Balaki kwaalongo bana baka Izilaali ahenga mahakau kwa kula posu yeapiiki litambiku kwa mahoka nu kuhenga ugoni. 15 Ahelahe abii kabee kati jii bandu baapwata mabolee gaka Anikolai. 16 Henu gupwaga mahakau ga uengiki nu kukotoka. Na ngahela nihika kwaku nnyata nu kukomana na bandu haba nu upanga go guhuma mu nndomu wango." 17 "Jojubii na makutu nala ju jogwana ga jupwaga Loho kwa makundi ga bandu ba bunhobale Kilisitu!" "Jo jwiwesa nampekia mana jela je bijihihiki. Nampekia lilibu lihuu panani jaki liandikwi lihina linyai lelule nga mundu jo julimanya ila pe jo julijopa." 18 "Kuku ntumisi jwi likundi la bandu ba bunhobale Kilisitu baabi ku Tuatila andika ana." "Ganga ndi malobi gaka Mwana waka Sapanga, jojuwe miu gaki gang'ala ngati mwotu, na magolu gaki gang'ala ngati shaba jebijikeiki. 19 Nagamanyi mahengu gaku goti. Nu umanyi upali waku nu kuhobale kwaku nu utumisi waku nu kuinakali kwaku. Mahengu gaku sajenu gajonzukiki kupeta pu utumbuli pala. 20 Lakini mi ni lilobi limu kwaku: Wehapa unndeka mmbomba Yezebeli jo julikema mlota jola, jojubola nakwaakonga atumisi bangu ahenga ugoni nu kukula posu jeapiiki matambi ga mahoka. 21 Numpeki napwasi ju kujetake mahakau gaki nu kugaleka, lakini ngase jupala kulekana nu ugoni waki. 22 Henu nampekia ugonzu nkali pamu na bajuhengiki nabu ugoni, biipata mang'aliku makali, ana nga bijetake mahengu gilya ga ahengiki na jombi. 23 Kabee na akoma apwasi baki, ili bandu boti

ba bunhobale Kilisitu amanya nepani ndi nenilinga mioju na mawasu ga bandu." 24 "Lakini mwabangi mombi ku Tuatila mwanga kupwata mabole gaka Yezebeli na ngase muliboliki se bikikema 'sili jaka Lijobi': Numpwagi nga nampeke nsigu gongi. 25 Mpalika nhengila lihengu ga mbinagu sajenu mbaka pa niika." 26 Jo jwiwesa nu kuendale kupwata mbaka pa mwisu majambu ga mbala, nampekia uwesu ukulongosa bandu banga Ayaudi: 27 Jwaalongua kwa ndonga ji kisomasoma na kwaakonyokonyo ngati yombu yeabombiki ni likandu. 28 Jwiilhenga ku uwesu agolago ngati gonajopa nepani kuhuma kwa Atati bangu. Kabee nampekia ndondu ju lukela. 29 "Jojubi na makutu gu kujowane, nala jujowania majambu haga ga jupwaga Loho kwaapwagi bandu ba bunhobale Kilisitu!"

3 "Kwaka ntumisi wi likundi la bandu ba bunhobale Kilisitu buku Salidi andika ana." "Nepani nemii na loho saba yaka Sapanga na ndondu saba, mbwaga ana: Nagamanyi mahengu gaku; gubonikana ngati gubii ni liina la kuba mwomi kumbi gutei kuwa! 2 Tama miu uga gangamalisa mahengu ga gahegali kuwa, ndaba ngase nabweni mahengu gaku gagajagani palongi jaka Sapanga. 3 Nala gukumbuka ga bukuboliki, na heugajopiki, ugajetakia nu kujetake mahakau. Ana ngase gutamiki miu niika ngati mwii wala nga gumanyi lisaa le niika kwaku. 4 Lakini abii bandu asokopi ku Salidi babube ngase bapili ingobu yabu. Haba awesa kujenda pamu na nepani koni aweti ingobu nhuu." 5 "Jo jwiwesa banhwatika ingobu nhuu ngati bombi, nane nga niiputi lihina laki mu kitabu sa womi, kabee nanzetakiya liina laki palongi ja Atati bangu na palongi ja atumi baki bu kunani." 6 "Jojubii na makutu nala jujogwana majambu haga gajupwaga Loho kwaapwagi bandu babunhobale Kilisitu!" 7 "Kwa atumi bu kunani bi likundi la bandu babunhobali Kilisitu buku Filadelfia andika ana." "Ganga ndi gajulonge jojubii nsapi na jwa sakaka, jojubii nu upunguu waka Daudi gola na jojuhogo najombi jupunga na ngasejubii jojuhogo. 8 Nagamanyi mahengu gaku goka! Henu, nhogwi palongi jaku nndyangu goguwe nga mundu jojuwesa kugupungu, manyiki hata ngati gubii na makili kidogu hata hela gulijetaki lilobi langu wala ngase ulikaniki liina langu. 9 Jowania! Naapelika kwaku bandu bilikundi laka Lijobi, bandu babilikema Ayaudi kumbi nga Ayaudi, ila apwaga isoli. Naaleta kwaku na kwaahenga apega magoti palongi jaku, na bombi biimanya nu gupai weapa. 10 Henu ndaba weapa ulijetaki lilobi langu lu kuguhenga kuba jo juinakali sapi, nepani nagulonda

sapi kipindi si ling'aliku leluuhiki nndema woka, kwa alenga boti ba atama pu nndema. 11 Niika kwaku nyata! Kamulakia kwa makili segubinasu sajenu, ili jwagunyaga mundu litaji laku." 12 "Jo jwiwesa nanhenga jubia ngati kipali mu nyumba jaka Sapanga wangu na nga jwiiboki homu kabee. Kabee niandika panani jaki lihina laka Sapanga wangu niliina la musi waka Sapanga wangu yani Yelusalemu inyai, musi goguwe gwiuluka kuhuma kunani kwaka Sapanga wangu. Kabee niandika panani jaki liina langu linyai." 13 "Jojubi na makutu, jugajogwana ga jupwaga Loho kwaapwagi bandu babunhobale Sapanga!" 14 "Kwaka ntumisi ju likundi la bandu ba bunhobale Kilisitu buku Laodikea andika ana." "Nepani joangema Amina, mundu jojulonge ga jugabweni jo juhobaleka na wa sakaka, jojuwe ndi utumbuli wa ukubomba iumbi yoti ye jubombiki Sapanga mbwaga ana. 15 Nagamanyi mahengu gaku goti! Nepani manyiki weapa ngase guhimi wala nga wa mwotu. Nambanga wakaagula simu: wakabia jwi kipepu au jwa motu! 16 Henu, ndaba gubii wavuguvugu na ngase guhimi na wala ngase gupyopiki, nitenda kugutapika gupita mu nndomu wangu! 17 Weapa gupwaga, 'Nepani mina kila sindu; ndei kujagani, ngase mbala sindu sokapi,' kumbi ngase gumanya weapa ngase gubii nu uwesu nu gubii ni kiholu na wa kapuku, ngase guwesa kulinga kabee gubii heu! 18 Nukupeke mawasu uhemala kwangu zaabu jebijisapi kwa mwotu ili uwesa kuba mundu mwana mali gingi. Kabee guwata ingobu nhuu ili iyonni ya heu jaku jiihonikana. Ulomba kabee mahuta ukapakia miiu gaku ili uwesa kubona. 19 Nepani ndi jojuwesa kwalakali na kwaalapu boti banapai. Henu, gukasana nu kujetake mahakau gaku nu kugaleka. 20 Jowanya! Nepani nyema punndyangu nu kuhotima. Mundu na jujowini sauti jangu nu kuhogo nndyangu, nijingala kwaki na kula posu pamu na jombi, najombi jwii kula pamu na nepani. 21 "Jo jwiwesa nanzetakiya kutama pamu na nepani panani jiki kiteu sangu su ubambu, ngati namweti he na wesa nu kujenda kutama pamu na Atati bangu panani ji kiteu saki su ubambu. 22 "Jojubii na makutu, na jujowana ga jupwaga Loho kulipwagi likundi la bandu ba bunhobale Kilisitu!"

4 Panajomula kugabona haga, nabona palongi jangu nndyangu gogubi lipala kunani kwaka Sapanga. Na sauti jenatumbuliya kujijowana jalongila na nepani ngati imbata japwaga: "Hika panani pambane, na nepani nagulangia majambu ga giipitila baada ja haga." 2 Apalapa najukuliwa na Loho. Tumbi, kunani kwaka Sapanga jekola kwabii ni kiteu su ubambu na

jumu jutemi panani jaki. 3 Na jo jutemi pi kiteu sesela jwabi ngati madini ga yasipi ni lilibu laasapi likeli. Nu lusisi lwiilya lwabia lutenda kunang'ana ngati lilibu la bei ngolongu la mahamba na layongalota kiteu su ubambu pandi yoti. 4 Kabee yabii iteu ishilini na nunsesi yu ubambu kukiyongalota kiteu su ubambu, na panani ji iteu batemi aseja ishilini na nu nsesi koni aweti ingobu nhuu na seketuli ya zaabu mu imutu yabu. 5 Pi kiteu su ubambu sela kwabia kupiti lumuli lwikitobi, kulundami na kubogame. Palongi jikiteu su ubambu hesi, kwabii na taa saba ye yabi itenda kunyaka. Hei ndi yabii loho saba yaka Sapanga. 6 Palongi ji kiteu hesi kwabii na sindu ngati nhanga wi liloli, lelinang'ana ngati lilibu leling'ala ngamaa. Helahe pikilanda ji kiteu su ubambu nu upandi woti wi kiteu sela kwabii ni ihumbi yomi nsesi. Ihumbi hei yabii itweli miiu kulongi nu kunyuma. 7 Kiumbi jumu jwabi ngati lihimba, kiumbi sa pili sabi ngati ng'ombi, kiumbi sa tatu sabi na pamiu ngati pa mundu, ni kiumbi su nsesi sabi ngati tai jo jugoloka. 8 lumbi nsesi hei yabi na mapapati sita kila jumu, na yabii itweli miiu, kunza nu nkati. Ijamba ikilu na muhi bila kupomulela koni apwaga: "Jwaasapi, jwaasapi, jwaasapi, Bambu Sapanga ndi jojobi na makili goti, jojwabi, jojobii na jojuhika!" 9 Kila mala ihumbi nsesi hei pa bunndumbalia nu kuntende isima nu kunsengu jo jutemi panani ji kiteu su ubambu hoju jo jutama yaka petapeta na petapeta, (aiōn g165) 10 ndi aseja ishilini nu nsesi bala biliabu palongi ja jo jutemi panani jikiteu su ubambu hoju nu kunngungamali jo jutama yaka petapeta na petapeta hoju; na abeka seketuli yabu palongi jikiteu su ubambu koni apwaga: (aiōn g165) 11 "Gujagani wa Bambu Sapanga witu, kujopa ulumbi ni isima na makili. Ndaba weapa wabombiki hindu yoka, nu kukupala kwaku yabombwa na ibii."

5 Ndienu nikibona kitabu mu kuboku kwa malele kwa jojwatemi pikiteu su ubambu jola, nasombi sabi kiandikwi kunza nu nkati nu kukongwa ni ipungi saba yu ulembu. 2 Kabee numbona ntumi jukunani jojobii na makili koni jwakajamaliya kwa sauti ngolongu: "Nya jo jupalika kutunu ipungi saba yu ulembu nu kukihogo kitabu hesi?" 3 Lakini ngase jwapatikini mundu jokapi kunani kwaka Sapanga, wala punndema wala kumala jo jwawesa kukihogo kitabu hesi au kukilinga nkati. 4 Henu nepani naleliki ngamaa ndaba ngase jwapatikini mundu jo jwapalika kukihogo kitabu sela au kukilinga nkati. 5 Ndi jumu jwa aseja bala jwambwagila, "Wiilela! Linga! Lihimba lu lukolu lwaka Yuda, kibelevu saka Daudi, juwesiki ngundu. Jombi juwesa kuitunu ipungi yu ulembu saba nu kukihogo

kitabu hesi.” 6 Ndienu nabona Mwanalikondoo pi kilanda ji kiteu su ubambu pala na babii na womi nsesi bala na pikilanda ja aseja bala. Mwanalikondoo jwabia jujemiki jwabii ngati atei kunsinza koni jubii na manyelu saba na miu saba, yeyuye ndi loho saba yaka Sapanga yeibitumiki pundema poti. 7 Ndi Mwanalikondoo jwajenda, jukujukua kitabu sela kuhuma mu kuboku kwa malele saka jo jutemi panani jikiteu su ubambu. 8 Pa jukujukua pee kitabu hesi, ihumbi yomi nsesi yela pamu na aseja ishilini nunesi bala bapega magoti nukujinama palongi jaka Mwanalikondoo. Kila jumu jwapi kilimba na bakuli yealenganaki na zaabu yeyatweli ubani. Kilimba nu ubani hogu ndi kuloba kwa bandu baka Sapanga. 9 Ndi bajemba nhwambu nnyai koni apwaga: “Weapa upalika kukijuku kitabu hesi nu kuhogo ipungi yaki. Ndaba weapa watenda kusinzwa, na kwa mwai waku unhemali Sapanga witu bandu kuhuma kila lukolu na kila namna ju kulonge na kila bandu bandema ndalindali. 10 Weapa waatei haba abia ubambu wa agolu baka Sapanga buntumakia Sapanga witu, nabombi biilongua nndema.” 11 Ndi nalinga, na jogwana sauti jaka atumi bu kunani kwaka Sapanga bingi ngamaa babube ngase abalangika, maelupu na maelupu. Babii atemi kuyongalota kiteu su ubambu ni ihumbi yomi nsesi yela na aseja bala; 12 bapwaga kwa sauti ngolongu: “Mwanalikondoo jobunsinziki jupalika kujopa ulumbi nkolongu ndaba ju uwesu waki na mali gingi, malangu gaki na makili gaki ni isima yaki nu ukolongu waki.” 13 Najogwana iumbi yoka yeibi kunani kwaka Sapanga nu kunndema na pai junndema nu kunhanga na yoka yeibii nkati junndema ipwaga, “Kwaki jombi jo jutama pi kiteu su ubambu, na kwaka Mwanalikondoo, bumpekia ulumbi ni isima nu ukolongu na makili, yaka petapeta na yaka petapeta.” (aiōn g165) 14 Ni iumbi yomi nsesi yela yapwaga, “Ena.” Na aseja bala bapega magoti koni pamiu pabu palonguli pai, nu kugungamali.

6 Ndienu, nummbona Mwanalikondoo jihogo kipungi simu kati ji ipungi yengi saba yela. Ndi najogwa jumu kati ji iumbi yomi nnsesi jwaka pwaga kwa sauti ngati ji kitobi, “Hika!” 2 Nepani natenda kulinga, kumbi pala kwabi ni kinyama simu kihuu sebikikema falasi. Na jojwakwelali panani ji kinyama sehesi jwabii lupendi lunkoa, bumpekia ni liseketuli. Ndienu jwapita ngati jo juwesiki na juendale kuwesa. 3 Ndienu, Mwanalikondoo jwahogula kipungi sa pili. Nunzowana kiumbi mwomi wa pili jola jwaka pwaga, “Hika!” 4 Nane nalinga na kumbi pala kwabii ni kinyama sengi kikeli sebikikema falasi. Jojukikwelale kinyama sehesi bumpeki lihengu lukuboa lukwali

punndema, bandu akomana, jombi bumpekia upanga nkolongu. 5 Ndi Mwanalikondoo jwahogula kipungi sa tatu su ulembu. Najowana kiumbi mwomi watatu jola jwaka pwaga, “Hika!” Nalinga kumbi pala kwabia ni kinyama simu sebikikema falasi kijilu. Jojukikwelale jwabia ni ipemu ibeli yu kupeme kutopa mu kuboku jaki. 6 Najogwana sindu ngati sauti jihuma kuiumbi yomi nsesi yela. Najombi japwaga, “Kipemu simu su uwemi wi inganu ku malepu gu lupija lu lihengu ulisoba limu. Lakini wialabana mauta gi mizeituni wala divai!” 7 Ndienu, Mwanalikondoo jwahogula kipungi su nsesi su ulembu. Nunzowana kiumbi mwomi wu nsesi jola jwaka pwaga, “Hika!” 8 Nane nalinga, kumbi pala kwabia ni kinyama simu sebikikema falasi, sabii langi ji kijivu. Ni liina la jo julikwele labia kuwa nu kumala kwatenda kumpwata. Haba babia baapeki uwesu pandu pamu kati ju nsesi ju punndema, baakoma bandu ku upanga, inzala, magonzu na kwi inyama ikali yu punndema. (Hadēs g86) 9 Ndienu, Mwanalikondoo jwahogula kipungi su nhwanu. Nabona pai ja mesa jukupoge ubani ibii loho ya bandu ba baakomiki ndaba ja malobi gaka Sapanga, na kwaapwagi bandu bangi kupete kuhobale kwitu. 10 Ndi, balela kwa sauti ngolongu, “Wa Bambu weubi namakili goti, wehapa wasapi na jo juhobaleka, kwiibia mbaka lii pawiiika kwaatemu bandu bupunndema pani kwaalapu ndaba jukutukoma twepane?” 11 Ndi baapekia kila jumu ingobu nasu nhuu, baapwagila aendalia kupomule kwa muda nzipi, mbaki esabu ja atumisi na bandu bangi baahobale Kilisitu ijagania babiikomika ngati mwanganya. 12 Henu linga, ni kipindi Mwanalikondoo pajwahogula kipungi sa sita, kwabi kililima kikolongu, lyoba labia lijilu ngati liguni lijilu, mwei woti wabi nkeli ngati mwai, 13 na ndondu yukunani yaabuka panani ja ndema ngati matunda gi mikoju janga kukoma hegahabuka mu nkongu waki pagunyuliwa nu nhwai nkali. 14 Kunani kwaboka ngati likalatasi he bilihingalati, itombi yoti na kilwa yoti baiboa pandu paki. 15 Ndienu, aka bambu bu punndema, akakilongosi, akolongu ba alonda, bandu bana mali gingi, bana makili, kila ntumwa na mundu jo julekakivi, bilihia mu ipoli na pikilanda jamalibu ku itombi. 16 Biipwagila itombi yela na malibu gala, “Mutuabukia, mu kutuia kutali na pamihu gaka jo jutama pi kiteu su ubambu jola, nu kutali ni inyela jaka Mwanalikondoo! 17 Ndaba lisoba likolongu li inyela kwabu lihikiki. Nya jo juwesa kuinakali?”

7 Pagajomuka haga naabona atumi baka Sapanga bu kunani nnsesi ajemiki mu kona nsesi yu

punndema, koni akamwi nhwai nsesi u punndema, ili nhwai wiipoga hata kasokopi: pu nndema, wala ku nhanga, wala panani ju mikongu. 2 Ndiपाला nummbona ntumi jongi jukunani jwakakwela kunani kuhuma kolipiti liyoba, koni jubi nu muhuli waka Sapanga jojobi mwomi. Jwajamaliya na kwaapwagi atumi baka Sapanga bu kunani nsesi babaapeki lihengu lu kualabana nndema nu nhanga. 3 "Mwiiyalabana ndema, wala nhanga wala mikongu, mbaka patwijomula kwaabeka alama atumisi baka Sapanga bitu pi ibongi yabu." 4 Ndienu najogwana bandu babaabalingi nukubekwa alama babi bandu laki jimu na elupu alubaini nu nsesi ba makabila goti ga bandu buku Izilaeli. 5 Kihuma likabila la Yuda, bandu elupu komi na abeli, kuhuma likabila laka Leubeni bandu elupu komi na abeli, kuhuma likabila laka Gadi, bandu elupu kumi na abeli, 6 kuhuma likabila la asheli, bandu elupu komi na abeli, kuhuma likabila la Nafutali, bandu elupu komi na abeli, kuhuma likabila laka Manase bandu elupu komi na abeli; 7 kuhuma likabila laka Simoni bandu elupu komi na abeli kuhuma likabila laka Lawi bandu elupu komi na abeli, kuhuma likabila laka Isaka, bandu elupu komi na abeli; 8 kuhuma likabila laka Zebuluni bandu elupu komi na abeli, kuhuma likabila laka Josepu bandu elupu komi na abeli nu kuhuma likabila laka Benyamini bandu elupu komi na abeli. 9 Ndienu nalinga nabona nsambi nkolongu wa bandu banga kubalangika: Bandu ba kila ndema, lukolu, kilongu na luga. Nabombi babia ajemiki palongi ji kiteu su ubambu na palongi jaka Mwanalikondoo, awatiki ingobu nhuu koni akamwi mbandi gi mikongu gi mitendi mu maboku gabu. 10 Bajamalia koni apwaga, "Uokosi witu guhuma kwaka Sapanga witu jojutama panani ji kiteu su ubambu, nu kuhuma kwaka Mwanalikondoo!" 11 Atumi boti bu kunani bajema kukiyoungolota kiteu su ubambu, aseja na ihumbi yomi yela. Bapega magoti palongi ji kiteu su ubambu nu kunngungamali Sapanga, 12 koni apwaga, "Ena! Ulumbi nu ukolongu na malangu nukusengu ni isima uwesu na makili ibia kwaka Sapanga witu, yaka petapeta! Ena!" (aion g165) 13 Jumu kati ja aseja bala jwanalukia, "Boo, baaweti ingobu nasu nhuu haba, bandu bole? Boo, ahumi kwako?" 14 Nanepani najibwa ana, "Unkolongu, weapa umanya!" Najombi jwambwagila, "Haba ndi baapitiki sapi mu ling'ai likolongu. Biigolwi ingobu yabu Mu mwai waka Mwanalikondoo, nayombi ibii nhuu kupukupu. 15 Kwa ndaba heji abii palongi ji kiteu su ubambu saka Sapanga. Bunngungamali Sapanga muhi ni ikilu mu nyumba jaka Sapanga, najombi jojutama pi kiteu su ubambu jwiikuba nabombi na

kwa alenda. 16 Ngabiiboni kabee inzala wala nywiita, nga lyajosi kabee lyoba wala lyotu likali, 17 ndaba Mwanalikondoo jojobi pikilanda ji kiteu su ubambu jwiibia ndimi wabu, najombi jwaalongua ku mikolule ja masi ga womi. Najombi Sapanga jwaahungula maholi goti ku miu gabu."

8 Mwanalikondoo pajwamamatula kipungi sa saba, kunani kwaka sapanga kwabia kutuli nuu kwikipindi sa nusu lisaa. 2 Ndi naabona atumi bu kunani kwaka Sapanga saba baajema palongi jaka Sapanga baaapeki imbata saba. 3 Ntumi jongi ju kunani kwaka Sapanga jawhika, nukujema pambipi ja mesa jukupogale ubani koni jutotwi lichetezu lukupogale ubani la zaabu. Najombi bumpekia ubani gwingipi jugujegala pamu nu kuloba kwa bandu boti baka Sapanga panani ja mesa ja zaabu jukupiiki litambiku jejibi palongi ji kiteu su ubambu. 4 Lihoi lu ubani lakwela kunani, pamu nu kuloba kwa bandu baka Sapanga kuhuma mu maboku gaka ntumi jukunani hoju jojwabi jujemiki palongi jaka Sapanga. 5 Ndienu, ntumi jukunani jawakua lichetezu lu kujose ubani, julitwelakia mwotu wa wi kianza seasengi na malibu seapiiki matambi nukulileke pu nndema. Kwapitila kelesi ju kutulami ni inzobi ni imuliku ni kililima. 6 Ndienu, atumi bu kunani kwa Sapanga saba biliandi kupula imbata yabu. 7 Ntumi jukunani ju utumbuli jwapula imbata jaki. Kwapitila iyula ja malibu na mwotu goguhangangini na mwai nukulekewa pa nndema. Pandu pamu mu indu itatu yeilengini patenda kutinyika, pandu pamu mu indu itatu yeilengini yi mikongu yaatenda kutinyika na manyoi goti mabei gatenda kutinyika. 8 Ndienu ntumi jukunani jwa pili jwapula imbata jaki. Na sindu ngati kitombi kikulongu se kinyaka mwotu salekiwi mu nhanga. Pandu pamu pa tatu punhanga pang'anambuka mwai, 9 pandu pa tatu pamu pi iumbi yeibii yomi mu nhanga yatenda kuwa, na pandu pamu pa tatu pa sitima patenda kualabika. 10 Ndienu, ntumi jukunani jwa tatu jwapula imbata jaki. Na ndondu ngolongu koni jinyaka ngati myengi ya mwotu jaabwika kuhuma kunani kwaka Sapanga nukutola panani ja pandu pamu pa tatu pa losi ni mikolule ja masi. 11 Ndondu heji bijikema nhundu. Ndienu pandu pamu pa indu itatu yeilengana ga masi gabia mababa na bandu bingi bakuwa ndaba ja masi gagababa haga. 12 Ndiपाला, ntumi jukunani jwa nne jwapula imbata jaki. Ndi pandu pamu pa indu itatu yeilengana ya lioba na mwei na ndondu yatenda kupegwa; hata unang'anu wahoa kunang'ana kwaki. Pandu pamu pa indu itatu pa muhi pakosa unang'anu, ahelahela na pandu pamu pa tatu ji ikilu. 13 Ndi nalinga, najogwana

kijuni se bikikema tai kihomba kunani ngamaa kwaka Sapanga, kipwaga kwa sauti ngolongu, "Mitibikiboni, mitibikiboni, mitibikiboni bandu baatama pu nndema kipindi atumi bu kunani atatu baaigali papipula imbata yabu!"

9 Ndi ntumi ju kunani jwapula imbata jaki. Nane ni jibona ndondu jejabii jitei kuabuka panani ja ndema kuhuma kunani kwaka Sapanga. Najombi japata upungu wa mbelu jilibomba lilasu langa na mwisu. (Abyssos g12) **2** Henu, ndondu heji jahogula mbelu ji libomba lilasu langa na mwisu, lapita lioi li litanuli likolongu. Lioba nu kunani kwaka Sapanga kwapata lwii kwi lioi lelihuma mu imbelu ji libomba langa na mwisu. (Abyssos g12) **3** Mapai gapita mu lioi heli, gajingala pa ndema gajopa makili ngati gi kipeleli. **4** Baapwagila bihalabana manyoi gu nndema wala manyoi wala mikongu jokapi, ila bahalabana bandu banga kuba na alama jaka Sapanga pi kibongi. **5** Halwa hei ngasegapalika kwaakoma bandu, ila kwa ang'alisa pena kwa muda wa miei nhwanu. Ubini waki gulengana nu ubini goapata kipindi pa saaluma kipeleli. **6** Kipindi hesi bandu biipala kulikoma lakini ngabiiwese; biitokulya kuwa, lakini kuwa kwiitenda kwaatila. **7** Halwa yehei yabia ngati falasi yeibihei ndaba juku kukomana. Panani ji imutu yabu babii na maseketuli gagabii ngati zaabu, na pa miujabu pabii ngati pamiu ja bandu. **8** Majunzu gabu gabia ngati majunzu gaka mbomba, na minu gabu gabia ngati minu gi liimba. **9** Igamba yabu yabia iyekaliwi kwa sindu ngati ingobu ji kisomasoma. Sauti ja mapapati gabu jabia ngati keleli jamagali ga falasi ingi yeibii nsapwali ga gatili kujenda ku kukomana. **10** Babia ni mikela na mia ngati kipeleli, na kwi mikela heji bawesa kwaaumisa bandu kwa miei nhwanu. **11** Abii na bambu nkolongu jo jwaalongo, jojuwe ndi ntumisi ju libomba langa na mwisu; liina laki kwi kiebulania ankema Abadoni na kwiki Giliki akema Apoliani, yaani jojokoma. (Abyssos g12) **12** Ling'ai likolongu lu utumbuli lipetiki, gakona mang'ai gangi mabeli kuhika. **13** Ndi, ntumi jongi jwa sita jwapula imbata jaki. Nanepani najogwa sauti jimu kuhuma mu manyelu nsesi ga mesa jukupiki jukupogale ubani ja zaabu je jabii palongi jaka Sapanga. **14** Sauti je jela jumpwagila ntumi jwa sita jola jobubii ni imbata, "Apungulia atumi baka Lijobi nsesi ba baakongiki pa losi ngolongu Eputati!" **15** Najombi jwaogulia atumi biki Lijobi nsesi bala babube babia baahandi ndaba ja saa heji ji lisoba la mwei hogu gwa saka sese ili baakoma bandu ba pandu pamu pa tatu pa bandu boti. **16** Najogwana alonda baakwela falasi babaalingi babi

milioni mia ibeli. **17** Hela ndi henabona panabii mu ndema ja loho, nabona baakwela falasi baweti ingobu yikisoma mu igamba yabu ye yabii ngeli ngati mwotu, yeyabi na langi ngati jukunani na ngati ja madini gi kibiliti. Imutu ya falasi haba yabi ngati imutu yi lihimba, ni milomu jabu gupita mwotu, lioi, na madini gi kibiliti gagajaka. **18** Pandu pa mu pa tatu ja bandu boti bakuwa kuku lapuliwa mala patatu, yani kwa mwotu hogu, kwi lioi heli na kwa madini gi kibiliti hesi, ga gabia gapita kuhuma mu milomu ja falasi; **19** ndaba makili ga falasi bala gabia mu milomu jabu na mu mikela jabu. Mikela jabu jabia ngati majoka na yabia ni imutu, na bombi biitumia heji kwaaumisa bandu. **20** Bandu bangi babahigali babube ngase bawi kupete kukulapuliwa kola, ngase bajetaki kukotoka kuhobale hindu ye balenganaki beni. Ngase bakotwiki kugungamali ilombu wala imong'umong'u ya zaabu na ya madini ga feza na ya madini ga shaba na ya malibu na gimikongu, indu yeyuye ngaseiwesa kulinga wala kujowana wala kujenda. **21** Wala ngasebajetaki kugaleka mahakau gabu gukukoma bandu nu uhabi nu ugoni na wih wabu.

10 Ndi, nummbona ntumi jongi jukunani jo jubii na makili jwakahuluka kuhuma kunani kwaka Sapanga. Babiya bunhwatiki lihundi nu lusisi lwi iyula lwabii pa mutu jaki. Pamihu jaki pakabii ngati Lyoba, na magolu gaki gabii ngati kipali sa mwotu. **2** Mu maboku gaki jakamwi kitabu kisoku seayekwi. Jabekiki kugolu kwaki kwa malele panani ju nnhanga nu kugolu kwaki kwa mangega jabei panani ju nndema, **3** nukukema kwa sauti ngolongu ngati he lilundumi lihimba. Pajwakema kwa sauti, sauti saba yu kulundumi yajetakia kwa makili. **4** Nayombi itobi saba pa yalundumia, nepani napala kuandika. Lakini najowa sauti kuhuma kunani jakapwaga, "Malobi ga sauti ju kulundumi saba ganiagage ga sili wiandika!" **5** Ndipala, ntumi jukunani jonumbona jujemiki panani junhanga na panani ja ndema jola jwatondabia kuboku kwaki kwa malele kunani kwaka Sapanga, **6** jwalapa ku lihina laka Sapanga jojutama yaka petapeta na petapeta, Sapanga jojubombiki kunani na hindu yoka yeibii kola nu nhanga na yoka yeibii nkati jaki, nndema na yoka yeibii nkati jaki. Jwapwaga, "Nga kipindi sukuselewa ngani!" (aiōn g165) **7** Lakini muda ntumi jukunani jwa saba pajwiipia sauti ji imbata jaki Sapanga jwiijomulakia mpangu waki goguliiki ngati he jwaalandila alota baki." **8** Ndienu, sauti jela jenabiya nijijoani kuhuma kunani, jalongila na ne kabee: "Jenda wakajukua kitabu sekiyekuliwi, sekibii mu kuboku juku ntumi jukunani jo jujema mu nhanga na panani

ju nndema.” 9 Ndi, nunzendila ntumi jukunani we jola, numpwagila jumbekiya kitabu kisoku se sela. Najombi jwambwagila, “Jukua gukula. Mundomu jaku siibiya sekinoi ngati busi, lakini mu lutumbu sibiya sekibaba!” 10 Ndienu, nikijukua kitabu kisoku hesi kuhuma mu maboku gaka nntumi ju kunani hoju, nu kukula. Nasombi sabia sekinoi mu nndomu wangu ngati busi, lakini panikimila sabia kibaba mu litumbu langu. 11 Ndipala, jambwagila, “Kupalika kabee gupia ulota gwa bandu bingi, bandu bandema na bandu ba luga hingi na aka bambu nkolongu!”

11 Henu, bambekiya ndai gowabii ngati lutela lu kupeme, bambwagila, “Jumuka, ukapema nyumba jaka Sapanga, mesa ju kupiki litambiku na waka abalanga bandu ba bugungamali Sapanga momu. 2 Lakini ujileka ua jejibi kunza ja Nyumba jaka Sapanga, wiipema ndaba baapeki bandu banga Ayaudi, babube biikanyatiya kwa makili mu musi wa asapi jemola kwi kipindi sa miei alubaini ni ibeli. 3 Nanepani naatuma bandu bangu abeli apwaga gaanyowini nu kugabona ili apia ulota ku kipindi sa masoba elupu jimu na mia ibeli na sitini, koni aweti ingobu ya magunia.” 4 Bandu abeli babagabona nu kupwaaga haba ndi mikongu ji Mizeituni mibele ni ipanda ibeli ya taa yeijema palongi jaka Bambu Sapanga ju nndema joti. 5 Ana mundu jokapi jupala kwaahumisa, mwotu guhuma mu milomu jabu na kwakoma abaja babu. Na kila mundu jojwilenga kunhumisa jwitenda kuwa namuna jeje. 6 Haba abii nu uwesu ukupunga kunani, iyula jiikuna kipindi paapia ulota. Kabee abii nu uwesu ukung'anambu chemuchemu yoti ya masi ibiya mwai, nu kugulapu nndema kwa malapuli ga kila namuna mu nndema kila paapala. 7 Pabajomula kupia ulota we hogu, kinyama kikali sesihuma mu libomba langa na mwisu jitenda kukomana naku, jitenda kaawesa na kakoma. (Abyssos g12) 8 Mitui jabu jihigaliya mwiindela ja musi nkolongu gola papuje Bambu wabu jatenda kubambaliwa. Liina lu ulota la musi we hogu ndi Sodoma au ku Misili. 9 Bandu bakila nndema na luga na kabila nu lukolu biilingaliya mitui jabu ku masoba matatu na nusu, na ngabijetake baataga. 10 Bandu baatama punndema biitoguliya kuwa kwa bandu abeli haba. Bihenga tipati nuku pekiana nhupi, ndaba alota abeli haba babiya baang'alisi ngamaa bandu bupu nndema. 11 Lakini egapeta masoba matatu na nusu loho ja womi kuhuma kwaka Sapanga jatenda kwaajingi, nabombi batenda kujema kwa magolu gabu, na bandu boti babaalingaliya lwaajingala lujogopu lukolongu. 12 Ndienu, alota

haba abeli bajoana sauti ngolongu kuhuma kunani jakaapwagila, “Nhikannya panani pambane!” Nabombi bakwela kunani kwaka Sapanga mu mahundi, koni bandu babaasuki bakalingaliya. 13 Apalapa sapitila kililima kicolongu sa nndema, pandu pamu pa komi pa musi patenda kubomboka. Bandu elupu saba bakuwa ku kililima se hesi su nndema. Bandu baahigali bajogipi ngamaa, bundumbalia Sapanga jukunani. 14 Ling'ai la pili lipetiki; lakini lingaliya! Ling'ai la tatu lipwata nyata. 15 Ndienu, ntumi jukunani kwaka Sapanga jwa saba japula imbata jaki. Na sauti ingi yajoa nika kunani kwaka Sapanga yapwaga, “Henu ubambu ukolongu upu nndema ndi waka Bambu witu ni Kilisitu waki. Jombi jilongosa masoba ganga na mwisu!” (aiōn g165) 16 Ndipala, aseja ishilini nu nsesi bala baatami palongi jaka Sapanga mwi iteu yabu yu ubambu, bapega magoti nukujinama mbaka pai nu kundumbali Sapanga, 17 koni bakapwaga, “Tugusengu Bambu Sapanga Wegubii na Uwesu goti, wegubii na wewabi! Ndaba gutulangi uwesu waku na gutumbuli kulongosa! 18 Bandu banga Ayaudi bapata inyela, Lakini inyela yaku ihikike, Ndi kipindi sukutemu bandu baawii, Ndi kipindi sa kaaapeke nhupi atumisi baku alota, na bandu ba sapi baka Sapanga boti na baalilumbali liina laku, akolongu na asoku. Ndi masoba gakwaakoma bandu ba ahalabana nndema.” 19 Ndienu nyumba jaka Sapanga jukunani kwaka Sapanga latenda kuhoguleka nu nkati jaki labonikana lisanduku lililaganu. Kwapitila imuliku iikitobi, Sauti ju kulundumi, ni kililima ni iyula ngolongu ji indobi.

12 Ndienu nginyuli ikolongu jukusangasa yabonikana kunani kwaka Sapanga. Mmbomba jo bunhgubiki lyoba na magolu gaki gakanyati mwei na seketule jejabi na ndondu komi ni ibeli yabi pikimutu saki! 2 Mmbomba wehoju jwabi ni kitumbu, najombi jwalela kilelu su usungu ulipyanda lukubeleka mwana. 3 Ndienu, nginyuli yengi yapitila kunani. Gujoka gukolongu gukeli gogubii ni imutu saba na manyelu komi na kila kimutu sabiya na seketule. 4 Gujoka gola gwabia guhuta nunkela waki pandu pamu pa tatu pa ndondu yeilengana yuku nani nukuileke kunndema. Nagwombi Gujoka gwajemiki palongi jaka mmbomba hoju jobabii juhegale kubeleka mwana, ili kummila mwana pajwiisaliwa pee. 5 Ndienu, mmbomba hoju jwabelika mwana mwanalomi jojwaalongusa bandu ba nndema yoti kwa ndonga ja somasoma. Lakini mwana bunzeluwa nu kumpeleka kwaka Sapanga pi kiteu saki su ubambu. 6 Mmbomba we hoju jabutukiya kulukoba kokuje Sapanga jabiya junhandali pa sapi papuje bukuntunza masoba elupu

jimu na mia ibeli na sitini. 7 Kwabia na ngundu kunani kwaka Sapanga. Mikaeli na atumi baki bu kunani bakomana ngundu nu gujoka hogu, nagwombi pamu na atumi baki gwakomana nabombi. 8 Lakini gujoka gwe na atumi baki batenda kusindwa na mwisu weni ngasebawesa kabee kuendale kutama kunani kwaka Sapanga kola. 9 Ndienu gujoka gwe hogu bugulekala punndema. Gujoka gwehogu ndi gujoka gwa mwandi lela lelule kabee bilikema lilibili au Lijobi lelule laakonga bandu bu punndema poti. Bugulekala punndema pamu na atumi baki poti. 10 Ndipala najoana sauti ngolongu kuhuma kunani jipwaga, "Henu guhikiki uokopu na makili nu ubambu ukolongu waka Sapanga witu nu uwesu waka Kilisitu waki! Ndaba jo jwaatakila mui ni ikilu alongu bitu palongi jaka Sapanga bunndeki pai. 11 Alongu bitu bunhwesiki kupete mwai waka Mwanalikondoo na ku usakaka gobabia bakalandila ndaba babiaa tayali kuguleka womi wabu na kuwa. 12 Kwa ndaba heji, ntoguliya mwe kunani kwaka Sapanga na mwanganya mommbi nkati jinu. Lakini mitimukiboni mwabandu mo ntama punndema nu nhanga ndaba lilibili juhulwiki kwinu, koni jubii niinyela ngolongu, ndaba jumanya masoba gaki gahigali masokopi." 13 Gujoka palamanya bilileki pai pu nndema, latumbulia kunzepale mmbomba jojwabii jubeliki mwana mwanalomi jola. 14 Mmbomba jola bumpekia mapapati mabeli gi kijuni kikolongu sebikikema tai ili juwesa kuhomba mbaka kutali ngani kuhuma pagubi gujoka, mbaka pandu pasapi pabunhandali kulukoba, kokuje buntunza kwa yaka itatu na mieji sita. 15 Ndienu gujoka gwatapika masi gingi ngati lose, gunzengaliya mmbomba jola munyuma ili gunzola. 16 Lakini nndema gunzangatiya mmbomba we hoju. Jiliyekula ngati nndomu nu kugamila masi gala gagapita mu nndomu gu gujoka gola. 17 Ndienu, gujoka gola gunhyomila mmbomba jola, ndi gwatenda kuboka lajenda kukomana na lukolu luku mmbomba hoju, babube ndi bandu poti baajetake mihilu jaka Sapanga kwapwagi bangi majambu gaka Yesu.

13 Ndienu, gujoka gola gwajema mu lutengu ju nhanga. Ndipala nikibona kinyama simu sekihuma mu nhanga. Sabii ni imutu saba na manyelu komi, kila linyelu labiya na seketule. Liina la matondu labiya liandikwi panani ji imutu heyi. 2 Kinyama senikibona sabiya ngati kihobi. Magolu gaki bia ngati kinyama sebikikema dubu na nndomu waki wabia ngati wi lihimba. Gujoka gola gukipekiya kinyama sela makili gaki, kiteu saki su ubambu nu uwesu ukulongosa. 3 Kimutu saki simu sikinyama hesi

sabonikana ngati bikiumisi ngamaa, lakini libanga heli labia lilamiki. Bandu bu punndema poti bikisangii nga maa kinyama hesi nukukupwata. 4 Bandu poti biligungamaliya gujoka gola ndaba likipeki kinyama sela uwesu waki. Bikigungamaliya kabee kinyama sela koni apwaga, "Nya jojubii ngati kinyama senzeno? Nya jojuwesa kukomana nako?" 5 Ndipala kinyama sela bikilekakiya kipwaga malobi gu kuligamba nu kuntondo Sapanga; bikijetakaliya kuba nu ukolongu kwa mieji alubaini na mabeli. 6 Ndienu, jatumbuliya kuntondo Sapanga, kulitondo liina laki, kutondo pa jutama, na kwaatondo poti baatama kunani kwaka Sapanga. 7 Anzetakaliya kutenda ngundu na bandu ba sapi baka Sapanga na kwaawesa. Bumpekia ukolongu kwa bandu ba kila likabila na kila lukolu na kila luga na kila bandu ba ndema yoti. 8 Boti baatama punndema biitenda kunngungamali ila pena bandu babube mahina gabu gahandikwi mu kitabu sa womi saka mwanalikondoo jobunsinziki tumbuka utumbuli ukubomba nndema. 9 "Jojubii na makutu gukujowane nu jujoana! 10 Jobumpangi kunkamu bunkamula, ju kukomeka ku upanga jwikomika ku upanga. Hapa ndi bandu baka Sapanga apalika ainakalia nu kuhobale." 11 Ndienu, nikibona kinyama sengi kihuma puluhombi. Jabiya na manyelu mabeli ngati manyelu gi litoli lilikondoo, na jalongila ngati gujoka. 12 Jwabiiya jupatiki uwesu woti kuhuma kwaka kinyama se satumbulia sela na jwatumia uwesu hogu palongi jikinyama sela. Jujilasimisa ndema joti na bandu poti baabi homu kukigungamali kinyama se satumbulia sela sesuse sabia ni libanga lebungumisi ngamaa labia lilamiki. 13 Ndienu, kinyama sa pili hesi sahenga nginyuli ikolongu yukusangasa, hata jaahenga mwotu kuhuma kunani ku guhuluka ku nndema palongi ja bandu. 14 Jwaakonga bandu ba atama pu ndema kwa ndondoke yejwawesiswa kuhenga badala jikinyama sesatumbulia. Jwaalagalakiya bandu poti bupunndema alenganakia imong'umong'u kwi isima yikikinyama sela sesabii ni libanga lukuumiswa lakini saendalia kutama. 15 Ndienu jwawesiswa kupulali nhwai kimong'umong'u sikinyama sesatumbulia sela na sawesa kulonge na kwaakoma bandu poti banga kukigungamali. 16 Jaalasimisa poti, asoku na akolongu, bandu bana mali gingi na ahagu, bandu baalekakiwi na atumwa, baajegala alama panani ja maboku gabu gu malele au panani ji kibongi sa pamihu gabu. 17 Ngamundu jojwiipalika kulomba au kulombesa sindu ana ngasejubii na alama ni liina likinyama sehesi au namba jejjijema badala ji liina laki. 18 Pambani papalika malangu! Jwana malangu juwesa kuhatambu mana ja namba jikinyama se hesi,

ndaba namba ye hei ijema ndaba jaka mundu jumu. Namba je ndi mia sita sitini na sita.

14 Nalinga ndi nabona Mwanalikondoo lijemiki panani jikitombi suku Sayuni koni jubi na bandu laki jimu na alubaini nu nunesi elupu babube panani ja pikibongi jahu babiya aandiki liina la Mwanalikondoo ni liina la Atati baki. **2** Ndienu, najoana sauti kuhuma kumaundi, ngati sauti ja masi gingi gagajitika kuhuma pilikemba na ngati kulundumii ku kitobi. Sauti jenajoana jabia ngati sauti ja bandu baahona kilimba. **3** Babiya bajemba nhwambu nnyai palongi ji kiteu su ubambu na palongi ji iumbi yeibii nsesi yomi na aseja bala. Ngakuba mundu jojawesa kulibola nhwambu we hogu ila bandu haba laki jimu alubaini nu nsesi elupu bababiya akombuliwi pundema. **4** Bandu haba ndi bala babube ngaseawahiki kulipili ku kugone na akambomba hata lisoba limu, nabombi ndi akakombu. Bombi ankagu Mwanalikondoo kwokapi kojujenda. Nabombi akombuliwi kuhuma kwa bandu bangi boti abiya buutumbuli kwaka Sapanga na kwaka mwanalikondoo. **5** Ngasebawaiki kulonge isoli hata kidogu na ngasebabii ni likosa lokapi. **6** Ndienu nummbona ntumi jongi juhomba pikilanda jukunani koni jubii ni Lijambu la Amboni la yaka petapeta yaka Sapanga, julandila kwa bandu baatama pani punndema kwa kila nndema, kwa kila likabila na kwa kila ba luga na kwa kila lukolu. (aiōnios g166) **7** Najombi japwaga kwa sauti ngolongu, "Munzogopa Sapanga nukumpeke ulumbi! Ndaba lisaa lihikiki lukupia kutemuliwa kwaki. Mungungamaliya jombi jojabombiki kunani nu pu ndema, nhanga na chemuchemu ja masi." **8** Ntumi jongi jwa pili ankagula ju utumbuli hoju koni jupwaga, "Juhabweke! Hena Babeli nkolongu juhabweke! Babeli jojuwe jwahenga bandu bukunnndema goti akunywa divai jaki ingali jejunhenga bandu kutokule kuhenga ugoni!" **9** Ntumi jongi jwatatu jwapitila baada ja atumi bangi abeli bala japwaga kwa sauti ngolongu, "Ana mundu jokapi joangungamalia kinyama jola ni kimong'umong'u saki nu kujegewa alama jaki panani ji kibongi jaki au panani ju kuboku kwaki, **10** najombi kabee jikunywa divai ji inyela jaka Sapanga jejuje alenganaki bila kuhangangana na masi nukujakani mu kikombi si inyela yaki. Mundu we hoju jung'alika mwotu wi ibiliti palongi ja atumi bu kunani kwaka Sapanga ba sapi na palongi jaka Mwanalikondoo. **11** Liyoi la mwotu gowaang'alisa gukwela kunani masoba ganga na mwisu. Bandu haba babikilumbali kinyama hesi ni kimong'umong'u saki nu kubekwa alama ji liina laki, ngabiipomule ikilu na muhi." (aiōn g165) **12** Ndienu hapa

ndi bandu ba Sapi baka Sapanga baajetake miilu jaka Sapanga nu kunhobale Yesu, apalika kunhinakali. **13** Ndienu, najoana sauti kuhuma kunani kwaka Sapanga japwaga, "Andika ana! Nambanga bandu bala bakuwa sajenu nukuendale koni ajongini na Bambu." Najombi Loho jupwaga, "Hena! Biipomuliya baada ja mang'aliku gabu ndaba mahengu gabu gatenda kwaajengale". **14** Ndienu nalinga na kumbi pakabii ni liundi lihuu na jutami panani jaki jabiya ngati Mwana waka Mundu. Jwabii na seketule ja zahabu mmutu jaki nu jukamuu kijipi kikali mu kuboku jaki. **15** Ndienu ntumi jukunani jongi jahuma munyumba jaka Sapanga nu kunkema kwa sauti ngolongu jola jojabiya jutami kunani ku liundi, "Mpepa koku tumia kijipi saku wakahusa, ndaba masoba gu gukuhusa gahikike, ndaba ilebi gu pundema gakomiki." **16** Ndienu jola jojatemi kunani ji liundi jwajipa nndema ni kijipi saki, ni ilebi yatenda kubongwa. **17** Ndienu ntumi jukunani kwaka Sapanga jongi jwauma mu nyumba jaka Sapanga jejibii kunani kwaka Sapanga najombi kabee jwabia jukamwi kijipi sekitema. **18** Henu ntumi jongi jojujemale mwotu, jahuma pa mesa jukupiiki litambiku nukukema kwa sauti ngolongu ntumi jola jojabii ni kijipi jejitema nukumpwagi, "Jukua kijipi saku jejitema ukasekula nukuibeka pamu ingonyu i mizabibu yu pundema ndaba matunda gi mizabibu jaki jibewiki." **19** Ndienu, ntumi ju kunani we hoju jajipa ni kijipi saki zabibu yu pu nndema jwabeka pamu zabibu yu nndema, nu kujijege pandu pukuminyi zabibu pi inyela ngolongu yaka Sapanga. **20** Zabibu baminya pandu pukuminyi zabibu papabii kunza ja musi, na mwai wapita pandu pepala nu kusembaleka ulasu wa kilumita mia tatu.

15 Ndienu ni ibona nginyuli najengi ngolongu na kusangasa kunani. Pakabi na atumi saba bu kunani baahenga kulapuliwa kwa saba kwa mwisu, gukujomo Inyela yaka Sapanga. **2** Ndienu nikibona ngati nhanga gu liloli, jihangangangini na mwotu. Naabona kabee bala bandu babikiwesiki kinyama ni imong'umong'u yaki na jojuwe liina laki lebililogwile sukubalanga. Bandu haba babiya ajemiki pulutengu ju nhanga ji liloli, koni abii ni imbata yebapekiwi na Sapanga. **3** Babiya ajemba uwambu waka Musa, ntumisi waka Sapanga nu uwambu waka Mwanalikondoo koni akapwaga: "Bambu Sapanga Jwana Makili, mahengu gaku makolongu na gu kusangasa ngani! Gu nkolongu wa nndema masoba goka ganga namwisu, indela yaku ndi ya haki na ya sakaka! **4** Boo, nya jwanga kugutende isima wehapa Bambu? Boo, nya jwanga ku lilumbali liina lako?"

Ndaba wehapa kajika jaku ndi wa sapi nndema joti jaguhikila nu kugungamali, ndaba mahengu gaku ga haki gatei kulangi." 5 Egapeta haga nijibona nyumba jaka Sapanga jabiya jihoguliwi nu nkati jaki labii lihema leilangi Sapanga jubii. 6 Ndienu abiya atumi saba babii nukulapulika kwa saba bapita mu nyumba jaka Sapanga babiya aweti ingobu yeinyambiki sapi yeing'anya nu ukanda wa zahabu nhingu yabu. 7 Ndienu jumukati ji iumbi yomi nsesi jaapeki atumi bu kunani saba bala bakuli ya zahabu yeitweliitweli inyela yaka Sapanga, jojutama masoba ganga na mwisu. (aiōn 9165) 8 Nyumba jaka Sapanga jatweli liyoi ndaba ju ulumbi waka Sapanga na makili gaka Sapanga na ngakuba mundu jojawesa kujingi mu nyumba mbaka mwisu ukulapulika kwa saba ga Atumi bu kunani saba.

16 Ndienu, najoana sauti ngolongu kuhuma mu nyumba jaka Sapanga jakaapwagila atumi bukananu kwaka Sapanga saba bala, "Nzendannya mwakajitala mabakuli saba gi inyela yaka Sapanga punndema." 2 Ndienu, ntumi ju utumbuli jajenda jajitala bakuli jaki jiinyela panani ju nndema, apalapa gaapata maputi gagaumisa boti baabii na alama ji kinyama na babijilumbaliya imong'umong'umu yaki bala. 3 Ndienu, ntumi jukunani kwaka Sapanga wa pili jajitala bakuli jaki jiinyela mu nhanga. Nu nhanga wang'anambuka kuba mwai ngati mwai waka mundu jojuwii, na kila iumbi yomi mu nhanga yatenda kuwa. 4 Ntumi wa tatu jukunani kwaka Sapanga jajitila bakuli jaki jiinyela mu ndosi na chemuchemu ja masi, nayombi yang'anambuka mwai. 5 Nunzoa ntumi jukunani kwaka Sapanga jojujemale masi jakapwaga, "Wehapa gutemu ngati ekupalika, we wa sapi jojubii na jojiwiibiya! 6 Ndaba bandu haba baakoma bandu ba sapi na alota, na wehapa wapekii mwai akunywa ngati hebapalika kujopa!" 7 Ndienu, najoana sauti kuhuma pa mesa jukupogale ubani jakapwaga, "Ena, Bambu Sapanga jwana makili goti! Kutemu kwaku ndi kwa sakaka ni jibii ngati ejipalika kuba!" 8 Ndienu, ntumi jukunani kwaka Sapanga ja nnsesi jajitila bakuli jaki panani ja lyoba. Lyoba lapata makili ga kwaajosa bandu kwa mwotu waki. 9 Ndienu, bandu bakupiki lyaa ngani; buntondulana Sapanga jojubii nu uwesu kupete kulapulika kwe hoku. Lakini ngase bajetaki kugaleka mahakau gabu nu kundumbali Sapanga. 10 Ntumi jwa tatu jukunani kwaka Sapanga jajakana bakuli jaki pi kiteu su ubambu saka kinyama kikali sela, nu ubambu waki wayekaliwa na lwii. Bandu bamemana lulimi lwabu ndaba ju ubini, 11 buntondula Sapanga jukunani ndaba ju ubini wabu nu maputi

gabu. Lakini bakana kunganambuka nu kugaleka mahengu gabu giliya. 12 Ndienu, ntumi jukunani kwaka Sapanga wa sita jajitala bakuli jaki panani ja losi lukolongu gobugukema Epulati. Masi gaki gatenda kujomale, nakahandali indela aka bambu kuhuma mashaliki. 13 Ndienu niibona loho itatu yukusukisa yeibii ngati manyotu, ipita mu ndomu ugujoka gola na mu ndomu ji kinyama nu mu ndomu mwaka mlota jwi isoli. 14 Heyi ndi loho yi ilombu yehenga ndondukela. Ndienu bajenda kwaka bambu nkolongu bu nndema yoti na kwaabeka pamu kwa ndaba ja ngondu ji lisoba likolongu laka Sapanga Jwana Makili goti. 15 "Linga, nhika ngati mwii! Jupengaliwi jombi jojuliangali nu kuwata ingobu yaki ili jwi jenda heu ako na ako nu kubonikana iyoni yaki pangwendu." 16 Ndienu, loho yukusukisa heyi babongana aka bambu haba pandu pabakema kwi kiebulania Halimagedoni. 17 Ndienu, ntumi jwa saba jukunani kwaka Sapanga jajitala bakuli jaki nnani, na sauti ngolongu jajoinika kuhuma mu kiteu su ubambu sekibi mu nyumba jaka Sapanga jejibi kunani kwa mahundi, jakapwaga, "Kila sindu kihengiki." 18 Kwapitila imulimuli ikitobi nu kulundumi nu kubogame ni kililima kikolongu su nndema lelule ngaseliwaiki kupiti tumbuka Sapanga paambomba mundu pu ndema. 19 Musi nkolongu gola wakajuka ipandi itatu, nayombi misi ya nndema yengi jatenda kuhalabika. Sapanga jugukumbuka musu nkolongu uku Babeli, jugukenga kikombi sa divai ji inyela yaki ikolongu. 20 Kilwa yoti kuboka, najombi itombi ngase yabonikana kabee. 21 Iyula ja malibu makolongu jejibii nu utopi wa ngati kilu hamsini kila jimu, jaakunila bandu, nabombi buntondula Sapanga ndaba ju kulapulika kwi iyula ji indobi. Ena nu kulapulika kwi iyula je hoku kwi indobi labiya likolongu nakanopi.

17 Jumu jwa atumi baka Sapanga bu kunani saba bala bababii na bakuli saba gala jahika nu kumbwagila, "Hikaje, nagulangia kutemuwa kwaka mmbomba jojutenda ugoni nkolongu, na musu nkolongu goasengiki pambipi na losi hingi. 2 Jojuwe bambu nkolongu ju nndema juhengiki naku ugoni, na bandu baatama pundema balobi divai ju ugoni waki." 3 Ndiipala ntumi jukunani jola janyukua mu Loho jaka Sapanga nu kumbeleka kulukoba. Hoku nummbona mmbomba jumu jutemi panani ji kinyama kikeli jojutweli mahina gukuntondo Sapanga nhyega joti. Kinyama kikali se hesi sabii ni imutu saba na manyelu kome. 4 Mmbomba we hoju jabiya juweti ingobu ya langi ya zambalau ni ikeli, jilipambiki kwa indu yealenganaki kwa zaabu, malibu ga bei

ngolongu na mayuda gabei ngolongu gabagakema lulu. Mu kuboku jaki jabiya jukamwi kikombi sa zahabu sekitweli majambu gu kusukisa gagalangi ugoni waki. 5 Pikibongi saki jabia juandikwi liina la majambu gagiliihiki, "Babeli nkolongu, mmbomba ju ugoni waka agoni boti na majambu goti gu kusukisa ngamaa pani pundema." 6 Numbona mmbomba hoju julobi mwai wa bandu baka Sapanga, na mwai wa bandu babakomiki ndaba jukupwaga gababweni nu kujoana kuhuma kwaka Yesu. Nane panummbona nasangi ngamaa. 7 Lakini ntumi jukunani kwaka Sapanga jambwagila, "Ndaba ja kii gutenda kusangaa? Nepani nagupwagila majambu gagiliihiki guku mmbomba we hoju ni kinyama se hesi joanzukuu jojuwe jubii ni imutu saba na manyelu komi. 8 Kinyama kikali sela seukibweni, sabi somi na henu kiwile. Nasombi kibii tayali kukwela kuhuma ku libomba langa na mwisu nu kujenda kukomeka. Na bandu baatama panani ju nndema banga kuandikwa mahina mu kitabu sa womi; tumbuka kubombwa nndema, bisangia kukibona kinyama sela puwanzu sabi somi na henu kiwile. (Abyssos g12) 9 "Hapa ndi papalika malangu nu kumanya! Imutu saba ndi itombi saba yejutami mmbomba hoju jutemi panani jaki. Imutu ye heyi kabee ndi aka bambu akolongu saba. 10 Kati ja haba aka bambu akolongu saba, nhwanu akuwiki, jumu jakoni jakalongosa na jongi jola jakona ngakuhika na pajihika jwiilongusa ku kipindi kisokopi pena. 11 Kinyama kikali sehesi sesabii kitama pamwandi pala lakini sajenu ngasejutama kabee ndi bambu nkolongu wa nani, najombi kabee ndi kati ja aka bambu akolongu saba bala na jombi jujenda kukomeka. 12 "Manyelu komi gawagabweni ndi aka bambu akolongu kumi babube bakona ngase atumbuli kulongosa. Lakini baapekiya uwesu uku kulongosa ngati bambu nkolongu ku lisaa limu pamu ni kinyama kikali sela. 13 Aka bambu akolongu boti komi haba bijetangania sindu simu, na bakipekiya kinyama kikali sela makili nu uwesu wabu woti. 14 Biikomana na Mwanalikondoo lakini Mwanalikondoo pamu na bala bajaakemiki na kwaahagu babube ndi bahobaleka jaawesa ndaba jombi ndi Bambu wa mabambu nu Bambu nkolongu waka bambu akolongu." 15 Ntumi ju kunani jambwagila kabee, "Masi gala gawagabona pajutemi mmbomba junu ugoni, ndi makundi ga bandu ba kila nndema, lukolu na luga. 16 Manyelu komi gala gawagabona ni kinyama kikali sela haba bansukila mmbomba junu ugoni jola, bijukua kila sindu sejubii naku nu kundeka heu, biikula inyama jaki nu kuntinii kwa mwotu. 17 Ndaba Sapanga jubei mu mioju jabu sejupala ahenga, gagipitila bakipekiya kinyama kikali sela makili gabu

mbaka malobi gaka Sapanga pagijaganinya. 18 "Nu mbomba jombona jola ndi musi nkolongu gola gowalongosa aka bambu nkolongu bu pundema."

18 Pagapeta haga, nummbona ntumi jongi jwaka huluka kuhuma kunani. Jwabia nu uwesu nkolongu, na ndema jamulikwa nu kunang'ana kwaki. 2 Ndi jwajamalia kwa sauti ngolongu kupwaga, "Guhabwike, guhabwike, Musi Babeli nkolongu! Henu gubii pandu puku tamiwa ni ilombu, pabii pandu pukutamiwa na loho iliya, na pandu pukutamiwa ni ijuni ipija nu yukusukisa. 3 Ndaba bandu ba ndema yoti alobii divai ngali jukupala ngamaa ugoni waki, na aka bambu akolongu ba ndema atei ugoni na jombi. Na baa hemelesa nu kulomba bu punndema pani apatiki mali gingi kwa makili ga ndokule yaki yukulitogulesa." 4 Ndienu najowana Sauti jengi kuhuma kunani kwaka Sapanga jaka pwaga, "Mmboka kwaki, Mboka kwaki, mwabandu bangu, ili mwii nhangangana pamu na mahakau gaki, mwiika kupata kulapuliwa kojwiipata jombi. 5 Ndaba mahakau gaki gabii gingi nga maa galundikini mbaka kunani, na Sapanga jukombwiki mahakau gaki. 6 Munhengila ngati hejunhengi mwanganya, munndepa mala pabeli kwa majambu ga juhengiki. Munhangania mukikombi saki divai ngali mala pabeli ja sejwahangangini. 7 Mumpekia mang'aliku nu usungu ngati hejukipunika, kulengana nu kutama kwaki kukupala kulitogulesa. Ndaba julipwagi mu moju: 'Ndama pamba, nepani na bambu nkolongu mmbomba! Nepani nga mmbomba joawii alome, Ngamoni usungo!' 8 Kwa ndaba heji ku lisoba limu jwiipata malapuli: Ugonzu, uzuni ni inzala. Bannzosa mwotu, ndaba Bambu Sapanga jo antemu jubii na makili." 9 Aka bambu akolongu bu punndema batenda ugoni najombi nukutama najombi kwa kukupala kulitogulesi biitenda kulobalake nu kulela pabiiibona lioi la musi hogu gogu tinyika. 10 Ajema kutali ndaba jukujogopa kung'alika kwaki nu kupwaga, "Mitimukiboni, mitimukiboni wa Babeli! Musi go gumanyikana na gogubii na makili! Muda wilisa limu tu azabu jaku jitei kukupata." 11 Bandu bu pu nndema pani ba alombesa nukuheme biitenda kulela nukuhenga nu kugulobalake, ndaba ngase jubii munda jo julomba kabee hindu yabu; 12 Ngasejubii kabee jukulomba zaabu yabu, malibu gabu ga feza, malibu gabei ngolongu na lulu, ni ingobu nhuu kupukupu, ni ingobu ya zambalau, ingobu yukunyelembuka, ingobu ikeli, yombu ya kila aina yi mikongu ju luumba, yombu yelenganaki na manyelu ga ndembu, yombu yoti yelenganaki kumikongu ya bei ngolongu, yombu ya shaba, na yombu yi kisomasoma na malumalu,

13 mdalasini, ndimbali, ulumba, mitela jebijikema manemane, ubani, divai, mahuta gi mizeituni, uwembi wa sapi ni inganu, ng'ombi ni likondoo, falasi na magali, kwaalombesa bandu kuba atumwa. 14 Bandu baalomba nukulombesa hindu biipwaga, "Hindu yoti yasapi yewiitokulia enu ihobiki na kuba kwaku na mali gingi kuobiki ngauwesi kuipata kabee!" 15 Bandu baalombesa hindu babapatiki mali gingi kupete musi hogu, bijema kutali ndaba jukujogopa kuhangangana mu mang'aliku gaki, biilela nu kutama ngati bandu heatama kipindi sa malelu, 16 koni apwaga, "Musibikiboni bandu ba musi nkolongu gongo. Bayobali kuwatali ingobu nhuu na ya ingobu ya zambalau ni ikeli, nu kujilemba kwiingobu ya zaabu n ingobu yealenganaki kwamadini ga malibu ga bei ngolongu na lulu! 17 Ku lisaa limu pee mali gingi yaku ihobiki!" Bandu boti baaendesa sitima na bandu babu baakwei sitima, na boti bahenga lihengu mu nhanga bajema kutali, 18 na pabilibona lioi lya motu gogwabia gwatini, balela kwa sauti, "Ngase kupiti kuba na musi nkolongu ngati hogu!" 19 Bilijitiliya luhombi panani jiiimutu yabu kulangi abii nuusungu koni, "Mitigukiboni wa musi nkolongu! Musi go gugwe bandu boti baabi na sitima yeijenda mu nhanga babapata mali gingi kuhuma ku hindu yaki hingi. Ku lisaa limu pee ahoiki kila sindu!" 20 "Mwaboa mwentama kunani kwaka Sapanga ntogulia, na ntogulia mwabandu ba sapi baka Sapanga mitumi na alota baka Sapanga, ndaba Sapanga jugutemwi musi ndaba ja majambu gagunhengi mwanganya!" 21 Ndiipala ntumi jumu jukunani jwatondubia lilibu ngati lilibu likolongu lukupole, julilekala pu nhanga koni jupwaga, "Ndi Babeli musi nkolongu he wiilekalwa kwa makili nagombi nga wiibonikini kabee. 22 Sauti yi ilimba na bandu baajemba, sauti ya bandu baapega pyelembi na sauti ja bandu baapula imbata nga yi ijowaniki kabee nkati jaku. Ngasejubii pundi jwa jokapi jojwibonikana kabee nkati jaku, wala sauti jililibu lukupole nga jijowaniki kabee nkati jaku. 23 Mwanga wa taa nga gubonikani kabee nkati jaku, sauti jaka bambu wandoa na kamwali wandoa nga yijowaniki kabee nkati jaku. Bandu baku baalomba nu kulombesa babia hakolongu pu nndema, nu kupete uhabi waku bandu ba ndema yoti ate kuhobeswai!" 24 Musi uku Babeli watemuliwa ndaba nkati ja musi hogu wabonikana mwai wa alota baka Sapanga na jaka bandu baasapi baka Sapanga na boti ba bakomika kukwasinza mu nndema.

19 Egapeta haga najoana sauti ngati nsambi nkolongu wa bandu bingi kunani atega keleli

koni apwaga: "Julumbaliwa Sapanga! Uokopu nu ulumbi nu uwesu ndi waka Sapanga witu, 2 Ndaba kutemu kwaki ndi kwa sakaka na ngati ekupalika. Antemwi mgoni nkolongu jola jojuhobisi nndema ku ugoni waki. Sapanga antemwi ndaba jaakomiki atumisi baki." 3 Bapwaga kabee kwa makili, "Julumbaliwa Sapanga! Lioi la mwotu lelitinii musi we hogu wikwela panani masoba ganga namwisu!" (aiōn g165) 4 Na aseja isilini nu nsesi bala ni iumbi yomi nsesi yela yapega magoti nu kunngungamali Sapanga jojutami panani ji kiteu su ubambu koni bakapwaga, "Ena! Julumbaliwa Sapanga!" 5 Ndienu, japitila sauti pi kiteu su ubambu jakapwaga, "Mundumbaliya Sapanga mwaatumi baki boti, mwaboa mo munzogopa Sapanga, asoku na akolongu. 6 Ndienu, najoana sindu ngati sauti junsambi nkolongu wa bandu na ngati sauti ja masi gingi gagasembaleka na ngati sauti ju kulundumi jakapwaga, 'Julumbaliwa Sapanga!' Ndaba bambu Sapanga witu Jwana Makili goti jutenda kulongosa! 7 Tutoguliya nu kululuta, tundumbaliya Sapanga ejubii nkolongu, ndaba kipindi sa tipati jaka Mwanalikondoo kihikike na kamwali wa ndou jubii tiyale. 8 Najombi anzetakali juwata ingobu ja sapi nhuu jejinga." Ingobu nhuu ja sapi ndi jilangi mahengu ga amboni gaahenga bandu baka Sapanga! 9 Ndienu, ntumi ju kunani kwaka Sapanga jambwagila, "Andika, apengiwi bandu ba baakokii ku tipati jaka Mwanalikondoo!" Kabee jambwagila, "Haga ndi malobi ga sakaka gaka Sapanga." 10 Ndienu, naabuka koni pamihu jangu palonguli pai palongi ja magolu gaki ili nungungamaliya, lakini jombi jambwagila, "Wiihenga hela! Nepani kabee nu ntumisi nzaku pamu na alongu baku na babubweni nukunzoana Yesu. Mungungamaliya Sapanga!" Ndaba bandu bababapwagi bangi majambu gaka Yesu alongoswa na loho jojwaalongosa alota baka Sapanga. 11 Ndienu, nukubona kunani kukahoguka na palongi jangu labii li falasi lihuu, jojuwe jojakwei li falasi bunkema Jojuhobaleka na Sakaka. Najombi hejutemu bandu nukukomana ngondu jutenda ngati ekupalika. 12 Mihi gaki ndi ngati miali ja mwoti gogunyaka, na panani ju umutu waki ibii seketuli hingi. Jabiya ni lihina leahandiki pananijaki lelule nga mundu jo jilimanyi ila mweni pena. 13 Jabiya juweti ingobu yebabii atumbiki mu mwai. Ni lihina laka mundu we hoju ndi "Lilobi laka Sapanga." 14 Alonda buku nani bumpwata koni akwei falasi nhuu na aweti ingobu nhuu na yeinyambiki. 15 Mundomu jaki wapita upanga nkali goguwe jwiitumiya kwa lapuli bandu bandema yoti. Najombi jwaalongusa kwa ndonga jaki jiki somasoma. Nukuminya divai pandu puku kuminyi inyela ngolongu yaka Sapanga

Jojubii na Makili. 16 Panani ji ingobu jaki, na panani ju nhunguu, jabiya liandikwi lihina: “Bambu nkolongu wa aka bambu akolongu na Bambu wa aka bambu.” 17 Ndipala, numbona ntumi jujemiki mu lyoba. Japwaga kwa sauti ngolongu nu kwiipwagi ijuni yoti yeyabiya ihomba kunani, “Nhika! Nketangana pamu pa tipati ngolongu jaka Sapanga. 18 Nhika mwakakula nhyega ja aka bambu akolongu na jaka akolongu ba alonda na jaka bandu bana makili na ja falasi na ja baakwela falasi babu, nhika mwakakula nhyega ya bandu boti. Baalekakiwi na ya atumwa na baabi asoku na akolongu.” 19 Ndienu, nikibona kinyama kikali sela pamu na aka bambu akolongu bupu nndema na alonda babu aketangini pamu ili akomana na jojabii jukwei panani ja falasi na alonda baki. 20 Kinyama kikali sela bikikamula pamu nu nndota jwi isoli jojabii juhenga ndonduke pandupaki. Kwa ndonduke heyi jabiya jakongiki bababii na alama ji kinyama kikali sehesi na bababii bijigungamali kimong'ung'umu saki. Kinyama kikali sehesi pamu nu nndota jola babiya baaleki boti abeli koni bakoni bomi, nkati ju nhanga gogunyaka mwotu wa madini gi kibiliti. (Limnē Pyr g3041 g4442) 21 Alonda babu bakomika ku upanga gowahuma mu nndomu jaka jo kwela falasi. Ijuni yoti yatupila kwa kula inyama yabu.

20 Ndi numbona ntumi jumu ju juhuluka kuhuma kunani koni jubi na punguu ji libomba langa kuba na mwisu koni jubii nu nnyolu nkolongu mu maboku gaki. (Abyssos g12) 2 Julikamula gujoka gola, gujoka gwa mwandi gola, gogugwe bugukema Mbaja au Lijobi, julikonga kwa yaka elupu jimu. 3 Ntumi jukunani jola julilekala Lijobi lela mu libomba lilasu langa kuba na mwisu, juupunga nddyangu gukujingali homu nu kukonga kwi kipungi su ulembu ili Mbaja hoju jiiwesa kabee kwaakonga bandu ndema yoti mbaka pa yiika yaka elupu jimu. Eyipeta yaka yehei lasima Lijobi lihoguliwa kabee kwikipindi kijipi pena. (Abyssos g12) 4 Ndi niibona iteu yu ubambu na bandu baatemani panani jaki, bandu haba baapeki uwesu gu kutemu. Nabona kabee loho ya bandu bababia baasekwi imutu ndaba ja kwaapwagi bandu ga bagajowini nu kugabona kupete usakaka gojwapwaga Yesu na kwa ndaba ji lilobi laka Sapanga. Haba ngase bikigungamali kinyama sela ni kimong'umong'u saki, wala ngase babekwa alama jaki pi ibongi yabu, au panani ja maboku gabu, bapata kabee womi, balongusa pamu na Kilisitu kwa yaka elupu jimu. 5 Bangi bala babakuwa ngase bayokiki kabee mbaka yaka elupu jimu he yajomuka. Hoku ndi kuyoka ku utumbuli. 6 Bapengiwi ngamaa na bombi ndi bandu baka sapanga ba ahangangana mu

kuyoka ko kutumbuli hoku. Kuwa kwa pili nga kukubi na makili kwabu, biikuba agolu baka Sapanga na Kilisitu na biilongusa pamu na jombi kwa yaka elupu jimu. 7 Yaka elupu jimu pa jiiitimia, Lijobi lihoguliwa kuhuma mu kipungu saki. 8 Henu jwiipita kunza ku kipungu, jwianza kwakonga bandu ba kila ndema ba apesangini upandi nsesi u mu nndema, haba ndi Gogu na Magogu. Lijobi laajonganisa pamu ili akomana ngondu, nabombi biibia bingi ngati nsangi ukumbwani. 9 Bapesangana mu nndema woti, biliyonguluta libwalu la bandu baka Sapanga na musu waka Sapanga go jugupala. Mwotu wahulika kuhuma kunani na kwaatinii. 10 Najombi Mmbaja jojwakuba jutenda kwaakonga, jwalekalwa nkati ju nhanga gogunyaka motu na madini gi kibiliti mobabi baaleki, kinyama kikali sela nu nndota jwiisoli, nabombi biing'aliswa mui ni ikilu, masoba ganga na mwisu. (aiōn g165, Limnē Pyr g3041 g4442) 11 Ndienu nikibona kiteu su ubambu kikolongu kinhuu, na jojutama panani jaki jola. Ndema nu kunani yatenda kuntula, na ngase yabonikini kabee. 12 Ndi naabona bandu baakuiki akolongu na asoku, ajemiki palongi jikiteu su ubambu, niitabu yatenda kuhogulewa. Ndi kitabu sengi satenda kuogulewa, ndi kitabu sa womi. Na bandu baawi haba batemuliwa kulengana na mahengu gabu ngati hekuandikwi nkati ji itabu hei. 13 Nhanga gwaapia kunza bandu bababii nnkati jaki. Kuwa na ndema ja bandu baawi yaapia kunza bandu bababia nkati jaki. Kila mundu jwatemuliwa kulengana na mahengu gaki. (Hadēs g86) 14 Ndienu kuwa nu nndema ja bandu baawi yalekalwa nkati junhanga wa motu. Nhanga wa motu hogu ndi kuwa kwa pili. (Hadēs g86, Limnē Pyr g3041 g4442) 15 Mundu jokapi jwanga kubonikana juandikwa liinalaki mu kitabu sa womi, bundekala mu nhanga gwa motu. (Limnē Pyr g3041 g4442)


21 Ndienu, nikubona kunani kwaka Sapanga kunyai nu nndema nnyai. Ndaba kunani kwaka Sapanga kuutumbuli na ndema ju utumbuli ipetiki, wala ngase gubii nhanga kabee. 2 Nugubona musu wa sapi, Yelusalemu nnyai, wakahuluka kuhuma kunani kwaka Sapanga. Gwabia buguhandi sapi ngati kamwali wa ndoa jobundembiki kuketangana nu nndomi waki. 3 Ndienu najowana suuti ngolongu kuhuma mu kiteu su ubambu jikapwaga, “Linga! Pajutama Sapanga gabii pamu na bandu. Najombi jiiitama pamu na bombi. Nabombi biibia bandu baki najombi jiiibia Sapanga wabu. 4 Jombi jiiiputa maholi gabu goa, ndaba kuwa ngakikubi kabee, wala usungu wala kilelu wala ubini, ndaba majambu ga tumbuliya gapetiki.” 5 Ndienu jojatamiki panani jikiteu su ubambu jola jwapwaga,

“Lingaliya, nhenga majambu goti kuba manyai!” Kabee jambwagila, “Andika lijambu lendee, ndaba malobi gangaa ganugupwagi ndi ga gahobaleka na ga sakaka.” **6** Kabee jwambwagila, “Gatimii! Nepani ndi Alufa na Omega ndi Jowwatumbulia kila sindu na Jowwiijomulia kila sindu. Jo jubii ni inywita nampekia sakunywa sabwaka kuhuma mu kiliba sa masi ga womi bila kulepee sokapi. **7** Na jojwiwesa jilisa goti haga, nanee niibia Sapanga waki, najombi jwibia mwana wango. **8** Lakini baajogopa, banga kuhobale, baasukisa na bakoma na agoni na ahabi na ba agungamali imong’umong’u na pamu na bini isoli boa na pandu pabu ndi mu nhanga go gujaka mwotu wi kibiliti gola. Ako ndi kuwa kwa pili.” (Limnē Pyr g3041 g4442) **9** Ndi jumu ja atumi bu kunani saba bala ba babii na mabakuli saba gala ga malapuli saba gamwisu jaika nu kumbwangi, “Hika, nanee nagulangia kamwali wa ndoa, yani nhanu waka Mwanalikondoo” **10** Ndi najukuliwa na Loho jaka Sapanga nu mtumi waka Sapanga jukunani jwambelika ku kitombi kikolongu ni kilasu, janangia musu wa sapi gola, Yelusalemu, ukahuluka kuhuma kunani kwaka Sapanga. **11** Gwabia gunang’ana ku ukolongu waka Sapanga, nukunang’ana kwaki kwabii ngati lilibu lana bei ngolongu ngati yasipi, sapi ngati Liloli. **12** Musi gwe hogu wabia nu ukuta nkolongu, nddasu go gubii ni milyangu komi ni ibeli, panani ja kila ndyangu wabia ulondwa nu ntumi jumu jukunani kwaka Sapanga. Pakila ndyangu nkolongu kwaandikwi liina limu kati ja mahina komi na mabeli ga makabila guku Izilaeli. **13** Kila upandi kwabii ni milyangu mikolongu mitatu: Upandi kolipitii lioba milyangu mitatu nu upandi uku kusana milyangu mitatu nu upandi wa pai milyangu mitatu nu upandi kolijingi lyoba milyangu. **14** Ukuta wa musu hogu wabia gusengiwi panani ja malibu komi na mabeli gusingi na panani jaki gaandikwi mahina gi mitumi komi na abeli bala waka Mwanalikondoo. **15** Ntumi jukunani kwaka Sapanga jo julongila nanepani jola jabii na ndonga ja zaabu ili kupeme musu hogu, milyangu jaki nu ukuta waki. **16** Musi we upana waki nu ulasu waki wabia gulengini. Ndienu ntumi jukunani kwaka Sapanga japema musu hogu kwa ndonga jaki, ulasu nu upana nu ulasu ukujenda kunani ukuta waki wabia kilomita elupu ibeli na mia nsesi. **17** Ndi japema uneni wu lumatu kabee, na gwombi wabii mita sitini kwi kipemu sa miu gaka mundu se jwatumia Ntumi jukunani kwaka Sapanga. **18** Lumatu lweholu lwabia lusengiwi kwi imabu makeli ga bei ngolongu ga yasipi. Musi weni wasengiwi na zaabu sapi, jejinaang’ana ngati liloli. **19** Malibu gu

nsingi gu lumatu lwe hogu gabia agalembiki kwa kila ainana ga malibu ga bei ngolongu. Lilibu lu utumbuli lu nsingi labii la bei ngolonu lelabi likeli ni lilibu la pili labii labei ngolongu lelabi na langi ngati jukunani ni lilibu la tatu labia la langi ja mahamba ni lilibu lu nsensi labia lilibu leling’ala la langi ja mahamba, **20** ni lilibu lu nhanu saludoniki, la sita akiki, la saba kilisilolito, la nani zabalajadi, la tisa topazi, la komi kilisopolaso, la komi na joma yasinto, na la kumi na ibeli ametisito. **21** Ni milyangu komi ni mibeli jela jabia mayuda gabagakema lulu kumi ni ibeli, kila ndyangu wabia gulenganakiwi kwa lulu jimu. Indela ngolongu ja musu jabia jilenganakiwi kwa zaabu sapi, jejinaang’ana ngati liloli. **22** Ngase nijibweni nyumba jaka Sapanga mu musu je mola, ndaba Bambu Sapanga jo jubii na makili goti na Mwanalikondoo abii mola badala jaki. **23** Musi we hogu ngase gupala lyoba wala lubalamwei kuunang’anaki, ndaba ukolongu waka Sapanga utenda kwaanang’anakia, na taa jaki ndi Mwanalikondoo jola. **24** Bandu ba ndema yoti bijienda mu unang’anu waki na aka bambu akolongu bupu ndema bileta mali gabu nkati jaki. **25** Milyangu ja musu we hogu jibia lipala muda gowa, ndaba nga kwiikubi niikilu momujene. **26** Indu yaamboni na mali ga bandu bupu ndema giileta nkati je homu. **27** Sindu sanga kujetakewa palongi jaka Sapanga ngasijingi momujene, wala mundu jokapi jjuhenga majambu gu kusukisa au gi isoli nga jujingii homo. Ila pe bandu baandikwi mu kitabu sa womi saka Mwanalikondoo ndi ba bijingala nkati jaki.

22 Ndi mtumi ju kunani kwaka Sapanga jwanangia losi ja masi ga womi gaganang’ana ngati liloli, koni ganyika gahuma kukiteu su ubambu saka Sapanga na saka Mwanalikondoo. **2** Losi heji janyika kupete pikilanda indela ngolongu ja Musi. Pulukegi ja losi heji kwabii nu nkongu wa womi gogu papa matunda mala komi ni ibeli kwa saka simu, yani kila mwei na mahamba gaki ndi mitela ja kwaalamisa bandu ba ndema yoka. **3** Nga sindu sokapi sekipatiki yaambamba sekiibia mu musu hogu. Kiteu su ubambu saka Sapanga na Mwanalikondoo kiibia mu musu hogu, na atumisi baki biitenda kungungamali. **4** Bapabona pamiu jaki, ni lihina laki lihandikwa pi kibongi sa pamiu jaki. **5** Ikilu ngajikubi kabee, wala ngabiipali unang’anu wa taa au wa lyoba, ndaba Bambu Sapanga jwiitenda kwaanang’anaki, nabombi biilongusa masoba ganga na mwisu. (aiōn g165) **6** Ndienu, jwambwagila, “Malobi haga ga sakaka na gu kuhobaleka. Bambu Sapanga jojwaaepe alota baki Loho waki, junntuma ntumi waki jukunani jwaalangia

atumisi baki gagiipitila kipindi kijipi sesiika.” 7 “Jowana! Hiika nyata. Jupengaliwi jo jagajetake malobi gu ulota gagabi mu kitabu senzeno.” 8 Nepani Yohana, nenagajowini nukugabona haga goha. Panajomula kujogwana nukubona, napega magoti palongi juku ntumi jukunani kwaka Sapanga hoju jojwanangi majambu haga, ndi napala kunngungamali. 9 Lakini jombi jwambwagila, “Kotuka! Nepani nunntumi pe ngati wehapa na alongu baku alota baka Sapanga na boti ba bagajetake malobi gagabi mukitabu senze. Nndumbalia Sapanga!” 10 Kabee jwambwagila, “Wiia malobi guulota gagabi mu kitabu senze, ndaba kipindi sukupiti majambu ge haga kihekali. 11 Kwa sajenu jojuhenga majambu ga liyaa juhendalya kuhenga, na jojuhenga ganga kujetakewa na Sapanga juhendalya kuhenga. Jojuhenga majambu gaamboni juhendalya kuhenga gaamboni, na jojubii jwaasapi juendalya kuba jwaasapi.” 12 Yesu jupwaga “Jowana! Nhika nyatanyata pamu na seketule je nampekia kila jumu kulengana na mahengu gaki hegabii. 13 Nepani ndi Alufa na Omega, juutumbu na jwa mwisu, jojwatumbulia hindu yoka na mwisu wa hindu yoka.” 14 Apengaliwi baasapa ingobu yabu, awesa kujetakewa palongi jaka Sapanga kula litunda lu nkongu wa womi na ajingala ku musi kupete milyangu jaki. 15 Lakini kunza je hoku ibii yimbwa na ahabi na agoni baakoma na baagungamali imong'umong'u na boti baapala kulonge isoli. 16 “Nepani Yesu nuntumiki ntumi wangu jukunani junndangia majambu haga mu makundi ga bandu babunhobale Kilisitu. Nepani namundu ju lukolu lwaka Daudi. Nepani na ndondu jejinaang'ana pu lukela!” 17 Loho jaka Sapanga na Kamwali wa ndoa apwagaa, kila mundu jojujowana haga, “Hika!” Jojubi na nywita juhika. Jojupala, na ju jukuha masi ga womi bila malepu. 18 Nepani na Yohana naapwagi boti baajowana malobi gu ulota gagabii mu kitabu senze: Mundu jokapi najujonzuki sokapi mu majambu gangani, Sapanga jwanzonzukia majambu giliya gagaandikwi mu kitabu senze. 19 Na mundu jokapi na jupongwisi sokapi mu malobi guulota gagabi mu kitabu senze, Sapanga jwaanyaga pandu paki mulipungu lu nkongu gwa womi gola, na pandu paki mu musi gwaasapi gola, yeyuye ndi yealandi mu kitabu senze. 20 Yesu jo jupwaga malobi haga ga sakaka jupwaga. Sakaka nhika nyata. Ena, kubia haelahela. Nhika nyata, Bambu Yesu. 21 Nunndobe mwaboha waamboni waka Bambu Yesu. Ena.



*Nugubona musi wa sapi, Yelusalemu nnyai, wakahuluka kuhuma kunani kwaka Sapanga.
Gwabia buguhandi sapi ngati kamwali wa ndoa jobundembiki kuketangana nu nndomi waki.
Ndienu najowana suuti ngolongu kuhuma mu kiteu su ubambu jikapwaga, "Linga! Pajutama
Sapanga gabii pamu na bandu. Najombi jiitama pamu na bombi.
Nabombi biibia bandu baki najombi jiibia Sapanga wabu."*

Uyekulii 21:2-3

Reader's Guide

Matengo at AionianBible.org/Readers-Guide

The Aionian Bible republishes public domain and Creative Common Bible texts that are 100% free to copy and print. The original translation is unaltered and notes are added to help your study. The notes show the location of eleven special Greek and Hebrew Aionian Glossary words to help us better understand God's love for individuals and for all mankind, and the nature of afterlife destinies.

Who has the authority to interpret the Bible and examine the underlying Hebrew and Greek words? That is a good question! We read in 1 John 2:27, *"As for you, the anointing which you received from him remains in you, and you do not need for anyone to teach you. But as his anointing teaches you concerning all things, and is true, and is no lie, and even as it taught you, you remain in him."* Every Christian is qualified to interpret the Bible! Now that does not mean we will all agree. Each of us is still growing in our understanding of the truth. However, it does mean that there is no infallible human or tradition to answer all our questions. Instead the Holy Spirit helps each of us to know the truth and grow closer to God and each other.

The Bible is a library with 66 books in the Protestant Canon. The best way to learn God's word is to read entire books. Read the book of Genesis. Read the book of John. Read the entire Bible library. Topical studies and cross-referencing can be good. However, the safest way to understand context and meaning is to read whole Bible books. Chapter and verse numbers were added for convenience in the 16th century, but unfortunately they can cause the Bible to seem like an encyclopedia. The Aionian Bible is formatted with simple verse numbering, minimal notes, and no cross-referencing in order to encourage the reading of Bible books.

Bible reading must also begin with prayer. Any Christian is qualified to interpret the Bible with God's help. However, this freedom is also a responsibility because without the Holy Spirit we cannot interpret accurately. We read in 1 Corinthians 2:13-14, *"And we speak of these things, not with words taught by human wisdom, but with those taught by the Spirit, comparing spiritual things with spiritual things. Now the natural person does not receive the things of the Spirit of God, for they are foolishness to him, and he cannot understand them, because they are spiritually discerned."* So we cannot understand in our natural self, but we can with God's help through prayer.

The Holy Spirit is the best writer and he uses literary devices such as introductions, conclusions, paragraphs, and metaphors. He also writes various genres including historical narrative, prose, and poetry. So Bible study must spiritually discern and understand literature. Pray, read, observe, interpret, and apply. Finally, *"Do your best to present yourself approved by God, a worker who does not need to be ashamed, properly handling the word of truth."* 2 Timothy 2:15. *"God has granted to us his precious and exceedingly great promises; that through these you may become partakers of the divine nature, having escaped from the corruption that is in the world by lust. Yes, and for this very cause adding on your part all diligence, in your faith supply moral excellence; and in moral excellence, knowledge; and in knowledge, self-control; and in self-control patience; and in patience godliness; and in godliness brotherly affection; and in brotherly affection, love. For if these things are yours and abound, they make you to be not idle nor unfruitful to the knowledge of our Lord Jesus Christ,"* 2 Peter 1:4-8.

Glossary

Matengo at AionianBible.org/Glossary

The Aionian Bible un-translates and instead transliterates eleven special words to help us better understand the extent of God's love for individuals and all mankind, and the nature of afterlife destinies. The original translation is unaltered and a note is added to 64 Old Testament and 200 New Testament verses. Compare the meanings below to the Strong's Concordance and Glossary definitions.

Abyssos g12

Greek: proper noun, place

Usage: 9 times in 3 books, 6 chapters, and 9 verses

Meaning:

Temporary prison for special fallen angels such as Apollyon, the Beast, and Satan.

aidios g126

Greek: adjective

Usage: 2 times in Romans 1:20 and Jude 6

Meaning:

Lasting, enduring forever, eternal.

aiōn g165

Greek: noun

Usage: 127 times in 22 books, 75 chapters, and 102 verses

Meaning:

A lifetime or time period with a beginning and end, an era, an age, the completion of which is beyond human perception, but known only to God the creator of the aiōns, Hebrews 1:2. Never meaning simple endless or infinite chronological time in Greek usage. Read Dr. Heleen Keizer and Ramelli and Konstan for proofs.

aiōnios g166

Greek: adjective

Usage: 71 times in 19 books, 44 chapters, and 69 verses

Meaning:

From start to finish, pertaining to the age, lifetime, entirety, complete, or even consummate. Never meaning simple endless or infinite chronological time in Koine Greek usage. Read Dr. Heleen Keizer and Ramelli and Konstan for proofs.

eleēsē g1653

Greek: verb, aorist tense, active voice, subjunctive mood, 3rd person singular

Usage: 1 time in this conjugation, Romans 11:32

Meaning:

To have pity on, to show mercy. Typically, the subjunctive mood indicates possibility, not certainty. However, a subjunctive in a purpose clause is a resulting action as certain as the causal action. The subjunctive in a purpose clause functions as an indicative, not an optative. Thus, the grand conclusion of grace theology in Romans 11:32 must be clarified. God's mercy on all is not a possibility, but a certainty. See ntgreek.org.

Geenna g1067

Greek: proper noun, place

Usage: 12 times in 4 books, 7 chapters, and 12 verses

Meaning:

Valley of Hinnom, Jerusalem's trash dump, a place of ruin, destruction, and judgment in this life, or the next, though not eternal to Jesus' audience.

Hadēs g86

Greek: proper noun, place

Usage: 11 times in 5 books, 9 chapters, and 11 verses

Meaning:

Synonymous with Sheol, though in New Testament usage Hades is the temporal place of punishment for deceased unbelieving mankind, distinct from Paradise for deceased believers.

Limnē Pyr g3041 g4442

Greek: proper noun, place

Usage: Phrase 5 times in the New Testament

Meaning:

Lake of Fire, final punishment for those not named in the Book of Life, prepared for the Devil and his angels, Matthew 25:41.

Sheol h7585

Hebrew: proper noun, place

Usage: 66 times in 17 books, 50 chapters, and 64 verses

Meaning:

The grave or temporal afterlife world of both the righteous and unrighteous, believing and unbelieving, until the general resurrection.

Tartaroō g5020

Greek: proper noun, place

Usage: 1 time in 2 Peter 2:4

Meaning:

Temporary prison for particular fallen angels awaiting final judgment.

Glossary +

AionianBible.org/Bibles/Matengo---Amatengu-Bible/Noted

Glossary references are below. Strong's Hebrew and Greek number notes are added to 64 Old Testament and 200 New Testament verses. Questioned verse translations do not contain Aionian Glossary words and may wrongly imply *eternal* or *Hell*. * The note placement is skipped or adjusted for verses with non-standard numbering.

Abyssos

Luka 8:31
Aloma 10:7
Uyekulii 9:1
Uyekulii 9:2
Uyekulii 9:11
Uyekulii 11:7
Uyekulii 17:8
Uyekulii 20:1
Uyekulii 20:3

Mahengu 3:21
Mahengu 15:18
Aloma 1:25
Aloma 9:5
Aloma 11:36
Aloma 12:2
Aloma 16:27
1Akolintu 1:20
1Akolintu 2:6
1Akolintu 2:7
1Akolintu 2:8

1 Petili 1:25
1 Petili 4:11
1 Petili 5:11
2 Petili 3:18
1 Yohana 2:17
2 Yohana 1:2
Yuda 1:13
Yuda 1:25
Uyekulii 1:6
Uyekulii 1:18
Uyekulii 4:9

aidios

Aloma 1:20
Yuda 1:6

1Akolintu 3:18
1Akolintu 8:13
1Akolintu 10:11
2 Akolintu 4:4
2 Akolintu 9:9
2 Akolintu 11:31

Uyekulii 4:10
Uyekulii 5:13
Uyekulii 7:12
Uyekulii 10:6
Uyekulii 11:15
Uyekulii 14:11
Uyekulii 15:7
Uyekulii 19:3
Uyekulii 20:10
Uyekulii 22:5

aiōn

Matei 12:32
Matei 13:22
Matei 13:39
Matei 13:40
Matei 13:49
Matei 21:19
Matei 24:3
Matei 28:20
Maluko 3:29
Maluko 4:19
Maluko 10:30
Maluko 11:14
Luka 1:33
Luka 1:55
Luka 1:70
Luka 16:8
Luka 18:30
Luka 20:34
Luka 20:35
Yohana 4:14
Yohana 6:51
Yohana 6:58
Yohana 8:35
Yohana 8:51
Yohana 8:52
Yohana 9:32
Yohana 10:28
Yohana 11:26
Yohana 12:34
Yohana 13:8
Yohana 14:16

Agalatia 1:4
Agalatia 1:5
Aepesu 1:21
Aepesu 2:2
Aepesu 2:7
Aepesu 3:9
Aepesu 3:11
Aepesu 3:21
Aepesu 6:12
Apilipi 4:20
Akolosai 1:26
1 Timoti 1:17
1 Timoti 6:17
2 Timoti 4:10
2 Timoti 4:18
Titu 2:12
Aebulania 1:2
Aebulania 1:8
Aebulania 5:6
Aebulania 6:5
Aebulania 6:20
Aebulania 7:17
Aebulania 7:21
Aebulania 7:24
Aebulania 7:28
Aebulania 9:26
Aebulania 11:3
Aebulania 13:8
Aebulania 13:21
1 Petili 1:23

aiōnios

Matei 18:8
Matei 19:16
Matei 19:29
Matei 25:41
Matei 25:46
Maluko 3:29
Maluko 10:17
Maluko 10:30
Luka 10:25
Luka 16:9
Luka 18:18
Luka 18:30
Yohana 3:15
Yohana 3:16
Yohana 3:36
Yohana 4:14
Yohana 4:36
Yohana 5:24
Yohana 5:39
Yohana 6:27
Yohana 6:40
Yohana 6:47
Yohana 6:54
Yohana 6:68

Yohana 10:28
Yohana 12:25
Yohana 12:50
Yohana 17:2
Yohana 17:3
Mahengu 13:46
Mahengu 13:48
Aloma 2:7
Aloma 5:21
Aloma 6:22
Aloma 6:23
Aloma 16:25
Aloma 16:26
2 Akolintu 4:17
2 Akolintu 4:18
2 Akolintu 5:1
Agalatia 6:8
2 Atesaloniki 1:9
2 Atesaloniki 2:16
1 Timoti 1:16
1 Timoti 6:12
1 Timoti 6:16
2 Timoti 1:9
2 Timoti 2:10
Titu 1:2
Titu 3:7
Pilimini 1:15
Aebulania 5:9
Aebulania 6:2
Aebulania 9:12
Aebulania 9:14
Aebulania 9:15
Aebulania 13:20
1 Petili 5:10
2 Petili 1:11
1 Yohana 1:2
1 Yohana 2:25
1 Yohana 3:15
1 Yohana 5:11
1 Yohana 5:13
1 Yohana 5:20
Yuda 1:7
Yuda 1:21
Uyekulii 14:6

eleēse

Aloma 11:32

Geenna

Matei 5:22
Matei 5:29
Matei 5:30
Matei 10:28
Matei 18:9
Matei 23:15
Matei 23:33
Maluko 9:43

Maluko 9:45
Maluko 9:47
Luka 12:5
Yakobu 3:6

Hadēs

Matei 11:23
Matei 16:18
Luka 10:15
Luka 16:23
Mahengu 2:27
Mahengu 2:31
1Akolintu 15:55
Uyekulii 1:18
Uyekulii 6:8
Uyekulii 20:13
Uyekulii 20:14

Limnē Pyr

Uyekulii 19:20
Uyekulii 20:10
Uyekulii 20:14
Uyekulii 20:15
Uyekulii 21:8

Sheol

Genesis 37:35
Genesis 42:38
Genesis 44:29
Genesis 44:31
Numbers 16:30
Numbers 16:33
Deuteronomy 32:22
1 Samuel 2:6
2 Samuel 22:6
1 Kings 2:6
1 Kings 2:9
Job 7:9
Job 11:8
Job 14:13
Job 17:13
Job 17:16
Job 21:13
Job 24:19
Job 26:6
Psalms 6:5
Psalms 9:17
Psalms 16:10
Psalms 18:5
Psalms 30:3
Psalms 31:17
Psalms 49:14
Psalms 49:15
Psalms 55:15
Psalms 86:13
Psalms 88:3
Psalms 89:48


Psalms 116:3
Psalms 139:8
Psalms 141:7
Proverbs 1:12
Proverbs 5:5
Proverbs 7:27
Proverbs 9:18
Proverbs 15:11
Proverbs 15:24
Proverbs 23:14
Proverbs 27:20
Proverbs 30:16
Ecclesiastes 9:10
Song of Solomon 8:6
Isaiah 5:14
Isaiah 7:11
Isaiah 14:9
Isaiah 14:11
Isaiah 14:15
Isaiah 28:15
Isaiah 28:18
Isaiah 38:10
Isaiah 38:18
Isaiah 57:9
Ezekiel 31:15
Ezekiel 31:16
Ezekiel 31:17
Ezekiel 32:21
Ezekiel 32:27
Hosea 13:14
Amos 9:2
Jonah 2:2
Habakkuk 2:5

Tartaroō

2 Petili 2:4


Questioned

None yet noted




Abraham's Journey


Ku kuhobale Ibulahimu anzetakiya Sapanga pa ankema ili jujenda ku nndema goguwe Sapanga anndagila akumpekia gubiya waki.
Hata ngati ngase jamanyiki kojabia iujenda. Ibulaimu jatenda kujenda. - Aebulania 11:8



"When Pharaoh had let the people go, God didn't lead them by the way of the land of the Philistines, although that was near; for God said, 'Lest perhaps the people change their minds when they see war, and they return to Egypt'" Exodus 13:17



Ndaba Mwana waka Mundu ngasejwahika kuntumakila, ila kwaatumiki bandu nukuboa womi waki ili kwaagombo bandu bingi. - Maluko 10:45



Creation 4004 B.C.

Adam and Eve created	4004
Tubal-cain forges metal	3300
Enoch walks with God	3017
Methuselah dies at age 969	2349
God floods the Earth	2349
Tower of Babel thwarted	2247
Abraham sojourns to Canaan	1922
Jacob moves to Egypt	1706
Moses leads Exodus from Egypt	1491
Gideon judges Israel	1245
Ruth embraces the God of Israel	1168
David installed as King	1055
King Solomon builds the Temple	1018
Elijah defeats Baal's prophets	896
Jonah preaches to Nineveh	800
Assyrians conquer Israelites	721
King Josiah reforms Judah	630
Babylonians capture Judah	605
Persians conquer Babylonians	539
Cyrus frees Jews, rebuilds Temple	537
Nehemiah rebuilds the wall	454
Malachi prophecies the Messiah	416
Greeks conquer Persians	331
Seleucids conquer Greeks	312
Hebrew Bible translated to Greek	250
Maccabees defeat Seleucids	165
Romans subject Judea	63
Herod the Great rules Judea	37

(The Annals of the World, James Usher)

Jesus Christ born 4 B.C.



New Heavens and Earth



- Christ returns for his people**
- 1956** Jim Elliot martyrd in Ecuador
- 1830** John Williams reaches Polynesia
- 1731** Zinzendorf leads Moravian mission
- 1614** Japanese kill 40,000 Christians
- 1572** Jesuits reach Mexico
- 1517** Martin Luther leads Reformation
- 1455** Gutenberg prints first Bible
- 1323** Franciscans reach Sumatra
- 1276** Ramon Llull trains missionaries
- 1100** Crusades tarnish the church
- 1054** The Great Schism
- 997** Adalbert martyrd in Prussia
- 864** Bulgarian Prince Boris converts
- 716** Boniface reaches Germany
- 635** Alopen reaches China
- 569** Longinus reaches Alodia / Sudan
- 432** Saint Patrick reaches Ireland
- 397** Carthage ratifies Bible Canon
- 341** Ulfilas reaches Goth / Romania
- 325** Niceae proclaims God is Trinity
- 250** Denis reaches Paris, France
- 197** Tertullian writes Christian literature
- 70** Titus destroys the Jewish Temple
- 61** Paul imprisoned in Rome, Italy
- 52** Thomas reaches Malabar, India
- 39** Peter reaches Gentile Cornelius
- 33** Holy Spirit empowers the Church

(Wikipedia, Timeline of Christian missions)

Resurrected 33 A.D.

What are we?			▶		Genesis 1:26 - 2:3	
How are we sinful?			▶		Romans 5:12-19	
Where are we?			▶			
					Innocence	
			Eternity Past		Creation 4004 B.C.	
▶ Who are we?	God	Father		John 10:30	Genesis 1:31	
		Son				
		Holy Spirit				
	Mankind	Living			God's perfect fellowship with Adam in The Garden of Eden	
		Deceased believing				
		Deceased unbelieving				
	Angels	Holy		Genesis 1:1	No Creation No people	
		Imprisoned				
		Fugitive				
		First Beast				
		False Prophet				
		Satan				
Why are we?			▶		Romans 11:25-36, Ephesian 2:7	

Mankind is created in God’s image, male and female He created us

Sin entered the world through Adam and then death through sin

When are we?				
Fallen				Glory
Fall to sin No Law	Moses' Law 1500 B.C.	Christ 33 A.D.	Church Age Kingdom Age	New Heavens and Earth
1 Timothy 6:16 Living in unapproachable light				Acts 3:21 Philippians 2:11 Revelation 20:3 God's perfectly restored fellowship with all Mankind praising Christ as Lord in the Holy City
John 8:58 Pre-incarnate		John 1:14 Incarnate	Luke 23:43 Paradise	
Psalm 139:7 Everywhere		John 14:17 Living in believers		
Ephesians 2:1-5 Serving the Savior or Satan on Earth				
Luke 16:22 Blessed in Paradise				
Luke 16:23, Revelation 20:5,13 Punished in Hades until the final judgment				
Hebrews 1:14 Serving mankind at God's command				
2 Peter 2:4, Jude 6 Imprisoned in Tartarus				Matthew 25:41 Revelation 20:10 Lake of Fire prepared for the Devil and his Angels
			Revelation 20:13 Thalaasa	
1 Peter 5:8, Revelation 12:10 Rebelling against Christ Accusing mankind			Revelation 19:20 Lake of Fire	
			Revelation 20:2 Abyss	

For God has bound all over to disobedience in order to show mercy to all

Destiny

Matengo at AionianBible.org/Destiny

The Aionian Bible shows the location of eleven special Greek and Hebrew Aionian Glossary words to help us better understand God's love for individuals and for all mankind, and the nature of after-life destinies. The underlying Hebrew and Greek words typically translated as *Hell* show us that there are not just two after-life destinies, Heaven or Hell. Instead, there are a number of different locations, each with different purposes, different durations, and different inhabitants. Locations include 1) Old Testament *Sheol* and New Testament *Hadēs*, 2) *Geenna*, 3) *Tartaroō*, 4) *Abyssos*, 5) *Limnē Pyr*, 6) *Paradise*, 7) *The New Heaven*, and 8) *The New Earth*. So there is reason to review our conclusions about the destinies of redeemed mankind and fallen angels.

The key observation is that fallen angels will be present at the final judgment, 2 Peter 2:4 and Jude 6. Traditionally, we understand the separation of the Sheep and the Goats at the final judgment to divide believing from unbelieving mankind, Matthew 25:31-46 and Revelation 20:11-15. However, the presence of fallen angels alternatively suggests that Jesus is separating redeemed mankind from the fallen angels. We do know that Jesus is the helper of mankind and not the helper of the Devil, Hebrews 2. We also know that Jesus has atoned for the sins of all mankind, both believer and unbeliever alike, 1 John 2:1-2. Deceased believers are rewarded in Paradise, Luke 23:43, while unbelievers are punished in Hades as the story of Lazarus makes plain, Luke 16:19-31. Yet less commonly known, the punishment of this selfish man and all unbelievers is before the final judgment, is temporal, and is punctuated when Hades is evacuated, Revelation 20:13. So is there hope beyond Hades for unbelieving mankind? Jesus promised, *"the gates of Hades will not prevail,"* Matthew 16:18. Paul asks, *"Hades where is your victory?"* 1 Corinthians 15:55. John wrote, *"Hades gives up,"* Revelation 20:13.

Jesus comforts us saying, *"Do not be afraid,"* because he holds the keys to *unlock* death and Hades, Revelation 1:18. Yet too often our *Good News* sounds like a warning to *"be afraid"* because Jesus holds the keys to *lock* Hades! Wow, we have it backwards! Hades will be evacuated! And to guarantee hope, once emptied, Hades is thrown into the Lake of Fire, never needed again, Revelation 20:14.

Finally, we read that anyone whose name is not written in the Book of Life is thrown into the Lake of Fire, the second death, with no exit ever mentioned or promised, Revelation 21:1-8. So are those evacuated from Hades then, *"out of the frying pan, into the fire?"* Certainly, the Lake of Fire is the destiny of the Goats. But, do not be afraid. Instead, read the Bible's explicit mention of the purpose of the Lake of Fire and the identity of the Goats, *"Then he will say also to those on the left hand, 'Depart from me, you cursed, into the consummate fire which is prepared for... the devil and his angels,'"* Matthew 25:41. Bad news for the Devil. Good news for all mankind!

Faith is not a pen to write your own name in the Book of Life. Instead, faith is the glasses to see that the love of Christ for all mankind has already written our names in Heaven. *"If the first fruit is holy, so is the lump,"* Romans 11:16. Though unbelievers will suffer regrettable punishment in Hades, redeemed mankind will never enter the Lake of Fire, prepared for the devil and his angels. And as God promised, all mankind will worship Christ together forever, Philippians 2:9-11.



Disciple All Nations

Nzendania kwa bandu boti bupundema mwakaatenda bandu boti abia banafunzi bangu, mwakaabatisa kwilina la Atati na laka Mwana na laka Loho jaka Sapanga, - Matei 28:19

